



مەھىمنىڭ دەنگىزلىرىنىڭ سەرلىرى 3

قۇرغۇن  
ئەم سەھاگان




شىنجاڭ ياشىلار - ئۆسۈمىلەرنە شەرىياقتى



دەھىن ھۇسوئىرلىرى 3

# قەلتە ستاڭان



شىنجاڭ يېشىلدا ئۆسۈمىلەرنىڭ شەرىياتى

مەسئۇل مۇھەممەدىرىلىرى : ئابىكىم ھەسەن  
قەلبىنۇر قادر ئارسلان  
مەسئۇل كورىپكتورى : ئابىز ئابىاس  
غالىب شاھ  
مۇقاۋىنى لايىھەلىگۈچى :

مەمتىمىن ھوشۇر ئەسەرلىرىدىن تاللانما (3)  
**قىرقىز ئىستاكان**  
ئاپتۇرى : مەمتىمىن ھوشۇر

\*

شىنجاڭ ياشلار - ئۆسمۇرلۇر نەشرىيەتى نىشر قىلدى  
(ئۇرۇمچى شەھرى غالىبىيەت يولى 2 - كۆچا 1 - قورۇ ، پ : 830049)  
شىنجاڭ شىنجۇزا كىتابخانىسىدىن تارقىتىلىدى  
ئۇرۇمچى دېڭىز - ئوکيان رەڭلىك باسما چەكلەك شىركىتىدە بېسىلىدى  
ئۆلچىمى 1168: 850×850 مم، 32 كىسلەم ، باسما تاۋىقى : 875  
2010 - يىل 5 - ئاي 1 - نەشرى  
2010 - يىل 5 - ئاي 1 - بېسىلىشى  
ISBN978-7-5371-8535-6  
سانى : 5000  
باھاسى : 30.00 يۈەن  
بېسىلىشىتا ، تۆپلىشتە خاتالق بولسا نەشرىيەتىمىزغا ئەۋەتكەن ، تېگىشىپ بېرىسىز

## مۇندەر بىجە

### ھېكاىيلەر

1 .....	سارالىڭ.....
28 .....	بۇرۇت ماجراسى .....
50 .....	قىرلىق ئىستاكان .....
96 .....	ئالتۇن چىشلىق ئىت .....
124 .....	چار خوراز .....
157 .....	ئويغاق تۇرۇپ كۆرگەن چۈشلەر .....
181 .....	داپ .....

### پوۋېست

206 .....	ساۋاقداشلار .....
-----------	-------------------

## سارالىڭ

بىر نەرسە يېزىۋاتقان چېغىمدا ئۆيىدىكىلەرگە : «مېنى  
قانداقلا ئادەم ئىزدەپ كەلسە ، ئۆيىدە يوق دەڭلار» دەپ تاپىلاپ  
قوىيدىغان ئادىتىم بار ئىدى . نېمە قارا باستىكىن ، بىر كۈنى  
ھوپلىدا خىال قىلىپ تۇرۇۋىدىم ، دەرۋازا شاراقلاپ قالدى .  
ئۆيىگە بۈگۈرۈپ كىرىپ كېتىشنى بىئەپ كۆرۈدۈم - دە ، بېرىپ  
دەرۋازىنى ئاچتىم . ئالدىمدا ياش قۇرامىنىڭ نەچىدىلىكىنى  
دەرھال پەرق ئەتكىلى بولمايدىغان بىر كىشى تۇراتتى .

— بىر ئەسر ئەكېلىۋىدىم ، كۆرۈپ بېقىشقا ۋاقتىڭىز  
بېتەمىدىكىن؟ — دەپ ناھايىتى سىپايدە گەپ قىلدى ئۇ . «ياق»  
دېيىشكە ئاغزىم بارمىدى .

— قېنى ، ئۆيىگە كىرىڭى ، — دېدىم .

مېھمان ئۆيىگە كىرىپلا :

— سوغۇق سۈيىڭىز بارمۇ؟ — دېدى .

— نېمە قىلىسىز؟

— ئىچىمەن .

— چاي ئىچمەمسىز؟

— سوغۇق سۇغا يەتمەيدۇ . سوغۇق سۇ تەبىئەتتىڭ ئۆز  
مېۋسى ، قاينىتىپ ، قۇۋۇشتىنى ئۈچۈرۈۋەتكەن سۇدا نېمە مەززە  
بار دەيسىز؟ ...

بىزنىڭ بۇ يازىدىغان ئاغىنىلەر ئىچىدە خىلمۇخىل ئادەملەر

ئۇچرايدۇ . مېھماننىڭ گېپىگە ئانچە ھەيران بولىدىم . قىزىم بىر چىنە سوغۇق سۇ ئەكىرىپ بېرىۋىدى ، مېھمان ئۆرە تۇرۇپلا ئىچۈپتىپ ، ئورۇندۇققا كېلىپ ئولتۇردى ، ئاندىن چاپىنىنىڭ قويۇن يانچۇقىدىن ئەسەرنىڭ ئورىگىنالىنى ئېلىپ ماڭا سۇنۇپ تۇرۇپ :

— بۇنى ھېكايدە دېسم بولارمۇ ، نېمە دېسم بولار ؟ ياراپ قالغۇدەك بولسا ، ئۆزىڭىزنىڭ نامىدلا ئېلان قىلىۋەتسىڭىز مۇ بولىدۇ ، — دېدى .

— بۇ نېمە دېگىنىڭىز ؟ — مەن ھەيران بولىدۇم .  
— ئەمدى مېنىڭ دېگىنىم ، — دەپ چۈشەندۈرۈشكە باشلىدى ئۇ ئورىگىنالىنى ئالدىغا قويۇپ تۇرۇپ ، — ئانچە - مۇنچە بىرنىمىلەرنى يېزىپ ، كۆڭلۈمنى خۇش قىلىپ يۇرگەن بولساممۇ ، بۇگۈنگىچە بىرەرنى مەتبۇئاتتا ئېلان قىلىپ باقىغان . قاملاشمىغان بولسا ، خەق مېنى زاڭلىق قىلىدۇ ؛ قاملاشقان بولسا ، «چوقۇم باشقا بىرى يېزىپ بېرىپتۇ ياكى بولىسا بىر يەردەن كۆچۈرۈپ ئوغىرلاپتۇ» دېيىشىدۇ . ئۇنىڭىدىن ، ئۆزىڭىزنىڭ نامىدا ئېلان قىلىۋېرىنىڭ ، يازغان نەرسەمنى خەقنىڭ ئوقۇغىنىنى كۆرسەملا ، ماڭا شۇنىڭ ئۆزى كۇپايە .

ھەيران بولغىنىمىدىن نېمە دېيىشىمنى ئۇقماي ، ئورىگىنالىنى قولۇمغا ئالدىم . مېھمان ھېلىقى سۇ ئىچكەن قاچسىغا قاراپ - قاراپ قويۇپ ، قانداقتۇر بىر ئاهاڭغا غىڭشىپ ماڭا قاراپ ئولتۇردى .

ئەسەرنى باشتىن - ئاياغ ئوقۇپ چىقتىم . راستىنى ئېيتسام ، تازا بىر نەرسە چۈشىنىپ كېتەلمىدىم . ھېكايدە (ئەگەر

ئۇنى ھېكايدى بېش مۇۋاپق بولسا) نىڭ بەزى يەرلىرى قاملاشقاندە كمۇ قىلاتتى ، بەزى يەرلىرى يەنە بىر قىسىم راق تۇراتتى . بولۇپىمۇ مەزمۇنى ، ئادەمنىڭ بېشىنى قاتۇرىدىغان نەرسىمۇ شۇ . ئاپتۇرنىڭ نېمە ئىدىيىنى ئىلگىرى سۈرمەكچى بولۇۋانقانلىقىنى ئاڭقىرماق تەس ئىدى ... يېقىندىن بېرى تەھرىر بولۇممىزگە مۇشۇنداق چۈشەنمەك تەسکە توختايىدىغان بىر قىسىم ئەسەرلەر كېلىدىغان بولۇپ قالغانىدى . تۇرۇپ ، «بۇمۇ مۇشۇنداق يېڭى ئۇسلۇبتىكى بىر نېمە بولۇپ قالمىسۇن يەنە ؟ ! » دەپ ئويلاپ قالدىم . ئۇنىڭ ئۇستىگە ئورىگىنالىكى بەزى خەتلەر تازا ئوچۇق ئەمەس ئىدى ، بەزى يەرگە كەلگەندە قەلەمنىڭ سىاھى يېتىشمەي قالغاندە كمۇ قىلاتتى .

— ماۋۇ يەرلەر نېمانچە تۇتۇق ؟ — دېۋىدىم ، مېھمان ئورنىدىن «لىككىدە» قوپۇپ ، ئۇستەلنىڭ ئۇ تەرىپىدە تۇرۇپ ، بۇ تەرەپكە بويىنى سوزدى :

— قېنى ، قېنى ؟ هە ، كۆزدىن كەتتۇق دەڭە ، كۆزدىن . كۆزەينەك تاقاي دېسەم ، كۆرگەن - بىلگەنلەر : «ماۋۇ نېمەنىڭ حالغا باقمىي ، كۆزەينەك تاقاپ كەتكىنىنى قاراڭلار ! » دەپ قالامدىكىن ، دەپ تاقالماي يۈرىمەن ... ھېس قىلغانسىز ؟ زامان بەك تېز ئۆزگىرىپ كېتىۋاتىدۇ . ئالدىنىقى يىللەرىدا دېۋقانلار كەتمەن - گۈرجىكىنى كۆتۈرۈپ : «گەندە بولسا تارتىۋالساق ، كۆزدە ئانچە - مۇنچە سەي - كۆكتات بېرەرمىز » دەپ ئىشىكىمىزدىن كەتمەيدىغان ، ھازىر «ماۋۇ خالىي جايىنى تارتىۋەتسەڭ» دېسىڭىز ، «قانچە بېرسەن ؟ ! » دەيدۇ . بەزىلىرى تېخى «مېنى نېمە كۆرۈۋاتىسەن ؟ ! » دەپ بىر مۇنچە رەنجىدۇ ... هە ، هە ، سىاھى سۇسکەن ، دەمسىز ؟ قەلەمنىڭ سىاھى تۈگەپ

قالسا ، ئالدىرىغاندا ئۇنىڭ ئۈچىغا تۈكۈرۈپ - تۈكۈرۈپ قويۇپ بېزبېرىدىغانمۇ ئادىتىم بار دەڭە . ئۇنداق چاغدا سىياھ سۇمۇرتىمن ، دېسىڭىز ، كاللىغا كەلگەن گەپ قېچىپ كېتىدۇ . ھېلىقى ، ئىلهام قاچتى ، دېگىنلىك شۇمىكىن؟... ھە ، راست ، مۇشۇ تۈكۈرۈكىنىڭ خاسىتى توغرىسىدىمۇ بىر نەرسە يازسامىكىن ، دېگەنسىدىم ، بېزپىلا قالسام ، ئەكپىلىپ كۆرسىتىمن . مەسلىن ، ئالايلى : دېھقان كەتمەن چاپقاندا قوللىقا تۈكۈرىدۇ ، ئۇغۇ كەتمەننىڭ سېپىنى چىڭ تۇتىمن ، دەپ شۇنداق قىلىدىغاندۇ ، ئەڭ قىزقى ، يۈگۈرۈشكە چۈشكەن تەنتەرىبىيچىلەرمۇ قولىغا تۈكۈرۈپ قويىدۇ . بەزىلەر سوقۇشۇپ قالسا بىر - بىرىنىڭ يۈزىگە تۈكۈرىدۇ ، بىزنىڭ كونا ئادىتىمىز دە بالىلارنىڭ بېشىغا چاقا چىقىپ قالسىمۇ چوڭلار تۈكۈرۈپ قويىدۇ . ئىشقىلىپ ، يازىدىغان بولسا بۇمۇ خېلى قىزىق بىرنىمە بولۇپ چىقىدۇ جۇمۇ... ئاڭلىدىڭىزىمۇ؟ بۇ يىل خوتىنە پاختىنىڭ باهاسى چۈشۈپ كېتىپتۇدەك... سىز نېمىشقا خوتۇنىڭىزغا ۋېلىسىپت ئېلىپ بەرمەيسىز؟... مۇنىڭدىن كېىن قارماۇ نورىلىق ياغقۇدەك... شىمالىي قۇتۇپقا يېقىن بەزى مەملىكتەلەر دە كانكى باغلاب ئىشقا بارىدۇ ، دەيدۇ ، راستمۇ؟...

ھېلىقى ئاپتۇر مۇشۇنداق باش - ئۇچى يوق گەپلەرنى قىلغىلى تۇردى . «يائاللا ! بۇ ئاغىنىڭ ئەقلى جايىدا ئەمەسمۇ ، قانداق؟» دەپ گۈمانلىنىپ قالدىم . «نىمىدەپ جۆيلۈۋاتسىسىنى ؟!» دېمەكچىمۇ بولدۇم ، تۇيۇقسىز كاللامغا : «بۇنىڭ دەۋاتقانلىرىمۇ مەننىسى چوڭقۇر ، ئەمما دەرەحال چۈشەنگىلى بولمايدىغان ھېلىقى يېڭى ئۇسلۇبىتكى گەپ - سۆزلەردىن بولۇپ يۈرمسۈن!...» دېگەن گۈمان كەلدى - دە ،

ئۆزۈمىنى ھەممىنى چۈشەنگەنگە سېلىپ «ھە» دەپ بېشىمنى لىڭشىتىپ ئولتۇرۇۋەردىم . ئاخىدا :

— بولىدۇ ، ئەسىرىڭىزنى تەھرىر بولۇمىدىكىلەر بىر كۆرۈپ باقsoon ، كېيىن جاۋابىنى بېرىھىلى ، — دېدىم . ئۇ ناھايىتى ئەدەپ بىلەن :

— رەھمەت ! — دەپ ئورنىدىن تۇردى .

«خۇداغا شۈكىرى» دەپ يۈرىكىم ئورنىغا چۈشتى . «زادى مۇشۇ ئەسىرىم سىزچە بولامدۇ - بولمامدۇ؟» دەپ يېپىشىۋالغان بولسا ، نېمە دېگىلى بولاتتى ؟

— ھېلىقى گەپنى ئۇنتۇماڭ - ھە ! — دېدى مېھمان ئىشىك ئالدىغا بارغاندا ، — ئەسىرىم يارىغۇدەكلا بولسا ، ئۆزىڭىزنىڭ نامىدا ئىلان قىلىۋېتىڭ ، يازغىنىمىنى مەتبۇئات يۈزىدە بىر كۆرۈپ ، يۈرىكىمنى توختىتىۋالسام ، كېيىنكى ئەسەرلىرىمىنى ئۆز نامىدا ئىلان قىلارمەن... گەپلىرىم تاقا - تۇقا بىلىندىمۇ ، قانداق ؟ ھەممە نېمە ئۆزگىرىۋاتىدۇ ، دېدىمغۇ . ھاۋا رايىچۇ ؟ 2 - ئايىدا يامغۇر ياغقىنىنى قارىمامسىز ؟ بۇدا بىرلا قاتىق بوران چىقسا هوپۇپ كېلەمىدىكىن ، دەيمەن...

— راست ، توختىڭا ، — دەپ ئۇنىڭ سۆزىنى بولۇۋەتتىم ، — بۇ ئەسىرىڭىزگە ماۋزۇ قويىماپىسىزغا ؟

— «ساراڭ» دەپلا ماۋزۇ قويۇپ قويۇڭ !

ئاپتۇر چىقىپ كەتتى . «نېمە گەپ بولۇپ كەتتا !» دەپ ئورنۇمدا بىرهازا ئولتۇرۇپ قالدىم . ئورىگىنالنى باشقىدىن قولۇمغا ئېلىپ ، كۆز يۈگۈرتتۈم . ھېكايدە مۇنداق يېزىلغاندى .

\*

\*

بازار ئىچىدە دۇكىندا بىر ئاغىنىمىز بولىدىغان . ئۇ تەقىىلەنسىمۇ ئىسمى گېزىت - ژۇرنااللارغا بىر چىقىپلا قالسا خۇش بولىدىغان ئەخەمەقلەردىن بولمىغاخقا ، ئۇنىڭ نامىشەرىپىنى بۇ يەردە «سەمەتجان» دەپ ئاتاپ تۇرايلى . سەمەتجان كىيمىم - كېچىكىگە ئانچە ئېتىبار بېرىپ كەتمەيتتى . قاچانلا قارسىڭىز ئۇچىسىغا ئۆڭۈپ كەتكەن ، ئۇزۇن - قىسقا نەرسىلەرنى كېيىۋېلىپ يۈرۈۋېرىتتى . «مال ئىگىسىنى دورىمسا هارام» دەپ ، ئۇنىڭ دۇكىنىمىز بىر تەرەپكە قىيسىيىپ كەتكەن ، پەقدەت ياغاچىنىڭ خىللەقىدىنلا ھازىرغەنچە ئۇرە تۇرۇۋەنقاڭ كونا دۇكىنلاردىن ئىدى ؛ دۇكىنىغىمۇ مىخ ، سوپۇن ، قارىچاي ، تازىلىق قەغىزى ، ئار GAMPA ، چاق ، سېنكا بوياق دېگەندەك ئۇدۇل كەلگەن نەرسىلەرنى ئەكېلىپ تۆكۈپ قويۇۋېتتى . دۇكىنىڭ ئىچىدە مال قويىدىغان كېچىكىكىدە تارچۇقىمۇ بار ئىدى . بىز ئۈچ - تۆت ئاغىنە ھەر يەكشەنبە شۇ يەرگە كېلىپ يېغىلىپ قالاتتۇق . ئۇ يەرنى «تارچۇق» دېسەك سەل ھۆرمەتسىزلىك بولىدىغاندە كەمۇ تۇرىدۇ . «كېچىك ئۆي» دەپمۇ قويایلى . بۇ ئۆي يازدا سالقىن بولاتتى . قىشتا سەمەتجان ئۇ يەرگە كونا مەشتىن بىرنى تېپىپ قويۇپ ، ئازراق ئوت قالاپ قوياتتى . بىر - ئىككى رومىكىدىن ئىچىپ ، ئۆزىمىزنىڭ پارىڭىنى قىلىپ ، بازارنىڭ ۋاراڭ - چۈرۈڭىدىن خالىي ، خېلى كۆڭۈللىك ئولتۇراتتۇق . نېمە پاراڭ بولىدۇ ، دەيسىلەر . ئارىمىزدا غازى ئىسىملىك بىرەيلەن بار ئىدى ، ئۆزىمۇ غەلتە كېينىپ يۈرۈشنى ياخشى كۆردىغان نېمىدى ، يېقىندىن بېرى قويىنىڭ توققۇز توڭۇقىدەك ئون -

يىكىرمە يەرده قات - قات يانچۇقى بار بىر چاپاننى ئۆستىدىن چۈشۈرمە كېيىپ يۈرهەتتى ، غەلىتە گەپلەرنى تېپىپ كىشىنى ھەيران قالدۇراتتى .

«ئاڭلىدىڭلارمۇ؟ پالانى يەرده بىر خوتۇن توققۇزنى تۈغۈپتۈدەك ، ئۇنىڭ سەككىزى ئادەمگە ئوخشايىدىكەن ، يەنە بىرىنىڭ نېمىگە ئوخشايىدىغانلىقىنى تېخى تەكشۈرۈۋېتىپتۇ... تۈگەمن مەھەللەدە بىرىنىڭ بىر خوربىزى بار ، دەپ ئاڭلىدىم ، ھازىرغىچە ئۇنىڭغا تەڭ كېلىدىغان خوراز چىقماپتۇدەك ، خۇدانىڭ قۇدرىتى بىلەن ھېلىقى خورازنىڭ پېشانسىدە بىرلا كۆزى بار ، دەيدۇ... ئامېرىكىدا ھازىر ئەرلەر ئەرلەرگە ئۆيلىتىپ ، خوتۇنلار خوتۇنلارغا تېكىدىغان ئىش چىقىپتۇ... گاكارىن ئايغا چىققاندا ، ئىككى ئادەمنى ئۈچرەتىپتۇدەك ، نېمە ئادەملەر سىلەر؟ دەپ سۈرۈشتۈرسە ، ئوقەت قىلغىلى چىققان ئاتوشلۇقلاركەن...»

مۇنداق گەپلەرنى ئۇنىڭ نەدىن تاپىدىغانلىقىغا ئەقلەمىز يەتمەيتتى . ئەنۇھەر دەپ يەنە بىرەيلەن بار ئىدى . ئۆزىنى ياساپ-تۈزەپ ، ئەپچىلگىنە بۇرۇت قويۇپ يۈرهەتتى ، چاقچاققىمۇ ئۆستا ئىدى . ئەر - خوتۇن ئوتتۇرسىدىكى ئەپسانە ئىشلارنى ھېكايە قىلىپ ، كۈلدۈرۈپ ئۈچەيلەرىمىزنى ئۆزۈۋېتتى . ئۆزىمۇ ھەممىمىز بىلەن ئەپسانە تىللار بىلەن چېقىشقاچقا ، بىزمۇ ئۇنى «ھەي ئەپسانە!» دەپلا قىچقىرۇۋېرتتۇق . مەن ئۇلارغا ئوقۇغان كىتابلىرىمدىن ئانچە - مۇنچە بىرىنىمىلەرنى سۆزلەپ بېرەتتىم . سەمەتجان سودىسىنى قىلىپ ، پات - پات بىزنىڭ يېنىمىزغا كىرىپ بىرەر رومكا ھاراق ئىچىپ ، پاراڭ تىڭشىپ ئولتۇراتتى .

بىر كۈنى تالادا قار يېغىپ جۇدۇن بولۇۋاتاتتى . مەشكە تازا

ئوتىنى قالىۋېتىپ ، پاراڭلاشقاج ئىچىپ ئولتۇراتتۇق . بىرىھىلەن :  
— ناسۋال بارمۇ ؟ — دەپ بىز ئولتۇرغان تارچۇققا بېشىنى  
تىقىپ كردى .  
— ناسۋال يوقتى ، — دېدى سەمەتجان ئىتتىك ئورندىن  
تۇرۇپ .

— پاھ ، تازا مەززە قىلىپسىلەر - دە ! — دەپ ھېلىقى  
خېرىدار مەشىنىڭ يېنىغىلا كېلىپ ، مۇزلىغان قوللىرىنى ئوتقا  
سۇندى .

— ئولتۇرۇڭ ، ئىسسىنىۋېلىڭ ! — دېيىشتۇق .  
— ناسۋال دېگەن نېمىنى ئىزدىمىگەن يېرىم قالىمىدى ، —  
دېدى ئۇ سەمەتجان قويۇپ بەرگەن ياغاج يەشىكە كېلىپ  
ئولتۇرۇپ ، — بىر قېرى ئادەم «تاپقاچ چىقسالىڭ» دەپ بەك  
جېكىپ كېتىۋىدى . سىلەرنىڭ مۇشۇ دۇكاندا بار ، دەپ  
ئاڭلىۋىدىم .

— بار ئىدى ، تۈگەپ كەتى . ھازىر ناسۋال دېگەننى  
چېكىدىغانلار ئازلاپ كەتكەچكە ، ياسايدىغانلارنىڭمۇ تايىنى يوق .  
ماڭا بىر كىشى ئەكېلىپ بېرىدىغان ، ئۆزۈن بولدى كەلمىدى...  
ھاراق ئىچەمسىز ؟ — دەپ سورىدى سەمەتجان قولىدىكى رومكىنى  
خېرىدارغا سۇنۇپ .  
— بوبىتۇ ، ئىچىپ قوياي .

خېرىدار بېشىدىكى قۇلاقچىسىنى ئېلىپ تىزىغا قويۇپ ،  
ھاراقنى «گۈپىدە» كۆتۈرۈۋېتىپ ، رومكىنى قايتۇرۇپ بەردى .  
— يائاللا ، ماۋۇ سوغۇقنىڭ بولۇۋانقىنىنى ، — دېدى ئۇ  
ئاغزىنى ئالقىنى بىلەن ئېرتىپ تۇرۇپ ، — باشقىچە ئۇيلاپ  
قالماڭلار ، ئەپلىكەك يەرنى تاپسام ، ئازراق ئىچىپ

قىزىۋالىمەن ، دەپ ماۋۇ بىر بوتۇلكا ھاراقنى ھېلىلا ماگىزىندىن ئېلىپ ، يانچۇققا سېلىۋالغانىدىم . تەڭ ئىچەيلى ... پەيزىڭلارنى بۇزۇپ قويدۇممۇ - يَا ؟ !

-- ياق ، ئۇ نېمە دېگىنىڭىز ...

ساقىلىق قىلىۋاتقان غازى خېرىدار سۇنغان ھاراقنى قولىغا ئېلىپ ، بىر ئۇنىڭ ماركىسىغا ، بىر خېرىدارغا قاراپ : — ھارىقىمىزمۇ يېتەرىلىكتى . بۇپتۇ ، بۇمۇ سىزنىڭ كۆئىلىڭىز ، — دەپ يېنىغا قویۇپ قويدى .

خېرىدار ئۇچىنجى رومكىنى قولىغا ئېلىپ : — بىر كۆرگەن تونۇش ، ئىككى كۆرگەن توغقان ، دېگەن گەپ بار . بۇگۈن ھەربىرىڭلار بىلەن تونۇشۇپ قالدىم ، كېيىن توغقانىمۇ بولۇپ كېتەرمىز ... بىر ناخشا ئېيتىپ بەرسەم قانداق دەيسىلەر ؟ — دېدى .

بۇ سودا بولۇپ تۇرىدىغان دۇكان بولغاچقا ، بىز ئەزەلدىن بۇ يەردە ناخشا ئېيتىشمايتتۇق . نېمە دېيشىمىزنى بىلمەي سەمەتجانغا قارىدۇق .

— قېنى ، ئۇنچىلىك پەيزىڭىز بولسا ئاڭلايلى ، — دېدى سەمەتجان .

خېرىدار كۆزىنى سەل يۇمۇپ ، بىر قولىنى قۇلاقچىسىنىڭ تۆپىسىگە ئۇرۇپ تۇرۇپ ناخشىسىنى باشلىدى . ئۇ كونا ناخشىلارنى بوش ئاۋازدا يېقىملق قىلىپ ئېيتالايدىكەن . بىر دەمدىن كېيىن تالادا جۇدۇن كۈچىيىپ ، يېغىۋاتقان قار شىۋىرغانغا ئايلىنىپ كەتتى . سودىنىڭمۇ تايىنى بولمىدى . — دۇكاننى ئىچىدىن ئېتىۋېلىپ ، ئارامخۇدا ئۆلتۈرۈمىزمۇ .

يا ؟ — دهپ ئورنىدىن قويتى سەمەتجان .

— هوى ، توختاپ تۇرۇڭ ، مەن بىر سەرەڭگە ئەكېلىۋالىي ،

سەلەرنىڭ دۇكاندا بارمۇ — يَا ؟

— دۇكاندا سەرەڭگە يوق . ئەنە مەشته ئوت بارغۇ .

— ياق ، تاماكا ئالىدىغان ئىشىمۇ بار ئىدى ، — دهپ تالاغا

ماڭدى خېرىدار .

ئۇ شۇ چىقىپ كەتكەنچە يوقلىپ كەتتى . دۇكاننىڭ

ئىشىكىنى قىيا يېپىپ قويۇپ ، بىر - ئىككى سائەت كۈتتۈق ،

يوق . هارقىمىزنى ئىچىپ ، ئۆزىمىزنىڭ پارىڭى بىلەن

ئولتۇرۇۋەر دۇقى ، تۇرۇپلا بىرەرمىزنىڭ ئېسىگە كېلىپ قالسا :

— هوى ، ھېلىقى ئاداش نەگە يوقىدىهوى ؟

— جۇدۇندا كەچ قالماي دهپ ئۆيىگىلا قاراپ ماڭدىمۇ — يَا ؟

— بەلكى بىرەر يېقىن ئاغىنىسى ئۇچراپ قالغاندۇ . . .

— ئۆزى زادى مەستمۇ ، ساقمۇ ؟

— ناخشىنى يامان ئەمەس ئېيتىدىكەن - ھە ! — دېيشىپ

قوياشتۇق .

شۇ كۇنى قىزىق پاراڭلار بىلەن دۇكاندا خۇپتەنگىچە

ئولتۇرۇپ ، راۋۇرۇس تەڭشىلىپ قايتىپتۇق .

تۇن يېرىم بولغان ۋاقتىمىكىن ئەيتاۋۇر ، دۇكاندا

ئولتۇرغان تۆتلىمىزنى ساقچى ئۆي - ئۆيلىرىمىزدىن

يىغۇالدى . مېنigu ھاراق تازا تۇتۇپتىكەن ، موتسىكلىتتە

سلىكتىپ ئولتۇرۇپ جامائەت خەۋپىسىزلىكى ئىدارىسىگە قانداق

يېتىپ كەلگىنىمىمۇ بىلمەي قالدىم . كىرسەم ئېلىكتىر

چىراڭلىرى يوپىيورۇق يورۇتۇۋەتكەن يوغان بىر بۆلۈمىدىكى ئۇزۇن

ئورۇندۇقتا سەمەتجان ، غازى ، «ئەپسانە» لەر سالپىيىپ

ئولتۇرۇپ كېتىشىپتۇ . كۆزۈمگە ئۇستەل - ئورۇندۇق ، تامدىكى رەسىملەر ، يۇقىرىدا ئولتۇرغان بىر - ئىككى ساقچى خادىمى غۇۋا كۆرۈنەتتى...

سوراق باشلاندى . «دۇكانغا كىرگەن بىر خېرىدارنىڭ پۇلىنى ئېلىۋاپسلىر» دېگەن گەپ بولۇۋاتقانلىقىنى سەل پەملەپ قالدىم . ھەممىمىز : «تۇۋا ماۋۇ تۆھەتنى !» دېيىشىپ ياقىمىزنى تۇتۇشتۇق . غازىنىڭ كۆزى چەكچىيپ كەتتى ، ئورنىدىن قوپۇپ ، بىرنىملىرنى دەپ خېلى قايىناپ باقتى... يەنە نېمە گەپلەر بولدى ، ئېسىمده يوق . ئاخىرىدا يۇقىرىدا ئولتۇرغان بىر ساقچى (باشلىقىمىكىن دېدىم) :

— ھەممىڭلار تېخچە مەستلىكىڭلاردىن يېشىلمەپسلىر ، ئەته پاراڭلىشايلى . ئوبدانراق ئويلىشىپ قويۇڭلار ! — دەپ چىقىپ كەتتى .

بىزنى ئىشك تۈۋىدە تۇرغان بىر ساقچى ئەگەشتۈرۈپ چىقىپ ، هوپلىنىڭ ئارقا تەرىپىگە ئۆتكۈزۈپ ، ئايىرم - ئايىرم ئۆيلىرگە قاماب قويدى . مەن كىرگەن ئۆي چاققانغىنە ئۆيىكەن . يۇقىرىدا بىر ياغاچ كارىۋات قويۇقلۇق تۇرۇپتۇ . نېمىشقا ئىسىقىكىن دېسەم ، تالا تەرەپتىن ئوت قالىنىدىغان بىر تام مېشىمۇ بار ئىكەن . «يامان ئەمەسکەن ، تۆتىمىزنى ئايىۋىتەتمىگەن بولسا ، قانچە كۈن ياتساقمۇ پاراڭ بىلەن گۈڭۈر - مۇڭۇر زېرىكمەيتتۇقكەن» دەپ ئويلاپ قالدىم .

ئەتسى بىزنى سوراقيمۇ قىلىمدى ، چۈشكە يېقىن قويۇۋەتتى . ئۇقساق ، ھېلىقى كازازاپ خېرىدار بىزنى ساقچىخانىغا چىقىپ سولىتىۋېتىپ ، سەھەرگە يېقىن سەمەتجاننىڭ دۇكىنىغا ئوغرىلىققا چۈشۈپ ، ئۆزى تۇتۇلۇپ قاپتۇ . «يائاللا ، ماۋۇ

ئوغرىلارنىڭ ھىلىسىنى» دەپ ھەيرانلا قالدۇق .

ئەگەر بىرەرى ئارقىڭىزدىن كېلىپ قۇلاق تۈۋىڭىزگە بىرنى  
سالىدغان بولسا ، قانداق قىلىسىز ؟  
بۇ سوئالغا ھەرقانداق ئادەم :  
— مەنمۇ ئۇنىڭ قۇلاق تۈۋىگە كەلتۈرۈپ قويىمەن ! — دەپ  
جاۋاب بېرىدۇ .

ئەمەلىيەتتە ئۇنداق قىلالىشىڭىز ناتايىن .  
ھېلىقى ۋەقه بولۇپ ، بىر - ئىككى ئايغىچە سەمەتجان  
دۇكىنى ئاچىمىدى . بىر كۇنى ، زېرىكىپ چوڭ كوچىنىڭ  
ئوتتۇرسى بىلەن كېتىۋاتاتىسىم ، ئارقامدىن ۋاراڭ - چۈرۈڭ  
كۆتۈرۈلگەندەك بولدى . ئۆزۈمنىڭ خىالى بىلەن بولۇپ  
مېڭىۋېرىپتىمەن . قۇلاق تۈۋىمگە بىر نەرسە «ۋاڭىخىدە» تېگىپ ،  
كۆزلىرىمىدىن ئوت چاقنالپ كەتتى . ئارقامغا ئىتتىك بۇرۇلۇپ  
قارسام ، چىرايى قاپقا بولۇپ كەتكەن گەۋدىلىك بىرنىمە يەنە  
ئۇرماقچى بولۇپ قولىنى كۆتۈرۈپ تۇرۇپتۇ . ھېلىقى ئادەمنىڭ  
كۆزلىرىدىن ئوت يېنىپ تۇرىدۇ . ئەتراتپىتىكى ئادەملەرمۇ  
قورقۇنچقا چۈشۈپ ، بىز تەرەپكە قارشىپ تۇرغانىكەن . كىمدۇر  
بىرى «قاچ ، ساراڭ ! » دەپ ۋارقىرىدى . نەگە قاچىمەن ؟ مىنۇتلا  
كېچىكسەم يەنە بىر مۇشت يەپ ، ئۆزۈمنى يەردە كۆرۈشۈم  
تۇرغانلا گەپ . ئېتىلىپ بېرىپ ئۇنىڭ قولىنى تۇتۇۋېلىپ ،  
كانييغا ئېسىلىدىم . ئىككىمىز پومداقلىشىپ كەتتۈق . ئىككى -  
ئۈچ تېپىك يېدىم ، بىقىنلىرىمغىمۇ بىرئەچچە مۇشت تەگدى .  
بەختىمگە ئۇستىمىزگە ساقچىلار كېلىپ قېلىپ ، مېنى  
ئاجرەتىۋالدى . ھېلىقى ساراڭ بازارنى ئاستىن - ئۇستۇن

قىلىپ ، ئادەملەرنى سۇر - توقاي قىلغىنىچە يۈگۈرۈپ يەنە بىر كۆچىغا كىرىپ كەتتى .

ساقچىلارنىڭ ئىچىدىكى جۇغى كىچىكەك بىرى مائىا ۋارقىراپ كەتتى :

-- نېمانداق ئۆزىڭىزنى ئايىمايدىغان ئادەمسىز ! ?

-- مەن نېمە قىلدىم ?

-- ئۇنىڭغا ئېسىلغۇچە قاچسىڭىز بولما مادۇ ?

بۇ گەپكە هەيران قالدىم . يەنە كېلىپ ، بۇ گەپ بىر قانۇنى قوغدىغۇچىنىڭ ئاغزىدىن چىقىۋاتاتتى . مەن ئۇلارغا :

-- بىكار دىن - بىكار ئادەم ئۇرسا بولامدۇ ؟ مېنىڭ شەخسىي ئىززەت - ھۆرمىتىم دەخلى - تەرۇزگە ئۆچرىدى . سىلەر ئۇنى تۇتۇپ ، جازالاپ بېرىشىڭلار كېرەك ، -- دېدىم .

كېپىمنىڭ ئاقمىايدىغانلىقىنى نەدىن بىلەي ، ساقچى ئاغىنىلەر كۈلۈشۈپ كەتتى : « قوبۇپ بەرگەن بولساق ، بىقىنلىرىغا يەنە ئازراق مۇشت يېگەن بولسا بويتىكەن » دېيىشىۋىدى ، ئەتراپقا ئولاشقانلارمۇ « پاراقىدە » كۈلۈۋېتىشتى . ئۆزۈمىنى تاياق يېگەندىنمۇ بەتتەر ھاقارەتلەنگەندەك ھېس قىلدىم . جۇغى كىچىك ساقچى ئاغزىنى قىيسايتىپ مەنسىتمىگەندەك كۈلۈپ :

-- ئۇ دېگەن ساراڭ ، ساراڭ بىلەن تەڭ بولدىغانغا سەنمۇ ساراڭمۇ ! ? -- دەپ كۆزۈمگە قادالدى .

-- دېمەك ، ساراڭلار ئادەم ئۇرسا بولۇۋېرىدىكەن - دە ! ?

-- ساراڭغا سوت يوق ، دېگەننى ئاڭلىمىغانمۇسەن ؟ جۇغى كىچىك ساقچىنىڭ چىرايىنى مایماق قىلىپ كۈلگەن نەپەتلەك كۈلکىسى جان - جېنىمىدىن ئۆتۈپ كەتتى ... ئۆيگە

بېرىپ كۈپۈندۈزدە كەلگەن بۇ توغرا بالا - قازانى ئايالىمغا سۆزلەپ بېرىۋىدىم ، ئۇمۇ : — يائاللا ، خۇدايم بىر ساقلاپتۇ - ده ! راست دېگەندەك ، قاچماي نېمىدەپ ئۇنىڭغا ئېسىلىپ يۈرگەنسىز ؟ — دېدى .

شۇنىخدىن باشلاپ ، ئىككى بىقىنىم قىسىپ ئاغرىيدىغان بولۇپ قالدى . نېرۋامىنىمۇ مەسىلە چىققاندەك قىلاتتى . ئۆيىدە يالغۇز قالساملا قورقىدىغان ، ئۆز - ئۆزۈمىدىن چۆچۈيدىغان بولۇپ قالدىم . يېنىمىدىن بىرى ئىتتىكەك مېڭىپ ئۆتۈپ كەتسىمۇ يۈرىكىم سېلىپ ، ئاغزىمغا تىقلىپ قالاتتى . ئايالىم : «دوختۇرغا بىر كۆرۈنۈپ باقسىڭىز بولامدىكىن» دەپ مەسىلەت بەردى . خوتۇندىنخۇ قورقمايمەن ، ئەمما ئۇنىڭ گېپىنىمۇ ئوڭايلىقچە يەرده قويىمايمەن . ئەتىسى ئەتكەندىلا دوختۇرخانىغا بېرىپ ، ئۇزۇن ئۆچىرەتتە تۇرۇپ نومۇر ئالدىم . ئىچكى كېسەللەكلەر بۆلۈمىگە كېرىۋىدىم ، ئوتتۇرا ياش ، تولۇق كەلگەن بىر دوختۇر ئايال قولۇمىدىن قەغەزنى ئالدى . «ياش ۋاقتىدا خېلى چىرايلىق نېمە بولسا كېرەك» دەپ ئويلاپ قالدىم . ئۇمۇ كۆڭلۈمىدىكىنى سەزگەندەك قىلىپ ، ماڭا بىر قىسىملا قاراپ قويدى . «ئېرىنىمۇ جىق ئالدىغان نېمىغۇ دەيمەن ؟...» دەپ ئۆچلۈكۈم كېلىپ قالدى . دوختۇر ئاق خالىتىنىڭ يانچۇقىدىن تىڭىشىغۇچنى ئېلىپ ئۇستەلگە قويۇپ تۇرۇپ :

— نەدە ئىشلەيسىز ؟ — دەپ سورىدى .

— شۇمۇ گەپ بولدىمۇ ؟ !... سىز دوختۇر بولغاندىن كېيىن ئاۋۇال ئاغرىقتىن «نەرىڭىز ئاغرىيدۇ ؟» دەپ سورىمامسىز ؟ — دەپ تېرىكىۋىدىم ، دوختۇرنىڭ يوغان كۆزلىرى ھېرالنىقتا

تېخىمۇ يوغىناب كەتتى ، — سىزنىڭ كۆڭلىڭىزدىكىنى بىلمەمدىم ؟ ئۇۋال نەدە ئىشلەيدىغىنىمىنى سورىۋېلىپ ، ئىش ئورنۇمنىڭ يۇقىرى - تۆۋەنلىكىگە قاراپ داۋالىماقچىمۇسىز ؟... سىزگە مەنپەئەتى تېگىدىغان بىر يەردە ئىشلەيدىغان چىقىپ قالسام ، پالانى ئىشىمىنى مۇنداق قىلىۋەتسىڭىز ، دېمەكچىمۇسىز ؟ شۇمۇ داۋالاش بولدىمۇ ؟ ! — دەپ ئارقىرىغىنىمچە چىقىپ كەتتىم .

ھېلىقى ئايال ئارقامدىن «ساراڭ !» دەپ قاراپلا قالدى . ئۆيگە كېلىپ ئەھۋالنى دېۋىدىم ، خوتۇنۇممۇ : — نېمە دېسە «ھە !» دەپ كۆرۈنۈپ ، دورىڭىزنى ئېلىپ يېنىپ كەلسىڭىز بولمىدىم ؟ راست ساراڭكەنسىز ! — دېدى . دوختۇرنىڭ «ساراڭ» دېگىنىغۇ ئاچچىقىدا تىللەلغىنى دىيلى ، خوتۇنۇمنىڭمۇ «ساراڭ» دېگىنى نېمىسى ؟ شۇنىڭغا قاراپ ، راست ساراڭ بولغان ئوخشايمەن ، دەپ قالدىم . ئۇنداقتا ، ساراڭ بولماقمو تەس ئەمەسکەن - دە !...

بەزىدە چۈشۈمەدە ھېلىقى ساراڭنىڭ ئوت يېنىپ تۇرغان كۆزلىرى كۆرۈنگەندهك بولۇپ ، چۈچۈپ ئويغىنىپ كېتتىم... قاراڭغۇ كېچىدە ئارقا كوچىلارنىڭ بىرىدە تەمتىرەپ كېلىۋاتسىڭىز ، يولنىڭ چېتىگە ماشىنىسىنى توختىتىپ قويغان شوپۇر تۇيۇقسىز چىرىغىنى ياندۇرۇپ ، كۆزلىرىڭىزنى قاماشتۇرۇۋېتىدۇ . ئۇنى «يولۇمنى يورۇتۇپ بېرىۋاتىدۇ» دەپ ئويلامىسىز ؟ ياق ، «كابىنكىدا قىلىۋاتقان ئەسكىلىكىمنى باشقىلار كۆرۈپ قالمىسۇن» دەپ شۇنداق قىلىدۇ . نۇر قانچە كۈچلۈك بولسا ، ئۇنىڭ دالدىسىمۇ شۇنچە قاراڭغۇ بولىدۇ... ئۇنداقتا ،

ھېلىقى ساراڭنىڭ ئوت چاچراپ تۈرغان كۆزلىرىنىڭ ئارقىسىغا نېمە شۇمۇلۇقلار يوشۇرۇنغان بولغىيدى؟... شۇ ساراڭ بىلەن تەڭ بولغىنىمغا قارىغاندا ، شۇ چاغدىلا ساراڭ بولۇشقا باشلاپتىكەنەن- دە!... بولۇپىمۇ ھېلىقى ۋېجىك ساقچىنىڭ مەسخىرلىك كۆلکىسى بىلەن شۇنچە ئادەملەرنىڭ ئالدىدا ھاقارەتلەنگىنىمنى ئوپلىسام ، پۇتون بەدىننم تىكەنلەشكەندەك بولاتتى .

هازىرچە ، ساراڭ بولغىنىمىنى كۆپچىلىك ئادەملەرغا بىلىپ كەتكۈدەك بولمىدى . شۇنداق بولسىمۇ ناھايىتى روھىم چۈشۈپ كەتتى...

بىر كۈنى كوچىدا كېتىپ بېرىپ ، تۈيۈقسىز ئالدىمىدىلا كېتىپ بارغان ساقچىغا كۆزۈم چۈشۈپ قالدى . بۇ ھېلىقى جۈغى كىچىك ساقچىنىڭ نەق ئۆزى بولۇپ ، مەندىن بىر - ئىككى قەددەم نېرىدىلا كېتىپ باراتتى . ئىككى سەكىرەپ يېتىشىپ بېرىپ ، قۇلاق تۈۋىنگە بىرنى سالدىم ، خېلى ئەپلەپ ئۇرغان ئوخشايمەن ، يولغا «گۈپىدە» چۈشتى . چاچراپ ئورنىدىن تۇرۇپ ، پۇتۇمعا بىر تېپىشىدى ، مەنمۇ دۈملا يېقىلىدىم . قانداق قىلدى ، دۈمبەمگە دىسلاپ تۇرۇپ ، قولۇمنى ئارقىغا قىلىپ باغلىۋالدى (ساقچى) دېگەنە ئۇنچىلىك پەم بولمىسىمۇ بولمايدۇ - دە! . شۇ ئارىلىقتا نەدىن پەيدا بولدى ، ئاسماندىن چۈشكەندەكلا موتسىكلىتلىق بىر- ئىككى ساقچى يېنىمىزدا ئوندى - دە ، پۇت - قولۇمنى يەرگە تەگكۈزمەي ساقچىخانىغا يەتكۈزۈپ باردى .

— نېمە ئادەمسەن ، نەدە ئىشلەيسەن؟ — دەپ سورىدى .

— ساراڭمەن! — دېدىم .

شۇنداق دېگىنىملىا بىلىمەن ، ھېلىقلار ئۈستى - ئۈستىگە دۈمبالاپ كېتىشتى . ئۇقسام ، ھېلىقى ۋېجىك ساقچى باشلىقى

ئوخشайдۇ . ساقچىلارنىڭ جۇغى كىچىكىلەرنى باشلىق قىلىپ ، يوغانلىرىنى ئادەم ئۇرىدىغانغا قويىدىغاننىنى نەدىن بىلەي ؟ ! — مەن ساراڭمەن ، يالغان بولسا خوتۇنۇمىدىن سوراپ بېقىكىلار ، دوختۇرمۇ بىلىدۇ ... — دېۋىتىم ، تېخىمۇ ئۇرۇپ كېتىشتى . شۇنىڭغا قاراپ ، «بۇ ساقچىلارمۇ ساق ئەمەس ئوخشайдۇ ، يېقىندىن بېرى ساراڭلار ئاۋۇپ كەتكەنەمۇ ، قانداق ؟ ! » دەپ ھەيران بولدۇم .

تۆت - بەش ئاي قامىلىپ قايتىپ چىقتىم . قاماقتىن بوشایدىغان چاغدا ، پۇقرا كىيمىدىكى بىر ساقچى : «سەن ئۇنداق يالغان ساراڭ بولۇۋالما - ھە ! بۇ قېتىم سائىڭا كەڭچىلىك قىلدۇق ... تاياق يېگىنىڭنى كۆرگەنلا يەردە سۆزلەپ يۈرۈۋەرمە ، بۇ دېگەن ئۇرىدىغان يەر» دېدى . ئۇنىڭ «يالغان ساراڭ» دېگىنىسى ئاڭلاب خېلى روھىم كۆتۈرۈلۈپ قالدى . يېگەن تاياقنى سۆزلەپ يۇرىدىغانغا جىڭ ساراڭمۇمەن ؟ ئۆزۈمگە سەت - دە !

ئادەم دېگەن غەلتە نېمە - دە ! چىقىلا يەنە سەمەتجاننىڭ دۆكىنىنى ئەسلىپ قالدىم . راستىمنى ئېيتىسام ، ئۇ يەردە بولىدىغان پاراڭ ، ئىچىشۋازلىقلار بىر كۈنمۇ ئېسىمدىن چىقىغانىدى . ئاغىنلەرگە سۆزلەپ بېرىدىغان خېلى قىزىق گەپلىرىمۇ يىخلىپ قالغانىدى ... بىر - ئىككى كۈندىن كېيىن يەكشەنبە كەلدى . «ئاغىنلەر ھېلىمۇ شۇ دۆكانغا يىغىلىشىدىغاندۇ ؟ ! » دەپ ئۆزۈمنى تۈزەشتۈرۈپ ، ئالدىراپ بازارغا چىقتىم . بېشىم ئايلىنىپ قالدىمۇ ، نېمە بولدى ، سەمەتجاننىڭ دۆكىنىنى ئوقەتچىلەر قاتارىدىن ئىزدەپ

تاپالمىدىم . بىر چاغدا ئالدىمغا غازى بىلەن «ئەپسانە» چىقىپ قالدى . ناھايىتى قىزغىن قول ئېلىشتۇق . ئۇلار :

— نېمە بولدۇڭ ؟

— كۆرۈنمىدىڭغۇ ؟

— تۈرمىگە كىرىپ قاپتۇ ، دەپ ئاڭلىدۇق ، راستىمۇ ؟ — دېگەندەك سوئاللارنى ياغدۇرۇۋېتىشتى .

— ئالدىرىماڭلار ، دەيدىغان گېپىم جىق ، سەمەتجان قېنى ؟ — دەپ سورىدىم .

— دۆكىندا سودا قىلىۋاتىدىغۇ ، كۆرۈمىدىڭمۇ ؟ — دېپىشتى ئۇلار .

— دۇكان نەگە غايىب بولدى ، تاپالمىدىمغۇ ؟

— ھە ، بۇرۇنقى سەن كۆرگەن سەمەتجان بىلەن سەن كۆرگەن دۇكان يوق ، يۈرە ، بىز سېنى باشلاپ بارايلى .

ئۇلارغا ئەگىشىپ باردىم . دۇكان ئۆز جايىدا تۇرۇپتۇ ، مېنىڭ تاپالمىغىنىمنىڭمۇ سەۋەبى بار ئىكەن : سەمەتجان دۆكانتىڭ ئىچى - تېشىنى خىش بىلەن باشقىدىن ياسىتىپ ، يېپىپىڭلا قىلىۋېتىپتۇ . ھېلىقى بىز ئۆلپەتچىلىك قىلىدىغان تارچۇقۇمۇ يوق بولغاندەك قىلىدۇ . دۆكانتىڭ ئىچى ئەن رەخت ، كىيم - كېچەك ، تو قولما ماللار بىلەن تىنپ كېتىپتۇ ، دۆكانتىڭ ئالدىغا ئىسىۋەتكەن شىپۇن دۇخاۋا ، ئەتلەس دېگەندەك خوتۇنلارنىڭ كۆزىنى ئويىنتىدىغان ماللار دۇكان ئىچىنى قاراڭۇلاشتۇرۇپ ، سەمەتجاننىمۇ ئاران پەرق ئەتكۈدەك قىلىپ قويۇپتۇ . سەمەتجاننىڭ ئۈستىدە يېپىپىڭى كاستۇم - بۇرۇلكا ، بېشىدا تار گىرۋەكلىك شىلەپە ، بويىندا باغلىمماي (باڭلاشنىمۇ بىلمىدۇ ھەقاچان !) كەينىدىنلا ئېتىۋالىدىغان

گالىستۇك . كۆزىمۇ سەل ماي باغلاب قالغانمۇ ، قانداق ، بىز بىلەن پوکەي ئىچىدە تۇرۇپ سوغۇقلا سالاملىشىپ قويىدى - ده ، ئالدىدىكى خېرىدارلىرى بىلەن بولۇپ كەتتى... قىممەتلەك بىر نەرسەمنى يوقتىپ قويغاندەك «لاسىدە» بولۇپ قالدىم . ئاستىمىزغا سۇنۇق يەشىكلەرنى قويۇپ ، كونا مەشنى چۆرىدەپ ئولتۇرۇپ پاراڭلىشىدىغان ھېلىقى كۆڭۈللىك چاغلارنىڭ كەلمەسکە كەتكەنلىكىگە ئېچىندىم .

— يۈرۈڭلار ، سەمەتجاننىڭ قولى بوش ئەمەسکەن ، — دېيىشىپ ئارقىمىزغا قايتتۇق . ھېلىقى ئىككىسى :  
— باي بولۇپ بۇ گۈيىمۇ ئادەم تۈنۈماس بولۇپ قالدى .  
— تاپقىنىنى ئۇ دۇنياغا يۈدۈپ كېتەلەمتى ، ئاخىردا بىر يامان خوتۇنغا قالىدۇ...  
— ھە ، دەڭلار ! دۇنيانىڭ كەينىگە كىرگەن ساراڭنىڭ ئىشى ، — دېيىشتى .  
«ھەرقانچە بولسىمۇ سەمەتجان ساراڭ ئەمەستۇ ؟ !» دەپ ئويلىنىپ قالدىم .

شۇنىڭدىن كېيىن ، نېمىشىقىدۇر قالغان ئۈچ ئاغىنە ھەر يەكشەنبە كۈنى مەسىلەھەتلەشىۋالغاندەكلا يەنە سەمەتجاننىڭ دۇكىنى ئالدىدا ئۇچرىشىپ قالىدىغان بولۇدق . سەمەتجان بىزگە دۇكان ئىچىدە تۇرۇپ قاراپ قوياتتى . بىزمۇ ئۇنىڭغا سوغۇقلا جاۋاب قىلاتتۇق . جەم بولۇشقا ئېلىكىرەك جاي ئىزدەپ كېتىپ قالاتتۇق . پاراڭلىشىشقا ئەپلىكەك جاي ئىزدەپ كېتىپ قالاتتۇق . كۆتمىگەندە ، سەمەتجان بىر كۈنى ئۆيۈمگە كېلىپ قالدى . ساراي ئۆيگە باشلاپ ، ئاستىغا كۆرپە سالدىم . خوتۇن چاي

قىلىدى . سەمەتجان چايىنى ئىچىپ ئولتۇرۇپ :  
— نېمىشقا دۇكانغا كىرمەيدىغان بولۇۋالدىڭلار ؟ — دەپ  
سورىدى .

— ئالدىراشكەنسەن ، ئۆزىمىزنى ئۆزىمىز سوراپ ، سېنى  
ئاۋاره قىلمايلى دېدۇق ، — دېدىم .  
— ياق ! — دېدى سەمەتجان كۆزىنىڭ قۇيرۇقىدا ماڭا  
مەنىلىك قاراپ ، — قورسقىڭلاردىكى گەپنى مەن بىلىمەن .  
— بىزنىڭ قورسقىمىزدا نېمە بولىدۇ دەيسەن ؟ ئۆزۈڭىنىڭ  
مۇئامىلىسى شۇنداقراق تۇرىدۇ .

— راست گەپ قىلمىدىڭ ، ھېلىقى سومكىنى باشقىلارغۇ  
بایقىمىغان ، سەن كۆرۈپ قالغاتىنىڭ . ھەرقاچان ، شۇ پۇلنى  
ئۆزى يالغۇز جىمىقتۇرۇپ كەتتى ، دېمەكچىغۇسلەر ؟  
— قايىسى پۇلنى دەۋاتىسىن ؟ مانا ، خۇدا تۇرۇپتۇ .  
گېپىڭىنىڭ بىرىنى چۈشەنگەن بولسام ...

— خۇپسەنىلىك قىلما ، ھېلىقى بىز ھاراق ئىچىپ  
ئولتۇرغاندا كىرگەن خېرىدارنىڭ سومكىسى ... شۇ چاغدا تالادا  
قاتىقى جۇدون بولۇۋاتاتتى . ھېلىقى ئاغىنە سەرەڭى  
ئەكىرۋالاي ، دەپ چىقىپ كېتىپلا يوقىدى . قارسام ، سومكىسى  
سېنىڭ پۇتۇڭىنىڭ بېنىدىلا قاپتۇ . سەن ئۇنىڭغا قاراپ - قاراپ  
قويدۇڭ . مەن ئۇنى ئاستا تارتىپ ، ئەسكى مشكاكاپ بىلەن  
باستۇرۇپ قويۇپ ، ساڭا كۆزۈمنى قىسىپ قويدۇم .

— توۋا ! بىرى ئېسىمde بولسا...  
— ئۇ چاغدا سومكىنىڭ ئىچىدە نېمە بارلىقىنى سەنمۇ  
بىلمەيتتىڭ ، مەنمۇ بىلمەيتتىم . خەقنىڭ سومكىسىنى نېمە  
قىلىدۇ ، دەيسىلەر ؟ دۇكان دېگەندە خېرىدارنىڭ سومكىسى

ئۇنتۇلۇپ قالىدىغان ئىشلار بولۇپ تۇرىدۇ . مېنىڭ خىيالىمغا ئۇ چاغدا «سومكىدا پۇل بار» دېگەن نېمە كىرىپ چىقىغانىدى . نېمىنى ئويلىدىڭ دېسەڭ ، باشقىلارنىڭ مەخپىيەتلىكىنى بىلىشكە ئۆتەك قىزىقىدىغان بىر كېسىلىم بار دېكىنە، ئاشۇ تو مېپىيپ تۇرغان سومكىدا نېمە باركىن ، دەپلا قىزىققانىدىم . دېسەم ئىشەندىسىدەن ، ھەركىمنىڭ سومكىسىنىڭ ئىچى قىزىق بىر دۇنيا ! سومكىسىغا ئەينەك سېلىپ يۈرۈدىغان ئەرلەر بار ، ئوبىدان پىچاقتنى بىرىنى سومكىسىدىن ئايىمىادىغان خوتۇنلارمۇ بار . بىر قېتىم بىرىنىڭ سومكىسىدا بىر خاتىرە دەپتەرنى كۆرۈپ قالدىم . ئوقۇپ ، كۆلۈپ ئۆلھىي دېدىم . شەھىرىمىزدىكى ھەممە تۈل خوتۇنلارنىڭ ئىسىم - فامىلە ، ئادرېسى ، مىجەز - خۇلقى ، چىراي شەكىللەرنىڭ ئۆجۈر - بۇجۇرىگىچە زېرىكىمە يېزىپ چىقىپتۇ . ھەرقاچان ، ئويلىنەلمەي يۈرگەن بىر بويتاقنىڭ ئىشى ... بولۇپمۇ ، ئاياللارنىڭ سومكىلىرنىڭ ئىچىدىن چىقىدىغان نەرسىلەر ئاجايىپ - دە ! ھەر خىل تۈگىمە ، ئۇپا - ئەڭلىك ، تازىلىق قەغىزى ، ئالتۇن - جابدۇق ، مۇھەببەت خەتلەرى ، رەسم دېگەندەك نېمىلەر . بىر قېتىم بىر ئايالنىڭ خاتىرىسىدىن چىققان خەتنى ئوقۇپ بېقىپ ، تەسىرلەنگەنلىكىدىن يىغىلۋەتكىلى تاسلا قالغانىدىم ... بەزى سومكىلاردىن يەنە خىيالىڭغا كەلمىگەن نەرسىلەرمۇ چىقىپ قالىدۇ ، مۇنداق نېمىلەرنى كۆرۈپ بولۇپلا سومكىنى دۇكانغا ئەكېلىپ ئېسىپ قويىدىغان گەپ . ئىڭىسى كېلىپ قالسا ، «رەھمەت» دەپ ، خۇشال بولۇپ ئەكېتىدۇ ، ھېچنېمە كۆرمىگەن بولۇپ ، ئىچىڭدە كۆلۈپ ، رەھمەتنى ئېلىپ ئولتۇرۇۋېرىسىدەن ... ئۆزىمىزنىڭ گېپىگە كەلسەك ، سىلەر كەتىڭلار . دۇكاننى تاقايى دەپ تۇرۇشۇمغا ئېسىمگە ھېلىقى

سومكا كەلدى . قايتىپ كىرىپ ، سومكىنى مىشكايىنىڭ ئاستىدىن تارتىۋېلىپ ئاچسام ، ئۇستىدە بىر كىر لۆڭگە تۇرۇپتۇ . لۆڭگىنى شۇنداق كۆتۈرمەيمەنمۇ ، يائاللا ! كۆزۈمگە شۇنداق كۆرۈنۈۋاتام - دۇ ، راستىمۇ ؟ دەپ قالدىم . مەستلىكىمەن تارقىلىپ كەتكەندەك بولدى . سومكىنىڭ ئىچى لىقلا پۇل . چىراغا يېقىن تۇتۇپ قارىسام ، ھەممىسى بەش سوملۇق ، ئون سوملۇق پۇللار ئىكەن . پۇرلەشكەنلىرىمۇ بار ، بەزى پۇللار چېچىلىپ تۇرىدۇ ، بەزىلىرى بانكىدىن بېچەت چىققان بېتى باغلاقلىق . كەپچىلىكتە پىكىرىمنى دەرھال يىغالىمىدىم . «نىمە بولسا بولسۇن ، بۇ جىق پۇلکەن ، دۆكاندا قويىماي ئۆيگە ئەكېتىي» دېدىم . سومكىنى ئۆيگە ئاپىرىپ ، خوتۇنغمۇ كۆرسەتمەي ، كۆمۈرخانىغا تىقىپ قويدۇم ... ئۇنىڭ ئۇ يېقىدىكى ئىشلاردىن ئۆزۈڭنىڭ خەۋىرى بار : بىزنى شۇ كېچىدىلا ساقچىخانىغا يىغىۋالدى . تۆزۈك سوراقمۇ قىلىماي سولالپ قويدى ، ئەتسى قويۇۋەتتى . ئۆيۈمنى ئاختۇرۇشقا بولسىمۇ تېپىۋالاتى ، لېكىن شۇ كېچە ھېلىقى ئەخەق ئۆزى دۇكانغا ئوغىرلىققا چوشۇپ ئىشنى بۇزدى . ئۇقاسام بۇ ئۇنىڭ چوڭ بىر تاۋىكادا بىر كېچىدە ئۇتۇفالغان پۇللرى ئىكەن . شۇ كۈنى ئۇ بىزنىڭ دۇكانغا كىرگەندىمۇ ئوبدانلا مەستكەن ، بىزمۇ ھاراق ئىچىپ ئولتۇرغاغقا سەزىمەپتۇق . ئۇ دۇكانغا سومكىسىنى تاشلاپ قويىغىنى ئۇنتۇپ ، خېلى يەرلەرنى ئايلىنىپ يۈرگەن ئوخشايدۇ . كېيىن سەل ئېسىگە كېلىپ ، پۇلنى بىزنى تىقۇفالغان ئوخشايدۇ ، دەپ ئويلاپ ساقچىخانىغا مەلۇم قىلىپ ، بىزنى يىغۇرۇپ كەپتۇ . ساقچىلار بىزنى قامىۋېلىپ خاتىرجم بولغاندىن كېيىن ، ھېلىقى خېرىداردىن : زادى سەن نىمە ئادەم ؟ ئۇنچىۋالا پۇلنى سەن نەدىن ئېلىۋىدىڭ ؟

نېمىگە كۆتۈرۈپ يۈرەتىڭ ؟ دەپ كوجىلىغىلى تۇرغانىكەن ، ئۆمۈز قورقۇپ قاپتۇ . ئارىلىقتا ساقچىخانىدىن «غىپلا» قىلىپ چىقىپ كېتىپ ، دۇكانغا تېكىپتۇ . مېنىڭ دۇكىنىمىدىن نېمە ئوغرىلايدۇ دەيسەن ، سومكىسىنى ئاختۇرۇپ كىرگەن گەپ !...  
--- توۋا ، ئەسلى مۇنداق ئىش دە ؟ !

--- مانا ، ئاغىنه ، سەندىن يوشۇرىدىغان ھېچ گەپ يوق .  
--- كېيىن قانداق بولدى ، سومكىنى قايتۇرۇپ بىرىدىڭما ؟  
--- ساراڭمۇمن ! سومكىدىكى ئۇنىڭ پۇلىمىدى . ھەممىسى خەقنى قاقدىتىپ ئۇتۇرۇغان پۇللار ، بۇلىۋالغان بىلەن ئوخشاش . خۇدا ئۇنىڭغا بۇيرۇمىغاج ، ماڭا ئۇچراشتۇرغان ...  
بۇلغان ۋەقەلەرنى باشقىدىن كۆز ئالدىمىدىن ئۆتكۈزۈپ ئولتۇرۇپ كەتتىم . سەممەتجان :

--- بۇ سىرنى مەندىن باشقا سەن بىلىسەن ، سومكىنىڭ ئىشىنى هازىرغىچە ھېچكىمگە ئېغىز ئاچمىغانسىن ، دەپ ئىشىنىمەن . مەنمۇ ئادەمگەرچىلىكىنى بىلەيدىغان ئادەم ئەمەس ... ھېلىقى پۇللارنى هازىرچە دۇكانغا دەسمايە قىلىپ تۇردىم . پايدىسى بولسا يەنە تەڭ كۆرەمىز . ئاز بولسىمۇ ماۋۇ ئىككى مىڭ سوم پۇلنى سەن تۇرمۇشۇڭغا ئىشلىتىپ تۇر ، — دېدى — دە ، ئىككى باغلام پۇلنى ئېلىپ ئالدىمغا قويدى .

— قوي ، بۇ پۇلۇڭنى مەن نېمە قىلىمەن ! — دەپ ئوتتىن قاچقاندەك كەينىمگە داجىپ ، پۇلنى نېرى ئىتتەردىم .  
--- ئال ، سېنىڭ ھەدقىقىڭ ، — دېدى ئۇ ، — ئاڭلىسام ھېلىقى قىمارۋاز ئالدىڭنى توسۇپ ئۇرغانامۇ ئوخشايدۇ ...  
— قايىسى قىمارۋاز ! ؟

كۆز ئالدىمغا كۆزلىرى يېنىپ تۇرغان ھېلىقى ساراڭ

کەلدى ، راست شۇ چاغدا دۇكانغا ناسۋال سوراپ كىرگەن خېرىدار  
شۇ ئەمەسىدى ؟ ئېسىم نەگە كەتكەندۇ - ھە ! ۋاي بىچارە ،  
پۇلىنىڭ دەردىدە ساراڭ بويىپ كىرىپ ، پۇلنى  
سەمەتجان كەتتى . ئۇنى ئۆزىتىپ قويۇپ كىرىپ ، پۇلنى  
خوتۇن كۆرۈپ قالمىسۇن ، دەپ ئالمان - ئالمان نېرىراق بىر  
يەرگە تىقىشتۇردىم .

شۇ كۈندىن باشلاپ ئارامىم بۇزۇلدى . ئۆزۈمنى خۇددى  
بىرىنىڭ جىنايى ئىشىغا شېرىك بولۇپ قالغاندەك ھېس قىلىپ ،  
بازارغىمۇ بارالمايىدىغان ، ھېلىقى ئىككى ئاغىنەمنى كۆرسەممۇ  
خۇدۇكسىنىپ قاچىدىغان بولۇپ قالدىم... كېچىدە ياتساملا ئوت  
يېنىپ تۇرغان بىر جۇپ كۆز ئالدىمغا كېلىۋالاتتى ؛ سەمەتجان  
قويۇپ كەتكەن ئىككى باغلام پۇل مەن تىقىپ قويغان يەردىن  
ئۇچۇپ چىقىپ ، بېشىمنىڭ تۆپىسىدە ئايلىنىپ يۈرگەندەكلا  
قىلاتتى . سەمەتجان نېمىدەپ بۇ گەپلەرنى ماڭا ئاشكارىلاپ  
يۈرىدۇ ، بۇ پۇلنى قويۇپ كەتكىنى نېمىسى ؟ قارىغاندا ئۆمىز  
مېڭىسى قوچۇلۇپ ، ساراڭ بولغىلى تۇرغان ئوخشىمامدۇ ؟...

مەھەللەمىزدە ناھايىتى نامرات ئۆتىدىغان بىر تۈل خوتۇن  
بوليىدىغان ، ئويلا - ئويلا «بۇنداق پۇلنى ئاشۇ خوتۇن خەجلىسە ،  
هالال » دېگەن يەرگە كەلدىم - ھە ، پۇلىنىڭ مىڭ سومىنى  
ئايرىپ ، بىر كېچىدە ئاستا ئاپىرىپ ، ئۇنىڭ ئىشىكى ئالدىغا  
تاشلاپ قويۇپ چىقىتم . ئىككى كۈندىن كېيىن ئايالىم :

— قاراڭ ، ئاۋۇ قۇدۇق بار هويلىدىكى كەمبەغەل خوتۇننى  
بىلىسىزغا ؟ مىڭ سوم پۇل تېپىۋالغانكەن ، ھۆكۈمەتكە  
تاپشۇرۇپ بېرىپتۇ ، جىڭ ساراڭكەن ! — دېدى .

— يائىللا ! بۇ دۇنيادا ساق ئادەم قالمىدىمۇ ، نېمە ؟  
قالغان مىڭ سومىنى قانداق قىلىشىمنى بىلمەي گاڭىر اپلا

قالدىم . سەھرادا بىر تۈغقىنىمىز بولىدىغان ، ئۆيىگە چىقىپ قالساق ، ئەر - خوتۇن بىر بولۇپ كەچكىچە كىچىك بالىسىنى ماختاپ غىدىقىمغا تېگەتتى .

— قارالىڭ ، قارالىڭ ، گەپلىرىنىڭ تاتلىقلقىنى .

— مەكتەپكە بارمايلا ھېلىتىن خەتلەرنى يېزىپ يۈرىدۇ .

— ھەدىلىرى نېمە قىلسا شۇنى دورايدۇ .

— چوڭ بولسا قانداق ئادەم بولۇپ كېتىر ، دەيمىز ، — دېيىشىپ كېتەتتى .

چوڭ بولغان بالىلىرىمۇ بار ئىدى ، بىر قانداق ئادەم بولۇپ كەتكىنى تايىنلىق ئىدى . بۇنداق چاغلاردا چىرايغا زورلاپ كۈلکە يۈگۈر تۈپ «ھە ، ھە ، ھە ! قالتسىكەن جۈمۈ ! » دەپ ئولتۇرماقتىن باشقا ئىلاج يوق ئىدى .

«ماختىسا ئۆزىنىڭ ئاغزى ، نېمە بولسا بولسۇن ، شۇ ياقلارغا چىقىپ ، بىر - ئىككى كۈن تۈرۈپ مېڭەمنى سەگىتىپ كىرەي » دېدىم . يېزىنى بىر ھەپتىكىچە ئايلىنىپ قايتىپ كەلسەم ، ئايالىم بۆلە كچىلا خۇشال ھىجىيىپ كېتىپتۇ . «بۇمۇ سارالىڭ بولغان ئوخشىمامدۇ ! ? » دەپ يۈرىكىم «جىغىنە» قىلىپ قالدى .

— نېمە بولدۇڭئى ! ? — دېۋىدىم :

— پۇل يوق ، پۇل يوق ، دەۋاتاتىڭىز ، مىڭ تەڭگە پۇلنى ئەجداب ئوبىدان يەرگە تىقىپتىكەنسىز - ھە ؟ — دېۋىدى ، تىلىم گەپكە كەلمەي قالدى .

— پۇ... پۇلنى دەمسەن ، نېمە قىلدىڭ ؟

— ھازىرقى ۋاقتىتا ، مىڭ تەڭگىڭىز قانچىلىك پۇل . بالىلارغا بىر قۇر كىيم ئاپتىمەن ، قەرزلىرىمىزنى تۆلىدىم ، بەش كىلوگرام گۆش ، گۈرۈچ ، ئۇن ، ماي ، سۇتنىڭ پۇلى ، ئۆزۈمگە بىر قۇر نەرسە... شۇنداق قىلىپ تۈگىدى .

«ئۇھ ! » دەپ بىر ئېغىر يۈكتىن يېنىكلىگەندەك بولۇپ قالدىم . «ئارىمىزدا ساقتىن مۇشۇ خوتۇن قالغان ئوخشىمامدۇ ! ? » دەپ خاتىر جەم بولدۇم . لېكىن ، ھېلىقى ئەسکى مەشتە يالقۇنجاپ ئوت كۆيۈپ تۈرىدىغان تارچۇق ئۆينى ، قىزغىن پاراڭلار بولۇپ تۈرىدىغان كۆڭۈللۈك كۈنلەرنى يوقانقىنىمىزنى ئوپلىساملا كۆڭلۈم غەشلىكە تۈرىدىغان بولۇپ قالدى...»

\* . \*

ئەتىسى بۇ ھېكايدىگە «ساراڭ» دەپ ماۋازۇ قوييۇپ ، تەھرىر بولۇمىدىكىلەرگە «كۆرۈپ بېقىڭىلار» دەپ تاشلاپ بېرىپ قايىتىپ كەلدىم . مۇنچە غۇلغۇلا بولۇپ كېتىشنى نەدىن بىلەي ، كەچكە يېقىن تەھرىر بولۇمگە بارسام ، ھەممە مۇھەررر بىر بولۇمگە يېغىلىپ ، ۋاراڭ - چۈرۈڭ قىلىشىپ كېتىپتۇ . ئۇقسام ، ھېلىقى ھېكايدىنى ھەممىسى قولدىن - قولغا ئېلىپ ئوقۇپتۇ . ئۇلار مودېرنىزم ، يېڭى پىروزىچىلىق ، سىمۇرلىزم ، ئالىڭ ئېقىمى دېگەندەك ، چۈشەنمىگەن ئادەمنىڭ كاللىسىنى تېخىمۇ توڭ قىلىۋېتىدىغان گەپلەرگە چۈشۈپ كېتىپتۇ .

— قالتىس ھېكايدىلەردا گەپ يوق .

— مودېرنىزم دېگىننىمىز نەق مۇشۇ .

— مودېرنىزم دەپلا قويىساڭ بولمايدۇ ، بۇ مودېرنىزمنىڭ پالانى تۈرىگە كىرىدۇ .

— يېقىندا بىر ژۇرناالدا چەت ئەل يازغۇچىسى پو كۈنچىنىڭ مۇشۇ خىلىدىگى بىر ئەسىرىنى كۆرگەندەك قىلىۋېتىم . ماياكۈۋەسىكىنىڭ «سولغا مارش» دېگەن شېئىرمۇ مودېرنىزمنىڭ تارمىقى بولغان فوتورىزىمغا مەنسۇپ...

بۇ گەپلەر دىن ھېچنېمە چۈشەنمەي «بارغانسىرى دۆتلىشىپ كېتىۋاتىمەنمۇ ، قانداق ؟ چۈشتىكى سۈتنىڭ ئورنىغا سوغۇق سۇ ئىچسەم بويپتىكەن ...» دېگەنلەر خىالىمىدىن كەچتى . شۇ ئارىدا بىرەيلەن :

— هوى ، ئاغىنلىھر ، سىلەر شۇنداقمۇ دەيسىلەر ، مەن ئۇ ھېكاينىڭ مەزمۇنىنى قىلچە چۈشەنگەن بولساام ئۆلھى ! — دەپ قالدى .

— سەن نېمىنى بىلسەن ؟ — دېدى ئۇنى بىرى رەت قىلىپ ، — چۈشىنىكسىز ، ئەمما قىزىقارلىق قىلىپ يېزىشنىڭ ئۆزى ماھارەت . فەرېئۇد «سەنەت چۈش دېمەكتۇر» دېگەن . «بۇ فەرېئۇد دېگىنى كىم بولغىيىدى ؟» دەپ ئويلاپ تۇراتتىم ، يەنە بىرەيلەن مەندىن :

— سىزچە مۇشۇ ھېكاىيە زادى قانداق ؟ — دەپ سوراپ قالدى .

— ھە ؟ — دەپ چۆچۈپ كەتتىم . ئۆزۈممۇ نەق مۇشۇنداق سوئالنىڭ قويۇلۇپ قېلىشىدىن ئەنسىرەپ تۇراتتىم . ھەممە يەنلىك كۆزى ماڭا تىكىلگەندى . «ھېچنېمە چۈشەنمىدىم» دېيىش ساۋاتسىزلىقىنى ئاشكارىلاش بولىدىغانلىقىنى پەملەپ قالدىم — دە ، — يېڭى ئۇسلۇبتىكى ئەسەرلەرنى ئالدىراپ رەت قىلىۋەتكەن بىللەنمۇ بولمايدۇ ، قېنى ، ئۆزۈڭلار مۇزاکىرە قىلىپ بېكىتىڭلار ، — دەپلا چىقىپ كەتتىم . ھېلىقلار تېخىمۇ قاتىقى ۋاراڭ - چۈرۈڭغا چۈشۈپ كەتتى . «ھەي ، مۇشۇلارمۇ ساراڭ بولۇپ قالماغاندۇ ؟ خۇداجا ئامانەت !» دەپ ئويلاپ قالدىم .

1988 - يىل ، غۇلجا

## بۇرۇت ماجىراسى

يەكىشەنبە كۈنى بازار ئايلىنىپ كەلمەكچى بولۇپ كوچىغا  
چىقىۋېدىم ، كىمدۇر بىرى ئارقامدىن دولاڭغا شاپىلاقلىدى .  
بۇرۇلۇپ ، ئېسىل كاستۇم - بۇرۇلۇكا كېيىپ ، قارا كۆزەينەك  
تاڭخان بىر كىشىنىڭ ماڭا كۆلۈپ قول ئۆزىتىپ تۇرغانلىقىنى  
كۆرۈم .

— ياخشىمۇسىز ؟ سىز بىلەن كۆرۈشكەنلىكىم ئۈچۈن  
ئۆزۈمنى ئىنتايىن بەختلىك ھېس قىلىمەن .

— رەھمەت ! — دەپ قولىنى سىقتىم .

— رەھمىتىڭىزگە ئېرىشكەنلىكىم ئۈچۈن يەنە بىر قېتىم  
تەشكۈر ئېيتىشىمغا رۇخسەت قىلغايىسىز !

«بۇ كىم بولغىيدى ؟» دەپ ھەيرانلا قالدىم . كۆزەينىكىنى  
ئېلىۋېتىۋىدى ، ئېسىمگە كەلدى .

— ھە ، سىز ھېلىقى ھېكاينىڭ...

— شۇنداق ، شۇنداق . توئۇۋالدىڭىز ، زېھىنىڭىزگە ئاپىرىن !  
سىزگە «ساراڭ» دېگەن ھېكاينى ئاپىرىپ بەرگەن كىشى  
بولىمەن .

— كېيم - كېچەك ، گەپ - سۆزلىرىڭىز ئۆزگەرىپ  
كېتىپتۇ ، توئۇماي قالغىلى تاسلا قاپتىمەن .

— مەن سىزگە دېگەندىمىغۇ ؟ زامان ئۆزگەرىۋاتىدۇ .  
ئۆتكەندە مەن سىزنىڭكىگە كېيىپ بارغان توت يانچۇقلۇق

چاپىنىمىنى ھازىر خوتۇنۇم نان ياققاندا تونۇر بېشىدا كىيىپ بۈرىدۇ . يازغان ئەسىرىمنىڭ ژۇرنالغا بېسىلغىنىنى كۆرۈپلا مانا بۇ كاستۇم - بۇرۇللىكىنى سېتىۋالدىم . چەت ئەلنىڭ شىلەپىسىدىن بىرىنى دەمىسىز ؟ ئادەمنىڭ بېشىدا گارشوكنى دۇم كۆمۈرۈپ قويغىاندەك تۈرىدىغان ئۇ نېمە بىلەن پەقەتلا خۇشۇم يوق . ئادەملەر ئۇنى ياراشقىنىدىن كىيىپ بۈرىدۇ ، دەمىسىز ؟ مەن سىزگە ئېيتىاي : چەت ئەللىكىلەر ھېلىغۇ شىلەپە ئىكەن ، بېشىغا شاپاقنى كىيىپ كەلگەن بولسىمۇ «قاراڭلار ، بىر ئوبىدانلا يارىشىدىكەن-ھە ، نەچچە ۋاقتىن بېرى بىز بۇنى نېمىشقا كىيمىگەندىمىز» دەپ شۇنىمۇ كېيدىغانلار چىقاتتى... سەپسالغانسىز ، بەزبىلەر ھازىر توىي - تۆكۈنلەردە تاۋاقىنا ئازراق پولۇنى ئاشۇرۇپ قويۇشىمۇ «مەدەنئىت» دەپ بىلدىغان بولدى... ئاڭلىدىڭىزمو ، ياپۇنلار سىناق قىلىپ ئاتقان بىر بومبا ئاسماڭغا چىقىپ كېتىپ ، تېخى چۈشمەيۋاتقۇدەك ، شۇڭا ھاۋا ئىسىسىپ كېتىپ بارامدىكىن ، دەيمەن . قاراڭ ، 2 - ئاي كىرە - كىرمەيلا ئىللەق شامال چىقۇۋاتقىنىنى ، بازار چۆرگىلەپ بۈرگۈچە مەھەللىڭىزدە لەگلەك چىقارسىڭىز بولما مادۇ؟...»

«ساراڭ»نىڭ ئاپتۇرى ئەنە شۇنداق تاغدىن - باغدىن سۆزلىگىلى تۇردى . ئۆتكەن - كەچكەنلەر نېمىدەپ قېلىۋاتىدىكىن ، دەپ ئەتراپىمغا قاراپ قويدۇم ، خۇداغا شۇكۈر ! ھېچكىم بىزنىڭ گەپ - سۆزىمىزگە دىققەت قىلماپتۇ . — پۇلنى تاپشۇرۇۋالدىڭىزمو؟ — دېدىم ئۇنىڭ سۆزىنى بۆلۈپ .

— ھە ، ھە... تاپشۇرۇۋالدىم . بىكارلا ئەۋەتىپىسىز . ئەسەرنى ئۆزىڭىزنىڭ نامىدا ئىلان قىلغاندىن كېيىن قەلەم

ھەققىنىمۇ بەھۇزۇر خەجلەۋەرگەن بولسىڭىز بولاتتى . ھېكايدىمىنى ئوقۇپ ، قانچىلىك خۇش بولغىنىمنى دېمەيسىز ، شۇ خۇشالىقىمدا يەنە بىر ھېكايدىپەتتىم . شۇنداق قىلىپ ، مەنمۇ بىر يازغۇچى بولۇپ قالىمەنمۇ ، قانداق ؟... يازغۇچى دېگەنلەرنىڭ بېزىلىرىنى خىيالغا كەلگەننى توقۇپ ، ئوقۇغۇچىنى يالاڭ قات يىپتا ئۈچۈرۈپ ئويينايدىغان نېمىلەرمىكىن ، دەيمەن ... بۇمۇ ھېلىقى ئىزا تارتماي سۆزلەۋەرسە چاقچاقچى بولۇپ قالغاندەك بىر گەپ دەڭە ! ؟...

ئۇ شۇنداق «مەنسى چوڭقۇر» چۈشىنىكىسىز گەپلەرنى قىلغىنىچە قويىدىن بىر تۇنام ئورىگىنانلىنى ئېلىپ ، قولۇمغا تۇتقۇزۇپ قويىدى .

— ھېلىقى تۈكۈرۈك توغرىسىدىكى ئەسىرىڭىزمو ، نېمە ؟

— ئۇ گەپلەرمۇ ئېسىڭىز دىن چىقماپتۇ - دە ، ئۇنىمۇ يېزىپ قالارمەن ، بۇنىڭدىكىسى باشقა گەپ ... — ئۇ بۇرۇلۇپ ماڭدى - دە ، بىر - ئىككى قەدەم باسمايلا يەنە ئارقىسىغا قاراپ ، — ھېلىقى كېلىشكىنىمىز بويىچە بۇنىمۇ ئۆز نامىڭىزدا ھەيدەۋېرىڭ ! — دەپلا كىشىلەر ئارقىسىغا كىرىپ غايىب بولدى . كوچا ئاربلاشتىن يالتىيپ ، ئۆيگە قايتىپ كەلدىم . يالغۇز كىشىلىك ساپادا ئولتۇرۇپ ، ئۇنىڭ بۇ يېڭى ھېكايدىسىنى ئوقۇشقا باشلىدىم .

\*

\*

«بۇرۇت قويغانلارنى تىزمىلاۋېتىپتۇدەك» دەپ ئائىلاپ ھەيران قالدىم . نوپۇسقا خەتلەگەننى ، مەھەللەدە ساۋاتسىز لارنى ،

ئەخلەت پۇلى تۆلەمىگەنلەرنى تىز مەلىغاننى كۆرگەن ؛ مۇشۇ ياشقا كېلىپ بۇرۇت قويغانلارنى تىز مەلىغاننى ئاڭلاپ باقىغانىكەنەن . توغرا ، ھېلىقى بىر يىللاردا ساقال - بۇرۇتلارنى قايچىلىغاندەك ئىشلار بولۇۋىدى ، يەنە شۇنداق بىر پالاكتەت يۈز بەردىمۇ - يە؟...

تۇرۇپلا ئۆز - ئۆزۈمىدىن ئەندىشىگە چۈشۈپ قالدىم . كوچىغا چىقسام ، مەھەللەمىزنىڭ قوغداش ھېئىتى ئۆمەرجان كېلىۋاتقانىكەن ، «بېمیلا بولسۇن بىر سوراپ باقايى» دەپ ئالدىغا بېرىپ سالاملاشتىم .

— ئۆمەرجان ، بۇرۇتى بارلارنى تىز مەلاۋېتىپتۇدەك ، دەپ ئاڭلىدىم ، راستمۇ؟

ئۆمەرجان توختاپ ماڭا تازا بىر قارىۋەتتى - دە:

— بەللى ، سىلە قاچانىڭيابى بۇرۇت قوبۇۋالغاننىڭلا؟

— دەپ ھەيران بولدى .

— بىرەر يىلچە بولۇپ قالدى . قارىماسىلە ، بىزنىڭ ھېلىقى چوڭ ئوغۇل ئەخىمەتجان قىلغان ئىشىنىڭ تايىنى يوق ، ھالىغا باقماي بۇرۇت قوبۇۋېلىپ مېنى خىجىل قىلىپ قويدى . بالا بۇرۇت قويغان يەرددە ئاتا بولغان ئادەم تاپتاقيرلا يۈرسەك بىر قىسما تۈرىدىكەن .

— مۇنداق دەڭلا ، — دەپ ئەتراپىغا قاراپ پىچىرلىدى ئۇ ، — سىلىنىڭ ماۋۇ بۇرۇتۇڭلىغۇ ئۇنچە گۇمانلىنىپ كەتكۈدەك بۇرۇت ئەمەسکەن . ئۈچ - تۆت كۈنىنىڭ ئالدىدا ، مۇنۇ بازاردا سىلىگە ئوخشاش ئېگىز بوي ، شاپ بۇرۇتسىن بىرى كۈپكۈندۈزدەلا پىچاق كۆتۈرۈپ ، ئادەم بوغۇزلىماقچى بولغان ئوخشايدۇ . هازىر بازار باشلىقىنىڭ ئۆزى بۇ ئىشنى

تەكشۈرۈۋاتىدۇ...

ئۆمەر جان شۇنداق ئُچۈر بېرىپلا ئۆتۈپ كەتتى . بۇ گەپنى ئاڭلاب چۆچۈپ كەتتىم . بويۇمنىڭ ئېگىزلىكى بېشىمغا بالا بولامدۇ ، قانداق؟... ئۆمەر جانتىڭ «سلىنىڭ ماۋۇ بۇرۇنۇڭلىغۇ ئۇنچە گۇمانلىنىپ كەتكۈدەك بۇرۇت ئەمەسکەن» دېگىنىڭ قارىغاندا ، خۇداغا شۈكۈر ، ھېلىقى قاتلغۇ بويۇم ئوخشىغان بىلەن بۇرۇتۇم ئوخشاشمىسا كېرەك... «شاپ بۇرۇت» دېگىنى قانداق بۇرۇت بولغىيىدى؟ بۇرۇنلاردا ھەۋەسکە بۇرۇت قويۇپ ، بۇرۇتنىڭ ئىككى ئۇچىنى قوللىقىغا يوڭىۋالىدىغانلار بولىدىغان ، دەپ ئاڭلىۋىدىم . شاپ بۇرۇت دېگىنى شۇندىقىدىن بولسا كېرەك... بۇرۇتۇمنى سلاپ قويدۇم . ھەر حالدا مېنىڭ بۇرۇتۇم يوقنىڭ ئورنىدىكى كۆتمەك بۇرۇتلاردىن ئىدى . ئازاراق خاتىر جەم بولۇپ هوپلىخا قايتىپ كىردىم . پېشايۋاندا ئېڭىشىپ تۇرۇپ ، ئايىغىنى مايلاۋاتقان ئوغلومنى كۆرۈپ ، يەنە ئەرۋاھىم ئۇركتى . ئۇنىڭ بۇرۇتنىڭ مۇنچىۋالا يوغانلىقىنى بىر ئۆيده بۇرۇپ نېمىشقا بايقيمىغاندىمەن؟

— ئەخەمەتجان ، ماڭا بىر قارىغىنا !

— نېمە؟ — دەپ مەن تەرەپكە قارىدى ئۇ .

خۇداغا ئامانەت ! ئوغلومنىڭ يۇقىرىقى كالپۇكىنىڭ ئۇستىدە خۇددى كىچىكەك بىر ياقلىقىنى بېكىتىپ قويغاندەك قويۇق ، قاپقارارا بىر پارچە بۇرۇت ئېسىلىپ تۇراتتى . مۇنداق بۇرۇتنى قويۇپ بېرىدىغان بولسا تۆت كۈندىلا قۇلاققا يېتىدۇ - دە !

— ئاۋۇ نېمەڭنى بۇگۇنلا يوقات !

— نېمىنى دەيسەن ؟

— بۇرۇنۇڭنى دەيمەن .

— مېنىڭ بۇرۇتۇم نېمىگە تاقاشتى ، دادا ؟ سېنىڭمۇ  
بۇرۇتۇڭ بارغۇ ؟ هازىر ھەممە كىشى...  
— قۇرۇق گەپنى قوي ، هازىرلا ئىككىمىز ساتراشانىغا  
بېرىپ ، بۇ بالا - قازانى يوق قىلىمىز ، ئاڭلىدىڭمۇ ؟  
مەنغا مەيلى ، ئوغلۇمغا بۇرۇتنى ئالدۇرۇش خۇددى ئۇنىڭغا  
كاللىسىنى ئالدۇرماقچى بولغاندەك ئېغىر كەلدى . بۇ يەرگە  
كەلگەندە ئاتىلىق هوقوقۇمنى ئايىماي ئىشلەتتىم .  
«ھېچبۇلمىغاندا بىر سورەتكە چوشۇۋالا ي» دېگىنىڭ قويمىاي  
ھەيدەپ ئاپىرىپ ، كالپۇكىنىڭ ئۇستىدىكى ھېلىقى «ياقىلىق»  
نى ئالدۇرۇۋەتتىم . ئاتا - بالا ئىككىمىز تۇمشۇقىمىزنى چوپسا  
سالغان بوتىدەك پارقىرىتىپ ، ساتراشنىڭ ئورۇندۇقىدىن  
قوپتۇق . ئەينەكە قاراپ قىلغان ئىشىدىن مەمنۇن بولدۇم .  
ئىسمائىل ساتراش بەرگەن پۇلۇمنى غەللەگە سېلىپ تۇرۇپ :  
— توۋا دەيمەن ، ئاتا - بالا ئىككىڭلارنى قوشقاندا بۈگۈن  
ساتراشانىمىزغا كېلىپ ، بۇرۇتنى ئالدۇرۇۋەتكەنلەر  
يىگىرمىدىن ئېشىپ كەتتى ، — دەپ ماڭا قاراپ سىرىلىق  
ھېجىيپ قويىدى .

«بۇ ساتراش ماڭا ئوخشاش تىزىمىلىنىپ قېلىشتىن قورقۇپ  
بۇرۇتنى ئالدۇرۇۋەتكەنلەرنى پاپلاپ يۈرەمدۈ ، قانداق ؟» دېگەن  
بىر گۇمان كۆڭلۈمىدىن كەچتى ...

ئويلىغىنىمىدەك بولدى ، كەچتە ئۆيگە كېلىپ ئەمدىلا بىر  
يۇتۇم چايىنى ئوتلاپ تۇرۇۋىدىم ، هويلىدىن بىرىنىڭ چاقرغان  
ئاۋاڙى ئاڭلاندى . دېرىزىدىن قارىسام ، دەرۋازا ئالدىدا قوغداش  
ھەيئىتى ئۆمەرجان تۇرۇپتۇ . ئالدىراپ ئالدىغا چىقىتم .  
— بۇرۇت قېنى ؟ — دېدى ئۇ ئەپتىمگە قاراپ .

— سىلىدىن بېلىقى گەپنى ئاڭلاپ بېرىپلا  
چۈشۈرگۈزۈۋەتتىم .

— سىلى نېمانداق خۇدۇكى بار ئادەمەتك ئىشلارنى قىلىپ  
يۈرىدىغانسىله ! — دېدى ئۇ تېرىككەندەك بولۇپ ، —  
بۇرۇتۇڭلىنى ئالدۇرۇۋەتكىنىڭلا بازار باشلىقىنىڭ قوللىقىغا  
يېتىپتۇ . سىلىنى ئەتتە ئەتگەندە بازارلىق ھۆكۈمىتكە كەلسۇن ،  
دەيدۇ .

يېڭى كەلگەن بازار باشلىقىنى ناھايىتى ئاچىقى يامان ئادەم  
دەپ ئاڭلىۋىدىم ، قوغداش ھىئىتىنىڭ خەۋىرى ئارامىمنى  
بۇزدى .

\*

\*

كەچلىك تامىقىمنى يەپلا ئۆزۈمنى ئورۇنغا تاشلاپ خىيالغا  
پاتىم . ئايالىم قاچا - قومۇچنى بېسىقتۈرۈۋېتىپ ،  
دۇگىلەكلىۋالغان توشۇڭ يېپلىرى بىلەن ئۆزۈن بىگىزلىرىنى  
ئېلىپ ، ئۇدۇلۇمغا كېلىپ ئولتۇردى . ئۇ پوپايكا توقوشقا  
ناھايىتى ئۇستا ئىدى . بىكار بولۇپ قالسلا بۇزۇلغان ،  
كونىرغان يۇڭ كىيمىلەرنى چۈۋۈپ ، باشقىدىن توقوش بىلەن  
مەلىكە بولاتتى . قولىغا بىگىز چىقىشى بىلەن ئاغزىمۇ تەڭ گەپكە  
تېگەتتى ، گېپپى توختاپ قالسا قولىمۇ توختاپ قالاتتى .

— ئاتا - بالا ئىككىڭلار نېمە بولدۇڭلار ؟ — دېدى ئۇ  
توقوشنى باشلاپ .

— نېمە بولۇتىمىز ؟  
— بۇرۇت قويۇپ تاراقشىپ كېتىۋېدىڭلار ، بۇگۈن بېرىپ

تەڭلا يوق قىلىپ كەپسىلەرغا؟

يۇرىكى ئاجىز بۇ خوتۇنغا راست گەپنى ئېيتقۇم كەلمەي :  
— بۇرۇت دېگەتنى بىر قېتىم ئالدۇرۇۋەتكەنگە يوق بولۇپ  
كېتىدىغان نەرسە دېۋىندىڭمۇ؟ قويغۇمىز كەلسە يەنە ئون كۈنگە  
قالمايلا ئۆسۈپ ، تەبىyar بولىدۇ ، — دەپ قويدۇم .

شۇنىڭ بىلەن ئايالىم ، پالانچىنىڭ بالىسى بۇ يىلمۇ  
ئىمتىھاندىن ئۆتەلمەپتۇدەك ... قاراڭ ، پوكۇنچى ئىزا تارتىماي  
ئۆزىنى مېنىڭدىن ئىككى ياش كىچىك ، دەپ يۇرگۈدەك ...  
پۇستانچى يەنە ئېرىدىن ئاچرىشىپ كېتىپتۇ... دېگەندەك ئۆزىنىڭ  
ئۇششاق گەپلىرىگە چۈشۈپ كەتتى . قۇلقىمغا ئۇنىڭ بىرمۇ  
گېپى كىرمەيتتى . كۆزۈمگە ئۇنىڭ توختىماي مىدرلاۋاتقان  
كالپۇكلىرى قانداقتۇر بىر مۇزىكىنى ئورۇندۇۋاتقاندەك ،  
قولىدىكى بىگىزلىرى بولسا شۇ مۇزىكىغا كەلتۈرۈپ ئۇسسولغا  
چۈشۈپ كەتكەندەك كۆرۈنگىنى تۇردى ... ئۆمەر جان ئېيتقان  
ھېلىقى شاپ بۇرۇت نېمىدەپ ئادەم بوغۇزلىماقچى  
بولۇۋىدىكىنا؟ ... بىر بۇرۇتلۇق ئىش تېرىسا ھەممە  
بۇرۇتلۇقلارنى تىزىملايدىغان بۇ قانداق تەكسۈرۈشتۇ؟ ... مەنمۇ  
نېمىدەپ ئالمان - تالمان بۇرۇتنى چۈشورگۈزۈپتىپ  
يۇرگەندىمەن . قېرىشقاندەك ھېلىقى شاپ بۇرۇتنىڭ بويىنىڭمۇ  
ماڭا ئوخشاش ئېڭىز بولۇپ قالغىنى قارىمامىدىغان ...  
شۇنداق گادرماچ خىاللار بىلەن تۇن يېرىمىڭچە  
ئۇخلىيالىمىدىم .

سەھەرگە يېقىن دەھشەتلەك بىر چۈش كۆرۈپ ،  
قورقىنىمىدىن ۋارقىرىۋەتكەن بولسام كېرەك ، ئايالىم مېنى  
تۇرتۇپ ئويغىتىۋەتتى .

— هوی ، هوی ، کۆزىڭىزنى ئېچىڭى ، کۆزىڭىزنى !

کۆزۈمىنى ئاچسام تالڭى يورۇپ كېتىپتۇ .

— نېمە بولدىڭى ؟ — دېدىم بېشىمدا هەيران بولۇپ قاراپ توْرغان ئايالىمغا .

— ئۆزىڭىز نېمە بولدىڭىز ؟

— مەن نېمە بويىتىمەن ؟

— نېمانچە ۋارقىرايسىز ؟

— ھە ، چۈشەكەپ ۋارقىرغان ئوخشىمامدىمەن ،  
يۇتقاننى قايرىۋېتىپ ، كاربۇاقا پۇتۇمىنى ساڭگىلىتىپ ئولتۇرۇپ ،  
كۆرگەن چۈشۈمىنى ئىسىمگە ئالدىم ، — توۋا ، ئادەم دېگەن  
غىلىتە نېمىلەرنى چۈشەيدۇ - ھە !  
— نېمە چۈشەپسىز ؟

— چۈشۈمىدە ئىككىمىز مۇشۇ كاربۇاتتا ئولتۇرغۇدە كمىز .  
سەن ھەدەپ بىر نېمە توقۇۋاتقۇدە كىسىن ، «نېمە قىلىۋاتىسىن ؟»  
دەپ سورىسام : «سىزنىڭ كونا پوپايىكىڭىزنى چۈۋۇغانىسىم ، شۇنى  
بالىلارغا ئەپلەپ بىر نېمە قىلىپ بېرىمىكىن ، دەيمەن » دەپسەن .  
مەن ئوپىلىنىپ توْرۇپ كېتىپ ، خۇشال بولۇپ كېتىپتىمەن -  
دە : «مېنىمۇ چۈۋۇپ باشقىدىن توقۇپ باقساتىڭ بولما مادۇ ؟»  
دەپتۇدە كىسىن . كۈلمە ، راست ئاشۇنداق دەپتىمەن . سەن :  
«شۇنداق قىلسامغا بولاتتى . بىراق ، چۈۋۇپلا قويغاندىن كېيىن  
بەزى ئۆزۈلگەن - بۇزۇلغان يەرلىرىڭىز چىقىدۇ ، قايتا توقۇغاندا  
بۇرۇقىدىن كىچىكلەپ كېتىسىز » دەپسەن . مەن : «كىچىكلەپ  
كەتسەم تېخى ياخشى . سادىغاڭ كېتەي ، خوتۇن ، مېنى ھازىرلا  
چۈۋۇپ تالڭى ئانقۇچە بۆلەكتىن توقۇۋەتسەڭ ! » دەپ  
يالۇرۇپتىمەن .

سەن «ماقول» دەپ ، كاربۇاتقا مېنى قىپىالىڭاچ قىلىپ سوزۇلدۇرۇپ ياقۇزۇپ ، پۇتۇمنىڭ بارماقلىرىدىن باشلاپ چۈۋەغلى تۇرۇپسىن . بەدىنمىنىڭ چۈۋەلۇۋاتقان يەرلىرىدە بىرى مېنى يېنىك غىدىقلاۋاتقاندەك سېزىم ھاسىل بوبىتۇدەك . قىلچە ئازاب ھېس قىلماي ، ناھايىتى ھۆزۈرلىنىپ يېتىپتۇدەكمەن . چۈۋەلۇپ كانىيىمغا كەلگەن چاغدا ، يېنىڭ بىر يېرى چىڭلىپ قىلىپ ، بوغۇلۇپ قاپتىمەن . سەن قانچە ۋارقىرسامىمۇ ئاڭلىمای يېپىنى تارتىۋەرگۈدەكسەن . دەم ئالالماي ، ئۆزۈمنى ھەر تەرەپكە ئۇرۇپ ، كۆزۈمنى ئاچسام ، چۈشۈم . سەن يېنىمىدا ئۇرە تۇرۇپسىن ...

ئايالىم بۇ گەپلەرنى ئاڭلاب كۈلۈپ تېلىقىپ قالدى .

— كۈلىدىغان نېمىسى بار ، بۇ دېگەن چوش !

— ساراڭ بولدىڭىزمۇ ، ئادەمنى قانداق چۈۋەپ توقۇغلى بولىدۇ ؟... قوپۇڭە ، ئۇرۇن - كۆرپىلەرنى يېغىۋېتىي ، — دېدى ئۇ .

شۇ چاغدا ئېسىمگە بازارلىق ھۆكۈمەتكە بارىدىغان ئىشىم كەلدى - دە ، ئالدىراپ كېينىدىم .

\*

\*

بازارلىق ھۆكۈمەت ئىشخانسىدىكى يوغان ئۈستەلەدە قوغداش ھەيئىتى ئۆمەرجان بىلەن كېلەڭىز سەمرىگەن يەنە بىر كىشى كىتىرلىتىپ بىرنىمىلەرنى يېزىۋېتىپتۇ . ئىشىكىنىڭ ئېنىغا قويۇلغان ئۇرۇن بەندىڭدە تازىمۇ پاكار بىر ئادەم ئولتۇرۇپتۇ . «مۇنداق پاكارلارنى چۈۋەپ باشقىدىن توقۇيدىغان

بولسا ھېچنېملا چىقمايدىغۇ دەيمەن» دەپ ئويلىدىم - ده : «سەل  
نېرىراق سۈرۈلۈڭلار ، ئاغىنە» دەپ ئۇنىڭ يېنىغا قىستالدىم .  
— بۇ بىزنىڭ بازارلىق ھۆكۈمىتىكە يېڭىدىن تەينلىنىپ  
كەلگەن بازار باشلىقى بولىدۇ ، — دەپ تونۇشتۇردى ئۆمەرجان  
ھېلىقى سېمىز زاتنى ، — سىلەردىن بەزى ئىشلارنى  
ئېنىقلىماقچى بولۇپ چاقىرتقان .

بازار باشلىقى ماڭا كۆزىنىڭ قۇيرۇقىدا قاراپ قويۇپ :  
— قېنى ، سۆزلەۋېرىڭ ! — دەپ بۇيرۇق قىلدى يېنىمدا  
ئولتۇرغان پاكار ئاغىنە .

پاكار ئاغىنە باياتىن بېرى ئەھۋال تونۇشتۇرۇۋاتقان بولسا  
كېرەك ، سۆزىنى داۋام قىلدى .

— تۆت - بەش كۈنىنىڭ ئالدىدىكى ئىشقۇ ، دەيمەن ، —  
دېدى ئۇ ، — ھە ، ھە... توغرا ، شۇ كۇنى يەكشەنبە ئىدى . مەن  
گۆش - پۇش ئالاي دەپ بازارغا چىقىۋىدىم ، بىر چاغدا ۋارالىڭ  
چۈرۈڭ بولۇپ كەتتى . قارسام ، ئاپتوبۇس بېكىتىگە يېقىن يەردە  
ئۈچ ياش نېمە بىر كىشىنى ئارىغا ئېلىپ دۇمبالىغلى تۇرۇپتۇ .  
تاياق يېڭۈچى ئۈچىگە تەڭ كېلەلمەيدىغانلىقىغا كۆزى يەتتىمۇ ،  
«شارتىدە» قىلىپ يېنىدىن پىچاڭ چىقاردى . پارقىراپ تۇرغان  
پىچاقنى ھەممەيلەن كۆرۈدۈق . ئەتراپتا قىيقاتىس - چۈقان چىقىپ  
كەتتى . كۆكتات سېتىۋاتقان خوتۇنلار قورقىنىدىن  
چىرقىرىۋېتىشتى... شۇ ئارىدا قانداق بولدى ، ئارقىدىن كەلگەن  
بىرى چاققانلىق قىلىپ ئۇنىڭ قولىدىن پىچاقنى تارتىۋالدى . ئۇ  
يەنە بىر پىچاقنى چىقاردى ، يەنە بىرەيلەن ئۇ پىچاقنىمۇ يۈلۈپ  
ئېلىپ چۆرۈۋېتىشىدى ، ئۇنىڭ قولىدا تېخىمۇ يوغان يەنە بىر  
پىچاق پەيدا بولدى . شۇنىڭ بىلەن بازار ئىچىدە قاج - قاج بولۇپ

كەتتى . مەنمۇ قاچتىم . كۆرگەنلىرىم مانا شۇ .

«يائاللا ، نېمانچە جىق پىچاق بۇ . شۇنچىۋالا پىچاقنى ئۇغىرى نەرىگىمۇ ئېسىپ يۈرگەن بولغىيدى ؟ ! » دەپ ياقامنى تۇتتۇم . بازار باشلىقى بېشىنى كۆتۈرۈپ : — پىچاق كۆتۈرگەننىڭ تەقى - تۇرقى قانداقراق ؟ — دەپ سورىدى .

— ئېسىمده قالماپتۇ ، ئىشقلىپ ، بۇرۇتلۇق ، ئېڭىز ئادەمەتكەن قىلغان ...

— بويىنىڭ ئېڭىزلىكى ماۋۇ يېنىڭىزدا ئولتۇرغان ئادەمگە ئوخشامدۇ ؟

بۈرىكىم «قارتىتىدە» قىلىپ قالدى . پاكار ئاغىنە بېشىمدىن ئايىخىمغىچە بىر قاراپ :

— ياق ، ياق ، بۇ كىشىدىنمۇ ئېڭىزىرە كىمكىن دەيمەن ، — دېدى .

«ئۇھ» دەپ يېنىك بىر تىندىم . پاكار ئاغىنە كۆزۈمگە خېلى ئىسسىق كۆرۈنۈپ قالدى . «ئۇنى چۈۋەمىسىمۇ بولغۇدەك» دەپ ئوپىلىدىم . بازار باشلىقى ئۇنىڭ سۆزىدىن تازا قانائىت ھاسىل قىلىغان بولسا كېرەك :

— بولىدۇ ، هازىرچە قايتىپ بېرىپ ئوبدان ئوپلىنىپ ، شۇ كۇنى بازاردا كۆرگەنلىرىڭىزنى ، ھېلىقى پىچاقچىنىڭ چىراي - شەكللىنى تەپسىلىي يېزىپ ، ئەتىگىچە بىزگە ئەكېلىپ بېرەرسىز ، — دېدى .

پاكار ئاغىنە چىقىپ كەتتى . ئەمدى بازار باشلىقىنىڭ كۆزى ماڭا قادالدى .

— خوش ، — دېدى ئۇ بىر تال تاماكا تۇتاشتۇرۇپ

تۇرۇپ، — بۇرۇتنى نېمانداق ئالدىراپلا چۈشۈرۈۋەتتىڭلار؟ ئۆمەرجاندىن بۇرۇتلۇقلارنى تىزىملاۋاتقاننى ئاڭلاب قورقۇپ كەتكىنىمىنى ئېيتماقچىدىم، تىلىمنىڭ ئۇچىغا كېلىپ قالغان بۇ گەپنى كۈچەپ بوغۇزۇمغا يۇتۇپ، يالغاندىن بىرنى توقۇدۇم. — بىزنىڭ قولۇم - قوشىلارنىڭ مىجەزىنى سىز بىلمەيسىز، مانا ماۋۇ ئۆمەرجان ئوبدان بىلىدۇ، — دېدىم، — بىرەرى ياخشىراق بىر نەرسە سېتىۋالسا، ئوبدانراق بىر كىيىم كىيىسە، ئىشقىلىپ، ئازغىنە بىر يېڭىلىق بولغاننى كۆرسىلا «يۇيىمىز» دەپ ئون - يىگىرمە تەڭكە خەجلەتمەي قالمايدۇ. يېقىندىن بېرى ئۇلار: «پاھ، مۇنۇ بۇرۇت سىلەرگە تازىمۇ يارىشىتۇ. بۇرۇتنىڭ چېيىنى قاچان ئىچىمىز؟ سىلەرنى ئوبدان بىر يۇمىساق زادى بولمايدۇ» دەپ ماڭا يېپىشىپلاۋېلىشتى. ئىش-ئۇقهتنىڭ يوقىدا قاراپ تۇرۇپ بىر مۇنچە پۇلننىڭ كۆزىگە ياغاج تىقماي دەپ تۈنۈگۈن ئىسمائىل ساتراشنىڭكە بېرىپ پاك - پاكىز قىردۇرۇۋەتتىم.

بازار باشلىقى تاماکسىنىڭ كۈلىنى قېقىپ، كۆزۈمگە قاراپ تۇرۇپ كەتتى.

— بازاردىكى ۋەقەنى ئاڭلىدىڭىز...

— مېنىڭ زادى ئەقلىم يەتمەيۋاتىدۇ. بازاردىكى ۋەقە بىلەن مېنىڭ بۇرۇتۇمنىڭ نېمە مۇناسىۋىتى بار؟

— بىلەمسىز! — دەپ ئۇستەلنى «پاققىدە» بىرنى ئۇرۇپ ئۇرىنىدىن تۇرۇپ كەتتى بازار باشلىقى، — بۇرۇتى بارلارنىڭ يېنىدا چوقۇم پېچىقى بولماي قالمايدۇ... ئەجەب بۇرۇنمۇ ئەمەس، كېيىنمۇ ئەمەس، دەل بىزنىڭ بۇرۇتلۇقلارنى تىزىملايمىز دەۋاتقان چاغدا سىزنىڭ بۇرۇتىڭىزنى قىردۇرۇۋەتتىش

خیالىڭىزغا كېلىپ قاپتۇ - ھە؟... ئىش ئۇنداق ئاددىي ئەممەس . ئۆتكەن يەكىشىنە بازاردا بولغان ۋەقەنى سىز ئاددىي بىر ماجира دەپ ئويلامىسىز ؟ ياق ، ياق . مەسىلىگە ئۇنداق يۈزە قارىغلى بولمايدۇ . شۇ كۇنى ھېلىقى يوغان بۇرۇت بازاردىكىلەرنى پىچاق كۆتۈرۈپ قوغلاپ قېچىپ چىقىپ كەتكەندە ، شۇ يەرگە بىر سومكىسى چۈشۈپ قالغانلىكەن ، ئەكېلىپ تەكشۈرسەك ، ئىچىدىن يەنە ئوتتۇز — قىرىقچە پىچاق چىقتى... — ئەممەسە ، ئۇ پىچاق ياساپ ساتىدىغان پىچاقچى ئوخشىمادۇ ؟... .

— گېپىمنى بۆلمەڭ ! توْمۇرچىنىڭ يېڭى سوققان پىچاقلىرىنىڭ قانداق بولىدىغانلىقىنى بىز سىزدىن ئوبدان بىلىملىز . ھېلىقى بۇرۇتنىڭ سومكىسىدىن چىققان پىچاقلارنىڭ ھەممىسى بىر - بىرىدىن يوغان ، تۇنلۇغان پىچاقلار... خوش ، سىز بۇ ئىشنى قانداق چۈشەندۈرسىز ؟ سىزچە ئۇ بۇرۇتلۇق شۇنچە پىچاقنى سېھىرگەرلىك قىلغىلى ياكى قىزقىچىلىق كۆرسەتكەلى كۆتۈرۈپ يۈرگەنمىدۇ ؟... مۇشۇ تۈرغان ئورنىمىزنىڭ تارىخىدىن بىلكىم خەۋىرىڭلار يوقتۇ ؟ بىر تارىخچى ئاغىنەمنىڭ سۆزلەپ بېرىشىچە ، نەچچە مىڭ يىلىنىڭ ئالدىدا ، ئىسکەندەر دېگەن بىرى ئۆزىنىڭ لەشكەرلىرىنى باشلاپ دۇنيانىڭ ھەممە يەرلىرىنى بويىسۇندۇرۇپ ، مۇشۇ جايغا كەلگەندە بىر توپ پىچاقچىلارغا يولۇقۇپ ، ئالغا باسالماي چېكىنىپ كەتكەنىكەن . ئۇ پىچاقچىلارنىڭ ھەربىرى يېنىغا نەچچە ئۇندىن پىچاقنى ئېسىۋالاتتىكەن ، قارىماي ئاتقان پىچاقلىرىمۇ كېلىۋاتقان ھەرقانداق ئادەمنىڭ نەق ئىككى قېشىنىڭ ئوتتۇرسىغا سانجىلىپ ، ئارقىسىغا ئۇچۇرۇۋۇتتىكەن... نەچچە يۈز يىلىنىڭ

ئالدىدا، چىڭگىز خاننىڭ قاراقچىلىرى بۇ يەردىن ئۆتكىندە يەنە شۇنداق سانسىز پىچاچىلار ئۇلارنىڭ سېپىگە قوشۇلۇپ غەربكە ماڭغانىكەن . بۈگۈنگە كەلگەندە ئارىمىزدا يەنە شۇنداق پىچاچىلار باش كۆتۈرۈپ چىقىۋاتقاندەك قىلىدۇ . ئۇلارنى بىر پالاكت تېرىمايدۇ ، دەپ كىم ئېيتىلايدۇ؟... قايىتىپ بېرىپ ، بۇرۇتىخىزنى قاچان قويغانلىقىتىخىزنى ، نېمە سەۋەبتىن چۈشۈرۈۋەتكەنلىكىتىخىزنى ، بۇرۇتلىرىتىخىزنى شەكلىنى... شەكلى دېگىنئىم : توم بۇرۇتمۇ ، بوم بۇرۇتمۇ ، شاپ بۇرۇتمۇ ، سىم بۇرۇتمۇ؟ ھەممىنى ئېنىق يېزىپ ، ئەتدىن قالدۇرمائى بىزگە تاپشۇرۇڭ !

\*

\*

بازارلىق ھۆكۈمەتتىن خۇددى بىرى مېنى چۆرگىلىتىپ قويۇۋەتكىندەك بېشىم گاڭگىراپ قايىتىپ چىقتىم . ئۆيگە كېلىپيمۇ قولۇم ئىشقا بارمىدى . راست دېگەندەك ھېلىقى بۇرۇت سومكىسىغا ئوتتۇز — قىرىق پىچاقنى سېلىۋېلىپ ، نېمىشقا ئادەم قوغلاپ يۈرگەن بولغىيىدى؟... ئىسکەندەر ، چىڭگىزخان دېگەنلەر توغرىسىدا ئانچە - مۇنچە ئاڭلۇغان ، نەچە يۈز يىللارنىڭ ئالدىدا ئۆتكەن بۇ پادشاھلار بىلەن بۈگۈنىكى پىچاچىنىڭ ئۇرۇق - تۇغقان چىقىپ قالغىنى قىزىق... ئۇنىڭ ئۇستىگە ، بۇ ئىشقا مېنىڭمۇ چېتىلىپ قالغىنىمچۇ!... كەچتە قاغا پۇتى خەتلەرىم بىلەن بۇرۇتۇمنىڭ تۇغۇلۇشىدىن تارتىپ ئۆلگۈچە بولغان قىسىقىچە تارىخىنى يېزىشقا ئولتۇردۇم . ئايالىم بېشىمغا كېلىپ قاراپ :

— بۇ بىر - ئىككى كۈندىن بېرى سىزگە نېمە بولدى؟ —  
دېدى .

— نېمە بويپتۇ؟

— بىردىم بېرىپ بۇرۇتىڭىزنى چۈشۈرۈۋېتىپ كېلىسىز ،  
بىردىم ھۆكۈمەتكە يۈگۈرسىز ، بۇگۈن كەچكىچە قويغان -  
تۇتقىنىڭىزنى بىلمىي پىرقىراپ يۇردىڭىز ، مانا ئەمدى  
تەكشۈرۈش يېزىشقا ئولتۇرۇپسىز...  
— تەكشۈرۈش ئەمەس ، ھاڭۋاقتى! بۇرۇتۇمنىڭ تارىخىنى  
يېزىۋاتىمەن .

— بۇرۇتۇمنىڭ تارىخىنى !?

ئايالىم ماڭا چەكچىيپ قاراپلا قالدى . ئۇ چوقۇم مېنى  
ئالجىپ قاپتۇ ، دەپ ئوپلىكىدىغۇ دەيمەن .  
— بۇ دېگەن سىياسەت ، خوتۇن خەق ئارلىشىدىغان ئىش  
ئەمەس ! — دەپ ۋارقىرىدىم ئۇنىڭغا ، — ماڭ يۈگۈر ،  
ئۆزۈڭنىڭ قازان - قومۇچۇڭنى بىل .

شۇ كېچە يەنە قورقۇنچىلۇق بىر چۈش كۆرۈپ ئويغىنىپ  
كەتتىم . چىراغنى ياندۇرۇپ ، كۆرگەن چۈشۈمىنى ئەسلىشكە  
تىرىشىپ ، بىرهازا ئولتۇرۇپ كەتتىم . ئايالىم ئويغىنىپ :  
— يەنە نېمە بولدىڭىز؟ — دېدى .

— قارا بېسىپتۇ ، قارىمامسىن چىلىق - چىلىق تەرگە  
چۆمۈپ كەتكىنىمىنى .

— يەنە غەلىتە بىرنېمىلەرنى چۈشىگەن ئوخشىماسىز؟  
— غەلىتە بولغاندا قانداق دېمىمەسىن ، چۈشۈمە  
ئۇخلاۋاتقۇدە كەمەن . قۇلىقىمعا بىرنېمىلەرنىڭ گۈلدۈرلىگەن ،  
تاراقلىغان ئاۋازى ئاڭلاڭغۇدەك . «مېڭىپ كېتىۋاتقان ھارۋىنىڭ

ئۇستىدە ئۇخلاپ قاپتىمەن - ده ! » دېگۈدە كەمەن ؛ تۇرۇپلا يەنە : « ياق ھارۋىدا ئەمەس ، تۈگەندە ئۇخلاپ قاپتىمەن » دەپتىمەن . گۈلدۈرلىگەن ئاۋاز بارغانسىپرى كۈچىيپ ، تۈگەننىڭ ئىچىگە شارقىراپ سۇ كىرگىلى تۇرۇپتۇ . بىر چاغدا قارسام ، تۈگەندە ئەمەس ، كىرئالغۇنىڭ ئىچىدە پىرقىراۋا ئاتقۇدە كەمەن . شۇنچە ۋارقىرسامىمۇ ئاۋازىمنى ئەپچىكىم ئاخلىلىم غۇدەك . تېپىچە كلىگەنسىپرى ماغزاپىنىڭ ئىچىگە چۆكۈپ كېتىپ بارغۇدە كەمەن ... مىڭ تەسىلىكتە كۆزۈمىنى ئاچسام ، ئۆي ئىچى قاپقاراڭغا تۇرۇپتۇ . قورقىنىمدىن چىراڭنى ياندۇرۇۋالدىم . ھېلىقى كىرئالغۇنىڭ تاراق - تۇرۇقى ھازىرمۇ قوللىقىمغا ئاخلىنىپ تۇرىدۇ .

ئەتىسى ناھايىتى ھارغىن ھالدا ئورنۇمدىن تۇردۇم . بېشىم ھېلىمۇ پىرقىرغا نەندەك بولۇپ قېيىپلا تۇراتتى . چۈشكە يېقىن بۇرۇتۇمنىڭ « تارىخى » يېزىلغان قەغەزنى كۆتۈرۈپ ، بازارلىق ھۆكۈمەتكە باردىم . بۇ يەردە بۇرۇت ماجىراسى بىلەن چاقىرىلىغان يەنە بىرنە چەيەن سوراقيلىنى ئاقانىكەن ، ئىچكىرىگە كىرىشكە پېتىنالماي ، قولۇمدىكى قەغەزنى بوسۇغىدا تۇرۇپلا سۇنۇپ بەردىم .

بازارلىق ھۆكۈمەتتىن چىقىپ ئۇدۇل بازار تەرەپكە كېتىپ قاپتىمەن . بازارنى ئاربلاپ ماڭدىم . كۆزۈمگە ھەممىلا يەردە پىچاق بىلەن بۇرۇت كۆرۈنگەندەك قىلاتتى . مۇنۇ بۇرۇتلۇق قاسىساپىنىڭ قولىدىكى پىچاقنىڭ ھەيۋەتلىكىنى قارىمامادىغان ، ھېلىقى بۇرۇتنىڭ سومكىسىدىن چىققان پىچاقلارمۇ مۇشۇنداق تىرىك جاننىڭ قېنىنى ئېقتىدىغان نېمىلەر بولسا كېرەك ... ئاۋۇ ئاۋۇز چىنىڭ قىلىچتەك ئۇزۇن ، ئەگرى پىچىقچۇ ؟ ھەرقانچە

بولسیمۇ ئۇنداق يوغان پىچاقلاردىن ئوتتۇز - قىرىقىنى بىر سومكىغا سىخدۇرغىلى بولماسى... ماۋۇ يايىمچىلارنىڭ ئالدىدا تۇرغان پىچاقلارچۇ؟ بۇ يەردىن داڭلىق يېڭىسار پىچاقموپۇپ نەقىشلىۋەتكەن قەشقەر پىچاقلىرى ، ئىككى بىسلىق خەنجەرلەر ، تۆمۈر غىلاپلىق موڭغۇل پىچاقلىرى ، ئىچكى ئۆلکىلەرنىڭ تۇرلۇك قىڭراقلىرى ، يەرلىك ئۇستىلار سوققان خىلمۇخىل قەلەمتىراشلارغىچە بولغان تىغلۇق ئەسۋاپلارنىڭ ھەممە تۇرىنى تاپقىلى بوللاتتى . ئېلىم - بېرىم قىلىشىۋاتقانلارنىڭ كۆپىنچىسى بۇرۇتسىز ئىدى (ھەرقاچان ئۇلارنىڭ ئىچىدە چاندۇرمائى بۇرۇتسى قىردۇرۇۋەتكەنلەرمۇ خېلى بار) . ئەگەر بۇ بۇرۇتسىز پىچاچىلارغا بازار باشلىقى ئېيتقان ھېلىقى بۇرۇتلۇق پىچاچىلارنى قوشساق ، ھەقىقەتەنمۇ بىر چوڭ خەۋپىكە ئايلىناستى ... كۆزۈمىگە ئالارمن - ساتارىمنلەرنىڭ ۋالىت - چۈڭى بىلەن گۈرۈلدەپ تۇرغان بۇ بازارمۇ يوغان بىر كىرئالغۇنىڭ ئىچىدە توختىمای پىر قىراۋاتقاندەك كۆرۈندى . «ھەرقاچان ، بازار باشلىقى ئۇزاق ئۆتمەي بۇ بازارنى چۈۋۈپ باشقىدىن توقۇيدىغۇ ، دەيمەن !» دەپ ئويلاپ قالدىم .

شۇنىڭدىن باشلاپ دەككە - دۈككىدە تالا - تۈزۈلەرگىمۇ چىقىدىم ، بىرەرنىڭ بازارنى چۈۋۈپ توقۇۋاتقانلىقى توغرىسىدا خەۋەرمۇ ئاڭلىمىدىم . ئارىدىن ئىككى ئايچە ۋاقت ئۆتتىمىكىن ، بىر كۈنى غەيرەت قىلىپ كۈچىغا چىقىپ ، سودىلىقىمىنى پۇتتۇرۇپ ئۆيگە قايتىپ كېلىۋاتسام ، ئالدىمىغىلا بازار باشلىقى چىقىپ قالدى . ئۆز كۆزۈمىگە ئىشەنەمەي قالدىم . ئۆرەدەكتەك ئىرغاڭلاپ كېلىۋاتقان بۇ كېلەڭسىز ئادەم قاملاشتۇرۇپ بۇرۇت قويۇۋالغانىدى . يېقىنلاپ كېلىپ قارىسام ، خاتاسىز بىزنىڭ بازار باشلىقى .

— ئەسسالامۇئەلەيکۈم ! — دېدىم ئۇنىڭ ئالدىنى تو سۆپ .  
بازار باشلىقى توختاپ ماڭا قارىدى - ده :  
— سىز كىم بولىسىز ? — دېدى .  
— ئىككى ئايىنىڭ ئالدىدا سىزگە بۇرۇتۇمنىڭ تارىخىنى  
يېزىپ ئاپىرىپ بەرگەن كىشى بولىمەن .  
— هە ، هە . شۇ چاغدا مېڭىمىز قىزىپ كېتىپ ، بىرمۇنچە  
ئادەملەرنى ئاۋارچىلىككە ساپتىكەنمىز . شۇلارنىڭ ئىچىدە  
سىزمۇ بار ئىكەنسىز - دە ؟ . . . قارىمامسىز ، ھېلىقى كېكەج  
ھەممىمىزنى تەڭ پاراكەندە قېتىۋ .  
— قايىسى كېكەچنى دەۋاتىسىز ؟  
— ئاڭلىمىدىڭىزما ؟ ھېلىقى بازاردا پىچاق كۆتۈرۈپ ئادەم  
قوغلغان بۇرۇتچۇ ... ئەسلىدە ئۇ قوشخانىنىڭ خىزىمەتچىسى  
ئىكەن . قوشخانىنىڭ توک چاقى بۇزۇلۇپ قېلىپ ، شۇ كۇنى ئۇ  
قاسىساپلارنىڭ مال سويدىغان پىچاقلىرىنى يىخىپ بازارغا  
چاقلانقىلى ئەكىرگەنلىكەن . ئاپتوبۇستا ئۆچ يانچۇقچى ئۇنى ئارىغا  
ئېلىۋېلىپ ، قىستىغان بولۇپ يانچۇقىدىكى پۇلىنى سوققۇۋاپتۇ ،  
كېكەچ پۇلننىڭ يىتكەنلىكىنى سېزىپ قېلىپ ، ئاپتوبۇستىن  
چوشۇپلا ھېلىقلارغا ئېسىلىۋاپتۇ . يا ئولاشقان خەققە گېپىنى  
ئۇقتۇرماي ، يا ھېلىقى ئوغىرلارنى قويۇۋەتمەي چىڭ  
تۇتۇۋالغاندىن كېيىن ، يانچۇقچىلار ئۇنى ئۇرۇپ قۇتۇلۇپ  
قاچماقچى بوبىتۇ . تاياق ئۆتكەندىن كېيىن كېكەچمۇ پىچاق  
چىقىرىپتۇ . بولغان ئىش شۇ .  
— شۇنچىلىك ئىشكەن ، دەڭ !  
— شۇنداق ، شۇنچىلىكلا بىر ئىشكەن . مەن ئۇنى  
ئاغىنەمدىن چالا - پۇچۇق ئاڭلىۋالغان تارىخقا باغلاپ ، چوڭقۇر

ئویلاپ کېتىپتىمەن . دوختۇرلار بۇنى «سېزىمى ئېشىپ كېتىش كېسىلى» دەيدىكەن . يۇقىرى رەھبەرلىكىمۇ مېنى چاقىرتىپ : «بىر بۇرۇتنىڭ ئىشىنى دەپ جىمى بۇرۇتنى پاراکەندە قىلىدىغان قانداق باشلىقسىن ؟» دەپ قاتىققى تەنقىدىلىدى . خاپا بولمايسىز... بۇرۇتۇمغا قاراپ ھېيران بولۇۋاتامسىز ؟ ئاڭلىسام يەنە بەزى رەھبەرلەر مېنى «بازار باشلىقى ئەزەلدىن بۇرۇتقا ئۆچ ئادەمتى» دەپ يۈرگۈدەك . رەھبەرلەرنىڭ پىكىرىگە دىققەت قىلىمساق بولمايدۇ . مانا ئىمىسە دەپ مەنمۇ بۇرۇت قويۇۋالدىم . يارشىپتىمۇ ؟

بازار باشلىق قېلىنلىق بىلەن ھىجايىدى ، مەنمۇ دەرىدىنى ئىچىمگە يۇتۇپ جىلمائىدىم - دە :

— يارشىپتۇ ، بەستىڭىزگە قارىغاندا بۇرۇتىڭىز سەل كىچىكىرەك بولۇپ قاپتۇ . بولسا ئوبدانراق ئۆستۈرۈپ ، قۇلىقىڭىزغا يۆگىۋالسىڭىز بولغۇدەك ، — دېدىم .  
— پاھ ، پاھ... بۇ چاچقىقىڭىز قالتسى كەلدى - دە ! — دەپ دىقماق قوللىرى بىلەن مۇرەمگە ئۇرۇپ قويۇپ ئۆتۈپ كەتتى ئۇ .

تۇرغان ئورنۇمدا تۇرۇپ قالدىم . «بۇ بازار باشلىقىمۇ كىرالغۇغا چۈشۈپ كېتىپ ، چۆرگىلەۋاتقىنىغا خېلى بولغان بىرنىمە ئىكەن - دە ! مۇنداق كېلەڭىز ئادەملەرنى سۈزۈۋېلىپ ، ئاپتاپقا سېلىپ قۇرۇتۇپ ، ئاندىن چۈزۈپ باشقىدىن توقۇسا خېلى ئىخچاملىشىپ قالاتتىمكىن...» دېگەنلەر خىيالىمدىن كەچتى . ئۆيگە يېقىنلاپ قالغىنىمدا قوغداش ھەيئتى ئۆمەرجان ئۇچراپ قالدى .

— هوى ئۆمەرجان ! — دەپ ۋارقىراپ توختىۋالدىم ، —

بولغان يېڭىلىقلاردىن خەۋەرلەندۈرۈپمۇ قويىماپسىلە .

— نېمە يېڭىلىقلاردىن ؟

— بۇرۇت تىزىملايدىغان ئىش ئەمەلدىن قاپتو ، بازار باشلىقىنىڭ ئۆزى بۇرۇت قويۇۋاپتۇ... .

— كىمىدىن ئاڭلىدىڭلا ؟

— مانا هازىر ، كوچىنىڭ دوقمۇشدا بازار باشلىقىنىڭ ئۆزىنى كۆرۈدۈم .

— نېمە دېدى ؟

— «بۇرۇتۇم يارىشىپتىمۇ ؟» دېدى . «يارىشىپتۇ ، بەستىڭىزگە قارىغاندا بۇرۇتىڭىز سەل كىچىكەك بولۇپ قاپتو . بولسا ئوبدانراق ئۆستۈرۈپ ، قۇلىقىڭىزغا يۆگىۋالسىڭىز بولغۇدەك» دېدىم .

ئۆمەرجان قاقاقلات كۈلۈپ كەتتى - دە :

— بازار باشلىقىنىڭ بۇرۇتى ئۆسمەيدىغان بۇرۇتلاردىن -

دە ! — دېدى .

— نېمە دەيدىغانسىلەر ، ئۆسمەيدىغان قانداق بۇرۇت ئۇ ؟

— سىلەر بىلمەمسىلەر ؟ بىزنىڭ بازار باشلىقىمىز تۇغما كوسا . بۇ قېتىم ، ھەممىسى ئۇنىڭ كۆزىگە قولىنى جونۇپ : «زادى بۇرۇتى بارلار ساڭا نېمە قىلغان ؟» دەپ ئارامىنى قويىمىغاچقا ، سەئەت ئۆمەكتىن ئاشۇ جا بۇرۇتنى تېپىپ ئەكپىلىپ تاققۇالدى .

ئۆمەرجان كەتتى . بولغان ئىشلارنى باشتىن - ئاياغ كۆز ئالدىمىدىن ئۆتكۈزۈپ ، يەنە بىرەزا تۇرۇپ كەتتىم . شۇنچە ياشقا كىرىپىمۇ دۇنيانىڭ مۇنچە قىزىقلىقىنى چۈشەنمەپتىكەنەن... . مانا شۇ ۋەقەلەر بولۇپ ئۆتكەنگە يېرىم يىلچە بولۇپ قالدى .

ئوغلۇم كالپۇكىنىڭ ئۇستىگە ئۆتكەنكسىدىنمۇ يوغانراق بىر ياقلىقنى بېكتىۋالدى . لېكىن ، مەن بۇرۇت قويۇشقا ھازىرغىچە پېتىنالماي يۈرىمەن . يەنە بىرەر كېلىشىمەسلىك يۈز بېرىپ ، بازار باشلىقىنىڭ «سېزىمى ئېشىپ كېتىش كېسىلى» ئەدەپ قالسا ، ئۇنى جا بۇرۇتنى «شاقدىدە» ئېلىپ يانچۇقىغا سېلىۋېلىپ ، خىيالىغا كەلگەننى قىلمايدۇ ، دەپ كىم ھۆددە قىلالайдۇ ؟ !...

1990 - يىل ، غۇلجا

## قىرلىق ئىستاكان

ئەمدىلا بۆلۈمگە كىرىپ چاپىنىمىنى ئىلغۇغا ئېسىپ تۇرۇۋىدىم ، ئىشىك ئېچىلىپ ، بوسۇغىدا «سارالڭ»نىڭ ئاپتۇرى پەيدا بولدى .

— كېلىڭ ! — دەپ زورىغا كۈلۈمىسىرىدىم ، «ئەتىگەندىلا بۇ ئالىجوقا ئاغزىغا كەلگەننى سۆزلەپ بېشىمنى ئايلاندۇرىدىغان بولدى - دە !... » دەپ كەپىيم ئۈچتى .

— ئوهۇي !... ئىدارەڭلەر تازىمۇ يىراق يەردىكىنا ، ياخشىمۇسىز ؟

— ياخشى ، ياخشى ، ئولتۇرۇڭ !

— ھرقاچان ، بۇ بىرنېمىدىن نېمە بالاغا قالدىم ، دەپ ئويلاۋاتقانسىز ؟

— ياق ، ئۇ نېمە دېگىنىڭىز ؟

— سىزنى ئۆيىدە ئاۋارە قىلىماي ، دەپ ئۇدۇل تەھرىر بۆلۈمىگىلا كەلدىم ... ھە ، تېنىڭىز ساق ؟ ... — ئۇ قول ئېلىشىپ كۆرۈشۈپ ، قارشى تەرەپتىكى ئورۇندۇققا كېلىپ ئولتۇردى ، — مانا قارالڭ ، يەنە بىر ھېكايدە يېزبۇھتىم .

ئۇ قوينىدىن بىر ئورام ئورىگىنالنى ئېلىپ ئالدىمغا «گۈپىدە» تاشلىدى - دە ، ئەتراپىغا قاراپ كالپۇكىنى يالاپ قويدى .

— سۇ ئىچەمسىز ؟ — دەپ سورىدىم مەن ئۇنىڭ بىرنىچى

قېتىم ئۆيۈمگە كەلگەندە بىر ئاپقۇر سوغۇق سۇنى ئۆرە تۇرۇپلا  
ئىچىۋەتكىنىنى ئېسىمگە ئېلىپ .

رەھمەت ، يولدا بىر رومكا قېقىۋالدىم .

ئەتىگەندىلىما ؟

بىز تەرەپتە بىر قاۋاق بار دەڭا ، -- دېدى ئۇ ئورنىدىن سەل قوزغىلىپ قويۇپ ، -- شۇنداق ئەتىگەندە ئاچىدۇ .  
ھېلىقىدەك ئىچىمىسە تۇرالمايدىغان بولۇپ قالغان بىچارىلەر ئەتىگەندە كۆزىنى يىرىتىپ ئېچىپلا شۇ يەركە يۈگۈرىدۇ . ئاجايىپ بىر قاۋاق دەڭا ، بىلىدىغانلار ئۇنى «تېز قۇنقۇزۇش بۆلۈمى» دېپىشىدۇ . ھېلىقى يۇت - قولى تىترەپ تۇرىدىغان بايقولىشلار ئەتىگەندە شۇ يەردە بىر رومكىدىن قېقىۋېلىپ ، ئاندىن ئازراق ئادەم سىياقىغا كىرىپ تارقىلىپ كېتىشىدۇ . تاماكا بىلەن ھاراقنى ماگىزىنلارغا ھارغىچە تىزىۋېتىپ ، ھاراق ئىچىمەڭلار ، تاماكا چەكمەڭلار ، دەيدىغىنىڭلارغا ھەيرانمەن ...  
ھە ، شۇ دۇكاندا... ئۆرە تۇرۇپلا... بىر قولۇمدا شەپكەمنى تۇتۇپ تۇرۇپ ، يۈز گرامنى بىراقلالا دۇم كۆمەتۇر دۇم . قاراپ تۇرغانلار قالتسىس ھاراقكەشكەن ، دەپ قالدىغۇ دەيمەن ! ... مۇھەدرىر دېگەننىڭ سۈرى بولىدىكەن ، ئالدىڭلاردا دادىلراق بولاي ، دېدىم . ئەيىبکە بۈيرۈمايسىز ... تۇركىيەدە كاۋاپنى مېتىرلاپ ساتىدىغىنىنى ئاڭلىدىڭىز مۇ ؟ ... توخۇنىڭ قولىقىغا «چىم بۇلاق»نى چېلىپ بەرسە كۈنىگە ئىككى - ئۈچتىن تۇغقۇدە كقۇ ؟ ... ھازىرقى ئادەملەرنىڭ باھاسى چۈشكەن ماللارغا ئامراق بولۇپ كېتىۋاتقىنىنى كۆرمەمسىز ...  
تاشقىرىقى بولۇمدىكى ياش خىزمەتچىلەر ئىشىكىنى ئېچىپ ، باشلىرىنى تىقىپ قىزىقسىنىپ قاراپ قويدى . ئاپتۇر ئۇلارنىڭ

هەربىرىگە ئورنىدىن تۇرۇپ سالام بىردى .

— ئەسرىنى قويۇپ كېتىڭ ، كۆرۈپ باقايىلى ، — دېدىم  
گەپنى چاپساتراق يىغىشتۇرماقچى بولۇپ ، — ئەمما ، سىزگە  
ئېيتىپ قويىي ، ياراپ قالغۇدەك بولسا ئەمدى ئۆزىخىزنىڭ نامىدا  
ئېلان قىلىمىز - ھە !

— ياپىرەي ، مېنى قورقۇتماك ! — ئۇ ئىككى قولىنى  
كېرىپ ، مەيدىسىنى ئالدىدىكى ئۇستەلگە تىرەپ تۇرۇپ  
مۇراجىئەت قىلىدى ، — «مەرتەم ، مەرتەم ئۈچ مەرتەم» دېگەن  
گەپ بارغۇ ؟ ھېچبۇلمىغاندا ، قاراڭ ، مۇشۇ بىر نۆۋەت بولسىمۇ  
يەنە ئۆز نامىڭىزدا ئېلان قىلىپ تۇرۇڭ ، ئاندىن...

— قويۇڭ ، بۇ پەقەت قائىدىدە يوق ئىش - دە !  
— مانا مەن ئۆزۈم ، ئۆز رازىلىقىم بىلەن سىزگە ئاپتۇرلۇق  
ھوقۇقۇمنى ئۆتۈنۈپ بېرىۋاتىمەن - دە ! بولمىسا سىزگە  
ھېچقانداق دەۋا - دەستۇرۇم يوق ، دەپ ھۆججەت قىلىپ  
بېرىي ... سىز «يوشۇرۇن لەززەت» دېگەن بىرنىمىنى  
بېشىڭىزدىن كەچۈرگەنمۇ ؟ بۇمۇ ئاجايىپ بىر سېزىم - دە !...  
ئۆزۈمىنىڭ يازغانلىرىمىنى خەقلەرنىڭ ئوقۇپ نېمە  
دېيىشىۋاتقانلىقىنى سىرتتىن ئاڭلاپ ھۇزۇرلىنىپ كېتىمەن .  
ئۇلار ئەسرىنى سىزنىڭ يازغانلىقىڭىزنى بىلەن كېيىن  
تەتقىدىمۇ ، ماختاشنىمۇ ، ھەممە ھەق گەپنى ئۆز ئالدىڭىزدا  
دەۋېرىدۇ . بەزىدە ئۆزۈممۇ خۇددى يات ئادەملەر دەك «پالانى بېرى  
مۇنداق بۇپتۇ ، پوکۇنى بېرى زادى قاملاشماپتۇ» دەپ ئۇلار بىلەن  
تالاش - تارتىش قىلىپ كېتىمەن . ناھايىتى قىزىق بولىدۇ . ئۆز  
ئەسىرىنى ئۆز نامىدا ئېلان قىلىدىغان ئاغلىنلىر مۇنداق  
لەززەتتىن مەھرۇم دەڭە . ئۇلارنى ئالدىدا ماختاپ قويۇشۇۋېرىدۇ ،

يالغان ماختاشقا ئەخەق بولۇپ گىدىيىپ يۈرىدۇ ، خەق ئارقىسىدىن كۈلىدۇ... يوشۇرۇن لەززەت دېگەن ئاجايىپ نەرسە- دە ! مەكتەپتە ئوقۇپ يورگەن چاغلىرىمدا راستىنىلا ساراڭدەك قىلىقليرىم بار ئىدى . مۇھەببەت خەتلەرنى تازا قاتۇرۇپ يېزىپ ، قىز لارنىڭ يانچۇقىغا تۈيدۈرمىسىم سېلىپ قوياتتىم . خەتنى ئوقۇغان بىچارە قىز ئۆزىگە كۆزى چۈشۈپ قالغان يىگىتىنىڭ كىملەكىنى بىلەلمەي خېلى كۇنلەرگىچە ئاۋارە بولاتتى . بەزى قىز لار شۇنچىلىك ئۆزىنى يوقىتىپ قويىدۇ ، دېمەمىسىز ، مېڭىسىگە دەرسىمۇ چۈشەمەي قالىدۇ . ئوقۇتقۇچى ئۇرۇنىدىن تۇرغۇزۇپ : «هازىر نېمە دېدىم ؟ دەپ سورىسا پارقىراپلا تۇرىدۇ . مەن ئىچىمە كۈلۈپ ئولتۇرىمەن . بەزى تىرتەكرەك قىز لار خەتنى مۇئەللىمگىلا كۆتۈرۈپ بارىدۇ . ئەلۋەتتە مەن خەتنى پوچىركامنى ئۆزگەرتىپ يازىمەن - دە ! شۇنىڭ بىلەن ئىشنىڭ ئاخىرى مۇئەللىمەنىڭ سىنىپتىكى شوخراق بىر - ئىككى بالىنى چاقىرتىپ چىقىپ سوراقدا تارتىشى بىلەن ئاياغلىشاتتى... ئۆزۈم بىرەر قىزغا راستىنىلا كۆيۈپ قالغۇدەك بولسام ، ئۇنىڭغا زادىلا سىرىمىنى ئاشكارىلىمايتتىم . ھېلىقى قىزنىڭ باشقىلارغا كۈلۈپ قاراشلىرى ، باشقا ئوغۇللار بىلەن ئوچۇق - يورۇق پاراڭلىشىشلىرى ، كىملەر بىلەندۈر يوشۇرۇن كۆز بېقىشىشلىرى مېنى شۇنچە قىينىسىمۇ لېۋىمىنى چىشلەپ چىدايتتىم . بۇ ئازاب ، مۇنداق يوشۇرۇن كۆيۈش ماڭا يەنە يېڭى بىر خۇشاللىقىمۇ بېغىشلايتتى... .

— غەلتىه تۈيغۇ ئىكەن .

— شۇنداق ، بىز ھەممىمىز ئىنسانغۇ ، ھەربىر ئادەمە ئۆزىگە تۈشلۈق غەلتىلىك بولىدۇ ، دەڭە . مانا مەسىلەن ، ئادەم

ئۆلتۈرۈپ خۇشال بولىدىغانلار بار . بىراۋىنىڭ تىنج ماكانىنى خانوھىران قىلىۋېتىپ ، ئازابلانغان ئادەملەرگە قاراپ ھۆزۈرىنىدىغانلارمۇ بولىدۇ... فاراڭ ، باشقىلارغا ياخشىلىق قىلىپ ، ئۆزىنىڭ كىمىلىكىنى بىلىندۈرمەي كېتىپ قالغان ئادەمنىڭ شۇ ئالىيجانابلىقىدىن ئۆزىنىڭ ئالىدىغان شادلىقىنى سىز چۈشىنەمسىز ؟ ئەلۋەتتە ئۇ ئۆزىنى ئاشكارىلىسا ، ئۆزى ئېرىشىمەكچى بولغان ئىچكى خۇشاللىقتىن قۇرۇق قالدىغانلىقىنى بىلىدۇ . مۇنداق يۈرەكتىڭ چوڭقۇر قاتلىمدا ساقلىنىدىغان يوشۇرۇن ھاياجاننى ھەركىم ئۆز بېشىدىن كەچۈرگەن . پەقەت كىتابلارغىلا ئوچۇق يېزىشمايدۇ... ئۆزۈمنىڭ ئەسىرىنى باشقىلارنىڭ نامىدا ئېلان قىلىشىمۇ ماڭا شۇنداق خۇشاللىق بېرىدىغانلىقىنى بىلىپ قالدىم . ئۆتۈنۈپ قالايم ، ئەڭ ئاخىرقى قېتىمدا بولسىمۇ مېنى بۇ لەززەتتىن مەھرۇم قىلماڭ !... — نامچۇ ؟ نامىڭىزنى چىقىرىشقا قىزىقىمامسىز ؟ — دەپ ئۇنىڭ كېپىنى بوللۇم .

— نام دېدىڭىزما ؟... قۇرۇق ئاتاقنىڭ نېمىگە پايدىسى ؟ كۆرمەيتاتامسىز ، ھازىرقى ئادەملەر ئۆلگەنلەرنىڭ ئابرۇينى جىنازىنىڭ ئارقىسىدىن كېلىۋاتقان ماشىنلارنىڭ ئاز - كۆپلۈكى بىلەن ئۆلچەيدىغان بولدى... مانا سىز بىردىنلا بۇ ئەسەرنى مېنىڭ نامىمدا ئېلان قىلىڭىز ، دەيلى ، كىشىلەر : «ئەنە ، پالانى دېگەن يازغۇچى كېلىۋاتىدۇ» دېبىشىسە ، قورساقتا شۇنىڭخا لايمق ئۇماچ بولسا بولىدۇ - دە !... شائىر ، يازغۇچى دېگەنلەر بەزى سورۇنلاردا ئادەملەرنى ئاجايىپ شبئىلارنى ئوقۇپ ھەيران قالدىرۇپ ، قىزىق گەپلەرنى قىلىپ كۈلدۈرۈپ دو مىلىتىۋېتىدە كەن . مېنى دېسىڭىز ، يولى كەلگەنده خوتۇنغمۇ گەپ تېپىپ

بېرىلەمەيمەن . ئەر - خوتۇن سوقۇشۇپ قالساق ، گەپ قىلمايلا  
قوپۇپ دۇمبالايمەن ، داۋلىلاشساملا يېڭىلىپ قالىمەن ... يېقىندىن  
بېرى ، شۇنداق كۈنلەر بېشىمغا كېلىپ قالسا چانمىسۇن ، دەپ  
بەزى خەق تونۇمايدىغان شائىرلارنىڭ شېئىلىرىنى يادلىغىلى  
تۇردۇم . تېخى ھېلىلا ، ھېلىقى «تېز قۇنقۇزۇش بۆلۈمى» دە  
مهستىلەرگە :

ئۇمرۇم بوبى راھەت ئۆتتى ئۇ كېچە ،  
گۈزەل يارىم بىللە بولغاچ تاڭغىچە ...

دېگەندەك بىرىنېمىلەرنى يادلاپ بېرىۋىدىم ، مەستىلەر «ۋاي -  
ۋاي - ۋاي !» دەپ تاماقلىرىنى چېكىشىپ كەتتى . تېخى بىر-  
ئىككىسى قولىدىكى رومكىلىرىنى ماڭا تەڭلەپ ئۇلپەتلەشمەكچى  
بولغانىدى ، ئاران قېچىپ چىقتىم . ئارقامدىن «ۋاھ ،  
شائىركەن - ھە !» دەپ گۇددۇڭلاشقىنى ئاكلاپ قالدىم .

— ئۇ كىمنىڭ شېئىرى؟ — دېدىم ھەيران بولۇپ .

— شەيخ مۇسلىھىدىن سەئىدى شىرازىنىڭ ، — دېدى  
ئۇ ، — سورىغانلارغا سەئىدىنىڭ دەپلا قويىسىڭىز بولمايدۇ ،  
تولۇق نامىشەرىپى بىلەن شۇنداق ئۇزارتىپ ئېيتىسىڭىز ھەيۋەت  
ئاڭلىنىدۇ .

كۈلۈپ كەتتىم .

— ئۇنداقتا ، سىز ئۇزىڭىزگە بىر ئەدەبىي تەخەللوس  
تاپسىڭىز بولغۇدەك .

— تەخەللوس دېنىڭىز ما؟ تەخەللوسىمىز ھېلىقىدەك  
لەقەممۇ؟... راست ، بۇ ئىش خىيالىمغا كەلمەپتۇ . سىز چە مەن

قانداق لهقەم ئىشلەتسەم بولار؟  
مەنمۇ دەرھال جاۋاب بېرىلمىدىم.

— بەزىلەرنىڭ يازغىنىدىن تەخەللۇسى يوغان بولىدىكەن، — دېدى ئۇ سۆزىنى داۋام قىلىپ، — مانا مەسىلەن، پالانچىنى سىز مۇ بەلكىم تونۇيىسىز، ھېلىقى تاماكتىسىنى ئارقا - ئارقىدىن پۇرقرىتىپ چېكىپ ئولتۇرۇپ، تاماكتىنىڭ زىيىنى توغرىسىدا بىرنېمىلەرنى يازىدىغان ئاغىنە. «سوغۇق سۇ ئىچىمەڭ»، «قان بېسىمى بار ئادەم يېقىلىپ چۈشىش بولمايدۇ»، «قوى گۆشى بەدەنگە پايدىلىق»، «نان يېسىڭىز قورساق توپىدۇ» دېگەندەك تۈكى يوق نەرسىلەرنى يېزىپ، گېزىت - ژۇرناالارنى توشقۇزۇۋۇتىدۇ. «توۋا!» دەيمەن . 1 - ئايىدىن كېيىن 2 - ئاي كېلىدۇ، ئۆلمەيدىغان ئادەم بولمايدۇ، دېگەندەكلا گەپقۇ بۇ!... شۇقداقلقىغا باقماي، تەخەللۇسى - «ھېيۋەت».

— «ھېيۋەت» دەمىسىز؟

— ھە، تەخەللۇسى «ھېيۋەت»!

— سىز «ساراڭ» دېگەن تەخەللۇسىنى ئىشلەتسىڭىز بولمادىكىن؟

— «ساراڭ»!... ساراڭ بولماقىمۇ ئوڭاي ئەمەس دەڭە.

— قانداق دەيىسىز؟

— مانا مەسىلەن، مېنىڭ بىر قوشىنام بار. ئۇ ھېلىقى يامان يىللاردا ئۇن يېل تۈرمىدە يېتىپ ئاران ساراڭ بولۇپ چىققان. يېقىندىن بېرى كوچىمىزنىڭ دوقمۇشىدا يەنە بىرى پەيدا بولۇپ قالدى. ئاڭلىksam، پۇل تاپىمەن، دەپ تالڭ ئانقۇچە دۇكان ئېچىپ، ئۇرە تۇرۇپ ئۇخلايدىغان بولۇپ قالغان نېمە ئىكەن...

بەز بىلەرنىڭ ساراڭلىقىغىغۇ زادى ئىشەنەيمەن . ئۆچ ۋاخ تاماقنى  
بىر ئوبدان يەيدۇ ، گەپنى تەتۈر قىلىدۇ . يېقىندىن بېرى مۇشۇ  
ساراڭلىقىنگمۇ باهاسى چۈشتىمۇ ، قانداق ؟

— بۇ نېمە دېگىنىڭىز ؟

— قارىماسىز ، ساراڭلىقىنى پۇلغا سېتىۋالىدىغانلار  
كۆپپىپ كېتىۋاتىدۇ .

— كىملەرنى دەۋاتىسىز ؟

— هاراقكەشلەرچۇ ! ؟... بىر تۈزۈك ئادەملەر ، قاراپ  
تۇرسىڭىز قاۋاقنىڭ ئىشىكىدىن پۇلنى كۆتۈرۈپ ساق كىرىپ  
كېتىپ ، بىر سائەتكە قالمايلا ساراڭ بولۇپ چىقىشىدۇ . مانا مۇنۇ  
ھېكايىدە شۇنداقلار توغرىسىدا يازدىم... كالىچىڭىزنىڭ ئىچىنى  
ئادراسىماندا ئىسرىقىداب ، ئۆزىڭىزنى پات - پات ئاشلىتىپ  
تۇرغىنىڭىز ياخشى . ئاڭلىدىڭىز مىكىن ، ھېلىقى ئېلاخۇن دېگەن  
زاسوپىھەز يېڭى تۈغۈلغان بالىسىنىڭ ھەمراھىنى سرکە ، لازىغا  
مىلەپ يەپ قويۇپتۇدەك ... چوڭ كۆزۈركەتە بىر سەتەڭ  
بوليدىغان ، كالپۇكلىرىنى كۆرسىڭىز چوقۇم بوياق ئىچىۋالغان  
نەرسە بولسا كېرەك ، دەپ قالىسىز ، خۇدانىڭ قۇدرىتى بىلەن  
يېقىندىن بېرى جىرىم غاجايىدىغان بولۇپ قاپتۇ... ساتىدىغان زايىم  
يوقتۇ ! ؟... قېنى لەقەمنى ئوپلىشىپ باقاي ، ئاڭغۇچە مۇنۇ  
ھېكايىنى ئۆز نامىڭىز دىلا - ھە ! ...

ئۇ شۇنداق دېگىنچە ئورنىدىن تۇرۇپ ئىشىكە ماڭدى .  
غەلىتە گەپلەرنىڭ تەسىرىدە بىرهازا ئولتۇرۇپ كەتتىم - ھ ،  
ئاندىن ئالدىمىدىكى ئورىگىنالغا كۆز يۈگۈر تۇپ مۇنۇ ۋەقەلەرنى  
ئوقۇدۇم :

\*

\*

ئاتلار پۇشقۇرۇپ ياكى توب ئوقلىرى گۈمبۈرلەپ چۈشۈپ تۇرغان جەڭ مېيدانىدا قەھریمان ئاتالماققۇ ئوڭاي ئىش ئەمەس ، ئۇ كىشىدىن ھەدقىقىي جاسارەت ، قورقۇمىسىزلىقنى تەلەپ قىلىدۇ . لېكىن ، كۆندىلىك تۇرمۇشتا ، ئەرزىمەس ئىشلار سەۋەبى بىلەنمۇ «قەھریمان» ئاتلىپ قالىدىغان ئەھۋاللار بولۇپ تۇرىدىكەن . چوڭلارنىڭ ئېيتىشىچە ، بۇرۇن بىزنىڭ مۇشۇ ناھىيە بازىرىمىزدا مەرۇپ دېگەن بىر پادچى ئۆتكەنلىكەن . ئۇ ناھىيىدىكى ھەممە سېغىن كالىلارنى يىغىپ ، بازار سىرتىدىكى سازلىققا ھەيدەپ چۈشۈپ باقىدىكەن . بۇ ئادەم سەكىرەپ يۈرگەن پاقىلارنى تۇتۇۋېلىپ تىرىكلا يۇتۇۋېتىلەيدىكەن . ھېكىم «قاۋان» دېگەن يەنە بىر نوچى ئۆتكەن ، دېيىشىدۇ . ئۇنىڭ ئالاھىدىلىكى ئون - يىگىرمە ئادەم بىر بولۇپ ئۇرۇپ ، چالا ئۆلۈك قىلىپ ياقۇز وۇھتسىمۇ ، بىر دەمدىن كېيىنلا «لىكىدە» ئورنىدىن تۇرۇپ كېتىدىكەن . ھەممىدىنمۇ كونىلار ئەمەت چوڭ دېگەن بىزنىڭ ئىشلىرىنى ناھايىتى ئىشتىياق بىلەن پاراڭ قىلىشىدۇ ، ئەمەت چوڭ تامدەك ئېگىز ، بەستلىك ئادەم بولۇپ ، بىر قېتىم ئۇ بىر بايۋەچە بىلەن بەسلىشىپ قېلىپ ، قۇير وقلۇق يوغان بىر قويىنىڭ گۆشىنى ئون ئىككى ئاق نان ، ئىككى ئاپقۇر ھەسەل بىلەن ئارغىماقنى ئېگەر - جابدۇقلىرى بىلەنلا قوشۇپ ئۇتۇۋالغانىكەن . — مانا ھازىر قىدەك ئېسىمىزدە ، — دەپ ھېكاىيە قىلىشىدۇ چوڭلار بۇ ۋەقەنى ، — يازنىڭ تازا ئىسىق بىر كۈنى ئىدى .

نۇرۇم دېگەن بىر بايۋەچە بولىدىغان ، بازارغا ھېيدەپ كىرگەن ماللىرىدىن نۇرغۇن پايىدا كۆرۈپ ، خۇشاللىقىدا بازاردىكى تونۇش - بىلىشلىرىگە بىر قوي سويماقچى بولدى . يوغان بىر قوچقارنى ئىمنىئاخۇن شورپىچىنىڭ دۇكىنىنىڭ ئالدىغا ئەكپىلپ ، ئەمدىلا باغلاققۇزۇپ تۇراتتى ، ئاسماندىن چۈشكەندە كلا شۇ يەركە ئەمەت چۈڭ پەيدا بولۇپ قالدى . ئەمەت قوچقارنىڭ دۇمبىسىنى سلاپ قوبۇپ :

— بايۋەچە ، سويسالىڭ ئىككى - ئۈچنى سوي ، بۇ چىققاڭ توقلائىغا كىم تويداۋاىي ، بىر ئادەممۇ يەپ قويا بۇنى ! — دەپ چېقىشتى .

— نېمە ! ؟ — دەپ سەكىرەپ كەتتى بايۋەچە ، — ئاشۇ قوچقارنى ئۆزۈڭ يالغۇز يەۋېتەلەمسەن ؟

— يېمەي !

— يەنە بىر دەستە ناتىنیمۇ قوشۇپ يە .

— يەيمەن .

ئەتراپتىكى ھەممىمىز ئۇلارنىڭ گېپىگە قۇلاق سالدۇق . بىرەيلەن خۇشامەت قىلىپ بايۋەچىنىڭ يېنىغا يورغىلاب بېرىپ ، «يەنە ئىككى ئاپقۇر ھەسەلنىمۇ يە دېسلە ، ھەسەل غىقىدە قىلىپ قويۇپ ، ھېچنېمە يېگۈزەمەيدۇ» دەپ ئۆگەتتى . بايۋەچە :

— يەنە ئىككى ئاپقۇر ھەسەلنىمۇ يە ! — دېدى .

— دېگىننىڭنىڭ ھەممىسىنى ئەكەل . يەۋەتسەم ئاستىڭدىكى ئاتنى تىكتىڭمۇ ؟ — دېدى ئەمەت .

«ئاپلا ، بۇ گەپ چىڭغا ئايلىنىدىغان بولدى - دە ! دېيىشتۇق . بايۋەچە :

— ماڭىغۇ بۇ ئاتنى ئېگەر - جابدۇقى بىلەن بېرىۋەتسەممۇ

ھېچ گەپ ئەمەس ، سەن قوڭالتاق ئۇتتۇرۇۋەتسەڭ نېمەڭنى بېرىرسەن ؟ — دېدى .

— ئۇتتۇرۇۋەتسەم ئۆلگۈچە خىزمىتىڭدە بولاي !

گەپ شۇنداق بولدى . بايۋەچىنىڭ قويىنى يەيمىز ، دەپ يىغىلغانلار مال بازىرىدىكى كونا لاپاسنىڭ ئاستىغا توپلاندۇق . ئەمەت چوڭ يوغان چېلەكتە لىق سوغۇق سۇنى يېنىغا ئەكىل ئېبلىپ ئۇتتۇرىدا ئولتۇردى . چايخانىنىڭ بىر پارچە كىگىزىنى سۆرەپ چىقىپ ئاستىغا سېلىپ بەردۇق . بىر هازادىن كېيىن ئىمەن ئاخۇن شورپىچى يوغان تەڭلىدىكى ھورى چىقىپ تۇرغان ئىسىق گۆشنى ئىنچىقلاب كۆتۈرۈپ كېلىپ ، ئۇنىڭ ئالدىغا قويدى . بىر دەستە ناننىمۇ ئەكىللىشتى . بىر دەستە نان دېگىنىمىز ئون نان بولىدۇ . ئەمەت چوڭىنىڭ ئالدىدىكى نان ئون ئىككى بولۇپ قالغانىدى . ئەمەت ئۇنى سانايىمۇ ئولتۇرمىدى . ئاۋۇزال ئىككى ئاپقۇر ھەسەلنى كۆتۈرۈپلا ئىچىۋالدى ، ئاندىن چېلەكتىنى ئېڭىشتۈرۈپ ، سوغۇق سۇدىن تازا بىر سۈمۈردى - دە ، كالپۇكلىرىنى يالاپ بىزگە قاراپ كۈلۈپ :

— خۇدا ھەققى ، كۆچىلىك ، سەل بىر نېرى تۇرۇڭلار ، شامال ماڭسۇن ، — دېدى .

دېمەكچىمۇ ، توپلاشقانلارنىڭ تىنىقى ، گۆشتىن كۆتۈرۈۋەتقان ھور قوشۇلۇپ ھاۋا تېخىمۇ تىنچىقلىشىپ كەتكەندى ، بىز «دۇررىدە» ئورنىمىزدا ئولتۇردىق . نۇرۇم بايۋەچە ئات ئۇستىدە بېشىمىزدا قاراپ تۇراتتى . ئەمەت پوتىسىنى يېشىۋېتىپ ، ماتا كۆڭلىكىنى ئارقا ياقىسىدىن تۇتۇپلا تارتىپ ، بېشىدىن ھالقىتىپ تاشلاپ يېرىم يالىڭاج بولدى . پېشانسىدىكى تىرلەرنى مایلىشىپ كەتكەن دوپىسى بىلەن

سۇرتۇپ ، گۆشنى ئۇستىخېنىدىن ئاچرىتىپ ئوششاقلاشقا باشلىدى ، ئۇنىڭ دۇمىسىدىن يول - يول تەر قۇيۇلاتتى . ئولتۇرغانلاردىن بەزىلىرىمىز كۈلىمىز ، بەزىلىر «ھەسەلنى كېيىن ئىچىدىغان گەپتى» دېسە ، يەنە بەزىلىر «ئاۋۇال ئىچكىنى دۇرۇس بولدى» دەپ تالاشقىلى تۇردى . بەزىلىرىمىز «مۇنۇ ئەمەت بۈگۈن قورسىقى يېرىلىپ ئۆلۈپ بېررمۇ !» دەپ ئەندىشىمۇ قىلاتتۇق . نۇرۇم بايۆھەچچە قامچىسىنىڭ دەستىسى بىلەن بۇرۇتلۇرىنىڭ ئۇچىنى يۇقىرىغا كۆتۈرۈپ قویۇپ :

— ھوي ، ئەمەت ، ژىنىڭ يېرىلىپ ئۆلسەڭ مەن ئىگە ئەمەس - ھە ! مانا ، جامائەت تۇرۇپتۇ ... — دەپ ئەسکەرتىپ قوياتتى . ياشانغان بىر كىشى :

— يە ، ئەمەت ، ئۆزۈڭمىغۇ ئۆمرۈڭدە تۈزۈك بىر توپۇپ باقىغان ، يەپ ئۆلۈپ كەتسەڭمۇ غەنیمەت ، يە ! — دەپ مەدەت بەردى .

ئەمەت چواڭ گۆشنى راسا ئوششاقلۇپلىپ بىر تۇتۇش قىلىدىكى ، ئەييۇھەناس ، كۆرمىگەن ئادەم ئىشەنمەيدۇ . ئۇ يۇمىشاق گۆشنى قولى بىلەن كۈرهپ ئاغزىغا ئېتىپ ، قولىنى سۇنۇپ ناندىن قوشۇپ يەپ ، گۈپۈلدۈتىپ سوغۇق سۇدىن ئىچىپ ، ھەش - پەش دېگۈچە تەڭلىنىڭ تېگىگە يەتكۈزدى . نان پاكىز تۈگىدى . ئەمەت گۆشتىن سەسكىنىدىغاندەك ئەمەس ، يەنە ئىشتىها بىلەن كۈرهپ ، چايىنىماي دېگۈدەكلا يۇتۇۋاتاتتى . بايۆھەچچە ئاتىسىن چۈشۈپ :

— بولدى بەس ، ئەمەت ، ساڭا قول قويدۇم ! — دەپ ئاتىنىڭ چۈلچۈرنى ئۇنىڭغا تەڭلىدى . شۇ چاغدا بىزمۇ :

— بولدى ، ھوي ئەمەت ، يەيدۇ ، دېسە بالانى يەمسەن ؟ ماۋۇ

گۆشکە بىزمو ئېغىز تېكىپ باقلى ! — دەپ ئۇنىڭ ئالدىدىن تەڭلىنى تارتىۋېلىپ ، قالغان گۆشکە بىرەر چىشلەمدىن ئېغىز تەگدۇق .

ئەمەت چوڭ ئورنىدىن دەس تۇرۇپ ، ئۇتۇۋالغان ئېتىخىمۇ قارىماي ، چىڭقىلىپ ناغىرىدەك بولۇپ كەتكەن قورسىقىنى لىغىرلىتىپ ، ھېلىقى مەرۇپ پادىچى پاقا يۇتىدىغان سازغا چۈشۈپ ، سۇدا يېرىم كۈن ياتتى... پاھ ، ئۇ زاماننىڭ ئادەملەرى ئاجايىپتى - دە ! ھازىرقى ياشلارنىڭ تامىقى تاماقدۇ ، يېرىم تەخسە لەڭمەننى ئىنجىقلاب ئولتۇرۇپ ئاران يېيشىدۇ...

چوڭلار ھېكاينىڭ ئاخىرىنى شۇنداق گەپلەر بىلەن چۈشۈرۈشىدۇ . ئېتىمال ، ئۇ زاماننىڭ ئادەملەرىنىڭ ئاشقازىنى بىر خو بۇغداي پاتىدىغان تاعارىدەكلا يوغان بولسا كېرەك . مانا ، شۇنچىلىك ئۇزاق زامانلار ئۆتتى . ناهىيە بازىرىدا قانچىلىغان ئەرلەر ئۆلۈپ تۈگىدى ، نۇرغۇن ئىشلار ئەستىن چىقتى - يۇ ، پاقىنى تىرىك يۇتىدىغان مەرۇپ پادىچى بىلەن بىر قويىنى پۇتون يېيدىغان ئەمەت چوڭلا ھازىرغىچە ئۇتۇلماي كېلىۋاتىدۇ .

مانا ، يېقىندا ئولتۇرۇشتا بىرەيلەن قىرلىق ئىستاكاندا ھاراق ئىچىپ ، تاسادىپەن يەنە شۇنداق شۆھەتكە ئېرىشىپ قالدى . بۇ ئۆتكەن قىشتا ، تالادا جاراڭلاب سوغۇق بولۇپ تۇرغان بىر كېچىدە بولغان ئىش ئىدى .

كىچىكىمىزدىن بىلە ئويناپ چوڭ بولغان بىرەنچەيلەن بار ئىدۇق . قىشنىڭ ئۇزاق كېچىلىرىنى كۆڭۈللۈك ئۇتكۈزۈش ئۈچۈن ھەر شەنبە ئاخشىمى بىرەزىمىزنىڭ ئۆبىگە يېغىلىپ ، ئوبدان تاماق يەپ ، پاراڭلاشقاج قارتا ئويناپ ، ئىچ پۇشۇقىمىزنى

چىقىرىشنى ئادەت قىلىۋالغانىدۇق . ئەلۋەتتە ئازراقتىن ھارا قىمۇ ئىچىشىپ قوياتتۇق . قىلىشىپ كەلسەك گېپمىزىمۇ تۈگىمەيتتى . كىچىك چاغلىرىمىزدا شورا ئاتلاپ باغلارغا ئوغىرلىققا چۈشكەنلىرىمىز ، دەريا بويىغا چۆمۈلگىلى بارغاندا بولغان كۈلکىلىك ئىشلار ، مەكتەپتە كىمنىڭ قايىسى مۇئەللەمدەن تاياق يېگەنلىكى ، كىمنىڭ كىمگە ئاشق بولۇپ قالغانلىقى ، خەلقئارا ۋەزىيەت ، مال باهاسى ، تۇرمۇشتا ئۇچرىغان قىزىقلىقلار دېگەندەك جىمى تېمىدا سۆز بولاتتى . بەزىدە بىر- بىرىمىزنىڭ بالا ۋاقتىمىزدىن يادنامە بولۇپ قالغان لەقەملەرىمىزنى كەلتۈرۈپ چاقچاق قىلىشىپمۇ كېتەتتۇق . مېنى ئۇلار ئوسمان «داڭگال» دېيىشەتتى . نېمىشىقىدۇر كىچىك ۋاقتىمىدا داڭگال يەيدىغان ئادىتىم بار ئىدى : خېلى چوڭ بولۇپ ، بالىلار بىلەن ئويناب يۈرگەن چاغلىرىمىمۇ خۇمارىم تۈتۈپ كەتكەندە تام تۈۋىلىرىنى سىيپاشتۇرۇپ ، بىر تال داڭگالنى تېپپ ئوغىرلىقچە ئاغزىمغا سېلىۋالاتتىم . ئاغنىلەر ئىچىدە ئەڭ بۇرۇن ئۆليلەنگەنمۇ مەن . داڭگال يەيدىغان ئادىتىم ئۆليلەنگەندىن كېيىن قېپقالدى .

مانا ، ماۋۇ خۇرۇم چاپان كىيىگەن ئابدۇلنى ئالساق ، مەكتەپتىكى چاغدا بالىلارغا ئانچە ئارىلاشمایدىغان ئوقۇغۇچى ئىدى . قانداقتۇر رومانلار ، شېئىرىي كىتابلار ، چەت - چۆرىلىرى تىتىلىپ ، قەغەزلىرى سارغىيىپ كەتكەن نەرسىلەرنى تىقىشتۇرۇپ ئوقۇپلا يۈرەتتى . تولۇق ئوتتۇرا مەكتەپكە چىققان يىلىلىرى ئۇ شېئىر يېزىشقا ھەۋەس قىلىپ ، نۇرغۇن شېئىرلارنى يازدى . دەرس ۋاقتىدا ئۇنىڭ لېكسىيە يازدىغان دەپتىرىنىڭ ئارسىدا دائم شېئىر يازدىغان بىرەر ۋاراق ئاق قەغىزى

قىستۇرۇقلۇقلار تۇرىدىغان ، ئىلهامى كەلگەندە دەرسىنى قويۇپ ، شېئىر يېزىپ چۈشۈپ كېتەتتى . ئۇنىڭ بەزى شېئىرلىرىنى چىرايلىق كۆچۈرۈپ ، كونۋېرتلارغا سېلىپ ، نەلھەرگىدۇر ئەۋەتكىنىسىمۇ كۆرگەندۇق . ئوقۇش ئاخىرلاشقۇچە ئۇ سىنىپتىكى قىز - ئوغۇللارىنىڭ خاتىرىلىرىنى ئۆزىنىڭ ئەستىلىك شېئىرلىرى بىلدەن توشقۇزۇپ بولدى . لېكىن ، گېزىت - ژۇرناالاردا بىرەر پارچىمۇ شېئىرى ئېلان قىلىنىپ باقىمىدى . شۇنداق بولسىمۇ ئابدۇل ھازىر مەتبۇئاتلاردا شېئىرى ئېلان قىلىنىپ تۇرىدىغان شائىرلارنىڭ بىرىنىسىمۇ ياراتمايدۇ . «ھەممىسى ئوغىرى ! — دەپلا باها بېرىدۇ ئۇ ، — خەقلەرنىڭ ئېسىدىن كۆتۈرۈلۈپ كەتكەن كونا كىتابلاردىن ، تازا قېلىنلىرى بىر - بىرىنىڭكىدىنىمۇ كۆچۈرۈۋېرىدۇ... » بۇ گېپىنى ئىسپاتلاش ئۈچۈن بىزىدە ئۇ بىزىنىڭ ئولتۇرۇشقا شۇنداق كۆچۈرمىچىلەر تەتقىدەنگەن ماقالىلەر بار گېزىت - ژۇرناالارنى كۆتۈرۈپ كېلىپ ، ھېلىقى كۆچۈرمىچىلەرنىڭ چاۋىسىنى چىتقا يايغان تەتقىدىنى ئۇنلوڭ ئوقۇپ بېرىدۇ . ئاندىن كۆزىمىزگە تىكىلىپ «قادىدا ، مەن دېگەندە كىمىكەن؟... بۇ تېخى توتۇلۇپ قالغانلىرى ، توتۇلمىغان ئوغىريلار ساماندەك!... » دەپ خۇلاسە چىقىرىدۇ . ئابدۇل ئۇنىۋېرىسىتېتقا ئوقۇشقا بېرىپ ، ئاغرىپ قېلىپ بىر يىلدىن كېيىن قايتىپ كەلگەن . ھازىر ئۇ تېرىچىلىك قىلىپ بېيىپ كەتتى ، تېخىچە ئۆيەنمدى ، تازا مەست بولۇپ قالغان چاغلىرىدا ئۇنىۋېرىسىتېتقا بارغاندا تونۇشقان بىر قىز ساۋاقدىشىنىڭ پارىڭىنى قىلىپ : «ئەجەبمۇ قىزتى - دە ، كاساپەت ! بۇ چاغقىچە بىرىگە تېگىۋالغاندۇ... » دەپ ھەسرەتلىنىپ قويدۇ .

مۇنۇ ئورنىدا بىر دەممۇ جىم ئولتۇرالمايدىغان يىگىتنى بىز تۇرسۇن «تېكە» دەيمىز . چىرايى كىچىك بالىنىڭكىدەك كۆرۈنگىنى بىلەن يېشى ھەممىمىزنىڭكىدىن چوڭ . بالا ۋاقتىمىزدا ئۇ تېكىدەك سەكىرەپ ، ھەممىمىزنى باغمۇباغ باشلاپ يۈرىدىغان ، ئۇغرىلىققا چۈشىدىغان باشقىا يەر تاپالمىغاندا ، تام ئاتلىتىپ ئۆزىنىڭ بېغىغا باشلاپ كىرەتتى . كېيىن ، مەكتەپتە ئۇ ئۇسسىل ، تانسا دېگەنلەرگە شۇنداق ئۇستا بولۇپ كەتتىكى ، بىر چاغدا سەئەت مەكتەپكە ئوقۇغۇچى ئېلىشقا كەلگەنلەر ئۇنى ئۇسسىل سىنىپىغا قوبۇل قىلماقچى بولۇپ تالاشقاندا ، «ئارتسىلىقمو ئىشىمۇ !» دەپ دادىسى بەرگىلى ئۇنىمىدى ، مەكتەپتىن چىقىرىۋېلىپ تىكىمچىلىكىنى ئۆگەتتى . ھازىر ئۇ ناھىيە بازىرىدىكى ئۇستا كېسىمچىلەرنىڭ بىرى . تۇرسۇن «تېكە» ئولتۇرۇشىمىزنىڭ ئۇسسىلچىسى ۋە قىزىقچىسى . ئاياللار توغرىسىدا ئەپسانە لەتىپە توقۇشقا شۇنداق ئۇستىكى ، قويۇۋېرىڭ ، كۈلدۈرۈپ ئۇچىيىگىزنى ئۇزۇپ قويىدۇ . ئۇنىڭ چاقچاقلىرى تولىراق ئاياللارنىڭ ساغرىسى ئۇستىدە بارىدۇ . «مانا قاراڭلار ، بۈگۈن ئىشخانىغا بىر خوتۇن كىرىپ كەلدى . ئىشىنەميسىلەر ، ساغرىسىغا سانتى قويىسام بىر مېتىردىن ئوشۇق چىقتى» ، «بىر تويدا بىر چوكان بىلەن ئۇسسىلغا چۈشۈپ قالدىم . كاساپەتنىڭ ساغرىسى ساغرا ئەمەسمۇ ، چوڭ جاۋۇردا ئۇيۇتقان لەئپۈڭدەك لىغىرلاپ تۇرىدىكەن ...» بۇ تېخى ئادەتتىكى گەپلەر ، بەزى گەپلىرىنى ھەرگىز قەغەز بېتىگە ياز غىلى بولمايدۇ . شۇنداقلىقىغا باقماي ، ئۇمۇ ھازىرغىچە ئۆيەنمدى . ئۇنىڭ كۆز قارىشىچە ، «خوتۇن ئېلىش ئەخىمەقلقىق ، بالا تېپىش ساراڭنىڭ ئىشى» ئىمىش .

بۈگۈن بىزگە داستىخان سېلىۋاتقان مۇنۇ ساھىبخانىنى بىز رەجەپ «تورپاق» دەيمىز . ئۇ ئانىسىنىڭ يالغۇز ئوغلى بولۇپ ، ئانىسىنى خېلى يوغانلا بولۇپ كەتكۈچە ئەمگەن . بىز بىلەن ئۇيناب يۈرگەن چاغلىرىدىمۇ بەزىدە يۈگۈرۈپ بېرىپ ، دەرۋازا ئالدىدا ئولتۇرغان ئانىسىنى شاپىلدىتىپ ئېمىئىپلىپ كېلىدىغان . ئانىسى : «ۋاي تورپاق ، سەن قاچانمۇ چوڭ بولارىسىن ! » دەپ ئۇنىڭ دۇمبىسىگە مۇشتىلاپ كېتىدىغان . مەكتەپتىكى چاغلاردا ئۇنى «رەجەپ ھازىرمۇ ئاپىسىنى چاپۇتىلاپ يى قىتتىپ ئېمىئىالدىكەن» دەپ تېرىكتۈرەتتۇق . بەستىنىڭ يوغانلىقىغا باقماي ئۇ تولىمۇ قورقۇنجاق ئىدى . ئازراقلار چىشىغا تېگىپ قويىلاق «ئاپامغا دەيمەن ! » دەپ ئۆيىگە قاراپ ماڭاتتى . قىز لار گەپ قىلىپ قويىسا ، ھېچنېمىدىن - ھېچنېمە يوقلا ئۆپكىدەك قىزىرىپ كېتەتتى . ھېساب دەرسىن ھېچنېمە بىلەمەيتتى . بىچارە ئاپىسى ئۇنى خالمىسىمۇ زورلاپلا مەكتەپكە ئەۋەتتى ، شۇنداق قىلىپ ، ھەربىر سىنىپنى ئىككى يىلدىن «پۇختىلاپ» ئوقۇپ ، بىز تولۇق ئوتتۇرا مەكتەپنى پۇتكۈزگىچە تولۇقسىز ئوتتۇرا مەكتەپنى ئارانلا تۈگىتىپ ، دادىسىنىڭ دۇكىنىغا مەش - كاناي ياساشقا چىققۇفالغان . ئانا سۇتىنىڭ خاسىيەتىمىكىن ، مانا ھازىر ئۇ بويۇنلىرى بوقىنىڭ بويىننەك قاتلىشىپ تۇرىدىغان يوغان ئادەم بولدى . ئۇنىڭ بازار ئىچىدىكى دۇكىنىغا بارسىڭىز ، مەش ، چېلەك ، تۈڭ ، چوڭ - كىچىك داس ، چۆگۈنلەرنىڭ ئارسىدا پۇتىڭىزنى ئاللىدىغان يەر تاپالمايىسىز . دۇكان ئىچىدىكى شاگىرت بالىلارنىڭ ۋاراڭ - چۈرۈڭى ، بولقىلارنىڭ تۆمۈر لومىلارغا تەگەندىكى جاك - جۈڭ ئاۋازلىرى قولاق - مېڭىڭىزنى يەپلا كېتىدۇ . رەجەپنىڭ ئوقىتى ناھايىتى يۈرۈشكەن ، مەشچىلىك

ئۇنىڭ ئاتا - بۇۋىسىدىن قالغان كەسىپ . ئېھتىمال ، مۇشۇ ناھىيە بازىرىدىكى ئادەملەر ھازىر ئىشلىتىۋاتقان مەش - چېلەكلىرىنىڭ يېرىمىدىن كۆپرەكىنى رەجەپنىڭ ئورۇق - تۇغقانلىرى ياسىغان بولسا كېرەك . رەجەپنىڭ تۈلىتىۋېرىپ پاكارلاپ كەتكەن چېلەكتەك دىقماق ئايالى تولىمۇ مېھماندۇست...

ئۇزۇنىتسىكى ئولتۇرۇشىمىز مانا شۇ رەجەپ «تۇرپاق»نىڭ ئۆيىدە بولۇۋاتاتى . تاماق تارتىلىشنىڭ ئالدىدا ئۇ ئۆزىگە ئوخشاش بەستىلىك ، ئوتتۇرا ياشلارغا كېلىپ قالغان بىر كىشىنى باشلاپ كىردى ، ئۇنىڭ قاپقارارا بۇرۇتى ئاق سېرىق چىرايىغا تازىمۇ ياراشقان بولۇپ ، سالاپەتلىك كۆرۈنەتتى .

— قوشنilarنى ئىزدەپ كەلگەن مېھمان ئىكەن ، قوشنىمىز ئۆيىدە يوق . بىردىم - يېرىمدهم ئولتۇرۇپ كېتىڭ ، دەپ تۇتۇۋالدىم ، — دەپ تونۇشتۇردى رەجەپ .

— ئوبىدان بويتۇ ، قېنى يۇقىرى ئۆتۈڭ ! — دېيشىپ ئورنىمىزدىن تۇرۇپ ، مېھماننى تۆرگە تەكلىپ قىلدۇق .  
— قوزغالماڭلار ، قوزغالماڭلار ! — دېگىننېچە ئۇ بىز بىلەن قول ئېلىشىپ كۆرۈشۈپ ، ئارىمىزغا كېلىپ ئولتۇردى .  
نېرىن چۆپ تارتىلىدى . نېرىن چۆپ يېيىلىپ ، تاۋاقلار يېرىملاشقاندا ، رەجەپ «تۇرپاق» مېھمانلارنى تاماققا زورلاپ قويۇپ ، ھېلىلا ئۆزى گۆشىدىن ئاجرىتىپ داستخان ئۇستىگە تاشلاپ قويغان يىلىكىنى قولغا ئالدى - دە ، سۇندۇرۇپ يىلىكىنى شوراپ ھۇزۇر قىلماقچى بولۇپ ، بەكىسىنىڭ ئارقىسى بىلەن ئۇستىخانغا تاقىلدىتىپ ئۇرۇشقا باشلىدى ، خېلى ھەپىلەشتى - يۇ ، سۇندۇرالىمىدى .

— جېنىڭنى قىينىمىغىنا ، سۇندۇرالمايسەن ، قوينىڭ قارا

يىلىكى ئاڭۇ ! — دېيىشتۇق بىز .  
— قېنى ، مۇنۇ «تېكە» ، بىرنىمە قىلالامدىكىن ، — دەپ  
تۇرسۇنغا سۇندى رەجەپ .  
— «تۇرپاق»نىڭ كۈچى يەتمىگەن يەردە بىز نىمە  
قىلالايىز ؟ — دېدى ئۇ .  
— ئەمدى ئۆزۈڭنىڭ ئۇرۇق - تۇغقانىلىرىنىڭ سۆڭىكى  
بولغاندىن كېيىن ئېپىنى بىلەمسەنكىن ، دەيمىنا ! — دېدى  
رەجەپ .

لېكىن ، تۇرسۇن «تېكە» ھەپلىشىپمۇ بىرنىمە قىلالامدى .  
ئىنچىكە ئۇستىخان پىچاقنىڭ ئارقىسى ھەربىر تاقىلداب  
ئۇرۇلغاندا ئۇنى «نېرى تۇر ! نېرى تۇر !» دېگەندەك قىلىپ  
قاڭقىتىپ تۇراتى . شۇ چاغدا ئارمىزغا يېڭىدىن قېتىلىپ قالغان  
ھېلىقى مېھمان :

— ئەكېلىڭى ، ماڭا بېرىڭى ! — دەپ قالدى .  
مېھمان يىلىكىنى قولىغا ئېلىپ ، ئىككى ئالىقىنى بىلەن  
باشمال تاقلىرىنىڭ ئارسىغا قىسىپ تۇرۇپلا بىر كۈچىۋىدى ،  
يىلىك «ۋاراسىدە» قىلىپ ئوتتۇردىن ئىككى بولۇپ كەتتى .  
ھەيران بولدوق ، شۇنچە يىل گۆش يەپ يۈرۈپمۇ ئارمىزدا تېخى  
ھېچكىم قويىنىڭ قارا يىلىكىنى قول بىلەن سۇندۇرۇپ بافقان  
ئەمەس ئىدى .

تاماقتىن كېيىن قورۇما كىردى . رەجەپ كارىۋاتنىڭ  
ئاستىدىكى بىر قەغەز يەشىكىنى ئالدىغا تارتىپ ، بىر بوتۇلكا  
هاراقنى سۇغۇرۇۋالدى .

— مانا سىزمۇ كېلىپ قاپسىز ، — دېدى رەجەپ مېھمانغا  
قاراپ ، — ئولتۇرۇشمىزنىڭ كۆڭۈللۈك بولۇشى ئۈچۈن

ئازراقتىن ئىچىپ قويايلى . بىزمو بۇنى كۈنده ئىچمهيمىز ،  
مۇشۇنداق ھەپتىدە بىرەر قېتىم...  
— ھە ، بۇ بولمىسا ھاردۇق چىقمايدۇ — دە ! — دېدى  
مېھمان كۈلۈپ .

رەجەپ «تورپاڭ»نىڭ كۈچى بولغان بىلەن ئېپى يوق . ئۇ  
قولىدىكى بوتۇللىكتىنىڭ ئاغزىنى چىشى بىلەن ئاچماقچى بولۇپ  
ھەپلىشىپ ھېچنېمە قىلالىمخاندىن كېيىن ئۆستەلنىڭ  
گىرۋىكىگە ئۇرماقچى بولۇۋىدى ، يەنە ھېلىقى مېھمان :  
— ھاي ، ھاي ! ئۆستەلنى كاردىن چىقىرسىز ! — دەپ  
توختىتىۋالدى ، — ئەكېلىڭ ، ماڭا بېرىڭ !

مېھمان بوتۇللىكتىنىڭ ئېغىزىنى ئالىقىنى بىلەن بېسىپ  
تۇرۇپ ، بارماقلرىنى مېتال ئېغىزىنىڭ گىرۋەكلرىگە پاتۇرۇپ  
بىرلا تارتىۋىدى ، «ۋاڭكىدە» ئېچىلىپ كەتتى .

— ۋاھ ، كۈچ دېگەن باركەن - دە ! — دېيىشتۇق .  
مۇشۇ ئىككى ئىش بىلەنلا يېڭى مېھمان ئولتۇرۇشىمىزنىڭ  
قەھرمانىغا ئايلىنىشقا يېقىنىلىشىپ قالدى . رەجەپ ئەللىك  
گىراملىق رومكىغا لىقلاب ھاراق قۇيۇپ :  
— سەل قىزىۋالغۇچە مۇشۇنداق لىق - لىقتىن ئىچەيلى ،  
ئاغىنىلەر ، قانداق دەيسىز ؟ — دەپ مېھمانغا قارىدى .  
— كۆڭلۈڭلارچە بولسۇن ! — دېدى مېھمان سالاپتىنى  
بۇزماي .

— شۇنداق بولسۇن . مانا ئەل - ئاغىنىلەرنى ئىچىدۇ ، دەپ  
بىر يەشك ھاراق ئەكېلىپ قويدۇم... ئازادە ئولتۇرالىلى...  
رەجەپ رومكىنى ئايلاندۇرۇشقا باشلىدى . ئۆچىرىت ھېلىقى  
مېھمانغا كەلگەندە ، ئۇ ھاراقنى قولغا ئېلىپ :

— يوغانراق ئىستاكان يوقىمۇ؟ — دەپ سورىدى.

— بار، كېرىھكمىدى؟

— ئەكېلىڭى.

رەجەپ ئورنىدىن تۇرۇپ، ئۈستەل ئۈستىدىكى قىرلىق چاي ئىستاكانىدىن بىرنى ئېلىپ، سۇرتۇپ مېھمانغا سۈندى. مېھمان چوڭ ئىستاكاننى ئالدىغا قويۇپ، قولدىكى هاراقنى ئۇنىڭغا تۆكۈۋالدى - دە:

— رومكىنى ئايلاندۇرۇۋېرىڭ، مەن سەل توختاپ ئىچەي، — دەپ رومكىنى ساقىيغا قايتۇرۇپ بەردى. ئاز ئادەم بولغاندىن كېيىن نېمە بولماقچى دەيسىز، رومكا ھايت - ھۇيت دېگۈچە ئۈچ قېتىمىدىن ئايلاندى. بېڭى مېھمان ھەربىر كەلگەن ئۆچىرىتىنى ھېلىقى قىرلىق ئىستاكانغا تۆكۈۋېلىپ، قىلغان گەپ - سۆزلىرىمىزگە قۇلاق سېلىپ كۈلۈپ ئولتۇراتتى.

— قېنى، ئەمدى بىر كۆتۈرۈۋەتمەممىز! — دەپ رەجەپ مېھمانغا.

— سىلەر ئىچىۋېرىڭلار، مەن مۇشۇ ئىستاكان توشقاندا بىراقلا ئىچىمەن. ئاز هاراق ئىچسەم بېشىمغا چىقىۋالىدۇ... — دەپ ئۇ.

«نېمە دەيدىغاندۇ!» دەپ مېھمانغا تەڭلا قاراشتۇق.

— ھوي... ئۇقۇشمىغاننىڭ ئىشى - دە، باشتىلا شۇنداق دېگەن بولسىڭىز، چوڭ ئىستاكانغا تولدۇرۇپلا قۇيۇپ بەرمەيتتۈقىمۇ. ھېلىمۇ بولسا... — دېگىنچە رەجەپ يوغان بويىنى سوزۇپ، مېھماننىڭ «ياق، ئۇنداق قىلماڭ، ئۆچىرەت بىلەن بولسۇن!» دېگىنىڭە قويىمای، ئۇنىڭ ئالدىدىكى

ئىستاكاننى لىپمۇلىق تولدۇرۇپ قويىدى .

ھەممىمىزنىڭ كۆزى ئۇنىڭغا قادالدى . مېھمان قىرلىق ئىستاكاننى پەم بىلەن قولىغا ئېلىپ لېۋىگە ئاپاردى - دە ، خۇددى بىر شېرىن مېۋە سۈيىنى ئىچىۋاتقاندەك ، چىرايىنى ئۆزگەرتىپمۇ قويىماي بىراقلا سۈمۈرۈۋەتتى .

-- ئەكېلىڭ ، يەنە بىرنى لىقلاب قۇياي ، — دېدى رەجەپ .

-- ئىچسەم ئىچەي ، ئەمما شۇنىڭدىن كېيىن ماڭا هاراق

قويمىايسىلەر - هە !

ئىككىنچى ئىستاكاننىمۇ ئۇ يەرگە قويىماي ، ئالدىرىماي سۈمۈرۈپ ، غۇرتۇلدىتىپ يۈتۈشقا باشلىدى . هاراقنى ئۇ ئادەم ئىچىۋاتقان بولسىمۇ ، مېنىڭ بەدىنىمى مۇزدەك تەر بېسىپ كەتتى . ئابدۇل «تېرە»نىڭ چىرايى ئاپتاپتا قالغان تېرىدەك پۈرۈلۈشكە باشلىدى . تۇرسۇن «تېكە» گېلىغا قىلتىرق تۇرۇپ قالغان ئادەمەك بىئارام بولۇپ ، ئورنىدىن قوزغىلىپ - قوزغىلىپ قوياتتى . رەجەپ «تۈرپاڭ»نىڭ بويۇن تومۇرلىرى ئىختىيارسىز لىپىلداب ، بۇغدىيىكى يۇقىرى - تۆۋەن غىلىدرلىغىلى تۇردى ... يائىلا ، نېمە كارامەت بۇ ! ئۆمرۈمە مۇنداق دەھشەت هاراق ئىچىدىغان ئادەمنى كۆرگەن ئەمەسمەن . قىرلىق ئىستاكاننىڭ ھەربىرىدە تولۇق يېرىم بوتۇلكا هاراق بار- دە ! ...

مېھمان ئىستاكاننى داستخان ئۇستىگە قويۇپ ، بىزگە قاراپ كۈلۈپ قويىدى . ئەمدى ئۇ بىزنىڭ ئولتۇرۇشىمىزنىڭ تەلتۆكۈس قەھرىمانىغا ئايلانغانىدى . ھەممىمىز ئۇنىڭدىن كۆزىمىزنى ئۆزەلمەي قالدۇق . «قالتىس ئىچىدىكەنسىز جۇمۇ ! » دەپ ماختاشتۇق .

— ئۆگەنگەن خوي ، — دېدى ئۇ قورۇمىسىن بىر چوکا ئېلىپ ئاغزىغا سېلىپ ، چىرايلىق بۇرۇتىنى ئالىقىنى بىلەن سۈرتۈپ تۈرۈپ ، — قىبىنى سىلەر ھارقىڭلارنى ماڭدۇرۇز بىر ئەنلىك . ياش ۋاقتىمدا شوپۇرلۇق قىلىپ يۈرۈپ ، رۇس ئاغىنىلەر بىلەن كۆپ ئارىلاشقان . ئەجەب ئىچەتتى - ده ، كاساپەتلەر ! — ئىككى ئىستاكان ھاراق ئۇنى خېلى قىزىتقان بولسا كېرەك ، ئالدىدىكى چايىنى بىر ئوتلىۋېلىپ ، پاراڭغا چۈشۈپ كەتتى ، — سىلەردهك ۋاقتىمدا بەك تارتىنچاقىتىم ، قىز لارغا تۈزۈك پاراڭ قىلالماي ، ئۆيلىنىشتە ئاغىنىلەرنىڭ ھەممىسىنىڭ ئارقىسىدا قالغانىدىم . بولمسا چىرايىمنىڭ خەقتىن قالغۇچىلىكى يوق ، جۈرئەت كەم ... ئۇ چاغلاردا تانسا كۆپ بولىدىغان ، بىر كۇنى ھېلىقى ئاغىنىلەر تانسىغا بارىمىز دېيىشىپ ، قىزبۇلۇشقا ھاراق ئىچكىلى تۈردى . بىرى : «ھوي ، مۇنۇ قېلىن دورىسىدىن سەنمۇ ئازراق يۈتۈۋالمامسىن !» دەپ مېنیمۇ تەكلىپ قىلدى . جۈرئەتلەك بولاي ، دەپ مۇشۇنداق قىرلىق ئىستاكاندا كۆزۈمنى يۈمۈپ تۈرۈپلا بىرنى كۆتۈرۈۋېتىپتىمەن . راست دېگەنەتكەن ، شۇ كۇنى تانسىدا تونۇشمايدىغان قىز لارغىمۇ قىزىق پاراڭلارنى سېلىپ بېرىپ ، تازا كۈلۈرۈپتىمەن . توۋا ، نەدىن كەلگەن ئىلهاام ، بۇ ! دەيمەن . بايا شۇ ھاراقنىڭ كۈچى . ھە ، ئىشنىڭ يولى مۇنداقكەن- ده ! دېدىم . شۇنداق ئىچىپ ، ئويناب يۈرۈپ زويا دېگەن بىر رۇس قىزى بىلەن تونۇشۇپ قالدىم . خېلى ۋاقتىلارغىچە دوستلىشىپ يۈرۈدق . كېيىن تو يى قىلدۇق . باشتا ئاتا - ئانام نارازى بولغان ، كېيىن ئۇ ناھايىتى ياخشى كېلىن چىقتى . ئۇنىڭغا «زوھرا» دەپ ئۇيغۇرچە ئىسىم قويدۇق . چوڭلارنىڭ رايىخا بېقىپ ،

تاسیساتلارغىمۇ بارمايدىغان بولدۇق . ھەر كۈنى كەچلىكى ئىشتىن كېلىمەن ، بىر ئىستاكان ھارقىم تەيىيار . تاماقنىڭ ئالدىدا زوھرا ئۆز قولى بىلەن قىرلىق ئىستاكانغا لىقلاب قۇيۇپ بېرىدۇ . ئۆزىمۇ قىزىلىدىن بىر ئىستاكان ئىچىپ قويىدۇ . تاماقنى يەپ بولۇپ ، پاتىفوننى چۆرگىلىتىپ قويۇپ ، ئۆينىڭ ئىچىدە غىتنىتاتاغا چۈشۈپ كېتىمىز ... ناھايىتتى كۆڭلۈك ئۆتكەتتۈق . كېيىن ، ئۇنىڭ ئاتا - ئانسى زوھرانى مەندىن ئايىرىپ ، چەت ئەلگە ئەكەتتى . بىچارىنىڭ كۆزى ئارقىسىدا قالدى . ئامال يوق ... مانا ياخشى خوتۇندىن ئايىرىلدۇق ، لېكىن يامان ھاراقتىن ھازىرغىچە ئايىرىلالماي يۈرۈمەن ...

بۇ تۈرمۇش تارىخىنى ئاڭلاپ قەھرىمانىمىزغا بولغان ھۆرمىتىمىز تېخىمۇ ئاشتى .

-- قانچە ياشقا كىرىدىڭىز ؟ -- دەپ سورىدى تۈرسۈن تېكە .

-- خۇدا بۈيرۇسا ، ئاتىمىشقا قاراپ كېتىۋاتىمەن .

-- نېمە دەيدىغانسىز ! -- دېيىشتۈق ھەممىمىز تەڭلا ،

تېخى بىز سىزنى كۆپ بولسا قىرىقتىن ئاشقان ئادەمدە ، دېيىشىپتۈق .

-- قىرقىق دېگەن نەلەردە قالدى ، قېرىدۇق ، ئۆكىلار ...

قېنى ھارقىڭلارنى ئايىلاندۇرۇۋېرىڭلار .

-- سىزگە يەنە بىرنى ...

-- ياق ، ياق ، يېتەرلىك بولدى !

مېھمان ئىستاكاننىڭ ئاغزىنى ئالقىنى بىلەن ياپتى . ھاراق يەنە بىرنەچە رومكىدىن ئايلىنىپ ، قىزىپ قالغىلى تۈردۈق . مەن پات - پات كۆزۈمنىڭ قۇيرۇقىدا ھېلىقى مېھمانغا «قاچان يېقىلاركىن !» دەپ قاراپ قويىمەن . لېكىن ، ئۇ سەرەڭە

ياغىچىدا چىشىنى كوجىلاپ ، پاراڭلىرىمىزغا قۇلاق سېلىپ  
بەخرامان ئولتۇرىدۇ . بىر چاغدا رەجەپ يەنە :

— «مەرتەم ، مەرتەم ، ئۈچ مەرتەم» دېگەن سۆز بار ،  
ئەكپىلە سىزگە ھېچبۇلمىغاندا يېرىمنى بولسىمۇ قۇيۇپ  
قويايى ، — دېدى .

— كۆڭلۈڭلار ئۇنىمايۋاتىدۇ — ھە ؟ ... بويىتۇ ، قۇيىسىڭىز  
لىقلالپا يەنە بىرنى قۇيۇڭ !

قىرلىق ئىستاكان يەنە لىقلاندى . مېھمان ئۇنى قولىغا  
ئېلىپ ، چوڭقۇر بىر نەپەس ئالدى — ھە ، ھاراقنى ئالدىرىماي  
سۇمۇرۇپ ، رومكىنى قۇرۇقدىدى ، ئاندىن ئورنىدىن دەس  
تۇرۇپ :

— ئەمدى ماڭا رۇخسەت قىلىڭلار ، قىزىقچىلىقتا جىق  
ئىچىپ قويىدىغان ئوخشايىمن ، قايتۇلاي ، — دېدى .

— ھوي نەگە ؟ ... ئەمدى مۇشۇ ئۆيىدىلا قونۇپ قالىسىز .

— خوش ، ئۇكىلىرىم ، سىلەرگىمۇ رەھمەت ... تېخى  
ئەتىگەنغا ، يەنە بىر كۆرۈشىدىغان ئادىميم بار ئىدى ... سىلەر  
ئولتۇرۇپ قىلىڭلار . رەجەپ ئۇكام ، سىزمۇ چىقماڭ ،  
مېھمانلارغا قاراڭ !

ئۇ ئۇزاتماقچى بولغان رەجەپنىمۇ توسوپ قويىدى — ھە ،  
ئىشىكىنى ئىچىپ ، قاراڭغۇلۇقتا غايىب بولدى .

— قاچتى ! — دېدى تۇرسۇن تېكە .

— نەگە قاچتى ؟ — دېدىم مەن ئۇنىڭ سۆزىنى  
چۈشىنەلمەي .

— ھوي «داڭگال» ، چوڭ ئىستاكاندا ئۈچنى ئىچمەك  
ئۇڭايىمۇ ؟ بىر يېرىم بوتۇلكا ھاراق دېگەن گەپ ... ئۆزىنى

چاغلماي ئىچىۋەتتى ، قاراپ تۇرۇڭلار ، بىر يەرگە «گۈپپىدە» يېقىلىدۇ !

— يېقىلمايدۇ ! — دېيشتۇق بىز ، — قارىمامسىن ،  
ھېچنېمە كۆرمىگەندەك ئورنىدىن دەس تۇرغىنىنى .

— يېقىلىدۇ ! — دېدى تېكە . بىز :

— يېقىلمايدۇ ! — دەپ تالاشتۇق . مېھمانتىڭ ئارقىسىدىن  
ماختاش سۆزلىرىنى ياغدۇرۇۋەتتۇق .

— يائاللا ! كارامەت ئىچىدىكەن - ھە ؟  
— ھەقىقىي هاراقكەشكەن !

— مەن تېخى بۇ ئادەم باشتا هاراقنى چوڭ ئىستاكانغا  
يېغىلى تۇرسا ، ئۆيىگە ئاپىرىپ ئىچىدىغان ئوخشайдۇ ،  
دەپتىمەن .

— ھېلىقى يىلىكىنى ياغاچنى ئوشتوغاندەكلا ئوشتوۋەتتى -  
— ھە !

— بوتۇلکىنى ئېچىشىنى دېمەمىسىلەر ، بوتۇلکىنى...  
لېكىن ، تۇرسۇن «تېكە» بۇ قەھرىمانمىزغا زادى قايىل  
بولىمىدى .

— كىچىككىنە ئىشلارغىمۇ ياقاڭنى تۇتۇپ ئوڭداڭغا  
چۈشىدىغان خەقكەنسەنا ۋاي ! — دەيتتى ئۇ ، — قېنى يىلىكىڭ  
بولسا ئەكېلىشىكىنە ، ئۇنىڭ بىر يېرى بار ، شۇ يەرنى تاپساڭ  
ئوڭايلالا...

— ساڭا يەنە بىر يىلىك تېپىپ بېرىمىز ، دېسەك ، باشقىدىن  
قوى سويساقدا بولىدۇ . قېنى ، بىڭسىڭ بولسا ماۋۇ بوتۇلکىنىڭ  
ئاغزىنى ئېچىپ بافقىنا !

رەجەپ كارىۋاتنىڭ ئاستىدىكى يەشىكتىن يەنە بىر بوتۇلکىنى

سۇغۇرۇۋېلىپ ، ئۇنىڭ قولىغا تۇنقازۇپ قويىدى . تۇرسۇن «تېكە» ھېلىقى مېھمانى دوراپ ئالقىنىنى بوتۇللىكىنىڭ مېتال ئېغىزىغا تىرىھەپ تۇرۇپ ، بارماقلرىنى گىرۋەكە پاتۇرۇپ خېلى ھەپىلىشىپ باقتى ، ئاچالىمىدى . تىرىنىقى ئېلىپ ئالقىنىنىڭ ئاستىغا كېرەك ، يانچۇقىدىن قوليا غلىقىنى ئېلىپ ئالقىنىنىڭ ئاستىغا قويۇپ ، كۈچەپ بىرلا تارتىۋىدى ، مېتال ئېغىز قاڭقىسىپ ، داستىخانىنىڭ ئوتتۇرسىغا چوشتى .

— قانداق ئاچتىممۇ ؟ !

— ياغلىقىنى قويدۇڭ - ده !

— ياغلىقىنى قويساممۇ ئاچتىممۇ ؟ !... قېنى ئىمدى قىرلىق ئىستاكانىڭنى ئەكپېلىش !

— نېمە قىلاي دەيسەن ؟

— ئىچىمنەن !

ئۇنىڭ يوغانچىلىقىنى بىر كۆرۈپ بېقىش ئۈچۈن بايا مېھمان هاراق ئىچكەن قىرلىق ئىستاكانى قولىغا ئېلىپ بىردىق . تۇرسۇن «تېكە» ئۇنىڭغا لىقلاب هاراق قۇيدى - ده ، راستىنىلا كۆنترۇپ ئىچىۋەتتى . بىز قاراپلا قالدىق . «تېكە» نىڭ كۆزلىرىگە قان تولۇپ ، بۇرنىنىڭ ئۇچىدا ئۇششاق تەر تامچىلىرى پەيدا بولدى .

— قانداق ، ئادەم قىلغاننى ئادەم قىلالامىكەن ؟ ... بۇ ئادەتلەنىشتىن ، يالغان بولسا سىلەرمۇ ئىچىپ بېقىڭلار ... قېنى ،

رەجەپ ، ساھىبخانا بولغاندىن كېيىن ئۆزۈڭ باشلا !

تۇرسۇن «تېكە» قىرلىق ئىستاكانى يەنە تولدۇرۇپ ، بوشىغان بوتۇللىكىنى پىرقىرىتىپ تاشلاپ ، هاراقنى رەجەپكە سۇندى .

— ئىچە «تۇرپاق» !

رەجەپ ئىستاكاننى ئۇندىمەي قولغا ئېلىپ ، ئىچىگە بىر قاراپ قويىدى - ده ، ئەتىيازدا ئەگىز سۈيى ئىچكەن كالىدەك غۇرتۇلدىتىپ يۇتۇشقا باشلىدى . ئۇنىڭ يوغان بويىنىدىن بۇ بىر ئىستاكان سۆيۈقلۈق يۇقۇشمایلا ئۆتۈپ كەتكەندەك قىلىپ قالدىمۇ :

— هوى راست ھېچقانچە گەپ ئەمەس ئىكەن ! — دېدى ئۇ يېنىدىكى ئابدۇل «تېرە» گە قاراپ ، — ئىشەنمىسىڭ ئۆزۈڭ ئىچىپ باق .

— كۆتەر ! نېمە زۇلۇم ئۇ ... — دەپ تەتۈر قارىدى ئابدۇل .  
مهنمۇ :

— ئىچىمەيمەن ! — دېدىم .

— نېمىدەپ ئىچىمەيدىكەنسىلەر ! ؟ — دەپ ئورنىدىن چاچراپ تۇردى «تېكە» ، — ئەكەل يەنە بىر بوتۇلكىنى ، ئۆچىرىتىنى ئىچىدۇ .

يەنە بىر بوتۇلكىنىڭ ئاغزى ئېچىلدى . لىق بىر ئىستاكان ھاراقنى ئابدۇل بىچارىگە زورلاپ ئىچۈرۈۋېتىشتى . قالغان يېرىم بوتۇلكا ھاراقنى دۇم كۆمتۈرۈپلا ماڭا قۇيدى . ئەمدى ئۆچىرىتىنى ئىچىپ بولغان ئۆچەيلەن تەڭلا سالا - سۇلىقا چۈشتى .

— ھە ، ئەمدى مۇشۇنىڭدىن كېيىن ئىچىمەيمىز ، قېنى ، غەيرەت قىلىپ كۆتۈرۈۋەت !

— ياپياش يىگىت تۇرۇپ ، ئاتمىشقا كېتىپ بارغان ھېلىقى ئادەمچىلىك بولالماسىن ؟ !

— ئىچە ، مۇنچىلىك سۇ دېگەن داڭالغا سىڭىپ كېتىدۇ ...

گەپتىن قېچىپلا ئىستاكانى قولۇمغا ئالدىم ، كۆزۈمنى يۇمۇپ سۈمۈردۈم . باياتىن بېرى ئىچىپ خېلى قىزىۋالغاچقىمۇ ، ھاراقنىڭ ئاچقىقى زادىلا بىلىنمىدى . قىرلىق ئىستاكانى بوشىتىپ ، «قانداق ، مەنمۇ يارامدىكەنەن؟» دېگىندەك ئاغىنىلەرگە قاراپ كۈلۈپ قويدۇم . رەجدەپ يۈگۈرۈپ قوپۇپ ، ئىتىگەندىن بېرى ئىشلىتىش خىالىغا كەلمىگەن ئۇنىڭالغۇسغا قانداقتۇر بىر لېنتىنى سېلىپ ۋاڭشتىپ قويۇۋەتتى . تۇرسۇن «تېكە» سەكىرەپ قوپۇپ ئۇسسىزلىغا چۈشتى . بىز چاۋاڭ چېلىپ : «ھوي بەللى ! ... كىم بۇ!» دېيىشىپ بەردۇق . ئاخىرغا بېرىپ ئۇنىڭ ئۇسسىزلى ئۇسسىزلىغىمۇ ، ناغرچىنىڭ ئالدىدىكى ساماڭىمۇ ، رۇسلارنىڭ ئادۇشىك سىخىمى ئوخشاشمايدىغان بىرنىمىگە ئايلىنىپ كەتتى . كېيىمن يەنە نېمە ئىشلارنىڭ بولۇپ كەتكىنى ئېسىمە يوق... .

\*

\*

جالاقلاپ تىرىگەن ھالدا قاراڭخۇ بىر ئۆيىدە هوشۇمغا كەلدىم . ئەتراپىمنى سىيىپلىسام ، مۇزىدەك كۆمۈرنىڭ ئۇستىدە ، تازا زەن سالسام ، ئۆزىمىزنىڭ كۆمۈرخانسىدا ئولتۇرۇپتىمەن . بۇ ئۆرۈلۈپ چۈشەي ، دەپ قالغان ئەسکى بىر ئۆي بولۇپ ، ئادەتتە بىز ئۇنىڭ بىر تەرىپىگە كۆمۈر قوياتتۇق ، يەنە بىر تەرىپىگە ئايالىم ، يىرتىلغان ئاياغ كىيمىلەر ، ھەر خىل قەغەز يەشكى ، ئەسکى مەش ، كونا گېزىت ، قۇرۇق بوتۇلكا دېگىندەك كېرەكسىز نەرسىلەرنى تاشلاپ قوياتتى . تامىلاردىكى قوپال ، يوغان مىخلاردا ۋېلىسىپتىنىڭ ياماق چۈشكەن كامېلىرى ، ئەسکى قۇلاقچا ،

داتلىشىپ كەتكەن تېرموس قېپى ، كونا يېڭىلىك ، چۆرسى  
چۈۋۈلۈپ كەتكەن چويلا دېگەندەك نەرسىلەر ئېسىقلۇق بولاتتى .  
«يائاللا ! بۇ يەرگە مەن قانداق كېلىپ قالغاندىمەن ؟... كېچە بىز  
رەجەپنىڭ ئۆيىدە ئولتۇرغان ئەمەسىدۇق ؟... » ئويلاپ ھېچىرى  
تېگىگە يېتەلمىدىم . كۆمۈرخانىنىڭ كونا ئىشىكىنىڭ گۈرۈلدەپ  
سوغۇق شامال كىرىپ تۇرغان ئاراچىلىرىدىن تىنق قىش  
ئاسمىنىدىكى جىمسىلەپ تۇرغان يۈلتۈزلار كۆرۈنۈپ تۇراتتى .  
ئاستا ئورنۇمىدىن تۇرۇپ ، تەمتىلەپ بېرىپ ئىشىكىنى ئىتتەرسەم ،  
ئىشىك تېشىدىن قولۇپلىنىپ قاپتۇ . «بۇ يەرگە بىرى مېنى  
سولاپ قويغاندىمۇ ياكى ئايالىم مېنىڭ بارلىقىمنى بايىقىماي قولۇپ  
سېلىپ قويغاندىمۇ ؟... »

تالىق يورۇغىچە يەنە ئىشىكىنىڭ ئالدىدا كاسىلداب تىترەپ  
تۇرۇشۇمغا توغرا كەلدى . ئايالىمنى ئويختىش ئۈچۈن ئىشىكىنى  
تازا بىر جالاقلىتاي دېسەم ، قوشنىلاردىن خىچىل بولدۇم .  
بىرهازادىن كېيىن ، ئەتراپقا يورۇق چۈشۈپ ، ئايالىم بىر قولىدا  
لاخشىگىر ، بىر قولدا مەشىنىڭ تارتىمىسىنى كۆتۈرگىنىچە هوپلىدا  
پەيدا بولدى . ئۇ تارتىمىدىكى كۈلنى بىر بۈلۈڭغا ئاپرىپ تۆكۈپ ،  
ئۇدۇللاپ كۆمۈرخانىنىڭ ئالدىغا كېلىپ ، كىتتىرلىتىپ قولۇپنى  
ئاچتى - دە ، مېنى كۆرۈپ :

— ۋىيەي ! — دېگىنىچە ئارقىسىغا داجىپ كەتتى .  
— ئىت ! — دەپ تىلىۋەتتىم ئاچچىقىمدا ، — بۇ  
ئەسکى ئۆيۈڭگە قولۇپ سېلىۋالىمىساڭمۇ قايىسبىر ئالتون -  
كۆمۈشۈڭنى ئوغىرى ئەكېتەتتى ! ؟  
— ۋايى مەن نېمە بىلەي ، سىز بۇ كۆمۈرخانىدا نېمە قىلىپ  
يورىسىز ؟...

خوتۇنىڭ سوئالىغا جاۋاب قىلماستىن ئۇدۇل ئۆيگە قاراپ  
ماڭدىم .

— يېرىم كېچىدىن ئۆتكەندە ئويغىنىپ قارىسام تېخى  
قايتىپ كەلمەپسىز . تالاغا چىقىسام كۆمۈرخانىنىڭ ئىشىكى  
ھاڭدەك ئوجۇق تۇرۇپتۇ ، ئىچىگە قارىمايلا قولۇپلاپ  
قويۇپتىمەن ...

خوتۇن شۇ گەپلەرنى تەكرا لەپ ئۆزىنى ئاقلاپ قالدى . ئۆيگە  
كىرىپلا يېشىنىپ ، خوتۇنىڭ كېچىچە ئىسسىتىپ قويغان  
يوتقىنىغا پۇركەندىم . ۋاھ نېمىدىگەن راھەت ! ... شۇ يانقانچە  
بېشىمنى كۆتۈرمەي چۈشكىچە يېتىپتىمەن . ئورنۇمدىن تۇرۇپ ،  
ئازراق تاماقلىنىپ ، ھاۋالىناي دەپ تالاغا چىقتىم . قارىسام ،  
كۆچا دوقۇمىشدا خۇددى ئادىنۇشكىغا دەسىسەۋاتقان ئادەمەدەك  
پۇتلەرنى تىنمىسىز تېپىرلىتىپ تۇرسۇن «تېكە» تۇرۇپتۇ .  
مېنى كۆرۈپ ئوششاق چامداپ يېنىمغا كەلدى - دە :

— قانداقراق ؟ - دەپ ئەھۋال سورىدى .

— ئاخشام تازا ئىچىپتۇق - دە ! ... بېشىم ئاغرىپ تۇرىدۇ .  
نېمە بولغۇتىمىنى ئۇقمايمەن ، مەستىچىلىكتە كېلىپ كۆمۈرخانىدا  
ئۇخلاپ قاپتىمەن .

— مېنى دېمەمسەن ، - دېدى ئۇ ، - ئاخشام رەجەپنىڭ  
ھېلىقى بىر لېنتىنى قويغىنى ئېسىڭدە باردۇ ؟  
— قايسى لېنتىنى ؟

— ھېلىقى بىر ئۇسسۇل پەدىسى .

— ھە ، ھە . شۇنداق بىرنىمىنى چالغاندەك قىلىۋىدى .  
— تازىمۇ ياخشى سازكەن . سەن ئۇتنۇپ قالغان  
ئوخشايسەن . رەجەپتىن باشقا ھەممىمىز ئوتتۇرىغا چۈشۈپ

ئۇسسىل ئويناب كەتتۈق . مەن شۇ ئوبىنغاچە ئۇسسىل ئويناب ئۆيگىلا كەپتىمەن . ھېلىمۇ ياخشى كېچە بولۇپ قاپتۇ دەڭلا ، ئەگەر كۈندۈزى كوچىدا شۇنداق ئۇسسىل ئويناب ماڭغان بولسام خەق نېمىدەر ئىدى ؟

— ئۆگەتكەن تېكىكەن - دە بۇ ، دەيدۇ شۇ .

— چاقچىقىڭى قويۇپ ماڻۇ گەپنى ئاڭلا ، تېخى ئۆيگە كېلىپمۇ ئۇسسىل ئويناب بېرىمەن ، دەپ ھەممىنى ئويغىتىپ پاتىپاراق قىلىۋېتىپتىمەن . ئاپام بىچارە دادامنى بىلىپ قالمىسۇن ، دەپ مېنى نېرىقى ساراي ئۆيگە باشلاپ قويۇپتۇ . «های ، بولدى قىل !» دېگەنگە ئۇنىمای تاڭ ئانقۇچە ئۇسسىل ئويناباتىمەن . ئىشەنسەڭ ، ھېلراقتا بىر - ئىككى سائەتلا كۆزۈمنى يۇمدۇم . ھېلىقى ئۇسسىل پەدىسى ھېلىمۇ قولىقىمدا . ئۇسسىل ئۇينىغۇم قىستاپلا تۈرىدۇ ...

ئۇنىڭ گېپى ئاخىر لاشماستىنلا نېرىراقتا رەجەپنىڭ قارسىي كۆرۈندى . بىز دوقۇشقا بارغۇچە ئۇ «تۈرپاڭ» مۇ ئالدىرىمای دەسىپ يېتىپ كەلدى .

— ئاخشامقى ئويۇنمىزنىڭ ئاخىرى نېمە بولۇپ كەتتا ، ئاغىنلىر ؟ — دېدى ئۇ ، — مەن ھېلىقى قىرلىق ئىستاكاندىكى هاراقنى ئىچكىنىمى بىلىمەن . شۇنىڭ بىلەن بۇ ئالەمدىن كېتىپ قاپتىمەن ...

— ھېلىقى ئۇسسىل پەدىسىگە ئۇنىڭالغۇ قويغىنىڭنىمۇ بىلمەمسەن ؟ — تۈرسۈن «تېكە» قولىنى كېرىپ بىر پىر قىربىۋەتتى .

— ساراڭ بولدۇڭمۇي ، شامالغا ئۇسسىل ئويناب ...  
— قالتس سازكەن - دە . تېخىچە قولىقىمىدىلا جاراڭلاپ

تۇرىدۇ... قانداق لېنتىنى قويغىنىڭنى بىلەرسەن ؟  
— دەۋاتىمەنغا ، — دېدى رەجەپ ، — ھېچنېمە ئېسىمە  
يوق . شۇ ھاراق دېگەن نېمىنى ئىككىنچى ئىچمەيلى ، ئاغىنىلەر .  
— نېمە بولدى ، سەنمۇ مەستىچىلىكتە بىرەر قىزىقىلىق  
چىقارمىغانسىن ؟

— نېمە بولاتتى . سىلەر كېتىپسىلەر ، مەن ئولتۇرغان  
يېرىمىدلا بېشىمنى مەيدەمگە ئېڭىشتۈرۈپ ئۇخلاپ قاپتىمەن . بىر  
چاغدا ئويغانسام ، ئالدىمدا ھېچكىم يوق . قۇرۇق بوتۇلکىلار  
ئۆينىڭ ھەممە يېرىگە چېچىلىپ يېتىپتۇ . داستىخان دېگىنىڭ  
سەيلەر تۆكۈلۈپ رەسۋا بوبىتۇ . ئىشاك ئوچۇق قالغانىكەن .  
ئۆينىڭ ئىچى مۇزلاپ كېتىپتۇ . ئۇنىالغۇ گىزىلداب تۇرىدۇ .  
قوپۇپ ئۇنى ئۆچۈرۈۋەتتىم . قۇلاق سالسام تالادا بىرى  
تاراقشىغاندەك قىلىپ قالدى . «بۇ ئاغىنىلەر هوپىلىغا چىقىپ  
كەتكەن ئوخشайдۇ - دە» دەپ چىسام ، نېرىقى پېشاۋاندا بىرى  
شارقىرتىپ بىرنېمە تۆكۈندەك قىلىدى . مەن سىلەردىن  
بىرەنگىلار بولساڭلار كېرەك ، دەپ ئويلاپ بېرىپ : «قوپەۋاي ،  
قۇسۇۋېرەمسەن !» دەپ گەجگىسىدىن تۇتۇپ تارتىپتىمەن .  
قارىسام دادام ، بايا ئۇ بامدانقا تاھارەت ئېلىپ ، ئاغزىنى چايقاپ  
غار - غار قىلىۋاتقانىكەن . شۇنداق ئاچىچىقى كەلدىكى ، تىللاپ  
رەسۋايمىنى چىقاردى ، خىجالەتچىلىكتە يەرگە كىرىپ كەتكۈدەك  
بولدۇم...

تۇرسۇن ئىككىمىز كۈلۈۋېرىپ كۆزلىرىمىزدىن ياش چىقىپ  
كەتتى :

— گەجگىسىدىن تۇتۇپ تارتىتىم ، دە !  
— قۇسۇۋېرەمسەن ، دېدىڭ ؟...

کۆئۈللىك پارىڭىمىزنى يىراقتىن بىرىنىڭ ۋارقىرىغان ئاۋازى بولۇھتتى . قارىسام بىر كېچىك بالا يۈگۈرۈپ كېلىۋېتىپتۇ .

— سىلەرنى ئاپام چاقىرىۋاتىدۇ ، — دېدى بالا ھاسىرىغىنچە كېلىپ يېنىمىزدا توختاپ .

— كىمنىڭ بالىسى سەن ؟ — دېدۇق بىز .

— تېرىچى ئابدۇلىنىڭ ئۈكىسى .

«راست ، ئابدۇل نېمە بولۇپ كەتكەندۇ ! ؟» دەپ ئېسىمىز - گە ئالدۇق .

— ئاكاڭ ساقتنو ؟

— ساق .

— نېمە قىلىۋاتىدۇ ؟

— ۋايتابىڭىي ، بىر نېمىملەرنى دەپ سۆز لەپلىۋاتىدىغۇ . دۇپۇرلىشىپ ئابدۇلىنىڭ ئۆيىگە قاراپ ماڭدۇق . دەرۋازا ئالدىدا بىزنى ئۇنىڭ ئانىسى ساقلاپ تۇرغانىكەن . يىراقتىن بىزنى كۆرۈپ ۋايساپلا كەتتى .

— ۋاي ، بۇ بالىغا نېمە بولغاندۇ ؟ ... ئادەم تونۇمايدۇ ، ساراڭدەك سۆز لەپلا ئولتۇرىدۇ ... ئاخشام نەدە ئوينىغانلىklar ؟

— مۇنۇ رەجەپنىڭ ئۆيىدە ئولتۇرغانتۇق ... بولمىسا يورۇقلا قايتقان ... نېمە بويپتو ئابدۇلغا ؟

— بۇ بالا تاڭغا يېقىن پەيدا بولدى . هويلىغا چىقسام ، دەرۋازىنىڭ ئالدىدىن بىرى ئۆتكەندەك قىلدى . «ھوي ئابدۇل بولۇپ قالمىسۇن» دەپ ئېسىمگە ئېلىپ دەرۋازىنى ئاچسام ، بىرى دەرۋازىنىڭ يان ياغىچىغا يۆلىنىپ تىكىكىدە تۇرىدۇ . «ئابدۇلمۇ سەن ؟ نېمە قىلىپ تۇرسەن ؟» دېسەم ، «ھەدە ، بۇ قەيەر ؟»

دەيدۇ . نىمە دەيدىغاندۇ بۇ ، مەست ئوخشىمامدۇ ، دەپ «قەيدەر بولانتى ، ئۆزۈڭنىڭ ئۆيۈڭ» دېسىم ، «سىز كىم ؟» دەيدۇ . «مەن سېنىڭ ئاپاڭ — جانارخان ، ماڭ ئۆيگە كىر !» دېسىم ، «ئەمىسە مەن كىم ؟» دەيدۇ . ۋاي خۇدايمەي ، ماۋۇ بالا نېمانداق ئادەمنى قورقۇتىدىغاندۇ ! دەپ قولىدىن تارتىپلا ئۆيگە ئەكىرىۋالدىم . مانا ، ئەتىگەندىن بېرى ئاغزىغا بىر چىشلەم بىر نەرسە سالمىدى ، سۆزلىگىنى سۆزلىگەن ... ئۆيگە كىرىڭلار ، ئۆيگە ، زۇۋانىنى ئۆزۈڭلار بىر ئۇقۇڭلار .

ھوپلىغا قىددەم بېسىشىمىز بىلەنلا بۇرۇنىمىزغا ئەيلەنگەن تېرىنىڭ ئاچچىق پۇرېقى ئۇرۇلدى . پېشاپۇراندا تۈزلاپ باسۇرۇپ قويغان تېرىلەر ، يەنە قانداقتۇر گىرۋەكلىرىنى شور باغلاب كەتكەن يوغان كۈپلەر تۇرۇپتۇ . ئۆيگە كىرسەك ئابدۇل راستىتىلا چۈشىنىكىسىز بىرنىپىلىرىنى دەپ ۋاتىلداپ ، سۇپىدا پۇتنى ساڭگىلىتىپ ئولتۇرغانىكەن . بىزنى كۆرۈپ چاچراپ ئورۇنىدىن تۇرۇپ كۆرۈشتى . كۆزلەرى ئېلىشىپ ، غەلىتىلا پارقىراپ تۇرىدۇ ، بىزنى تونۇمىدى . مېنى :

— ئارۇپ «مسكەر» نىڭ ئوغلىغۇ سەن ؟ ... كۆرۈنەيسەنغا ؟ ھېلىمۇ ئىچكىرىدىن كونا كىيىملەرنى ئەكېلىپ سېتىپ يۈرەمسەن ؟ ... ھېلىقى كۇنى ماڭا تەڭلىگەن زايىمىڭنى ئەللىك سوملۇق پۇلمىكىن دەپ قاپتىمەن ... — دېدى .

«تۇۋا !» دەپ ياقامىنى چىشلىدىم . ئارۇپ «مسكەر» نىڭ ئوغلى ئۈچ يىلىنىڭ ئالدىدا ماشىنا ۋەقەسىدە قازا قىلغانىدى . ئۇنىڭ تاۋۇتنى ھەممىمىز تەڭ كۆتۈرۈشۈپ چىققانىدۇق ... رەجەپنى ئۇ قانداقتۇر بىر تېرە ئەكېلىپ ساتىدىغان ئادەمگە ئوخشاشتى .

— تېرەڭى تاشلاپ كەت ، ئاداش ! -- دېدى عن ، — پۇلنى كېيىن ئالىسىن ، بىز ئۇنداق خەقنىڭ ھەققىنى يەيدىغانلاردىن ئەمەس ... بويىنۇڭنىڭ يوغانلىقىغا قارىغاندا تېرەڭ قېلىنەك قىلىدۇ ... يۈزۈلەپ كېتىپتۇ . سەراپتىن چىقىتىڭما ؟ ! تۈرسۈن «تېكە» «مېنى نېمىدەر كىن» دەپ قىزىقسىنىپ ئابدۇلىنىڭ ئالدىغا بېرىۋىدى ، ئابدۇل ئۇنىڭ بىلەن قىزغىن قول ئېلىشىپ كۆرۈشۈپ كەتتى :

— مانا قارا ، سەنمۇ بۇ يەردەكەنسەنغا ؟ ... ئاكاڭ رەھمەتلەك تالانتلىق سامىسىپەزتى ، جۇمەدىن يېنىپ كېلىپلا بىز بىلەن هاراق ئىچەتتى ... پۇت - قولۇڭنىڭ جىم تۇرمىغىنىغا قارىغاندا خوتۇنۇڭغا قېيداپ ئۆگۈزىدە يېتىپسەن - ھە ؟ ئۇنىڭ گېپىنىڭ ئاخىرى چۈشىنىكسىز بىر نېمەلەرگە ئايلىنىپ كەتتى . بىز نېمە قىلىشمىزنى بىلمەي تېڭىر قاپلا قالدۇق .

— ۋاي ، خۇدايمەي ، قانداقمۇ قىلارمەن ! -- دەپ يېغىنى سالدى ئۇنىڭ ئاپىسى ، -- بىر ئۆيىنى گۈلدەك بېقىۋاتقان بالا ئىدى . بالامغا كۆز تەگدى ، كۆز ! ... خۇدايم ، قەست قىلغاننىڭ قەستىنى ئۆزىگە ياندۇرغايىسىن ...

قىرلىق ئىستاكاندا هاراق ئىچتۇق ، دەپ قاراپ تۇرۇپ ئۆزىمىزگە يوق بالانى تېپىۋالدۇق . ئابدۇلىنىڭ سۆزلەپ قالغىنى بىر كۈندىلا پۇتۇن مەھەللەرگە پۇر كەتتى . بار خىجالەتچىلىك بىزگە بولدى . كۆرگەنلا خەق بىزدىن :

— ئابدۇل ئاغىنەڭلەرگە نېمە بويپتۇ ؟

— كىمنىڭ ئۆيىدە ئولتۇرغاتىڭلار ؟

— نېمە ئىچكەنتىڭلار ؟ -- دەپ سوراپ بېشىمىزنىڭ ئوچاڭ

ئېتىۋېتىدىغان بولدى . تۇرسۇن «بېكە» ئاچقىقىدا يەرنى تېپىپ تۇرۇپ ئۇلارغا :

— نېمە ئىچەتتۇق ، ھەممە ئادەم ئىچىۋاتقان ، ھۆكۈمەت سېتىۋاتقان نەرسىنى ئىچتۇق . قانداق گېپىڭ بارما ؟ ! — دەپ ۋارقىرايتتى . رەجەپ «تۇرپاق» تېرىككىنىدىن بوغۇلۇپ : — ئاناڭنىڭ پالانى نېمىسى ! ... دەپلا ئاغزىنى بۇزىدىغان بولدى .

بىر ھەپتە ئىچىدە ئابدۇلىنىڭ ئانىسى ساي مەھەللەدىكى قارتا ئاچىدىغان خوتۇننىڭ ئۆيىگە كۈندە دېگۈدەك قاتراپ ، بىرمۇنچە پۇلنى خەجلەپ بولدى . ئابدۇل قانداقتۇر ئۇستى ئوچۇق ئۆي ، چاقى يوق ھارۋا ، ئادەم بېسىۋالغان خالق ، تېخى تۇغۇلمىغان ياكى بولمىسا ئاللىقاچان ئۆلۈپ كەتكەن ئادەملەر توغرىسىدا بىرنېمىلەرنى دەيتتى . «قوڭالتاق ئۆتۈك كىيگەن توکۇر قوتازنى جىرتاق خوتۇننىڭ مایماق يىاغىچىغا چىقىمىساڭ قانداق كۆرسەن ؟ ... سۇنغان بىگىز ، ئىسکى كىگىز ، خوتۇنى ئۆزىدىن ئېگىز ، سىلەر ئۇنى تونۇمامىسىلەر ؟ ... » دەپ ئالدىدىكى ئادەمنىڭ كۆزىگە تىكىلىپ قارايتتى .

بىر كۇنى ئابدۇلىنىڭ ئۇرۇق - تۇغقانلىرى چولاقتىپەك دېگەن يەردەن داڭلىق بىر داخانى باشلاپ كەلدى . ئاغىنىمىزنىڭ تەقدىرى توغرىسىدا بىرەر يېڭى گەپ ئاڭلىماقچى بولۇپ ، بىزمو شۇ كېچە ئابدۇلىنىڭىدە بولدۇق . چولاقتىپەك دېگەن نام ئاشۇ داخانىنىڭ ئۆزىگە قاراپ قويۇلغانمىكىن ، دەپ قالدىم . ھېلىقى ئادەمنىڭ بىر قولى چولاق ، پۇتللىرى سۇ چىقىمىغان دۆڭدە ئۆسکەن قارىياغاچنىڭ شېخىدەك ئىنچىكە ۋە مایماق ئىكەن . جۇغىنىڭ كىچىكلىكىڭە باقماي يۈزى داپتەك كەڭ ، كاۋا

يۈپۈرمىقىدەك يوغان قۇلاقلىرى غەلتە داردىيپ تۈراتتى . پۇلتىيىپ چىققان كۆزلىرى ئەتراپىدا قاش - كىرپىك دېگەندىن ئەسەرمۇ يوق . كۆزۈمگە خۇددى يا جىنغا ، يا ئادەمگە ئايلىتالماي ئوتتۇرىدا ئېزىپ قالغان بىر مەخلۇقتەك كۆرۈندى . «ياپىرى !... ئاغىنىمىزغا چاپلاشقان ھەرقانداق ئالۋاستى بولسىمۇ مۇنۇ ئادەمنى كۆرۈپ مىڭ گەز يەرگە قاچار !» دەپ ئويلىدىم .

داخان دوڭغاسلاپ بۈرۈپ هوپلىنىڭ ھەممە يېرىگە نوكچا ياقتى . ئۆينى قاتىق ئىسرىقداپ ، ئىككى قارا توخۇنى ئۆلتۈرگۈزۈپ ، قېنىنى ئابدۇلىنىڭ گەجگىسىگە ئاققۇزدى ، ئاندىن بىزنى «ئۇدۇم قاچىدۇ... ئەتتە ئەتىگەندە دۇئادا بىلله بولۇڭلار» دەپ باشقا ئۆيگە چىقىرۇۋېتىپ ، ئىشىكىنى مەھكەم ئېتىۋېلىپ ، كېچىچە ئوقۇدى . نېمە ئوقۇپ ، نېمە قويىغىنىنى بىلمەيمىز ، ئەتىگەندە «ئەسسالامۇئەلەيکۈم !» دەپ ھېلىقى ئۆيگە كىرسەك ، داخان بىلەن ئابدۇل بىر - بىرىگە ئۇدۇل بولۇپ تىكىكىدە يۈكۈنۈپ ئۆلتۈرۈشۈپتۇ . داخان «كېلىڭلار !» دەپ دۇئاغا قول كۆتۈرىدى . ئۇ :

تلى پەسنىڭ تىلىغا ،  
دىلى پەسنىڭ دىلىغا ،  
كۆزى ياماننىڭ كۆزىگە ،  
نىيىتى ياماننىڭ ئۆزىگە ،  
يالغۇز ياتقان مۇشۇككە ،  
ئوچۇق قالغان ئىشىككە ،  
دەرى بارنىڭ دەرىگە ،

بىمارلارنىڭ تېنىگە ،  
 شىپا بەرگەن خۇدايمىم .  
 قوبۇل بولسۇن دۇئايمىم ،  
 كۆز ئاچمىغان بۇۋاقتكەك ،  
 ساقىت بولسۇن گۇناھىم .

دەپ ئۇنلۇك ئوقۇشقا باشلىۋىدى ، بۇ قاپىيىلىك سۆزلەر بىزنىڭ  
 ئاغىنىنىڭ قاچاندۇر بىر چاغلاردىكى شائىرلىق ئىلهامىنى  
 قوزغاب قويىدىمۇ ، ئۇ داخاندىن دۇئانى تارتىۋېلىپلا :

مايماق تېركەك ،  
 تۆشۈك چېلەك ،  
 قۇرۇغان پېلەك...  
 يالغۇز ئوغۇل ، يالغۇز قىز ،  
 يالغۇز ئوچاق ، يالغۇز شام ،  
 ئوغرىتىكەن ، قارا ئىت ،  
 يالغۇز ياغاج ، يالغۇز تام ،  
 پاتقاپ بولۇپ ئاققانلار ،  
 ئىسىكى تامدا ياتقانلار ،  
 ئاللا بەرسۇن جاجاڭنى ،  
 جىن - شەيتانغا تارتقانلار...  
 تېرە ئاپىرىپ مaitاغقا ،  
 نېسىگە ساتىم بويتاققا...

دەپ شارىلدايپ ئوقۇپ قىزپلا كەتتى . كۈلکىمىز قىستاپ ئارانلا

ئولتۇردىق . داخان ئالمان - تالمان دۇئانى ئاخىرلاشتۇرۇپ ،  
نەرسە - كېرىھكلىرىنى يىغىشتۇرۇپ تالاغا ماڭدى .  
— يامان بويپتۇ ! — دېدى داخان تالاغا چىققاندىن كېيىن  
بىزگە .

— نېمە بويپتۇ ؟ — دەپ سورىدىق .  
— بىلگۈچى خۇدا ، — دېدى ئۇ ساق قولى بىلەن  
پېشانىسىنى سىلاپ تۇرۇپ ، — بىز ھەممىمىز بىلىپ - بىلمەي ،  
سېزىپ - سەزمەي ، غالىبىلار ۋە غايىبىلار ، ئۇلغۇلار ۋە پاسقلار  
ئارسىدا ياشايىمىز . بۇ يىگىت تەكشى ئەمەس بىر يەردە ئۇخلاپ  
قالغان چېغى ، شامال دارپىتۇ... مانا ، ئۆزۈڭلارمۇ كۆرۈڭلار ،  
كېچىچە ئاشۇنداق مەن بىلەن تەڭ ئوقۇپ چىقىتى . قارىغاندا مەن  
كۈچ ئېلىشالىمغا كەمەن...

داخانىڭ باشقا گېپىگە ئىشەنمىسى كەمۇ «تەكشى ئەمەس بىر  
يەردە ئۇخلاپ قالغان چېغى» دېگىنى بىزنى ئويلاندۇرۇپ قويدى .  
«ئابدۇل رەجەپنىڭ ئۆيىدىن يېرىم كېچىدە چىقىپ كەتكەن  
ئادەم ، تاڭ سەھەرگىچە ئۇ نەلدەرە يۈرگەن بولغىيدى؟...»  
دېدۇق . داخانى رازى قىلىپ ، يولغا سالدۇق ، ئابدۇلنىڭ  
ئانسىغا :

— ئازراق شامال دارپىتۇ ، ئەمدى ياخشى بولۇپ قالىدۇ ،  
دېدى ، خاتىرجەم بولسلا ، — دەپ قويدۇق .  
ئابدۇل بىزنى ئۇمىدلەندۈرۈپ ئىككى كۈن ئارتۇقچە گەپمۇ  
قىلىماي قاتتىق ئۇخلىدى . ئۇچىنچى كۈندىن باشلاپ ئۇنىڭ  
سوْزلىشى تېخىمۇ ئەدەپ كەتتى . ئەمدى ئۇنىڭ نېمە دەۋاتقانلىقىنى  
زادى چۈشەنگىلى بولمايتتى . ئانسىنى گەپ بىلەن ئاران قايىل  
قىلىپ ، بۇ قېتىم ئابدۇلنى ئۇدۇل دوختۇرخانىغىلا ئاپاردۇق .

دوختۇر تەكشۈرۈپ : «ئىسپىرت بىلەن قاتتىق زەھەرلىنىپ ، نېرۋىسى قالايمىقاتلىشىپتۇ» دېدى ۋە نېرۋا كېسىللەر ساناتورىيىسىگە ئاپىرىپ تېز داۋالىتىشا مەسىلەت بىردى . يەتنە سەككىز كۈن پالاقلاپ ، تېگىشلىك رەسمىيەتلەرنى ئۆتەپ ، يېقىن تۇغقىنىدىن بىرنى قوشۇپ ، ئابدۇلنى يولغا سالدۇق . ئەمدىلا «ئۇھ» دەپ تۇراتتۇق . تۇرسۇن «تېكە نىڭ ئۇسسىۇل ئوينايىدىغان قىلىقى ئەدەپ كەتكىلى تۇردى . رەجەپ ئىككىمىز «قىرلىق ئىستاكان»نى ئىچىمىزىدە مىڭنى تىلاپ ، «تارتۇلۇقىمىز باركەن - دە !» دەپ بىر - بىرىمىزگە قارايتتۇق .

— خۇدايا تۆۋا ! — دەيتى تۇرسۇن بۇت - قوللىرىنى نايناقلىتىپ تۇرۇپ ، — ھېلىقى چاغدا سەن رەجدەپ... قايىسى لېنتىنى قويۇۋىدىڭا؟... ئاۋازى قوللىقىمىدىلا تۇرىدۇ... — ۋايتاڭى ! — دەپ تېرىكەتتى رەجەپ ، — بۇلتۇر چالغان سازغا بۇ يىل ئۇسسىۇل ئوينايىدىغان قانداق نېمەۋاي سەن !؟

تۇرسۇن «تېكە» بەزىدە دۈكىندىمۇ بىر قولىدا قايچا ، بىر قولىدا مېتىرنى كۆتۈرگىنچە ئۇسسىۇلغا چۈشۈپ كېتىدىكەن . ماشىنجى خوتۇنلار باشتا كۈلۈشۈپ ، كېيىن - كېيىن قورقىدىغان بولۇپ قاپتۇ . بىر كۈنى نەق رەجدەپنىڭ مەش - كاناي ياسايدىغان دۈكىنى ئالدىدا مۇنداق بىر قىزىقچىلىق يۈز بېرىپتۇ : تۇرسۇن «تېكە» ئۇ يەرگە رەجەپنى ئىزدەپ كەلگەنسىكەن . ئۇلار دۈكىنىڭ ئالدىدا پاراڭلىشىپ تۇرۇپتۇ . تۇيۇقسىز تۇرسۇن شاگىرت بالىلارنىڭ تاققا - تۇققا ، جالىڭ - جۇڭ قىلغان بولقا ئاۋازلىرىغا كەلتۈرۈپ شۇنداق بىر ئۇسسىۇلغا

چۈشۈپتۈكى ، زادىلا توختىتىغلى بولماپتۇ . يىلاندەك تولغىنىپ ، تېكىدەك سەكىھپ ، باخشىدەك چۆرگىلەپ ، بېشىچە تىك تۇرۇپ ، دۇمبىسىدە پىرقىراپ ، بىردهمىدىلا ھەممە ئادەمنى يىغىپتۇ ، تورسۇننى تونۇيدىغانلار «تۇۋا !» دەپ ياقىسىنى تۇتۇشۇپتۇ ، تونۇمایدىغانلار «ئىمە ئادەم بۇ ؟ !» دەپ ھېرمان بولۇشۇپتۇ . شۇ كۇنى كەچتىلا رەجب :

— ھېلىقى «تېكە» بولمىدى ! ... — دەپ يېتىپ كەلدى .  
تەجرىبىمىز بويىچە ئۇنىمۇ بىر - ئىككى كۈندىلا جابدۇتۇپ ، نېرۋا كېسىدەللەر ساناتورىيىسىگە يولغا سالدۇق . ھەر ھالدا ئۇنىڭ ئۆزىنى ئۆزى باشقۇرغۇچىلىكى بار ئىدى . شۇڭا ئادەممۇ قوشمىدۇق . خوشلىشىدىغان چاغدا تورسۇن «تېكە» ھىجىيىپ :  
— ئۇ يەرگە بېرىپلا ئابدۇل «تېرە»نى تاپىمەن . گەپ ئۇنىڭدىن ، ئۇسسوْل مېنىڭدىن ، زېرىكمەيدىغان بولدۇق - دە ! — دېدى .

— شۇنداق قىلىڭلار . ھەرنىمە قىلىشىڭلار شۇ ئادەم تونۇمایدىغان يەرده قىلىشىڭلار ! — دېدۇق .  
تۇرسۇننى ماڭدۇرۇۋېتىپ ، ئەمدى رەجهپ ئىككىمىز ئۆزىمىزدىن ئەنسىرەپ قالدۇق . «قىرلىق ئىستاكاندا تەڭ ئىچىۋىدۇق ، ئاخىرى قانداق بولۇپ كېتەر ؟» دەپ بىر - بىرىمىزدىن خېلى كۈنلەرگىچە تىڭ - تىڭلاب يۈردۈق ، ھەپتىلەر ، ئايilar ئۆتتى . خۇداغا شۇكۇر ، ئۆزىمىزدە ھېچقانداق بىر غەيرىلىك ھېس قىلىمدىدۇق .

\*

\*

ئارىدىن بىر يىلچە ئۆتتى . ئادەمنىڭ ئىشەنگۈسى

كەلمىگۈدەك خەۋەرلەر تارقالغىلى توردى . ئابدۇل ئاڭلىساق ، ئابدۇل «تېرە» ساناتورىيىدە ئۈچ - تۆت ئايلا يېتىپ ساقىيىپ چىقىپتۇ . بىراق ، ئۇ تېرىچى بولماي ، ئوقۇغۇچى ۋاقتىدىكى شائىر قىياپتىدە هوشغا كەپتۇ . ھېلىقى مەست بولۇپ قالغان چاغلاردا ئېسىگە كېلىپ قالىدىغان قىز ساۋاقدىشى شۇ شەھەردە ھازىرىغىچە تۇرمۇشلۇق بولماي تۇرغانىكەن . ئىككىسى قايتا تېپىشىپ توى قىپتۇ . ئابدۇل ھازىر يېڭى ئۆيىدە باش چۆكۈرۈپ ئەسەر يېزىۋاتقۇدەك . ئۇنىڭ شېئىرلىرىغا قاپىيە ، ھېكايدىلىرىگە ۋەقەنىڭ لازىمى يوقتەك . ئۇنىڭ «شاما چايناشمۇ ئىشىمۇ؟» «ئايغا قاش ئانقان بىكار» ، «تام تۆپىسىدە ماڭغاندا» دېگەن يېڭى ئەسەرلىرى قاتىققىش قوزغاپتۇ . بۇ ئەسەرلەرنى قىزىققۇچىلارنىڭ ئۆزىمۇ ئانچە چۈشىنىپ كەتمىگۈدەك ، ھەتتا ئۇنىڭ «لاي ئوينىما ، قولۇڭ ھەش بولىدۇ» دېگەن بىر پارچە ئەسەرى مۇكاپانقىمۇ ئېرىشىپتۇدەك . ئوبزورچىلار ئۇنىڭغا يېڭى ئۇسلۇب ياراڭان ئەسەر» دەپ باها بېرىشىپتۇ . شۇنداق بولسىمۇ ئابدۇل : «شائىرچىلىقنىڭ كىرىمى تېرىچىلىككە يەتمەيدىكەن» دەپ يۈرگۈدەك .

تۇرسۇن «تېكە» توغرىسىدىكى گەپلەر تېخىمۇ قىزىق . ئابدۇلىنىڭ تويدا تۇرسۇن «تېكە» يىگىت قولدىشى بولغانىكەن . شۇ تويدا تۇرسۇن «تېكە» قالتىس بىر ئۇسسۇل ئوينىاپتۇدەك . بۇ ئۇسسۇل ھەرقانداق مىللەتتىڭ ھەرقانداق بىر سازىغا ، خىلمۇ خىل رىتىملارغا چۈشۈۋەرگۈدەك ، ئارتىسلارنىڭ كۆزى چۈشۈپ ، ئۇنى سەنئەت ئۆمەككە تەكلىپ بىلەن ئىشلىتىپ تۇرۇشقا قوبۇل قىپتۇ . ئۇ يەردىكى بىر ئۇسسۇل تەتقىقاتچىسىنىڭ ئېتىشىچە ، تۇرسۇنىنىڭ قىلىقلەرنى ھەرگىز زەمىن نېرۋىدىن

ئازغانلىق ، دەپ قاراشقا بولمايدىكەن . ئۇ ئىنسان روھىنىڭ ئاشكارىلىنىشى ، بەدەندە قامىلىپ تۈرغان ئىچكى ھېسسىياتنىڭ تاشقىنلاب سىرتقا ئىنتىلىشى ئىكەن . ئۇسسوْلچى ئۈچۈن مۇنداق روهىي ھالەت تېپىلمايدىغان ئارتاۇقچىلىق ھېسابلىنىدىكەن . يەنە ئۇ تۈرسۈن «تېكە»نىڭ ئۇسسوْل شەكللىگە دولان ئۇسسوْلى ئىلى سەنمى ، ھېيتىگاھ ساماسى ، تولغىما ئۇسسوْل ، سۆرەلمە ئۇسسوْل ، نايناقلىما ئۇسسوْل ، سەھرا پېرسى... دېگەندەك ھەممە ناز وۇك ھەرىكەتلەرنى ئۆزىگە يىغىنچاقلىغان ئۆزگەچە ئۇسلۇب ، دەپ باها بېرىپتۇ... .

بۇ يېڭىلىقلارنى ئائىلاپ گائىگىراپلا قالدۇق .

— ئۇسلۇب دېگىنى نېمە؟ — دەپ سورىدى رەجەپ مېنىڭدىن .

— بىر ئىشنى باشقىلارنىڭكىگە ئوخشاشماي قىلالىساڭ ئۇسلۇب بولىدۇ ، — دەپ چۈشەندۈرۈم ئۆزۈمچە .

— مېنى دادام تىللەمىغان بولسا ، سېنى خوتۇنۇڭ كۆمۈرخانىغا سولالاپ قويىمىغان بولسا ، بىزمۇ ھېلىقى... نېمىتى؟ — ئۇسلۇب .

— ھە ، شۇنىڭدىن بىر - ئىككىنى بىرىنېمە قىلاتتۇقمىكىن ، — دەپ كۈلدى رەجەپ .

— بولمسا ، قىرلىق ئىستاكاندا باشقىدىن بىر ئىچىپ باقىمىز مۇ - يە؟! .

رەجەپ ئىككىمىز بازاردا شۇنداق پاراڭلىشىپ تۈراتتۇق .

— ئەنە قىرلىق ئىستاكان! — دەپ ۋارقىرۇھىتى رەجەپ .

— نېمە ، قىرلىق ئىستاكان؟!

— كۆرمەيۋاتامسىن؟... ھېلىقى بىزنىڭ قوشنىنى ئىزدەپ

كەلگەن قىرلىق ئىستاكانچۇ؟... ئەنە تام ياقلاپ كېتىپ بارىدۇ .

— ھە، ھە، كۆرۈم... ھېلىقى مېھماڭۇ!...

رەجەپنىڭ ئۆيىدىكى ھېلىقى ئولتۇرۇشتا بىزگە قىرلىق ئىستاكاندا ھاراق ئىچىشنى ئۆگەتىپ قويۇپ كەتكەن قەھرمانمىز قارىغاندا بىر يەردە قىرلىق ئىستاكاندا بولۇشغا ئىچىكەن بولسا كېرەك، شۇ تاپتا ئازايلاپ دەسىپ، تام تۈۋىدە تەمتىلەپ دېگۈدەك كېتىپ باراتتى. ئۇ نېمىگىدۇر بىرنېمىگە پۇتلاشقاندەك بولدى - ھە، يىقلىدى. قوللىرى بىلدەن يەرنى تىرەپ، تۆت پۇتلۇق بولۇپ خېلى غەيرەت قىلىپيمۇ ئۆرە بولالماي، چاترىقىنى كەرگىنچە تامغا يۆلىنىپ ئولتۇرۇپ قالدى.

— ھەي يامان بولدى، يۆلەپ قويابىلى! — دېيشىپ يۈگۈرۈپ باردۇق .

بۇ قەھرمانمىزنىڭ ھېلىقى بىز كۆرگەن چاغدىكى سالاپتى پۇتونلىي تۈگىگەن، ئۇستىپىشى قەيدەردىدۇر توپىغا سىلىنىپ، چىرايلق بۇرۇتلرى سالپىيىپ، چىراىسى خۇنۇكلىشىپ قېرىپ كەتكەندەكلا بولۇپ قالغانىدى. ئۇ ھەدەپ ئورنىدىن قوپماقچى بولۇپ تىرەجەپ، بولدىن ئۆتكەنلەرگە خىجالەتچىلىكتە قاراپ :

— توۋا دەيمەن، مانا ئۆزۈم ساپساقاڭلا تۇرىمەن، پۇتۇمدا جان يوق. بولمىسا ھەممىنى بىلىپ تۇرىمەن؛ ئەنە ئاۋۇ تۇرلۇك ماللار ماگىزىنى، ماۋۇ تۇرداخۇن شەپكىچىنىڭ دۇكىنى، ئاۋۇ كېتىپ بارغان ھاكىمجانغۇ دەيمەن؟... توۋا، ئادەم دېگەن غەلتىلا بولۇپ قالدىكىنا... ئۆزۈم ھېچقانداق ئەمەس، پۇتتا جان يوق!... دەپ مەنسىز ھېجىياتى .

بىزنى كۆرۈپ ئۇ قولىنى كۆكسىگە ئېلىپ سالام قىلدى :

ئەسسالامۇئەلەيکۈم ، ئۆكىلار ، سىلەرنى بىر يەردە  
كۆرگەندە كلا قىلىمەنغا؟... ئۆزۈم ساپساقلار ، پۇتۇمدا جان يوق .  
ئۇ كۈلمەكچى بولۇۋىنى ، خىجالەت كۈلكىسى چىراينى  
قىيسايتىپ تېخىمۇ غەلتە قىلىپ قويدى . بىز دەرھال ئۆتۈپ  
كېتىپ بارغان بىر هارۋىنى توختاتىق .  
— توختا ، ئوكا ، مۇنۇ ئاكاڭنى ئۆيگە يەتكۈزۈپ قوي .  
ئۆيىڭىز؟...

— بىزنىڭ ئۆي ئۇن زاۋۇتنىڭ يېنىدىكى خالتا  
كۈچىدا... بولدى ، ئۆكىلار ، كرا پۇلىنى ئۆزۈم تۆلەيمەن .  
ئۇنى يۆلەشتۈرۈپ هارۋىغا چىقىرىپ قويدۇق .  
— توۋا ، ئەجەب ئىش - ھە ، — دەپ تەكرارلايتى  
ئۇ ، — پۇتۇمدا پەقەت جان يوق... رەھمەت ، ئۆكىلىرىم... قېنى ،  
هارۋاڭنى ھەيدە ، ئوغلۇم . مانا ، ھەممىنى بىلىپ تۇرىمەن ، پۇتتا  
جان يوق !...

هارۋا يىراقلىشىپ كەتتى ، قەھرىمانمىزنىڭ «پۇتتا جان  
يوق !» دەپ توختىماي ۋايىسغان ئاۋازىلا قۇلىقىمىزدا قالدى .  
شۇنىڭ بىلەن ئۇنىڭ ھېلىقى بىر كېچىدىكى ئولتۇرۇشتا بىزدە  
قالدۇرغان چوڭقۇر تەسىرىمۇ خىرەلىشىپ كەتكەندەك بولدى .  
رەجەپ ئىككىمىزنىڭ قىرلىق ئىستاكاندا يەنە بىر ئىچىپ بېقىپ ،  
«ئۇسلۇب» ياراتماقچى بولغان پەيزىمىزمۇ ھاۋاغا ئۈچۈپ كەتتى .  
ئارىمىزدىن ئىككى ساراڭنىڭ چىققىنىمۇ يېتىر !» دېپىشتىق .  
شۇنىڭدىن تارتىپ ، قىرلىق ئىستاكاندا ھاراق تۇرماق ، چايىمۇ  
ئىچمەيدىغان بولدۇق...

1991 - يىل 3 - ئاي ، نىلقا

## ئالتۇن چىشلىق ئىت

مۇشۇ كۈنلەرde مىش - مىش پاراڭ دېگەن شۇنچە تېز تارقىلىدۇ . «يەنە بىر - ئىككى يىلدىن كېيىن ژۇرناالارغا بېرىلىدىغان خىراجەتمۇ توختىغۇدەك» دېگەن گەپ چىقىۋىدى ، تەھرىر بۆلۈمىدىكى خىزمەتچىلىرىمىزنىڭ قولى ئىشقا بارماي قالدى . بىر كۈنى ، ژۇرناال تاقلىپ قالغۇدەك بولسا قانداق قىلىپ كۈن كەچۈرسەك بولار ؟ دېگەن خىيال بىلەن كوچىدا كېتىۋاتاتىم ، بىرەيلەنگە سوقۇلۇپ كېتىپ ، ئوڭدامغا چۈشكىلى تاسلا قالدىم . ھېلىقى كىشىمۇ ئارقىسىغا بىر - ئىككى قەدهم سەتتۈرۈلۈپ كېتىپ ، ماڭا ئالىيىپ بىر قاراپ توختاپ قالدى . خىجالەتچىلىكتە «كەچۈرۈڭ» دەپ ئەپۇ سورىماقچىدىم ، ئالدىمىدىكى بۇ ئادەمنىڭ سىياقىغا قاراپ تىلىم گەپكە كەلمەي قالدى . بۇ كىشى ئۇستىگە تار چاقماق كاستۇم كىيىۋالغان بولۇپ ، چاقماق بۇرۇللىكىسى قىسقا كېلىپ قالغانلىقتىن ئوشۇقىنىمۇ ياپالىغانىدى . ئىچىگە كىيىۋالغان زىغىر رەڭ چاقماق كۆڭلىكىنىڭ ئېتىكى كاستۇمدىن ئېشىپ سائىڭلاپ تۇراتتى . ئاغزىدا ياللىراپ تۇرغان قاتار ئالتۇن چىش ، پۇتىغا بولسا يېپىيڭى بىر شىبلىتنى قوڭالتابلا سېپىۋالغانىدى . بىر تەرەپكە قىيسايتىپ كىيىۋالغان يوغان چاقماق كەپكىسى بىلەن پۇرلىشىپ كەتكەن چاقماق گالىستۇكى ئۇنىڭ پۇتون سىياقىنى

بىر يانغا ماكچىيپ كەتكىندهك قىلىپ كۆرسىتىپ تۇراتتى . ئاشۇ رەڭگارەڭ چاقماقلار ئىچىدىن ئۇنىڭ چىراينى ئاران پەرقەتتىم . بۇ ھېلىقى «ساراڭ»نىڭ ئاپتۇرى ئىدى .

— سالامەتمۇسىز ؟ — دېدىم ئۇنى ئۇچراتقىنىمغا خۇشال بولۇپ .

— هوى ، مۇھەررر ئەپەندىممۇ بۇ ؟ ...

ئۇ شۇنداق دېدى - دە ، ئىككى قولىنى بويىنۇمغا ئارتىپ ، مەڭزىمگە شالاپىشتىپ سۆيۈپ ، قۇچاقلاپ قويىدى . خىجىللېقتا ئىتتىك ئەتراپىمغا قاراپ ، ئەمدى بۇ نەچە كۆرۈشۈش بولۇپ كەتتا ؟ دەپ قالدىم .

— بۇ دېگەن چەت ئەلچە كۆرۈشۈش ! — دېدى ئۇ ئىزاھلاپ ، — كۆرۈشمىگىنىمىزگە ئۆزۈن بوبىتۇ ، شۇنداقمۇ ؟

— شۇنداق ، مەنمۇ سىزنى پات - پات ئەسلىپ قالىمەن .

— رەھمەت ، قاراڭ ، ھېلىقىندهك يازىدىغان ئىشلارنىمۇ بىر چەتكە قايرىپ قويىپ ، ھازىر سودىگەرچىلىك بىلەن بولۇپ كەتتىم . بۇمۇ بولىدىغان ئىشكەن . باشتا توغان يوقلاپ چەت ئەلگە چىقىۋىدىم ، ئاپارغان نەرسىلىرىم سوۋغا - سالامىدىن ئېشىپ ئوبدانلا پۇل بولۇپ قالدى . ئەكەلگەن نەرسىلىرىمدىنمۇ يامان ئەمەس پايدا تەڭدى . شۇنىڭ بىلەن مۇشۇ ئېلىپ - ساتىدىغان ئىشقا كىرىشىپ قالدىم . قانداق ، ساتىدىغان مال - پاللىرىڭىز يوقتۇ ؟ سودىگەر بولايى دېسىڭىز چەت ئەلگە تولا چىقىۋېرىپ ، قاراڭ ، بىزنىڭ باشلىقلېرىمىز مۇ چەت ئەلگە تولا چىقىۋېرىپ ، ئاخىردا تولىسى سودىگەر بولۇپ كەتكىلى ئۆزى سودا قىلالىغانلىرىنىڭمۇ بالىۋاقيسى سودىگەر ... ماۋۇ ئۇستۇمىدىكى كىيىملەر ياراشقاندە كمۇ ؟

— شۇنىڭغا ھەيران بولۇۋاتىمەن . چاقماقنىڭ ئۆستىگە چاقماق ، چاقماقنىڭ ئىچىگە چاقماق كىيۋاپسىز ، قارىغان كىشىنىڭ كۆزى ئالا چەكمەن بولۇپ كېتىدىكەن .

— ھە ، يېقىندا يەنە چەتكە چىقىپ مال ئەكپىلىۋىدىم ، مانا مۇشۇنداق چاقماق گۈللۈك نەرسىلەر ، سېتىلماي ئېشىپ قالغانلىرىنى ئۆزۈم كىيۋالدىم . مۇنۇ ئۆستۈمىدىكىنى ئاددىيلا كاستۇمىمىكىن ، دەپ قالماڭ ، بۇنىڭ دۈمىسىدىمۇ يانچۇقى بار . بۇرۇللىكسىچۇ تېخى ، مۇھىمراق بىرنېمىلىرىڭىز بولسا مانا بۇ يەردىكى مەھىپىي چۆنتەكە سالسىز ... — ئۇ شۇنداق دەپ قولىنى كىشىلەر بار يەرده ئاپارغىلى بولمايدىغان بىر يەرگە سۇندى .

— بولدى ، بولدى ، ئېسلىكى تېشىدىنلا كۆرۈنۈپ تۇرۇپتۇ ! — دېدىم .

— ھەبىدلى ، سىزگە ئوخشاش كۆزى بار ئادەم توئۇيدۇ ، — دېدى ئۇ ، — شۇنداق قىلىپ ، سالامەت تۇردىڭىز ؟ ھېلىمۇ شۇ ئۆستەلگە دۈمچىيۋېلىپ قەغەز - قەلەمنى كىتىرلىتىپ ، ۋاقتىڭىزنى زايە قىلىپ ئولتۇرماسىز ؟

— قانداق قىلىمىز ؟ ئۆمرىمىز شۇ ئىش بىلەن ئۆنۈپتۇ . ئەمدى بۇ ياشقا كەلگەندە...

— بۇمۇ غەلتىھ ھۆكۈمەتكەن ، — دەپ گېپىمنى تارتىۋالدى ئۇ ، — بىر زامانلاردا باي بولغانلارنى يوقىتىمىز دەپ ، كۈنده ئاچىقىپ كۈرەش قىلىپ ھالىنى قويىغانىدى ، ئەمدى ماختاپ ، ئۆزىنىڭ ھالى قالمايۋاتىدۇ... مەن سەل قورقۇپ قالدىم . ئاز كۈندىن كېيىن زادى باي بولالىمغان كەمبەغەللەردىن بىر - ئىككىنى ئاچىقىپ ئاتامادۇ ، قانداق ؟...

«نېمە دەيدىغاندۇ بۇ؟» دەپ قورقۇنچتا ئەتراپىمىغا  
قارىدىم - ٥ :

ھېلىقىدەك ھېكايلەردىن يەنە يوقمىدى؟ — دەپ ئۇنىڭ  
سۆزىنى بوللۇم .

— دەۋاتىمەنغا ، ھازىر پۇرسەتنى غەنئىمەت بىلىپ ، پۇللا  
تاپىدىغان پەيت . مۇشۇ پۇل دېگەن نېمىنى خەجىلمەي ساناب  
ئولتۇرىسىمۇ شۇنچە ھۆز ۋرغۇ... ئۇنىڭ ئۆستىگە ئۆتكەندە ، ئەمدى  
بىر نېمە ئەكەلسىڭىز ئۆزىڭىزنىڭ نامىدا ئېلان قىلىمىز ، دەپ  
گەپنى ئۈزۈۋەتتىڭىز .

— مەيلى ، ئۇنداق يېرى بولسا يەنە ئۆزۈمنىڭ نامىدا  
چىقىر ئۇپەرى . ئۆتكەنكى ھېكايلىرىڭىزنى ئېلان قىلىپ ، خېلى  
شۆھرەتكە ئىگە بولۇپ قالدىم . قەلەم ھەققى يەنە سىزنىڭ .  
— بولدى ، بولدى ، قەلەم ھەققى دېگەننى ئېغىزغا ئالماڭ .

سىلەرنىڭ ئۇ ئازغىنە نېمەڭلارنى «قەلەم ھەققى» دېگەندىن  
«سىاھ پۇلى» دېگەن تۈزۈكەن . ئۇنچىلىك پۇلنىڭ كارى  
چاغلىق ، ئۆزۈن بولدى يازالىدىم... ئاخلىدىڭىز مىكىن ، چەت  
ئەلدىكى يازغۇچىلار كۈندۈزى سودا قىلىپ ، كېچىسى ئەسەر  
يازىدىكەن . سىزگە ئوخشاش مۇھەرر لەرنىڭ ئىشخانىسىمۇ  
بولمايدىكەن ، يۈگۈرۈپ يۈرۈپ ئەسەر تەھرىر لەيدىكەن .  
شائىرلىرى «ھېسىسياققا تەسىر يېتىدۇ» دەپ خوتۇنمۇ  
ئالمايدىكەن... قىزىق ئىشلارنى كۆرىمەن ، دېسىڭىز چەت ئەلگە  
چىقسىڭىز بولىدۇ . بىر شەھەرگە بارسام ، پۇقرلىرى شۇنچە  
پۇزۇر كېينىۋاپتۇ ، شەھەر باشلىقى يالاڭ ئاياغ يۈرىدىكەن ،  
ئايانلىرى يالغان بۇرۇت قويۇپ ، ئەرلىرى ئۆزۈن چاچ  
سالىدىكەن ؛ تاماقدى بازاردا يەپ ، كېچىسى مېھمانانىدا يېتىپ ،

ئۆینى ئىجارىگە بېرىدىكەن ؛ قىزق چايغا مۇز سېلىپ ئىچىپ ،  
مارۇڭنى ئىسىتىپ يېيدىكەن... ئۇقسام ، ئەسەر يازغانلارغا  
قارىغاندا تەرجىمە قىلىدىغانلار كۆپ پۇل تاپقۇدەكقۇ ؟ بۇمۇ بۇغداي  
تەرگەنلەر گادايلىشىپ ، بۇغداي سانقانلار بېيىپ كېتىۋاتقاندە كلا  
بىر ئىش دەڭ... بولۇۋاتقان غەلتىه ئىشلارغا ئەقلېڭىز ھەيران  
قالىدۇ . بىزنىڭ مەھەللەدىكى ھېلىقى ، ئۆز ۋاقتىدا بىلىكىگە  
قىزىل لاتىنى باغلۇپلىپ ، مەسچىت ، پەشتاقلارنى بۇزۇپ ،  
لوپۇ ، چامغۇر سانقانلارنى قوغلاپ يۈرۈدىغان سەمتاخۇنى  
تونۇمىسىزكەن ؟ ھازىر ئۇ ئىشتانپاپياق ئېلىپ - سېتىپ بېيىپ  
كەتتى . بېيتۈل ھەرەملەرگە بېرىپ ئابدۇسەمەت ھاجىم بولۇپ  
كەلدى . يېقىندىن بېرى ئۇ : «بىزنىڭ مىللەي ئەنئەننىمىز نەگە  
كەتتى ؟» دەپ قایناپ ، ماتادىن كۆڭلەك كىيىپ ، سەگەزدىن  
گالىستۇك باغلاب ، يېڭى ئالغان پىكاپنىڭ ئىچىگە بورا سېلىپ  
ھېيدەپ يۈرۈدۇ... كۈپكۈندۈزدەلا ئۇچراشقانغا ئۈسۈپ  
يۈرگىنىڭىزگە قارىغاندا ، سىزنىڭ كاللىڭىزدىمۇ مىڭىر خىالغۇ  
دەيمەن ؟ ئەمىسە خوش ، خىزمەتتە بولالىمۇ يە ؟  
— رەھمەت ، شۇنداق قىلىپ ، ئەمدى ھېچنېمە يازمايدىغان  
بولىڭىز ما ؟

— ھازىرچە شۇنداق... خوش ، قالغان گەپ بولسا كېيىن  
پاراڭلىشارمىز - ھ !  
ئۇ مېڭىپ كەتتى . ئەمدىلەتن كۆزگە كۆرۈنۈۋاتقان بۇ  
ھەۋەسكارىمىزنىڭمۇ پۇلنىڭ قايىنىمىغا چۆكۈپ كېتىۋاتقىنىغا بەك  
ئەپسۇسلاندىم . ئۇ ئازراق مېڭىپلا يەنە توختاپ ، ماڭا قاراپ  
ۋارقىرىدى :  
— ئىت توغرىسىدا بولسىمۇ بولامدۇ ؟

— نېمە دېدىڭىز ؟  
 — ئىت توغرىسىدا ، ئىت !  
 — نېمە توغرىسىدا بولسا بولۇۋېرىدۇ .  
 — قېنى ، قاراپ باقاي .  
 ئۇ ئالدىرىغىنچە كېتىپ قالدى . ئون نەچە كۈندىن  
 كېيىن ، پوچىتىدىن مەن ئۇنىڭ ئىت توغرىسىدا يازغانلىرىنى  
 تاپشۇرۇۋالدىم . سودا - سېتىقىنىڭ ھەلەكچىلىكىدە  
 ئاپتۇرۇمىزنىڭ زېھنى چېچىلىپ كەتكەنمۇ ، قانداق ، ئەسەر مانا  
 مۇشۇنداق چۈشىنىكىسىزلا يېزلىپ قالغانسىدى .

## 1

بۇ ھېكايدىنى ئائىلىمۇنىڭ ئۇنتۇلماس ئەزاسى — «ئاق  
 تاپان»غا بېغىشلاپ يازدىم .  
 «ئاق تاپان» دېگىننىمىز ئاددىيلا بىر ئىت . ئۇ يەرلىك ئىت  
 بىلەن خور - خورنىڭ ئارىلاشمىسىدىن تۆرەلگەنمىكىن ، جۇغى  
 كىچىك ، كۆرۈنۈشى شۇنچە سۆيۈملۈك ، قۇيرۇقى ئۇزۇن ،  
 كۆزلىرى نەمخۇش نۇر چاچىدۇ . قارامتۇل تۇمشۇقلىرى قاچانلا  
 قارىسىڭىز يېڭىلا مايلاپ قويغان شىبلىتىنىڭ تۇمشۇقىدەك  
 پارقىراپ تۇرىدۇ . قاپقا را تۈكلىرى قۇندۇزدەك يالتراب كۆزنى  
 قاماشتۇرىدۇ . پەقەت ئۇنىڭ تۆت پۇتنىڭ بېغىشىدىلا خۇددى  
 سىزىپ قويغاندەك ئازراقتىن ئېقى بار . شۇڭا بىز ئۇنىڭغا «ئاق  
 تاپان» دەپ ئىسىم قويغان .

«ئاق تاپان» ئاددىي بىر ئىت بولغىنى بىلەن ئۇنىڭ ھايات  
 سەرگۈزەشتلىرىنى ئاڭلىسىڭىز چوقۇم ھەيران بولىسىز . ئالدى

بىلەن ئۇنىڭ بىزنىڭ ئائىلىگە كېلىپ قېلىش تارىخىدىن سۆز ئاچساق ، بۇمۇ بىر قىزىق گەپ . ھاراقنى كۆپ ئىچىپ قويۇپ ، ئايدا بىر - ئىككى قېتىم ئۆينى تېپىپ كېلەلمى ، تالادا تەمتىرىپ قالىدىغان چاغلىرىم ئىدى . بىر كۈنى كېچىسى تازا مەست ، نەق - نېسى دەسسىپ كوچىدا كېلىۋاتسام ، پۇتۇمغا يۇمىشاق بىرنېمە ئۇرۇلغاندەك قىلدى . ئېڭىشىپ قارىسام ، كىچىككىنە بىر كۈچۈك . سوغۇقتىن تىترەپ ، ئاياغلىرىمنى يالاپ يېلىنغا نەتكەنەك غىڭىشىپ تۇرۇپتۇ . رەھىمم كېلىپ ، كۈچۈكىنى ئېلىپ قويىنۇمغا ساپتىمەن ، تالڭى سەھەرگە يېقىن ئۆينى ئاران تېپىپ كەپتىمەن . شۇ كۈندىن باشلاپ ، بۇ كۈچۈك هوپلىمىزنى ئاۋات قىلىشقا باشلىدى . ئاپالىم ئۇنىڭغا ئاشقان - تاشقان نەرسىلەرنى تۆكۈپ بېرەتتى . مەنمۇ بىكار بولساملا ئەركىلىتىپ ، ئۇنىڭ بىلەن ھەپلىشەتتىم .

«ئاق تاپان» چوڭ بولغانسىرى ئەقىللەقلقى بىلەن بىزنى خۇشال قىلىشقا باشلىدى . ئۇ ئىشىكلەرنى ئۆزى ئىچىپ ئۆيگە كىرەلەيتتى ، شوتىغا ئەپچىللىك بىلەن يامىشىپ ئۆگزىلەرگە چىقۇلاتتى . چوڭ - كىچىك تەرتىتىنى خالىي بىر يەرگە بېرىپ قىلىپ ، ئارقا پۇتلرى ئەپچىللىك بىلەن توپىنى تاتلاپ ئوبدان كۆمۈپ قويۇپ قايتىپ كېلەتتى . ئاۋازىنىڭ سازلىقىنى دېمەيسىلەر تېخى . ئۇ هوپلىدا تۇرۇپ قاۋايدىغان بولسا ، يولدىن ئۆتۈپ كېتىۋاتقان ئۇششاق باللار ئىختىيارسىز قەدىمىنى توختىتىپ ، دەرۋازىنىڭ يوچۇقىدىن مارىشاتتى . بىر يەرگە بارماقچى بولساق ، ئۆينى «ئاق تاپان»غا ئىشەنچلىك تاشلاپ قويۇپ كېتىۋېرەتتۈق . ئۇ ئۆي ئىچىدىكى ھېچنېمىگە چېقىلمايتتى . ناھايىتتىمۇ سەزگۈر بولۇپ ،

كىچىككىنه غەيرىي شەپە بولسا قۇلاقلىرىنى دىڭ تۇتۇپ ئەتراپقا  
قارايتى ، قاۋاپ ، خرس قىلىپ يات ئادەمنى بوسۇغىمۇ  
 يولاتمايتى .

شۇ كۈنلەرده ، يەنە بىر - ئىككى قېتىم كېچىسى سىرتتا  
ئىچىپ مەست بولۇپ قېلىپ ، شەپكەمنى يىستتۈرۈپ قويۇپ  
كەلگەنلىكىم زادى ئىسىدىن چىقمايدۇ . مۇنداق چاغلاردا «ئاق  
تاپان» ئەپتىمگە قاراپ بىر نەرسە چۈشەنگەندهك بولاتى - ده ،  
تالاغا قاراپ يۈگۈرەيتتى . تالق ئاتماستىن ئىلگىرى ھېلىقى  
شەپكەنى نەلەدىندۇر تېپىپ كېلەتتى . ئۇ ئۆزىغۇ بازارغا ئاپارسا  
پۇلغىمۇ ئالمايدىغان كونا شەپكە ئىدى . لېكىن ، ئۇنىڭ  
ئەستىرىدە خوتۇندىن يوشۇرۇپ ، هاراق ئېلىپ ئىچىش ئۈچۈن  
تىقىپ قويغان بەش — ئۇن تەڭگە كەم بولمايتى...  
كېيىن ، بىز تۇغقان كۆرۈش ئۈچۈن چەت ئەلگە چىقىشقا  
تەرەددۈت قىلىدۇق . ھېلىقى بىر يىللەرى ، چەت ئەلدى  
ئۇرۇق - تۇغقىنىڭ بار ئىكەن ، دەپ كۆرمىگەننى  
كۆرسىتىشكەچكە يۈرەكئالدى بولۇپ كەتكەنەنمەن ، زادىلا  
بارغۇم يوق ئىدى ، لېكىن يېقىدىن بېرى تۇغقانلار ئارقا -  
ئارقىدىن چاقىرىق قەغىزى ئەۋەتىپ ، ھېچ ئارامىمنى قويمىدى .  
ئۇنىڭ ئۇستىگە ، بىزنىڭ تۇغقانلار بار يەرگە بېرىپ كەلگەنلەر ،  
ئۇ يەردىكى تۇغقانلىرىڭلار ئۇنداق بايكەن ، مۇنداق بايكەن ، دەپ  
قىزىقتۇرغىلى تۇرۇۋىدى ، بىزنىڭ خوتۇن ئولتۇرالماي قالدى .  
ئۇ يەرده بىر زامانلاردا بىز تەرەپتىن چىقىپ كەتكەن ئەل -  
ئاغىنە ، ساۋاقداشلىرىمۇ بار ئىدى . بويپتو ، بارسام باراي ، دېگەن  
يەرگە كەلدىم . رەسمىيەتلەرنى ئۆتەپ ، ئۆيىنى يېقىن بىر  
بۇرادەرگە قاراپ قويۇشقا تاپشۇرۇدۇق . «ئاق تاپان» نىڭمۇ ۋاقتى -

ۋاقتىدا قورسىقىغا بىر نهرسە بېرىپ، ھالىدىن خەۋەر ئېلىپ تۇرۇشنى جېكىلىدۇق. ماڭىدىغان كۈنى، «ئاق تاپان»نى كەينىمىزدىن ئەگىشىپ كېتىپ قالمىسۇن، دەپ مەھكەم باغلاب قويىدۇق.

مانا، ماشىنىغا ئولتۇرۇپ چېڭراغا قاراپ كېتىۋاتىمىز، چەت ئەل دېگەن قانداق بولىدىغاندۇ؟... ئۇ يەرنىڭ ئادەملىرى كىچىكىدىنلا زاكىسىغا سىيمەي - چىچماي، مەددەنېتلىك چوڭ بولسا كېرەك... دېگەن خىاللارغا غەرق بولۇپ ئولتۇراتتىم. بىر چاغدا ئايالىم:

— هوى قاراڭ، ئاۋۇ بىزنىڭ «ئاق تاپان» ئەمەسمۇ؟ ! -- دەپ قالدى.

ئاپتوبۇس دېرىزسىدىن بېشىمنى چىقىرىپ قارىسام، «ئاق تاپان» ماشىنىنىڭ كەينىدىن ئۆلەر - تىرىلىشىگە قارىماي، يۈگۈرۈپ كېلىۋېتىپتۇ. ئۇ بەزىدە يول چېتىگە ئۆتۈپ، دەرەخلىر ئارسىدا بىر كۆرۈنۈپ، بىر كۆرۈنەمىي قالسا، بىر دەمدىلا يەنە چوڭ يول ئۈستىدە پەيدا بولاتتى. بىچارە ئىتقا ئىچىمىز ئاغرىپ قالدى. ماشىنىدىكىلەر بىزنىڭ بويۇنلىرىمىزنى سوزۇشۇپ نېمىگە قاراۋانقانلىقىمىزنى بىلىپ، غۇلغۇلا قىلىشىپ كەتتى: — سىلەرنىڭ ئىتمىدى؟ -- دەپ سورىدى بىر ئايال.

— بىزنىڭ ئىتتى، ئۆيگە باغلاب قويۇپ كەلسەك، قانداق بوشىنىڭالغاندۇ، ئەگىشىپ كېلىۋاتقىنىنى قاراڭ! چېڭراغا بارغاندا، ئارقىمىزغا كىرىۋالسا قانداقمۇ قىلارمىز؟ -- دېدى ئايالىم. ئارىدىن بىرەيلەن قوپۇپ:

— ۋاھ، چېڭراغا بارغاندا كۆرسىلەر، چېڭرا دېگەندىن ئۇچار قاناتمۇ ئۆتەلمىدۇ، چېڭرادا مۇنداق ئىتلارنى كۆرۈپ

قالسىغۇ گەپ - سۆز يوق ، پاڭىمدا قىلىپ ئاتىدۇ ! — دېدى .  
— ئاتمىسىمۇ ، ئۇ يەردىكى ساقچىلارنىڭ ئىتلرى تالاپ

ئولتۇرۇپ قويار ! — دېدى يەن بىرەيلەن .

بۇ گەپلەرنى ئاڭلاپ ئايالمنىڭ كۆزىدىن ياش ئەگىدى .

ئەجەب ، ئۇلارنىڭ ئىتلرى بىز تەرەپكە ئۆتسە گەپ يوق  
ئىكەن ؟ -- دېدى بىرى ، -- ئۇياقنىڭ ئادەملرى ئىتلارنىمۇ  
ئەكىلىپ سېتىۋاتىمادۇ ؟

-- ئۇنداق ساتىدىغان ئىتلارنى ئەگەشتۈرۈپلا ئۆتىدىغان گەپ  
يوق ، -- دەپ چۈشەندۈردى بىلەرمەنرەك بىرەيلەن ، -- بۇنىڭدا  
ھۇنەر بار ، ھۇنەر . ئۇنداق ئىتلارنى دورا بېرىپمۇ ، ئوکۇل  
ئۇرۇپ دەمدۇ ، ئەيتاۋۇر شۇنداق بىر ئۇستاتلىق بىلەن بىھوش  
قىلىپ ، كىيىم - كېچەكلەرنىڭ ئارىسىغا تىقىپ  
ئۆتكۈزگۈدەك ...

— توۋا ، ئادەم دېگەتنىڭ قىلىمايدىغان قىلىقى يوق -  
ھە ؟ — دېدى بىر موماي .

چېڭىراغا يېتىپ بېرىپ ماشىنىدىن چۈشكەنە ، «ئاق تاپان»  
نىڭ قارىسىنیمۇ كۆرمىدۇق ، «ئەقلىلىق جانسۇار بىزنى مۇشۇ  
يەرگىچە ئۇزىتىپ قويۇپ ئۆيگە قايتىپتۇ - دە ! » دەپ يېنىك  
تىنىشتۇق .

تۇغانلىرىمىز كىچىك ماشىنىلىرى بىلەن كېلىپ ، ئۇ  
تەرەپتە كۆتۈپ تۇرۇشقانىكەن ، چېڭىرادىن ساق - سالامەت  
ئۆتتۇق ، ئۇزۇن يىللاردىن بېرى كۆرۈشمىگەن تۇغانلار بىلەن  
يېغلىشىپ كۆرۈشتۇق ، كىمنىڭ ئەقلى يەتسۇن دەيسىز ،  
ئۇلارنىڭ ماشىنىسىغا ئولتۇرۇپ ، بىرهازا مېڭىپ تۇرۇشىمىزغا ،  
«ئاق تاپان» ئاسماندىن چۈشكەنەكلا يەن ماشىنىڭ يېنىدا

پەيدا بولۇپ قالدى . ئەر - خوتۇن تەڭلا : « ئاق تاپان ! » ، « ئاق تاپان ! » دەپ چۈرقىرىشىپ كەتكەن ئوخشايىمىز ، ماشىنى مەيدەۋاتقان ياش بالا نېمە ۋەقە بولغانلىقىنى ئاڭقىرالماي ماشىنى «غاچىدە» تورمۇزلىۋىدى ، ئالدىمغا ئۆچۈپ كەتكىلى تاسلا قالدىم . ئايالىم ئالدىراپ ماشىنىدىن چۈشۈپ ، قارا تىرگە چۆمۈپ كەتكەن «ئاق تاپان»نى قولغا ئېلىپ قۇچاقلاپ كەتتى . «ئاق تاپان» قۇيرۇقىنى شىپاڭشىتىپ ، مېنى نېمىشقا تاشلاپ كەتتىلار ؟ ... شۇمۇ ئادەمگەرچىلىك بولدىمۇ ؟ دېگەندەكى چۈشىنىكسىز غىڭشىتتى .

شۇنداق قىلىپ ، پاسپورتتا ئىككى جان ، ئەمەلىيەتتە ئۆچ جان چېڭرادىن ئۆتتۈق .

## 2

ئېيتقۇدەك نېمە گەپ بار دەيسىلدر ، چەت ئەلدىكىلەرمۇ بىزگە ئوخشاش كۈنىگە ئۆچ ۋاخ تاماق يەيدىكەن ، ئۇيقوسى كەلسە ئۇخلايدىكەن . بىر غەلتە يېرى كۆرۈشكەندە ، ئۇزاققىچە سۆيۈشۈپ ، پومداقلىشىپ كېتىدىكەن . باشتا « توۋا ! » دەپ ياقامنى تۇتتۇم . كېيىن - كېيىن بۇنىڭغىمۇ ئۆگىنىپ تونۇش - بىلىشلەرنى كۆرگەندە ، يېراقتنىلا غۇلاچ كېرىپ بېرىپ ، ئەر - ئايال دەپ ئايىرىپ ئولتۇرمایلا بەھۇزۇر قۇچاقلاۋېرىدىغان بولۇم . ھەممە ئۇرۇق - تۇغقان ، تونۇش - بىلىشلەرنى ئۆزىدىن تارتىپ خوتۇن - باللىرىغىچە ئالا قويىماي سۆيۈپ چىقىتم . قاملاشمىغان يېرى ، ئۇلارمۇ مېنىڭ خوتۇنۇمنى سۆيۈۋېرىپ مەسىلىيەتنى قويىمىدى . خەپ ، چەت ئەل دېگەندەكە

خوتۇن خەقنىمۇ ئاچىقامدىغان ، دەپ قالدىم . ئامال قانچە ، ئۇلار ئۈچۈن مۇنداق تەنتەنلىك كۆرۈشۈش چوڭ مەدەنلىيەت ھېسابلىنىدىكەن . نېمە بولسا بولسۇن ، سېغىنغان ئادەملرىمىز بىلەن كۆرۈشتۈق ، يامان ئەمەس مېھمان بولدوق .

«ئاق تاپان» چەت ئەلدىمۇ قىلچە يۈزىمىزنى تۆكمىدى . ئۇ نەگە بارساق ، شۇ يەرگە ئەگىشىپ باراتتى . بىز ساھىبخانىلار بىلەن ھېلىقىدەك تەنتەنلىك ئامانلىشىۋاتقاندا ، ئەدەپ بىلەن بىر چەتكە ئۆتۈپ قاراپ تۇراتتى ، مجەزىمۇ ناھايىتى مۇلايمىلىشىپ كەتتى . ئۇ يەرنىڭ ئىتلەرنى كۆرسىمۇ ئۆز ئۆيىدىكىدەك يوغانچىلىق قىلماي ، ئاستا بىزنىڭ يېنىمىزغا كېلىپ تۇرۇۋاتتى ياكى ھېلىقى ناتۇنۇش ئىتقا قاراپ قۇيىرۇقىنى شىپاڭشىتىپ ، ئۇ قېشىغا كەلگۈدەك بولسا ، پۇتلەرنى ئاسماڭغا قارتىتىپ ئۇڭدىسىغا يېتىپ سەممىي دوستلۇقنى بىلدۈرەتتى . ئۇنىڭ يېتىپ - قوپۇش ئىشلىرىمۇ ھەشەمەتلىك ئىدى . بىز چۈشكەن ئۆيىنىڭ بىر ئاپشاركىسى بار ئىكەن ، ئۇ باغنىڭ بىر تەرىپىدىكى تاختايىدىن ياسلىپ ، ئالا - بۇلىماج سرلانغان بىر كاتەكتە يېتىپ - قوپىدىكەن . بۇ كاتەكتى ئىچىنى كىچىكەك بىر ساراي دېسىڭىز مۇ بولىدۇ . «ئاق تاپان» ئاشۇ تۇغقىنى بىلەن بىلە تۇردى . ئۆي خوجايىنى ئۇلارغا ھەر كۈنى ئەتىگەنلىكى ئىككى چاقماقتىن قەنت بىلەن ئازراق سۇت ، چۈشلۈكى يېڭى گۆش ، ئۆپكە - قېرىن ، كەچتە سېرقىماي سۈركەلگەن بولكا بېرەتتى . ئۆي خىزمەتچىسى ئۇلارنىڭ ئاماڭ يەيدىغان يالاقلەرنى كۈنىگە ئۈچ ۋاخ يۈيۈپ تۇراتتى .

«ئاق تاپان» چەت ئەلنلىك سېمىز - ئورۇق ، ئېگىز - پاكار ، يۈڭى ئۆزۈن - قىسقا دېگەندەك ھەممە ئىتلەرنى بىلەن

چىقىشىپ كەتتى . ئۇنىڭ چەت ئەل كۆچىلىرىدىكى سۆلەتلىك قەدەم ئېلىپ مېڭىشلىرى ئۇ يەرنىڭ ئالىي نەسىللىك ئىتلەرىدىن زادىلا قېلىشمايتتى . كىشىنىڭ ئەقلى يەتمەيدىغان ئىش . مەيلى ئۆيىدە ، مەيلى سىرتتا بولسۇن ، چوڭ - كىچىك تەرەت قىلماقچى بولسا ، ئۇدۇل ھاجەتخانىغا قاراپ ماڭاتتى . خۇددى چەت ئەل يېزقلەرىنى تۈنۈيدىغاندەك ، ھەرگىزمۇ ئاياللار ھاجەتخانىسىغا كىرىپ كېتىپ قالمايتتى . مېھماندار چىلىققا بارغان يېرىمىزدىمۇ ئۇ ئۆزىنى ناھايىتى ئازادە تۇتاتتى . ئۇنىڭ قىلىقلەرى كۆرگەن ئادەمنىڭ ئامراقلقىنى كەلتۈرمەي قالمايتتى . ئەگەر بىرەر ئاق كۆڭۈل خانىم ئۇنى يېنىغا چاقىرىدىغان بولسا ، ئىيمەنمەي چىقىپ ، ئۇنىڭ ئاپئاق يوتىلىرىنىڭ ئۇستىدە بەھۇز فەر ئولتۇرۇۋالاتتى .

بىر قېتىم ، بىز چۈشكەن ئۆينىڭ خوجايىلىرى بىزنىڭ شەرىپىمىزگە مېھمان چاقىرغىنى زادى ئېسىمدىن چىقمايدۇ . ئۇ كۈنى ، «ئاق تاپان» ھەربىر مېھمان كەلگەندە ، دەرۋازىنى ئۆزى ئېچىپ ، مېھمانلار بىلەن قول ئېلىشىپ كۆرۈشۈپ ، ھەممىدە چوڭقۇر تەسرات قالدۇردى . بۇنىڭدىن خۇشال بولغان ساھىبخانىلار «ئاق تاپان» نىمۇ ئۆيگە ئەكىرىپ ، سورۇنىڭ بىر چېتىگە ئايىرم داستىخان راسلاپ بەردى . «ئاق تاپان» مېھمانلارنىڭ كۆڭلىنى ئېلىش ئۇچۇن قۇيرۇقىنى شىپاڭشىتىپ ، ھەممىگە تەكشى قاراپ كۈلۈمىسىرەپ ، ئالدىغا قويۇپ بەرگەن تائامىلارغا ئانچە - مۇنچە ئېغىز تېڭىپ ، سەرەڭگە ياغىچىدا چىشىنى كۆچىلاپ ، ئەدەپ بىلەن ئولتۇردى . ئىچىشۋازلىق تازا قىزىغاندا ، قايىسبىر مەستىنىڭ كاللىسىغا ، مۇنۇ ئىتقىمۇ بىر - ئىككى رومكى ئىچۈرۈپ باقىما مەدۇق ؟ دېگەن خىيال كىرىپ قالسا بولىدۇ .

— بولىدۇ ، ئۇمۇ بىزنىڭ مېھمەنلىرى - ده ! — دەپ  
چۈرۈشتى باشقىلار .

هۆرمەت يۈزىسىدىن مەنمۇ ياق دېيەلمىدىم . كۈلکە -  
چاچقاق ، ھە - ھۇ بىلەن ئۇلار «ئاق تاپان» غىمۇ ئىككى - ئۈچ  
رومكا ئىچۈرۈۋېتىشتى . ئازراق قېقۇۋېلىپ ، قىزىپ قالغان «ئاق  
تاپان» نايناقلاپ ئوتتۇرىغا چۈشۈۋېلىپ ، خانىملارنىڭ ئارىسىدىكى  
ياش بىر خېنىمغا ھەدەپ تىزلىرىنى ئېگىپ تەزىم قىلىپ ، ئۇنىڭ  
بىلەن تانسىغا چۈشمەكچى بولدى . «ئاق تاپان» نىڭ بۇ  
قىلىقلرىغا ھەممەيلەن ئۈچەيلىرىمىز ئۆزۈلگىچە كۈلۈشتۈق .  
ھېلىقى ياش خېنىمنىڭ ئېرى بىر تاترىپ ، بىر قىزىرىپ ،  
ئورنىدىن چاچراپ تۇرۇپ : «ماۋۇ نەدىن كېلىپ قالغان لالما  
ئىت ؟ مېنىڭ ئايالىمنى ئۇ نېمە كۆرۈۋاتىدۇ ؟ » دەپ ۋارقىراپ ،  
ئۇستەلنى بىر مۇشتلىۋىدى ، چىنە - قاچىلار جىغىلداب كەتتى .  
ئاپلا ، «ئاق تاپان» بىر كۆڭۈلسىزلىك تېپىپ بېرىدىغان بولدى -  
دە ، دەپ ئورنۇمىدىن ئاستا تۇردۇم - دە ، «ئاق تاپان» نى  
شهرەتلەپ تالاغا ئاچىقىپ ، ئاچىقىمدا كۆتىگە بىرنى تېپىۋەتتىم .  
ئۇ غىڭىشىغىنىچە بېرىغا بېرىپ ، قۇيرۇقىنى گېلىگە تېقىپ  
ئازراق قەي قىلىپ ، شۇ يەردىلا بېشىنى ئىككى پۇتىنىڭ ئۇستىگە  
قويۇپ ، يېتىپ قالدى .

شۇنداق بولسىمۇ ، «ئاق تاپان» نىڭ ھېلىقى ئولتۇرۇشتىكى  
ئوشۇقچە قىلىقلرى ئۇنىڭ ئوبرازىغا دەخلى يەتكۈزەلمىدى  
(هايۋان تۇرماق ئادەملەر مۇ ئوشۇقراق ئىچىۋالغاندا نېمە ئىشلارنى  
قىلمايدۇ ، دەيسىز ؟ ) . ئەتسىسى تېخى ھېلىقى ئولتۇرۇشتا بىلە  
بولغان يەنە بىر خانىم ئۆزىنىڭ يۈڭلىرى سالپىيىپ تۇرىدىغان  
بىر ئالىي نەسلىلىك قانجۇقىنى ئەگەشتۈرۈپ كەپتۇ . نېمە گەپ

دەپ ئۇقىام ، ئۇ خانىم بىزنىڭ «ئاق تاپان»غا قىزىقىپ قاپتۇدەك ، ئۆزىنىڭ قانجۇقىغا چېتىشتۈرۈپ ، «ئاق تاپان»نىڭ نەسلىنى ئېلىپ قالماقچى بولۇتۇدەك . بىز ئەدەپ بىلەن رەت قىلدۇق . «ئاق تاپان»مۇ ھېلىقى خانىمنىڭ ئۆزۈن يۈڭلۈق قانجۇقىغا نزەر كۆزىنى سېلىپ قويىمىدى . بىزنىڭ «ئاق تاپان» ئۇنداق كەلسە - كەلمەس قانجۇقلار بىلەن باردى - كەلدى قىلىدىغان ئىستىلى ناچار ئىتلاردىن ئەمەس - دە !

«ئاق تاپان»نىڭلا گېپىنى قىلماي ، ئۆزىمىزنىڭمۇ گېپىگە كەلسەك ، ئاچىققان ماللىرىمىزنىڭ سوۋغا - سالامدىن ئاشقانلىرىنى سېتىۋىدۇق ، يەنە بىرمۇنچە پۇل بولدى . توۋا دەيمەن ، بىزنىڭ بۇ يەردىكى بىكارغا بەرسىمۇ كىيمەيدىغان غەلتە بىرنېمىلەرنى چەتكە ئاچىقسىڭز ، پاسونىنى مودا ھېسابلىشىپ ، چۈشكەن يېرىڭىزنى ئىزدەپ - سوراپ تېپىپ كېلىپ ئەكىتىشىدىكەن . قانچە غەلتە بولسا شۇنچە ياخشى ، دەيدىكەن . نېمە قىلىشىڭ قىلىشىمىسىن ، دەپ پۇلنى ئېلىپ يانچۇققا سالدۇق . قايتىدىغان كۈنلىرىمىز يېقىنىلىشىپ قالغاندا بىرەنچە تېڭىق مال ئالدۇق . ھەممە پۇلغَا مال ئالايلى دېسەك ، چېگرادا تەكشۈرۈش ناھايىتى قاتىققى ئىكەن . پالانچى مۇنچىلىك مېلىنى ئۆتكۈزەلمەپتۇ ، پوكۇنچىنى خالىي ئۆيگە ئەكىرىپ يالىڭاچلاپ ، مەخپىي يەرىلىگە تىقىۋالغان نەرسىلىرىنىمۇ تارتىۋالغانىكەن ، شۇ يەردىلا هوشىدىن كېتىپتۇدەك... دېگەندەك خەۋەرلەرنى ئاڭلاپ ئەندىشىگە چۈشۈپ قالدۇق . ئەر - خوتۇن ئىككىمىز مەسىلەه تلىشىپ ، ئازراقتىن ئالتۇن سېتىۋېلىپ ، چىشىمىزغا قاپلىتىۋالماقچى بولدۇق . ئۇنى دېمىسىمۇ ، بۇ يەرگە كېلىپ ئۇچراشقانلىكى ئادەم بىلەن سۆيۈشۈۋېرىپ ، ئالدى چىشلىرىمىز

لىڭشىپ قالغاندى .

ئەر - خوتۇن ئىككىمىز چىشلىرىمىزغا ئېلىپ - سېلىنىدىغان قىلىپ ئالتۇن قاپلىتىۋالدۇق . شۇنىڭدىمۇ ، يەنە بىرئاز پۈلەمىز ئېشىپ قالدى . تەييار دۇنيانى تاشلاپ كېتىشىكە كىمنىڭ كۆڭلى ئۇنايدۇ ، دەيسىلەر ؟ بىر كۈنى ئايالىم :

-- هوى ، ماڭا قاراڭ ، يەنە ئازراق پۇل خەجلەپ ، «ئاق تاپان» غىمۇ ئالتۇن چىش سالدۇرۇۋەتمەيمىزمۇ ؟ -- دەپ قالدى .

-- نېمە دەيدىغانسىن . ئىتقىمۇ چىش سالدۇرغان بارمۇ ؟ بۇنى ئاڭلىسا ھەممە ئادەم كۈلۈپ يېقىلىپ قالار ! -- دېدىم .

-- كۈلسە كۈلمەمدو ، -- دېدى ئايالىم ، -- چېڭىرادىن سالامەتلا ئۆتۈۋالساق ئۆيگە بارغاندا سۈغۇرۇپ ئېلىتىۋالىمىز . ئۇنىڭ ئۇستىگە قاراڭ ، بىزنىڭ «ئاق تاپان»نىڭ چېڭىردىن ساقچىلارنىڭ كۆزىنى غەلەت قىلىپلا ئۆتۈپ كېتىۋېرىدىغان ھۇنىرى بار ئىكەن .

بۇ مەسلىھەتنى مەنمۇ توغرا تاپتىم . خەق نېمە دېسە دېمەمدو ، پۇلۇڭ بولسا سەنمۇ ئىت - مۇشۇكلىرىڭنىڭ قۇلىقىغا ئالتۇن ھالقا ئاس !

ئۆزىمىزگە چىش قويىدۇرۇپ تونۇش بولۇپ قالغان بىر چىشچى بار ئىدى . ئەتسىسى ئۇرۇق - تۇغقانلار غىمۇ تىنماي ، «ئاق تاپان»نى ئەگەشتۈرۈپ ، ئۇنىڭ قېشىغا باردۇق . بۇ قېرى چىشچىنىڭ بازارنىڭ ئىتتىكلىكىدە ئۆزىنىڭ چىشىنىمۇ ئېلىپ خەققە قويۇۋەتكەندەك ، بىرنەچە چىشى كاماك ئىدى . ئۇ ئۆمرىدە ئالتۇن - كۈمۈش بىلەن ھەپلىشىدىغان غوجاملارنىڭ ھەرخىل بۇيرۇتمىلىرىنى بېجىرىپ پىشىپ كەتكەن ئادەم بولسا كېرەك ، «ئاق تاپان»غا چىش سالدۇرىدىغىننىمۇ ئاڭلاپ ھەيرانمۇ

قالمدى . ئۆز ۋاقتىدا بايلار ياخشى كۆرىدىغان ئاتلىرىنىڭ زەخىم يېگەن چىشلىرىنى سالدۇراتتىكەن ، بۇنى سۆلەت ئۈچۈن ئەمەس ، يەم - خەشەكىنى ئوبدان چايىناپ يېسۈن ، دەپ شۇنداق قىلاتتىكەن . چىشچى :

— ئىتنىڭ چىشىنى ئېلىپ - سالىدىغان قىلىپ قاپلىغىلى بولمايدۇ ، — دەپ تۈرۈۋالدى .

ئۇنىڭ چۈشەندۈرۈشچە ، ئىت دېگەن قاتتىق - قورۇق نېمىلەرنى غاجىلايدىغان بولغاچقا ، ئالتۇنى ئېلىپ سالىدىغان قىلىپ ئورنىتىپ قويسا ئوڭايلا چۈشۈپ قالىدىكەن ، مەھكەمەك قىلىپ ئورنىتىۋەتمەكتىن باشقا ئامال يوق ئىكەن . بويپتو ، دەپ باهاسىنى كېلىشتۈق ...

### 3

قايتىپ كېلىشىمىز بىلدەنلا چەت ئەلگە چىققىنىمىز ھەممىگە پۇر كەتتى . شۇ كۈنلەر دە چەت ئەلگە چىقىپ ئالتۇن چىش قويۇپ كەلگەنلەر يالغۇز بىزمىدۇق ، دەيسىلەر ؟ بىراق ، پالانچى چەت ئەلگە چىقىپ ئىتنىڭ چىشلىرىغىمۇ ئالتۇن قاپلىتىپ كەپتۈدەك ، دېسە ، ھەرقانىداق ئادەم ھەيران بولىدىغان گەپكەن . بىزنىڭ ھال - كۈنمىزدىن خەۋىرى يوق كىشىلەر : تازىمۇ بېبىپ كەتكەن نەرسىلەر ئوخشايدۇ ، دەپ ئوپلىسا ، ئەھۋالىمىزنى ئوبدان بىلىدىغانلار ، ماۋۇ زاكىلارنىڭ قىلىپ يۈرگەن قىلىقىنى قارىمامىدىغان ، ئەزەلدىنىمغۇ بىر گىلەم تاپسا ، ئۆيىگە سالماي ، تالاغا بېبىپ قويىدىغان نېمىلەر ئىدى ، دەپ تەنە قىلىدىغان بولدى . زەھەر دەك ئاچچىق گەپ قىلىدىغان بىر قوشنىمىز بار

ئىدى ، بىر كۈنى ئۇ مېنى چاقىر ئېلىپ :  
 ئوسماجان ، چەت ئەلگە چىقىپ ، ئەر - خوتۇن ئىتىڭلار  
 بىلەن قېلىپتا قۇيغاندەكلا ئوخشاش بولۇپ كەپسلىر - دە ! -  
 دېئىدى ، بۇ گەپ جان - جېنىمدىن ئۆتۈپ كەتتى .  
 شۇ كۈندىن باشلاپ ئەر - خوتۇن قاپلىما چىشلىرىمىزنى  
 ئېلىپ تاشلىدۇق . «ئاق تاپان»نىڭ ئاغزىدىكى ئالتونلارنى  
 قومۇرۇۋالماقچى بولۇپ ئىككى - ئۈچ قېتىم ھەپلىشىپ ، تەرگە  
 چۆمۈپ كەتتۈق ، زادىلا ئالالمىدۇق . «ئاق تاپان» كاڭشىپ ،  
 زارلىنىپ ، شۇنىڭدىن كېيىن بىزگىمۇ تۇتۇق بەرمەيدىغان  
 بولۇۋالدى . ئۇنىڭ چىشىدىكى سېرىق نىجىس بىرەر قاتىق  
 ئۇستىخاننى غاجلاۋاتقاندا ئۇۋېلىپ چوشۇپ كەتسىمۇ كاشكى .  
 ھېلىقى كۆزلىرى كۆپكۆك قېرى چىشچىنىڭ مۇغىمەرلىك  
 چىقىپ تۇرغان چىرايغا قاراپلا ياخشى ئادەم ئەمەسىلىكىنى  
 پەملىگەندىم . ئۇ بىزى ئەتهى مەسخىرە قىلىپ ، قېنى ، بۇ  
 ئالتونلارنى ئەمدى قومۇرۇۋالغىنىڭنى بىر كۆرۈپ باقايى ،  
 دېگەندەك قىلىپ ، شۇنچە مەھكەم ئورنىتىۋەتكەندى . پالانى يەردە  
 پوکۇنجى باينى ئۆلتۈرۈپ ، ئالتون - كۆمۈشلىرىنى سۈپۈرۈپ  
 كېتىپتۇدەك ، دېگەندەك گەپلەرنى ئاڭلىساقلار ، «ئاق تاپان» نىمۇ  
 بىرەرى ئۆلتۈرۈپ ، ئاغزىدىكى دۇنيالىرىمىزنى بۇلاپ كېتەرمۇ ،  
 دەپ ئەندىشىدە ئۇ خلىيالمايدىغان بولۇپ قالدۇق .

ئۇنىڭ ئۇستىگە ، «ئاق تاپان»نىڭ مىجەزىمۇ غەلىتە بولۇپ  
 قالغاندى ، بىزنىڭ بۇ يەرلەرە ئىت دېگەندى كېچلىرى قاۋاپ ،  
 ئۆيىنى كۆزەت قىلىدۇ ، دەپ باقىمسا نېمىگە باقىدۇ ، دەيسىلەر ؟  
 چەت ئەلدىن قايتىپ كەلگەندىن بېرى ئۇنىڭ تۈزۈكەك قاۋاپ  
 باققىنىمۇ ئاڭلىمىدۇق . كىرگەن - چىقانلارغا خۇددى

ئاغزىدىكى ماۋۇ ۋالىداب تۇرغانلىقى كۆرۈڭلارمۇ؟ ھەممىڭلار جېنىڭلارنى سېلىپ بېرىدىغان ئالتۇن دېگەن سېرىق نەرسە شۇ! دېگەندەك قىلىپ، ھېجىيپ قاراپلا تۇراتى . تېخى كىشىنىڭ غىدىقىنى كەلتۈرۈپ، ياخشىراق كېينىگەن مېھمانلارنى كۆرسە قۇيرۇقىنى شىپاڭشىتىپ نايىاقلاپ كېتەتتى، كېيمىلىرى ناچارراق مۇساپىرلار كەلسە كۆزگىمۇ ئىلمىغاندەك قىلىپ، چىرايىنى پۇرۇشتۇرەتتى . بىز ئۇنى يامان كۆزدىن يوشۇرۇپ، تالاغا چىقىپ كەتمىسۇن، دەپ دەرۋازىنى مەھكەم ئېتىپ قويىساق، ئۇ ئۆگزىگە چىقىۋېلىپ، ئولتۇرۇدىغان يېرىنى قۇيرۇقىدا پاكىز سۈپۈرۈۋېتىپ، چىشلىرىنىڭ ئارىسىدىن چىرتىلىتىپ تۈكۈرگىنىچە چوڭ كوچىدىن ئۆتكەن - كەچكەنلەرگە ھېجىيپ قاراپ ئولتۇراتى . تېخى بەزى كۈنلىرى چەت ئەلدىكى سېرىقماي سۈركەلگەن بولكىلارنى يېپ، بىر - ئىككى رومكىدىن ئىچىپ يۈرگەن كۈنلىرىنى ئەسلىهۋانقاندەك ئېڭىكىنى تۈتقىنىچە خىالىغىمۇ كېتىپ قالاتى . تۇۋا، ماۋۇ ئىتىنىڭ قىلىقلرىنى، دەپ بىزار بولىدىغان بولدۇم .

بىر كۇنى، «ئاق تاپان» نىڭ ئاغزىدىكى ئالتۇننى ئالالمىغاننىڭ جىلىچىلىكىدە تازا ئىچىپ، يەنە شەپكەمنى ئۇنتۇپ قىلىپ قايتىپ كەپتىمەن . «ئاق تاپان» شەپكىنى نەدىندۇر تېپىپ، چىشلىگىنىچە ئۇدۇل ساقچىخانىغا ئاپىرىپ بېرىپتۇ .

ئەتسى ئۆزۈمەمۇ تونۇمايدىغان بىر ساقچى :

— ئوسماجان، ماۋۇ شەپكە سىلەنىڭخۇ دەيمەن؟ — دېۋىدى، قاراپلا قالدىم، — ئەمدى چوڭ بولدوڭلا، ھەرقانچە ئىچسەڭلارمۇ شەپكىگە ئىگە بولغۇدەك ئەھۋالدا بولدى قىلىڭلا، بۇنىڭ ئەستىرىدە تېخى پۇلمۇ باركەن - ھە! ? — دەپ شەپكەمنى

قولۇمغا تۇنقۇزۇپ قويدى . خىجىللېقتا يەرگە كىرىپ كەتكۈدەك بولدۇم .

4

ئايالىمنىڭ ئارىلاپ قورسىقى مۇجۇيدىغان بىر كېسىلى بولىدىغان ، بىر كۈنى كېچىسى كېسىلى يەنە قوزغىلىپ ئازابىن تۈگۈلنىپلا قالدى . مىڭ مۇشىقىتتە بىر هارۋىنى تېپىپ دوختۇرخانىغا يەتكۈزدۇم ، جىددىي قۇنقۇزۇش بۆلۈمى دوختۇرلىرى تەكشۈرۈپ بالنتىسغا يوللىدى . بوش كاربۇرات يوق ، ئايالىمنى زالدىلا ياتقۇزدۇم . شۇ ياتقانچە داق يەردە بىر ھەپتە يېتىپ قالدۇق . زالدا ئۇياق - بۇياققا ئۆتۈشۈپ تۇرغان ئادەملەرنىڭ ئايىغى ئۆزۈلمەيتتى . تەرهەت قاچىلىرى ، ھەر خىل دورا پۇرىقى ، ئىسىقتا كىشىلەردىن كۆتۈرۈلۈۋاتقان تەرنىڭ دەستىدىن تىنخىلى بولمايتتى . ئايالىمنىڭ ئاغرىق ئازابىدا ئۆزىنىڭ نەدە ياتقانلىقىنى بىلگۈچىلىكى يوق ئىدى . لېكىن ، ماڭا بۇ ناھايىتى خورلۇق بىلىنىدى . بوش كاربۇرات يوقمىكىن دېسم ، ئەترابىمىدىكى ئاغرىقلارنىڭ بەزلىرى بوشىغان كاربۇراتلارغا يۆتكىلىپ تۈراتتى ، ئۇلارنىڭ ئۇرنىدا يەنە يېڭى ئاغرىقلار پەيدا بولۇپ قالاتتى . بەزى بىمارلار زالدا ئۆچىرىتمۇ كۆتمەي ، ئۆدۈل بوش كاربۇراتلارنى تېپىپ كىرىپ كېتتەتتى . نېمە ئىش بولۇپ كېتىۋاتقىنى زادىلا چۈشىنەلمىدىم . بىر كۈنى ، دورا بېرىپ ، ئوكۇل ئۇرۇپ يۈرگەن چىرايلىق بىر خانىمنى چاقىرىپ ھالىمنى ئېيتتىم :

— ئۆكام ، ماڭا قاراڭ ، ئايالىمنىڭ ئەھۋالىنى ئۆزىڭىز

کۆرۈۋاتىسىز . ماۋۇ سېسىقچىلىقىدا ياتقىنىمىزغا ھەپتىدىن ئاشتى...

— ئاكا ، ھازىر قانداق زامان ، بىلەمدىسىز ؟ — دېدى خانىم مۇلايم كۈلۈپ ، — مۇنداق پىخسىقلق قىلىسىڭىز ئايالىڭىزنىڭ جېنىغىمۇ زامن بولىسىز !  
بۇ گەپنى ئاڭلاب چۆچۈپ كەتتىم .

— ئۈكام ، مەن نېمە پىخسىقلق قىپتىمىمن ؟ دوختۇرخانا ھەققى ، دورا ھەققى دېگەندەك ھەممە تاراق - تۇراقلارنىڭ پۇلنى تولۇق تۆلدىم ، مانا قەغىزى . يەنە كەم قالغان يېرى بولسا تۆلەي ، — دېدىم .

— ئاڭلىسام چەت ئەلگە چىقىپ ، ئىتتىڭىزنىڭ چىشلىرىغىمۇ ئالىتون سالدۇرۇپ كەپسىزكەن (يائىلا ! بۇ ئىشنى ئاڭلىمىغان ئادەم قالماپتۇ - ده ! ) ، چەتنىڭ ئوبدانراق كىيىملىكلىرىدىن باردۇ ؟ — دېدى خانىم ھېلىقى مۇلايم كۈلۈكىسىنى ئۆزگەرتىمەي .  
— چىقىپ قالار... بولدى ، مەن سىزگە بۈگۈنلا ئوبدانراق بىر كىيىملىك رەخت يەتكۈزۈپ بېرىي .

— ماڭلا بەرگىنىڭىز بىلدەن ئىش پۇتمەيدۇ . كارىۋاتنى بەلگىلەيدىغان ئادىمىمىز باشقا ، ئۇنىڭغا بىر كىيىملىك . يەنە بىزنىڭ سېستراalar باشلىقىمۇ بار...

شۇنداق قىلىپ ، بۇ سودىنىڭ نەرخى ئۈچ كىيىملىك رەختكە توختىدى . ئۆيگە ئۇچقاندەك يېتىپ بېرىپ ، ئايالىمنىڭ ساندۇقىنى ئۆرۈپ - چۆرۈپ ، رەختىلەرنى يەتكۈزۈپ كەلدىم . دېگەندەك ، چوشتىن كېيىن بىر ئۆيگە ئورۇنلاشتۇق .

مەنغا دوختۇرخانىنىڭ ئىچىدىكى ھېساب - كىتاب قىلىدىغانلاردىن تارتىپ ئاق خالات كىيىگەنلەرنىڭ ھەممىسىنىلا

دوختۇر ، دەيدىكەنەن . لېكىن ، دوختۇرخانىدا ئۇزاق ياتقان بىمارلار ئۇلارنى چوڭ دوختۇر ، كىچىك دوختۇر ، پراكتىكان دوختۇر ، سېسترا ۋەھاكارا دەپ ناھايىتىمۇ ئىنچىكە پەرقىلەندۈرىدىكەن . كاربۇاتلىق بولۇمگە يىتىكەلگەندىن كېيىن باشىغا پەممىم يەتمىسىمۇ ، بىز ياتقان ئۆيگە مەسئۇل چوڭ دوختۇرنى ئوبدان تونۇۋالدىم . ئۇ ئېگىز بولىۇق ، كېلىشكەن ئادەم ئىكەن ، ھەر كۈنى قوي سوپ ، شورپا ئىچىپ تۇرىدىغان قاسسالارداك ئىككى مەڭزى پارقىراپ تۇرىدىكەن . ئۇنىڭ ئاغزىدىن «ئاياللىڭىزنى ئوپپراتسييە قىلىمىساق بولمايدۇ» دېگەن گەپنى ئاڭلىدىم . زادى قاچان ئوپپراتسييە قىلىدىغانلىقىنى بىلەلمىدىم . ئايالمنى قان تەكشۈرۈش ، يۈرەك تەكشۈرۈش ، مېڭە تەكشۈرۈش دېگەندەك ئاجايىپ - غارايىپ تەكشۈرۈشلەردىن ئۆتكۈزۈپ ، پۇل تۆلەپ ، قانداقتۇر قەغۇزلەرگە تامغا باستۇرۇش ئۈچۈن ئۇ تۆشۈكتىن بۇ تۆشۈكە يۈگۈرۈپ ھالىمىدىن كېتىي دېدىم .

ھەش - پەش دېگۈچە يانچۇقىمۇ قۇرۇقدىلىنىپ قالدى . بىر كۈنى ، ئازراق بۈلنىڭ غېمىنى قىلىپ كېلەي ، دەپ ئۆيگە بارسام ، دەرۋازا ئوچۇق تۇرۇپتۇ . بۇ نېمە ئالامەتتۇ ؟ دەپ ھولىغا كىرسەم ، ئۆينىڭ ئىشىكىمۇ ئوچۇق . «ئوغرى» دېدىم - ھ ، ئۆيگە ئېتىلىپ كىردىم . قارىسام ، ھەممە نەرسە جاي - جايىدا تۇرۇپتۇ . ئۆيگە بىرى كىرگەندىمۇ ياكى ھېلىقى كۈنى كېيمىلىك رەختىكە كەلگەندە ئۆزۈم ئۆيلەرنى قولۇپلىمای كېتىپ قالغاندىمەنمۇ ، دەپ تېڭىرقاپ قالدىم . شۇ چاغدا كۆزۈم ئايالىمىنىڭ نەرسە - كېرەكلىرىنى سېلىپ قويىدىغان كىچىك ساندۇققا چۈشتى . ساندۇقنىڭ ئاغزى قىيا ئوچۇق تۇراتى .

ئىچىگە قارىسام ، ئەر - خوتۇن ئىككىمىزنىڭ ھېلىقى قاپلىما  
چىشلىرى غايىب بويپتۇ .

ئەلەمەدە تالاغا چىقىپ «ئاق تاپان»غا قارىدىم . «ئاق تاپان»  
غېمىدە يوق ، ئۆگۈزىدە قۇيرۇقىنى دۈپدۈگىلەك قىلىۋېلىپ ،  
كۆچىدا ئۆتكەن خېنىملارغا چىشىنىڭ پارقىرىقىنى كۆرسىتىپ ،  
قۇيرۇقىنىڭ ئۆستىدە ھىجىيىپ ئولتۇرۇپتۇ . دەردەمنى ئىچىمگە  
يۇتتۇم . ئىشەنچلىك كىرىپ ، توپتوغرا ساندۇقىنىڭ ئاغزىنى  
ئېچىپ ، ئالتۇن چىشلارنى كۆتۈرۈپ ماڭھىنىغا قارىغاندا ،  
ھەرقاچان بىلىدىغان بىرىنىڭ قىلغان ئىشى ، دېگەن گۈمان  
كۆڭلۈمىدىن كەچتى . بۇنى ئېنىقلاب ئولتۇرۇشقا نەدە ۋاقت .  
ئۆيىدىكى پۇلغا يارىغۇدەك نەرسىلەرنى يىغىشتۇرۇپ بازارغا  
يۇڭوردۇم ، ئۇنى ئېلىشىغا سېتىپ ، يەنە دوختۇرخانىغا چاپتىم .  
ھەرقانچە ئالدىراش بولغاندىمۇ يەنە كىشىلەرنىڭ  
ئالدىراشچىلىق ئىچىدىن ئارامچىلىق تاپىدىغان چاڭلىرى بولىدۇ .  
بالنىتسا بىناسىنىڭ ئالدىدا كىچىككىنە گۈللۈك بار ئىدى .  
كەچتە ئاغرىقلارغا قاراۋاتقانلار ئۇ يەرگە چىقىپ ، بىر تال - بىررم  
تال تاماكا چېكىشىپ پاراڭلىشىپ قالاتتۇق . بىر كۇنى ،  
گۈللۈككە يىغىلغانلار ھېلىقى چوڭ دوختۇرنىڭ غەيۋەتىگە  
چۈشۈپ كەنتى . مەن بىر چەتتە تاماكا چېكىشىپ ئائىلاب  
ئولتۇرددۇم .

— ۋاه ، بۇ دوختۇرنىڭ نەپسىنىڭ يوغىناب كەتكىنىنى  
دېمەمسىلەر ، — دەپ گېپىنى داۋاملاشتۇردى بىرەيلەن ، —  
يانچۇقىغا پۇل چۈشمىگۈچە ئۆپپەراتسىيە پىچىقىنى قولىغا  
ئالمايدۇ . جېنىڭنىڭ چىقۇۋاتقىنى بىلدەن كارى يوق . پىچاقنى  
گېلىڭىگە تىرەپ تۇرۇپ : «جېنىڭىغا تۇرامسىن ، مېلىڭىغىمۇ»

دەيدىغان قاراقچىنىڭ نەق ئۆزى .

— راست ، شۇنداقكەن ، — دەپ تەستىقلەدى ياشراق بىرىھىلەن ، — بالامنى ئەتە ئۆپپرەتسىيە قىلىمەن ، ئۆگۈن ئۆپپرەتسىيە قىلىمەن ، دەپ يۈرگىنىڭىمۇ ھەپتىدىن ئاشتى . نارەسىدىگە ئىچ ئاغىرتىماق تۈگۈل ، تۈزۈكىرەك چىراي ئېچىپمۇ قاراپ قويىمایدۇ . «ھە ، سەن ئەبلەخ بىر نەرسە تەمە قىلىمۇپتىپسەن - دە ! » دەپ چۈشەندىم . بىر كۈنى ، نەق تۆت يۈز تەڭىنى خالىتىنىڭ يانچۇقىغا «غاچىدە» سېلىپ قويىدۇم . ئۇ ماڭىمۇ قارىماي ، ئۇدۇل تەرەتخانىغا قاراپ ماڭدى . ھەرقاچان ، ئىشتانى سېلىپ ئولتۇرۇپ ، پۇلنى ساناب باقتىغۇ دەيمەن . چىقىپ شۇ كۈنلا ئۆپپرەتسىيە قىلدى .

— ئۆيىگە كىرىپ باقتىڭلارمۇ ، مۇشۇ دوختۇرنىڭ ئۆيىگە ؟ ... ، — دېدى بىر دېھقان ، — ئۆتكەندە مەن بىر تۈڭ مایىنى كۆتۈرۈپ ، ئۆيىگە كىرىگەندىم . شۇنداق بىر سوغۇق تەلەت خوتۇنى بار ئىكەن ، نەزەرنىمۇ سېلىپ قويىمىدى . يائاللا ، دوختۇر مۇنداق مۇزدەك خوتۇن بىلەن قانداقمۇ بىر ئورۇندا ياتار ، دەپ قالدىم .

— ئۇلار ئۈچۈن بىر تۈڭ مېيىڭ نېمتى ! — دېدى بىرىھىلەن ، — پۇلسى بار غوجاملار لوق - لوق بېرىپ ئۆگىكتىپ قويىغان - دە !

— شۇ دوختۇرلىرىڭلار ھۆكۈمەتتىنمۇ مائاش ئالىدىغاندۇ ؟ — دەپ سورىدى ياشتا چوڭراق يەنە بىر دېھقان . — ئالماي ، بىر تىيىنى كەم قالسا بىر ھەپتە ئىشقا چىقماي ياتىدۇ ، دەڭە .

— ئەمدى ، ھەم مائاش ئېلىپ ، ھەم خەلقنى شىلسا بۇنىڭ

سوريقى يوقمۇ ، دەيمىنا ؟

— هېي ، قېيەردىكى گەپلەرنى قىلىۋاتقانسىز ، ئاكا ، -  
دېدى ياش يىگىت ، — ئايىملارنىڭ باي بولۇشىغا يول قويۇڭلار ،  
دەۋاتقىنى ئاڭلىمىدىڭىز مۇ ؟

— يائاللا ، بۇ جاهان نېمە بولۇپ كېتىۋاتقاندۇ ؟ ! — دېدى  
ھېلىقى دېهقان .

— ئۇنىمۇ دەيسىلەر ، بۇنىمۇ دەيسىلەر ، ئاغىنلىر ، -  
دېدى باياتىن جىم ئولتۇرغانلاردىن بىرى سۆز قىستۇرۇپ ، ---  
ياخىسى ، دوختۇر دېگەننىڭ چىشىغا تەگمدى ، ئوبدان رازى  
قىلىپ ، ئىشنى پۈتۈرگىنىڭلار تۈزۈك . بولىمسا ، دىئاگنۇز  
ئېنىق بولما يىۋاتىدۇ ، ئۇنداق تەكشۈرۈش ، مۇنداق تەكشۈرۈش  
دەپ يۈگۈرتكۈپ ۋەسلىڭنى قۇرۇتۇۋېتىدۇ !

بۇ گەپنى ئاڭلاپ بىر ئەقىل تاپقاندەك بولدۇم . نەچە  
كۈنلەردىن بىرى مەن تۆشۈكمۇتۇشۇك قاتراپ ، بىكارغا پۇل  
خەجلەپ قايىمۇقۇپ يۈرۈپتىمەن . ئەڭ ياخىسى ، شۇ چوڭ  
دوختۇرنىڭ ئۆزىنىلا توغرىلىسام بولغۇدەك... بىراق . يانچۇقۇم  
قۇرۇقلۇنىپ قالدى . ساندۇقتىكى قاپلىما چىشلارنى ئۇغرى  
ئالدى . ئەمدى دوختۇرغا نېمىنى شۇڭغۇتسام بولار ؟ ...

ئاۋۇال دوختۇرنى بىر چىكىپ باقماقچى بولۇپ ، ئەتىسى  
ئەتىگەنە چوڭ دوختۇر كارىۋاتلارنى بىر قۇر ئارىلاپ تالاغا فاراپ  
ماڭغاندا ، ئۇنىڭغا ئەگىشىپ زالغا چىقىتم . دوختۇر بىر نەرسە  
دېپىشكە تەمشىلىۋاتقىنىنى پەملەپ قالدىمۇ ، قەدىمىنى  
توختىتىپ ماڭا قارىدى .

— دوختۇر ، ناھايىتى جاپا چېكىۋاتىسىز . سىزگە بىرەر  
نەرسە لازىم ...

— هه ، ئون بەشىنچى كارىۋاتما ؟ — دېدى ئۇ سۆزۈمنى بۆلۈپ ، — ئاڭلىسام ، ناھايىتى ياخشى بىر ئىتىڭىز باردەكقۇ ؟ بىر كىچىك ئوغلۇم بار ، ئىت دېسە ئۆلۈپ بېرىدۇ... خۇدايىمىنىڭ ئىشىمنى ئوڭشىغىنىغا شۈكۈر ، دېدىم . شۇ ئىتتىن ئۆزۈممۇ زېرىكىپ تۇراتىم . مىڭ تەستە تۇتۇپ باغلاب ، ئەتىسىلا دوختۇرنىڭ ئۆيىگە يەتكۈزۈپ كەلدىم . ئىشكىنى چېكىپ ، ئىتنى ئەگەشتۈرۈپ كىرىۋاتقىنى منى كۆرگەن دوختۇرنىڭ ھېلىقى سوغۇق تەلەت خوتۇنى :

— نېمە گەپ بۇ ! ؟ — دەپ ۋارقىراپ كەتتى .

ئۇ راستىتىلا توڭلاتقۇدا ساقلىغان گۆشتەك كۆكىرىپلا تۇرىدىغان خوتۇن ئىكەن . ئاڭعىچە ئىچكەركى ئۆينىڭ بوسۇغىسىدا ئاسما ئىشтан بىلەن دوختۇرنىڭ ئۆزى پەيدا بولدى . — هه ، ھېلىقى ئىت شۇمىدى ؟ — دېدى ئۇ ، — كىرىڭ ،

كىرىڭ !

دوختۇرنىڭ ئۆيى بىسات بىلەن تىنپ كېتىپتۇ . نېمىلا بولمىسۇن ، «ئاقدا تاپان» چەت ئەلننى كۆرگەن مەدەننەتلىك ئىت - دە ، ئۇ تاپىسىدىكى پالاسقا پۇتلەرىنى پاكىز سۈرتۈپ ، ئالدىمغا ئۆتۈپ ، ئۆي ئىگىلىرىگە قاراپ ھىجايىدى . ئۇنىڭ چىشلىرىدىكى ئالتۇننى كۆرۈپ ، دوختۇرنىڭ خوتۇنى ھەيران بولغىنىدىن ئاغزىنى ئېچپىلا قالدى . ئىتتىڭ زەنجىرىنى دوختۇرنىڭ قولىغا تۇنقولۇدۇم . نېمىشىقدۇر ، كۆڭلۈم بۇزۇلغاندەك بولدى .

— ئەمدى ... دوختۇر ، ئايدىمغا بىر ئوبدانراق قاراپ قويارسىز ، — دېگەن گەپلەرنى ئارانلا دېيەلىدىم . — بولدى ، بولدى . خاتىرىجەم بولۇڭ ، — دېدى ئۇ ، — ئايدىڭىزنى بۈگۈن كەچتىلا ئوپپراتسىيەگە ئورۇنلاشتۇرمەن .

شۇنداق قىلىپ ، «ئاق تاپان» ئۆز قىممىتى بەدىلىكە ئايالىمنىڭ هاياتىنى ساقلاپ قالدى . ئايالىمنى دوختۇرخانىدىن سالامەت قايتۇرۇپ چىقۇۋاقتىنىمدا ، «ئاق تاپان»غا بولغان بارلىق رەنجىشلىرىم يۈيۈلۈپ كەتكەندەك بولدى . لېكىن ، شۇ كۈندىن باشلاپ ئۆزۈم بىر قىسما بولۇپ قالدىم . ئادەت بولۇپ قالغاچىمۇ ، ئىشىم بولمىسىمۇ ، دوختۇرخانىنىڭ ئەتراپىخا كېلىپ ئايلىنىپ قالىمەن . بەزىدە ئېسىمەدە يوق قان ئالىدىغان ، پۇل ئالىدىغان ، يەنە قانداقتۇر بىرنېمىلەرنى ئالىدىغان بۆلۈملەرنىڭ ئوتتۇرسىدا پالاقلاپ مېڭىپ كېتىمەن .

بىر كۈنى ، دوختۇرخانىنىڭ ئارقىسىدىكى ئەخلەت تۆكۈلىدىغان ئازگالنىڭ يېنىدىن ئۆتۈپ قاپتىمەن . ئەخلەت ئازگىلى ئىچىدە تونۇش بىر نەرسە كۆزۈمگە غىل - پال چېلىقاندەك قىلدى . ئۆتۈپ كېتىپ بولۇپ ، «بۇ ئەخلەتلەرنىڭ ئىچىدە ماڭا تونۇش نىمە بار بولغىيىدى؟... ھازىر كۆزۈمگە كۆرۈنگىنى زادى نىمە؟» دەپ ئويلىنىپ قالدىم . تۈيۈقسىز ئېسىمگە كەلدى . «ئاق تاپان!»

ئارقاما يېنىپ قارىسام ، قان - يىرىڭلار بىلەن تولغان ئەسكىلىكلىرىنىڭ ئىچىدە «ئاق تاپان»نىڭ جەستى تاشلىنىپ يېتىپتۇ . تۈكلىرى قۇندۇزدەك پارقىراپ تۇرغان تېرە ئۆستىدە ئىپلاس چىۋىنلەر گاژىلىشىپ يۈرىدۇ . قولۇمغا بىر تاياقنى ئېلىپ ، نېرىدىن تۇرۇپ «ئاق تاپان»نىڭ بېشىنى كۆتۈرۈم ، ئۇنىڭ چىشلىرىنى چېقىپ قومۇرۇۋېلىشىپتۇ . ئىچىم ئېچىشىپ ،

كۆزلىرىم ياشقا تولۇپ ، ئالدىمىدىكى ھەممە نەرسە خىرەلىشىپ كەتتى ...

ئاز كۈن ئۆتمەي ، دوختۇرخانىدىكى بىرىدىن يەنە غەلىتە بىر خەۋەرنى ئاڭلاب قالدىم . ھېلىقى چوڭ دوختۇرنىڭ مۇز چىراي ئايالى يېڭىدىن ئالتۇن چىش سالدۇرغانىكەن ، شۇ كۈندىن باشلاپ ھېچ ئىش قىلماي ، دېرىزىنى ئېچىپ قويۇپ ، كوچىدا ئۆتكەن- كەچكەن ئەر خەقلەرگە ھىجىيپلا قاراپ ئولتۇرىدىغان بولۇپ قاپتو دەك ...

— چوڭ دوختۇرنىڭ ئۆزىچۇ ؟ — دەپ ئالدىراپ سورىدىم .  
— چوڭ دوختۇرمۇ بىر - ئىككى تال چىش سالدۇرغانىكەن ، ئارىلاپ ئىتقا ئوخشاش قاۋاپ ، خالىتىنىڭ يانچۇقىغا پۇل سالىغانلارغا رەسمىي خىرس قىلىپ ھورپىيدىغان بولۇپ قاپتو .

«بىمە كارامەتتۇ بۇ ؟ !» دەپ ياقامىنى تۇتتۇم .  
شۇ كۈندىن باشلاپ دوختۇرخانا تەھرىپكە قارىسالا ئېنىم شۇرۇكۈنىدىغان بولۇپ قالدى .

1993 - يىل ، غۇلجا

## چار خوراز

يېقىندا كاماندبروپىكىدىن قايتىپ كەلسەم ، ئۇستىلىمىنىڭ ئۇستىدە قېلىن بىر كۆتۈپرت يېتىپتۇ . ئېچىپ ئوقۇدۇم ، بىر ئاپتۇرنىڭ «چار خوراز» ناملىق ئەسىرى ئىكەن . ئىسەرگە قوشۇپ مېنىڭ نامىغا بىر پارچە خەتمۇ ئەۋەتىپتۇ .

«ھۆرمەتلىك مۇھەررىر ، — دەپ يېزىپتۇ ئاپتۇر ، — كەلىكىمنى ئېيتىمىساممۇ پوچىر كامدىن تونۇغانسىز ؟ مەن ھېلىقى (ساراڭ،نىڭ ئاپتۇرى بولىمەن . نېمە ئىش بىلەن ، نەلەردە يۈرگىنىمىنى سورىمايلا قويۇڭ . ئۆزىمىزنىڭ گېپىگە كەلسەك ، مۇشۇ خەت بىلەن سىزگە يەنە بىر پارچە ھېكايدە ئەۋەتتىم . بۇ قېتىمىقىسىنى توخۇ توغرىسىدا يازدىم . ئىست توغرىسىدىكىنى باسقاندىن كېيىن توخۇ توغرىسىدىكىنىمىۇ بېسىۋەرسە كېرەك ، دەپ ئۇيلاپ قالدىم ، ئىككىلىسى ھايۋانغۇ ؟ ناھايىتى بىرى تۆت پۇتلاپ ماڭىدۇ ، بىرى ئىككى پۇتلاپ ؛ بىرى چوقۇپ يەيدۇ ، يەنە بىرى غاجاپ . توخۇلارنى كۆرسەملا ، نېمىشقا قانىتى تۇرۇپ ئۇچالمايدىغاندۇ ؟ دەپ ھەيران بولىمەن ، سىز بىلەن بىزمۇ قانىتى تۇرۇپ ئۇچالماي يۈرگەن بىچارە مەخلۇقلارغا ئوخشامدۇق ، قانداق ؟

كۆزۈم بىلەنぐۇ كۆرمىدىم ، ئاڭلىسام ، يېقىندىن بىرى چەت ئەللەردە مەخسۇس خوتۇنى يوقلارغا خوتۇن ، كېرى يوقلارغا ئەر بولۇپ بېرىدىغان بىر كەسىپ روناق تاپقىلى تۇرۇپتۇدەك .

ئۇلارنىڭ ئاياللىرى ئاجايىپ غۇنچە بوي ، ئەرلىرى شۇنچە قاۋۇل كېلەرمىش ، بىكار بولۇپ قالسلا باشقا ئىش قىلماي ، كېرەكلىك يەرلىرىنىڭ مۇسکۈللەرىنى چىڭتىپ ئولتۇرىدىكەن . مەنغۇ چەت ئەلده گالىستۇك باغلۇپلىپ ، تىلەمچىلىك قىلىپ يۈرگەنلەرنى كۆرۈپ تازا كۈلگەندىم . بۈگۈن ئەتىگەن قوشنانىڭ ئايالنىڭ كالپۇكىنى قىقىزىل بويىۋېلىپ ، نان يېقىپ يۈرگىنىڭ قاراپ ، چەت ئەلدىكى ئىشلارنىڭمۇ ئانچە هەيران قالغۇچىلىكى يوقكەن ، دەپ قالدىم . ئۆزگەرسىلەرنىڭ مۇنچە تېز بولۇپ كېتىۋاتقىنى سىزمۇ ئويلاپ باقىغانسىز - ھە ؟ ... ئاڭلىدىڭزىمۇ ، ھازىر چاچنى چۈشۈرۈۋېتىپ ، بۇرۇتنى بۇدۇر قىلىۋالىدىغان مودا چىقىپتۇ ... بازاردىكى ئەكرەم بايۋەچىنىڭ يانچۇقىغا ئوت كەتكەندىكەن ، پازارنى ئەترەتنىڭ ئادەملەرى ئۈچ كۈندىن بېرى ئۇچۇرەلمەيۋاتقۇدەك ... ھازىر ھېسامنىڭ چاقچاقلىرىنى توب ئېلىپ ، پارچە ساتىدىغان تىجارەتچىلەرنۇ پەيدا بويتۇدەكقۇ ؟ ... يۇقىرىقى مەھەللەدە بىر داڭلىق دوختۇر چىقىپتۇدەك ، ئۇنىڭ بەرگەن دورىسىنى ئىچمەي تۇتۇپ ياتسىڭزىمۇ ساقىيىپ قالغۇدەكسىز ... يېقىندىن بېرى مىللەتنى سۆكۈپ ماقالە يېزىپ ، پۇل تېپىۋاتقانلارنى كۆرۈپ ھەيرانلا قالدىم . بۇمۇ ئۆيگە ئوغرى چۈشىسە ئوغرىغا كۈچى يەتمەي ، بىر - بىرىگە تاپا - تەنە قىلىشىپ كەتكەندەكلا ئىش دەڭە !

شۇنچىلىك بېرىش - كېلىش قىلىپ ئاغىنىمۇ بولۇپ قالدۇق . مېنىڭ ئائىلە تۇرمۇشۇم توغرىسىدا بىرەر ئېغىزىمۇ گەپ سوراپ قويىمىغىنىڭزىغا ھەيرانمەن . جەمئىيەتتە بايۋەچىلەر كۆپەيگەنسىپرى تۈل خوتۇنلارنىڭمۇ ئاۋۇپ كېتىۋاتقىنى باقىغانسىز ؟ مەنمۇ پۇل تاپقاندىن بېرى ئۈچ ئۆيلىنىپ ، ئۈچ

قېتىم ئاجراشتىم . بېقىندا يەنە بىر ئايالغا كۆزۈم چۈشۈپ  
 قېلىۋىدى ، پاھ ، ساغرسى بىلەن مەيدىسىنى دېمىسىز ،  
 «ۋايجان !» دەپ قۇچاقلاپ يېتىۋالغۇدەكلا سەتەڭكەن . توپ كۈنى  
 ناغرا - دۇمباقنى بولۇشغا چالدۇرۇپ ، ماشىندا شەھەرنى  
 ئايلىنىۋېرىپ ، بېشىم تۆرەپ ، ئۆيىنى تاپالمائى باشقا ياققا كېتىپ  
 قاپتىمن . شۇنىڭدىن بېرى تازا ساقلىقىم يوق . بىر ماقالىنى  
 ئوقۇسام ، ئاغرىقىنىڭ ياخىسى يۈرەك ئاغرىقى ، دەپ بېزپىتۇ .  
 ئاغرىماي - سىلىماي ئۇ دۇنياغا «غىپىدە» كېتىۋالغۇدەكىسىز ،  
 دوست - دۇشمەنلىرىڭىز ھاكۇبىقىپ قاراپلا قالغۇدەك ...  
 ھېكىللەرنى كۆرسەملا ھەۋىسىم كېلىدىغان بولۇپ قالدى .  
 قاراڭ ، ئۇلار ئۆلمەيدۇ ، قېرىمايدۇ ، مەڭگۈ ياش تۈرىدۇ .  
 شۇنىڭغا قارىغاندا ، تىرىك ياشماق نېمىدىگەن تەس - ھە !؟...  
 نېمىلەر دەپ كەتتىم ؟... خەير ، سالامەت بولۇڭ . «چار  
 خورازنىڭ ئىشىنى سىزگە ئامانەت قىلدىم . ئەسلىدە «چار  
 توخۇ» دەپ يازسام توغرا بولاتى ، بۇ توخۇنىڭ زادى مېكىيان  
 ياكى خورازلىقىنى ئۆزۈممۇ ئاڭقىرالماي قالدىم . قېنى  
 يازغانلىرىنى ئوقۇپ بولۇپ ، چار توخۇنىڭ جىنس ئاييرىمىسى  
 ھەققىدە ئۆزىڭىز ھالال بىرنىمە دەرسىز ...»  
 ئاپتۇرنىڭ «چار خوراز» ھەققىدىكى ھېكايسى مانا مۇنداق  
 باشلىنىپتۇ .

# 1

بۇ چار مېكىياننىڭ هوپلامغا قاچان ، قايىسى ئايىنىڭ  
 قانچىنچى كۈنىدىن باشلاپ پەيدا بولۇپ قالغىنىنى ئۆزۈممۇ

ئەسلىيەلمىمەن . ئىشقىلىپ ، بىزنىڭ بۇ چوڭ قورۇدا ھەر يىلى توخۇ - تۇمان دېگەن كەم بولمايدۇ . بەزىدە قوشىلارنىڭ توخۇلىرى بىزنىڭ سامانلىققا كىرىپ تۈغۈپ قويىدۇ ، بەزىدە بىزنىڭ توخۇلار قوشىلارنىڭ مەڭگەنخانىلىرىغا كىرىپ قورسىقىنى بوشىتىپ ، قاقاقلالپ چىقىدىغان چاغلىرىمۇ بولۇپ قالىدۇ ... ئايالىمىنىڭ غەلتە قىلىقلەرى بار ، پالانى مېكىيان كۈرۈك بولۇپ قاپتۇ ، دەپ قولغا چىققانلا توخۇملارنى يىغىپ ئەكپىلىپ باسۇرۇپ بېرىدۇ . بىر كۈنلەر دە توخۇمدىن يېڭىلا چىقىپ چىكىلداب يۈرگەن چۈجلىر قايىسبىر چاغلاردا قارىسىڭىز يوغانلا توخۇ بولۇپ قالىدۇ . ئۇلارنىڭ ئىچىدىن ئاق ، قارا ، قىزىل ، چىپار ، تۈرپاننىڭ ، توقسۇنىنىڭ ، خوتەننىڭ خېنەننىڭ ، ئىشقىلىپ ، ئادەمنىڭ خىيالىغا كەلمەيدىغان بىر يەرلەرنىڭ خىلەمۇ خىل رەڭدىكى توخۇلىرىدىن تاپقىلى بولىدۇ . خورازلىرى بويۇنلىرىنى سوزۇپ چىلاپ ، مېكىيانلىرى بهس-بەستە تۈغۈپ ، ھوپلىنى ئاۋات قىلىشقا باشلايدۇ .

بىزگە ئارىتام ئولتۇردىغان ئىمنىجان دەيدىغان بىر قوشىنام بار ، خۇددى بۇرۇنقى هارۋىكەشلەر بىر يەرگە يېغىلىپ قالسا ، كەچ كىرگۈچىلا ئۆزلىرىنىڭ ئاتلىرىنى ماختىغاندەك ، ئىمنىجان ئىككىمىز ئۇچرىشىپ قالساقا بېقىۋاتقان توخۇلىرىمىزنىڭ گېپىگە چۈشۈپ كېتىمىز .

ئىمنىجاننىڭ ئېيتىشىچە ، ئۇنىڭ ھازىرقى بېقىۋاتقان توخۇلىرىنىڭ ئىچىدىكى بىر ئاق خوراز ئامېرىكىنىڭمىش ، ئۇنداق - مۇنداق يەردەمۇ ئەمەس ، نەق ھېلىقى ئامېرىكىنىڭ زۇڭتۇڭلىرى ئولتۇرۇپ - قوپىدىغان ئاقساراينىڭ يېنىدىكى بىر قورۇدا توخۇمدىن چىققانمىش ، تېخى بۇرۇنقى ئىگىسى ھەر يىلى

بۇ خورازنىڭ تۇغۇلغان كۈنىنى ئۆتكۈزۈپ بېرىتىكەن ، بىزىدە ۋاقتى بولۇپ فالسلا زۇڭتۇڭنىڭ ئۆزىمۇ مۇنداق خاتىرىلەش مۇراسىمەگە قەدەم تەشرىپ قىلاتىكەن . بىر قېتىم ، قايسبىر زۇڭتۇڭنىڭ ئاياللىنىڭ بۇ خورازغا ئامراقلقى تۇتۇپ كېتىپ ، ئۇنىڭغا ئۆز قولى بىلەن بىر سىقىم تېرىق چېچىپ بەرمەكچى بولغاندا ، ئېھتىياتىزلىقتىن كۆڭلىكىنىڭ ئېتىكىگە دەسىۋېلىپ ، ئاق خورازنىڭ ئالدىغا موللاق ئېتىپ چۈشۈپتۇ . شۇ چاغدا ، ئامېرىكىنىڭ چوڭ - كىچىك كېزىت - ژۇراللارغا «خانىنى موللاق ئاققۇرغان خوراز» دېگەن چوڭ خەتلەر بىلەن بۇ خورازنىڭ سۈرەتلەرىمۇ بېسىلغان ئىكەنمىش . شۇنىڭ بىلەن ، ھەر كۇنى يۈزىلەپ زىيارەتچىلەر ئاق خورازنى كۆرگىلى كېلىپ ، ئاقسارايىنىڭ ئەتراپى قالايمقانىلىشىپ كېتىپتۇدەك . ئاخىر زۇڭتۇڭ بۇ خورازنى يۇقدىرى باھادا سېتىۋېلىپ ، «كۆزۈمدىن يوقىتىلار !» دەپ ييراق بىر يەرگە پالىۋەتمەكچى بويپتۇ . ئىمنىجاننىڭ ئاقسارايىنىڭ ئالدىدا ئوقەت قىلىدىغان بىر تۇغقىنى بار ئىكەنمىش . «بۇ خوراز چىرايلىق خورازكەن ، پالايدىغان گەپ بولسا بىزنىڭ جۇڭگۈدىكى تۇغقاننىڭ هوپلىسىغا پالاڭلار» دەپ ئىمنىجاننىڭ ئادرېسىنى زۇڭتۇڭغا بېرىپتۇدەك . مانا مۇشۇنداق سەۋەبلەر بىلەن ئاق خوراز ئىمنىجاننىڭ قولىغا چۈشۈپ قاپتۇمىش ...

— ئىمنىجان ، — دېدىم مەن كۈلۈپ ، — سېنىڭ ئۇ ئامېرىكىدىكى تۇغقىنىڭ ئاقسارايىنىڭ ئالدىدا دوغاپچىلىق قىلمایدىغاندۇ ؟

— دوغاپچىلىق قىلمایدۇ ، — دېدى ئۇ ، — نال قاقيدۇ .

— نال قاقيدۇ ؟ !

-- گېپىمگە ئىشەنەمەيۋاتىسىن - ھە؟ — دېدى ئۇ  
 چۈشەندۈرۈپ ، — ئاقساراي دېگەنگە دۇنيانىڭ ئەڭ ئېسىل  
 گىلەملىرى سېلىنىدىغان گەپ . ئۇ يەرگە نال قاققان ئاياغ بىلەن  
 كىرىشكە بولمايدىكەن . بىزنىڭ تۈغقان ھەر كۇنى ئەتىگەندە  
 بولقا ، ئامبۇر ، دۇپىلىرىنى كۆتۈرۈپ كېلىپ ، ئاقساراينىڭ  
 دەرۋازىسى ئالدىدا ئولتۇرىدىكەن ، ئۇ يەرگە ئۇقۇشماي ناللىق  
 ئاياغ بىلەن كېلىپ قالغانلارنىڭ ئاياغلىرىنىڭ نالىنى سۇغۇرۇپ ،  
 مىخىلىرىنى ئېكەكدهىپ ، تۈزلەپ ، قايتقاندا يەنە ھەركىمنىڭ  
 نالىنى ئالماشتۇرۇۋەتمەي ئۆزىنىڭ ئايىغىغا قېقىپ بېرىپ ،  
 چىرايلق يولغا سېلىپ قويىدىكەن . مەنغۇ بېرىپ كۆرمىدىم ،  
 بەزىدە ھەر چوڭ دۆلەتلەرنىڭ باشلىقلرى بىزنىڭ تۈغقاننىڭ  
 ئالدىدا ئۇزۇن ئۆچىرەتتە تۇرۇپ كېتىدۇ ، دەيدۈ...  
 ئىمىنجان ماڭا قارىغاندا مەكتەپتە ئىككى - ئۈچ يىل  
 ئوشۇراق ئوقۇغا چىقىمىكىن ، پو ئېتىشقا كەلگەندە ئۇنىڭ ئاغزىغا  
 قاراپلا قالىمەن .

ئۆزىمىزنىڭ گېپىگە كەلسەك ، ھېلىقى چار مېكىيان  
 كۆزۈمگە باشقا توخۇلارغا قارىغاندا باشقىچىرەك كۆرۈنەتتى .  
 خوتۇن دانىنى ئوبدان بېرىپ ، قىشىچە ئىسسىق يەردە  
 باققاچقىمىكىن ، ناھايىتى تۈغۈمچان ئىدى . كۈن ئاتلىماي ،  
 كۆرۈكمۇ بولماي ، ھەر كۇنى تۇغاتتى ، تۇخۇممۇ يوغان ئىدى .  
 بەزى كۈنلىرى هوپىلىدا بىر ئىشلارنى قىلىۋاتسام ، دانلاب كېلىپ  
 يېنىمدا توختاپ ، بويىنى سەل قىيسايتىپ ماڭا تازا زەن سېلىپ  
 قاراپ كېتەتتى . ئۇنىڭ سارغۇچ نۇر جۇلالىنىپ تۇرغان  
 كۆزلىرىگە قاراپ مەستلىكىم كېلەتتى .  
 بىر كۈنلەرگە كەلگەندە ، كۆز تەككەندەكلا چار مېكىياننىڭ

تۇخۇمى توختاپ قالدى . بويىتۇلا ، تۇغۇم سىمۇ ئوبدانراق سەمرسۇن ، سوپىپ يەرمىز دېدىم . خۇدانىڭ قۇدرىتى بىلدىن ، تۇخۇمى توختاپلا بۇ چار مېكىياننىڭ باشقىلاردىن بويى ئۆسۈپ ، پەيلىرى پارقىراپ ، تاجىسى تىكلىشىپ ، خورازنىڭ سىياقىغا كىرىپ قالغىلى تۇردى . بىر كۇنى ، قوشنان ئىمىنجان هوپلىمىزغا كىرىپ ، دانلاپ يۈرگەن چار مېكىيانغا قاراپ : — قاسىجان ، ئاۋۇ چار تۇخۇيۇڭ قالتىس خورازكەن - دە ! ئەجەب مەن بۇرۇن كۆرمەپتىكەنми ؟ — دېۋىدى ، كۈلکەم قىستاپ كەتتى .

— ئىمىنجان ، ئوبدانراق قارا ، ھېلىقى مەن ساڭا ماختاپ يۈرگەن تۇغۇمچان چار مېكىيان شۇ ئەمەسمۇ ؟ — دېدىم . — خۇدايا توۋا ، مېكىيان دە ؟ — دەپ ھەيران بولدى ئىمىنجان ، — خوراز بولۇپ قالغان بولسازە ، قالتىس سۆلەتلەك خوراز بولاتتىكەن - دە . مىڭ سومغا يارىمغاندىمۇ تۆت - بەش يۈز سوملۇق خوراز بولاتتىكەن .

دېمەكچىمۇ چار مېكىياننىڭ پۇتلىرى دەرەختىڭ شېخىدەك مەزمۇت ، ئېڭىز توخۇ بولغىلى تۇردى ، خۇي - پەيلىمىز كۈندىن - كۈنگە ئۆزگىرىپ ، هوپلىغا چۈشكەن قاغا - قۇزغۇن ، ئىت - مۇشۇكلىرىگە ئېتلىدىغان بولۇۋالدى . بىر كۇنى ئۇنىڭ باشقىا مېكىيانلارغا قانات سۆرەپ يۈرگەنلىكىنى كۆرۈپ قالدىم . بۇ ئىش ماڭا ناھايىتى كۈلكلەك تۇيۇلدى . يەنە بىر كۇنى چار مېكىياننىڭ رەسمىي خوراز لاردەك قىچقارغىنىنى ئاڭلاپ چۆچۈپ كەتتىم .

بۇ كەچكە يېقىن بىر ۋاقت ئىدى . هوپلىدىكى مېتلىك دەرەخلەرگە سۇ ئېچىۋاتاتىم . ھېلىقى چار مېكىيان نېرىراقتا

دانلاب يۈرەتتى . بىر چاغدا ئۇ قېشىمغا كېلىپ ، بويىنى ئالدىغا سوزۇپ ، خۇددى ماڭا بىرنىمە دېمەكچى بولغاندەك ياكى گېلىگە تۇرۇپ قالغان بىر نەرسىنى چىقىرىۋەتمەكچى بولۇۋاتقاندەك قىلىقلارنى قىلغىلى تۇردى . بۇ توخۇغا نېمە بولغاندۇ ؟ دەپ تۇراتتىم . «قى - قى - قىق !» دەپ قىچقىرىپ سالماسمۇ ، قورقىنىمىدىن تاتىرىپ كەتتىم . بىزنىڭ بۇ يەرلەرde «خوراز كەچتە چىللىسا يامان بولىدۇ» دەيدىغان گەپ بار ئىدى . بۇ دېگەن مېكىيان تورسا ، خوراز كەچتە چىللىسا يامان بولغان يەردا ، مېكىيان كەچتە چىللىسا نېمە بولۇپ كېتىر ؟ دېدىم - دە ، رەۋىخان مومايىنىڭ ئۆيىگە قاراپ يۈگۈرۈم .

## 2

رەۋىخان موماي مەھەللىمىزدىكى ياشتا ئەڭ چوڭ ئايال ئىدى . ئۇ مەھەللىنىڭ ئەڭ چىتىدىكى بىر قورۇدا تىكىندەك يالغۇز ياشايتتى . بەزىدە ئاغرقلارنى كونىچە ئۇسۇلدا ئېدە سېلىپ ئەملىيەتتى ، ئانچە - مۇنچە دەممۇ سالاتتى . رەۋىخان ئاننىڭ سېغىز لايىدا پاكس سۇۋىغان ئوچاق باشلىرى ، بوسۇغىدا تۇرغان قەدىمىي مىس ئاپتۇۋا بىلەن چىلاپچا ، بورنىڭ ئۇستىگە تاشلانغان گۇللۇك پالاس ، ئويۇقلاردىكى كونا زاماننىڭ قاچا - قومۇچلىرى ، نانتاختا ئۇستىگە رەتللىك تىزىپ قويۇلغان سۇپرا ، نوغۇچ ، يەڭلىكلىر ، كۆرپىنىڭ ئۇستىدە توڭولۇپ ياتقان تاغىل مۇشۇك... بۇلارنىڭ ھەممىسى مومايىنىڭ ئۆيىگە قەدىمىي زاماننىڭ پۇرقىنى بېرىپ تۇراتتى . رەۋىخان موماي كۆپىنى كۆرگەن ، پاراڭچى ئايال ئىدى . ئۇ مېنىڭ چار مېكىيان

تۇغرىسىدىكى گەپلىرىمنى قولىدىكى خورما ئۇرۇقىدا ياسالغان تەسۋىسىنى سىيرىپ ئولتۇرۇپ جىمجىت ئاڭلىدى .

— مۇنداق دە... ئولتۇر ، نېمىشقا ئۆرە تۇرسەن ؟ — دەپ گەپ باشلىدى موماي ئاخىرىدا ، — بىر زامانلاردا ھېكىمباي دېگەن بىر كىشى ئۆتكەن . ھازىرقى مۇشۇ ئۆچ يېزىنىڭ يەرلىرى تامام شۇ ئادەمگە قارايتتى . ھېكىمباينىڭ زوردون دەپ بىر ئوغلى بولىدىغان ، ماندا شۇ ئوغۇل يىگىرمە ياشقا كىرگۈچە ساقال - بۇرۇتمۇ چىقماي ، كېيىن كۆكسى يوغىناپ ، قىزغا ئايلىنىپ قالغانىدى .

— ئوغۇل قىزغا ئايلىنىپ قالغان دەمدىلا ، رەۋىخان موما؟... راست ، بۇ گەپنى مەنمۇ چوڭلارдин ئاڭلىغاندەك قىلىۋىدىم .

— قىز بولغاندىمۇ قانداق قىز دېمەمسەن ؟ تازىمۇ قاۋۇل ، قاش - كۆزى جايىدا ، بىر قارىغان ھەرقانداق يىگىتنىڭ يۈرۈكىنى ئويىنتىۋېتىدىغان قىز بولغانىدى . ئۇ چاغلاردا بىزنىڭمۇ قىز ۋاقتىلىرىمىز . ياز كۇتلار قىزلار توپلىشىپ ، دەريя بويىغا سۇغا چۆمۈلگىلى چۈشتىتۇق . ئوغۇل باللارдин ئۆزىمىزنى قاچۇرۇپ ، دەرييانىڭ خالىي يەرلىرىنى تېپىپ چۆمۈلەتتۇق . ھېلىقى زور دۇنىنىڭ قىزغا ئايلانغاندىن كېيىنكى ئىسمى زۆرە بولغانىدى . ئۇمۇ بىز بىلەن بىلە سۇغا چۆمۈلگىلى بارىدىغان بولدى . ئۇنىڭ يالىڭاج بەدىنگە بىر قاراپ بېقىشقا ھەممىمىز قىزقاتتۇق ، لېكىن زۆرە كېيىمىنى زادىلا سالغىلى ئۇنىمايتتى .

بىر كۈنى ، مەسلىھەتلىشىپ ، زۆرەنى دەريя بويىدىلا ئولاش - چولاش باستۇق . ئىككى - ئۇچىمىز پۇت - قولىنى مەھكەم تۇتۇپ تۇردۇق ، بىرىمىز ئىشتىنىنى تارتۇق . ھازىر

ئويلىسام ، قىقىزىل ساراڭكەنمىز ، دەيمەن . بىچارە بىزنىڭ شۇنداق قىلىدىغىنلىمىزنى پەملەپ قالغانمۇ ، كۈنىڭ شۇنچە ئىسىسىقلېقىغا قارىماي ئۆچ ئىشتاننى قولشلاپ كىيىۋالغانىكەن . ئىككى ئىشتىنىنى سالدۇرۇپ بولغاندا بىر يۈلگۈنۈپلا ئاستىمىزدىن تۇرۇپ كەتتى . شۇنىڭدىن كېيىن بىز بىلەن ئاربلاشمایدىغان بولدى . كېيىن ھېكىمباي زۆرەنى ئۆزىنىڭ بىر ئىشلەمچىسىگە نىكاھ قىلىپ بەردى . بىر ئوبدان خوتۇن بولدى . شۇغىنىسى ، بىچارە تۇغمىدى . ئېرىنى شۇنچە ياخشى كۆرەتتى ، ئېرىنى ئايياپ ئۆپىنىڭ ، تالانىڭ ھەممە ئېغىر - يېنىك ئىشلىرىنى ئۆزى قىلىپ تۈگىتەتتى . رەھمەتلەك بىر كۈنى ئېتىزدىن بۇغداي ئەكپىلەۋانقا نادىدا هارۋا بېسىۋېلىپ ئۆلۈپ كەتتى ...  
 رەۋىخان موماي سۆزلەپ شۇ يەركە كەلگەندە ئويلىنىپ تۇرۇپ قالدى .

— ئەمدى مېنىڭ چار مېكىيىنلىڭ خورازغا ئايلىنىپ قالغىنى قانداق گەپ بولدى ، موما؟ — دېدىم .  
 — بۇمۇ قىزىق ئىش بويپتو ، — دېدى موماي ، — خۇدايمىنىڭ خىلمۇخىل كارامەتلەری بار ، دېگىنە . پارتىيە يېڭى كەلگەندە ، ئوکۇل دېگەن بىرنىمە چىقىپتۇدەك ، ئۇنى تو لا سالدۇرسا ئادەمنى يا ئەر ئەمەس ، يا ئايال ئەمەس قىلىپ قويىدىكەن ، دەپ ئاڭلايتتۇق . ھازىرقى ئادەملەرغۇ بالىلىرى قاتتىقراق ئىنجىقلاب قويىسىمۇ دوختۇرغا كۆتۈرۈپ بېرىپ ئوکۇل سالدۇرىدىغان بولۇۋالدى . شۇڭا ، ھازىرقى ياشلىرىنىڭ قايسى ئەر ، قايسى ئاياللىقىنى ئاييرىغىلى بولمايدۇ . سەن تو خۇيۇڭغا ئوکۇل سالدۇرمىغان بولغىتىڭ ؟  
 — توۋا ، دېسىلە ، رەۋىخان موما ، تو خۇغىسىمۇ ئوکۇل

سالدۇرغان بارمىكەن ؟

— شۇ مېكىيىنىڭنى سوپۇپ يەپلا بېشىڭنى ساقايتقىن ،  
كەچتە چىللەغان توخۇ شۇملۇقنى چىللايدۇ ! — دېدى موماي .

### 3

ئەتىگىنى قوپۇپ يەنە خىيالغا چۈشۈپ قالدىم . ئىمنىجان  
قوشنا : «ئاشۇ چار مېكىيان خوراز بولۇپ قالغان بولسازه ...  
مىڭ سومغا يارىمغاندىمۇ تۆت - بەش يۈز سوملۇق خوراز  
بولااتىكەن» دېگەندەك قىلىۋىدى . ئۇنى سوپىۋەتسەم ناھايىتى بىر  
ۋاخلىق تاماق بولار ، ئۇنىڭدىن توخۇ بازىرىغا ئاپىرىپ  
سېتىۋېتىي ، تۆت - بەش يۈزگە ئەمەس ، ئەللىك - ئاتمىش سومغا  
ئالسىمۇ پۇل ئەمەسمۇ ؟ دېگەن يەرگە كەلدىم ، چار توخۇنى تۇتۇپ  
قولتۇقۇمغا قىسىپ ، بازارغا قاراپ ماڭدىم .

پاھ ، بۈگۈن يەكشەنبىمۇ ، قانداق كۈن ئۇقالماي قالدىم ،  
توخۇ بازىرى دېگەن قايىناب كېتىپتۇ . توخۇمچىلارنى ئارىلاپ  
ئۇتۇپ ، بازارنىڭ ئوتتۇرسىمغا كىرىپ ، چار توخۇنى ئەمدىلا يەر  
دەسىستىپ تۇراتىم ، بىرنەچە توخۇۋار ئەتراپىمغا ئولاشتى .  
ئۇلار : «بۇ توخۇيۇڭ مېكىيانمۇ ، خورازمۇ ؟» دەپ سوراپىمۇ  
قويمىي ، «قالتىس خورازكەن - دە !» دەپ تاماقلىرىنى  
چېكىشىپ ، بويۇنلىرىنى سىڭارىان قىلىپ ، چار توخۇنىڭ  
ئەتراپىنى پىرقىرىغىلى تۇردى . ئارىدىن بىرى :  
— ئاكا ، خورىزىڭنى سانقىلى ئەكىرىدىڭمۇ ؟ — دەپ  
سورىدى .

— نەرخىگە چىقسا ساتايىمكىن ، دەيمەن ، — دېدىم .

— بهستىغۇ خېلى باركەن ، ئانجە - مۇنچە سوقۇشۇپ باققانمۇ ؟ — دېدى يەنە بىرەيلەن .

— ئۆمرۈمە ئىككى توخۇ سوقۇشقانى يەردە تۇرۇپىمۇ باققان ئادەم ئەمدىسىمەن ، دەڭلا ، ئۆكىلىرىم ، — دېدىم .

— ئەمدى دەيمىزا ، — دېيىشتى ھېلىقلار ، — ھېچبۇلمىغاندا قوشنىلارنىڭ توخۇلىرى بىلەن بىر - ئىككى قەپەس ئاتلىشىپ باققان يەرلىرىمۇ باردۇ ؟

— ئۆيىمىز چەت جاڭزىدا . ئەترابتا ئۇنىڭ بىلەن ئاتلاشقۇدەك توخۇمۇ يوق ، — دېدىم . ئىچىمە ، بۇ تېخى تۈنۈگۈنلا تۈغۈپ يۈرگەن مېكىيان تۇرسا ، ھېلىلا بىر خوراز بىلەن ئاتلىشىدىغان بولسا بىر چوقۇشىمۇ يارىماي ۋەك دەپ قېچىپ ، مېنى رەسۋا قىلارمۇ ، دەپ ئەندىشە قىلىپ ئولتۇرددۇم .

— خوش ، بويپتۇ ، باهاسى ؟ — دەپ سورىدى بىرى .

— ھېلىقى تۆت چوڭامنىڭ رەسىمى بار قەغەزدىن بىرنىلا بېرىڭلار ! — دېدىم .

— يۈز سوم ! ؟... نېمە دەيدىغاندۇ بۇ ! — دەپ چۈرقيراشتى توخۇۋازلار ، — يۈز سوم دېگەنگە ئوبدان بىر توqla بېرىۋاتىداۋاى ، راست سانقۇڭ بولسا يولىدا گەپ قىل !

— يۈز سومغا مەھەللەدىلا تالاشقاتى ، — دەپ يالغان گەپتنىن يەنە برنى قىستۇرددۇم ، — مېنىڭدىن ئېلىپ كۆز ئالدىمىدىلا سوقۇشتۇرسا ئۇۋالىغا قالىمەن ، دەپ ئۇلارغا ساتماي بازارغا كۆتۈرۈپ كەلدىم . بولسا سوقۇشتۇرماي سوپۇپ يەيدىغان بىرەرىڭلار ئالسائىلار ، ئەرزانراق بىرسەممۇ مەيلىتى... شۇنداق دەپ تۇراتىسم ، چار خوراز نېرىراقتا دانلاب يۈرگەن ئۈچ - تۆت خورازنى كۆرۈپ ، قولۇمدىن يۇلقۇنۇپ چىقىپلا

ھېلىقى توخۇلار بىلەن پالاق - پۇلۇق سوقۇشۇپ كەتتى .  
يۈگۈرۈپ بېرىپ ئاجرىتىۋالماقچى بولغانىدىم ، توخۇۋازلار :  
— قويۇپ بېرىۋەر ، ئاكا ، بىر - ئىككى قەپىس ئاتلاشقانغا  
ھېچنېمە بولمايدۇ ! — دەپ ئالدىمنى توسوپ قويدى .

ھېلىقى دانلاب يۈرگەن خورازلارنىڭ ھەممىسى بىر ئۆينىڭ  
توخۇلىرىمىكىن ، جىمىسى بىر بولۇپ چار خورازنى ئارغا  
ئېلىۋالدى . مېنىڭ خوربىزىم ئوتتۇرىغا چۈشۈۋېلىپ ، ھېلىقلارنى  
شۇنداق كېلىشتۈرۈپ سالغلى توردىكى ، ئىيۇھەدىناس ! دېسمەم  
ئىشەنمەيسىلەر ، كۆرگەنلەرنىڭ ئېيتىشچە ، توخۇ بازىرى توخۇ  
بازىرى بولۇپ ، تېخى مۇنداق سوقۇش بولۇپ باقماپىتكەن . چار  
خوراز تېلىۋىزوردىكى بىر پاي ئوق بىلەن ئون دۇشەننى بىراقلادى  
موللاق ئانقۇزۇۋېتىدىغان ، ئۆزى يۈز پاي ئوقتىمۇ ئۆلمەيدىغان  
گاڭكۈڭلەرنىڭ ئۆزىگىلا ئايلاندى . ھېلىقلارمۇ تېلىۋىزورنى تولا  
كۆرگەن خورازلارمىكىن ، ھەممىسى بىراقلادى يۈپۈرۈلۈپ كەلمىدی ،  
بىرى يېقىلسا بىرى رېتى بىلەن كېلەتتى . چار خوراز ياندىن  
كەلگەننى چوقۇپ ، ئالدىدىن كەلگەننى تېپىپ دومىلاتقلى  
تۇردى . قانات سۆرەپ ئوتتۇرىدا پىرقىرايدىغان بولسا ،  
ئاجىزراقلىرى شامىلىدىلا ئۇچۇپ كېتتى . بەزىلىرى بىر  
تېپىكتىلا «جەڭ» دەپ چەتكە چىقاتتى ، غەيرەتلىكەكلىرى  
دومىلىغان يېرىدىن قوپۇپ ، قانات - قۇيرۇقىنى تۈزەشتۈرۈپ يەنە  
جەڭگە كىرەتتى . شۇ پاتىپارا قېلىقتا يەردە يانقان بىرمۇنچە  
خورازلارنىڭمۇ پۇتى يېشىلىپ كېتىپ ، سوقۇش بولۇۋاتقان توپقا  
قېتىلىپ كەتتى . خورازلار سوقۇشۇۋاتقان يەردىن كۆتۈرۈلگەن  
تۇپا - چاڭ ، هاۋاغا توزۇغان پەيلەر ئەتراپىنى بىر ئالدى . ئاخىردا  
زادى قايىسى خوراز بىلەن قايىسى خورازنىڭ سوقۇشۇۋاتقانلىقىنى

ئايرغىلى بولماي قالدى .

— هاي ، هاي ، ئەمدى بولار ! — دەپ ئارىغا چۈشۈپ چار خورازنى تۇتۇۋالماقچى بولدۇم . قىزىپ كەتكەن توخۇلار ماڭا قارامدۇ دېيسىز ؟ چار خوراز : « سەن ئارىلاشما ! » دېگەندەك قىلىپ قانىتى بىلەن بىر ئۇرۇۋىدى ، سەتتۈرۈلۈپ چەتكە چىقىپ قالدىم . ئاچچىقىمدا چاپىنىمىنى سېلىپ ، چار خورازنىڭ ئۇستىگە يېپىپلا قۇچاقلاپ تۇتۇۋالدىم . ئۆتتۈرىدىكى باشقا خورازلار ھۇرپەيگىنچە ئېتىلىپ كېلىپ ، نېمە قىلارنى بىلمەي ماڭا قاراپ تۇرۇشۇپ قالدى . چالىڭ بېسىلغاندىن كېيدىن قارساق ، ھەممە توخۇننىڭ باش - كۆزى قان ، بىرنەچىسى پوكتىنى كۆتۈرەلمى يەردە يېتىپتۇ . چار خورازنىڭ ساق قالغانىغا شۈكۈر ، دەپ ئۆيگە قاراپ ماڭدىم . كەينىمدىن توخۇۋازلار ۋارقىرىشىپ قالدى .

— توختاھوي ، ئاكا ، توختا ، مانا ئۆزۈڭ دېگەن يۈز سوم ! — دەپ ۋارقىرىدى بىرى . ئارقىدىنلا باشقىلىرىمۇ چۈرقىراشتى .

— بويپتۇ ، يۈز ئەللەك !  
— ئىككى يۈز .

عاخىرىدا بىرىنىڭ « بەش يۈز » دەپ ۋارقىرىغىنى قوللىقىمغا كىرىپ قالدى . بۇ چاغدا مەن بازارنىڭ دوقۇمۇشدىن ئەگىلىپ بولغاندىم . راست دەۋاتامدۇ ، يالغانمۇ ؟ دەپ ئورنۇمدا تۇرۇپ قالدىم . ئېڭىز بويىلۇق ، ئورۇق بىر ئاغىنە ئارقامدىن ھاسىراپ - ھۆمۈدەپ يېتىپ كەلدى .

— بەش يۈز دېدىڭما ؟ — دەپ سورىدىم ئۇنىڭدىن .  
— بەش يۈز دېدىم . چاپىنىڭنى خورازنىڭ ئۇستىدىن ئېلىۋەت ، توخۇنى تۇنجۇقتۇرۇپ قويىسىن ، — دېدى ئۇ .

— ئەكەل ، بەش يۈز سومۇڭنى نەق سانا . بۇنىڭ ئۇنداق-مۇنداق خوراز ئەمەسلىكىنى ئۆزۈلگە كۆردىلگە .

— ھازىر يېنىمدا ئىككى يۈز سومدەك پۇل بار . قالغىنىنى ئۆيۈڭنى كۆرسىتىپ قوي ، بىر - ئىككى كۈندىن كېيىن ئاپرىپ بېرىھى .

— قەرزدار بولغان ئادەم سەن ماڭا ئۆيۈڭنى كۆرسىتىپ قويىماي ، مېنىڭ ئۆيۈمىنى كۆرسىتىپ قويىدىغانىم قىزىق . ئىككى يۈز سومنى تاشلاپ بېرىپلا خورازنى كۆتۈرۈپ كەتسەلگە مەن سېنى نەدىن تاپاي ؟

ھېلىقى ئاغىنە مۇقىم تۈرىدىغان ماكانىمۇ يوق بىر ئادەممىكىن ، خىجالەتچىلىكتە غەلتە ھىجايدى - دە :

— ئۇنداق بولسا ، ئاداش ، ماۋۇ يۈز سوم ساڭا زاكالەت بولسۇن ، ھازىر بىللە بېرىپ ئۆيۈڭنى كۆرۈۋالايمى ، قالغان تۆت يۈز سومنى ئەكېلىپ بېرىپ ، خورازنى ئەكېتىي ، قانداق ؟ - دەدى .

يۈز سومنى ئېلىپ يانچۇققا سالدىم . ھېلىقى ئېگىز دارا ئاغىنىنى ئەگەشتۈرۈپ كېلىپ ، دەرۋازامنى كۆرسىتىپ قويدۇم .

#### 4

ماڭا يۈز سوم زاكالەت بەرگەن ئاغىنە شۇ يوقالغىنىچە بىر ھەپتە كۆرۈنمىدى . توخۇ بازىرىدىكى قانلىق جەڭدىن كېيىن چار خوراز كۆرەڭلەپ تېرىسىگە پاتماي قالدى . بىرده باشقا توخۇلارنى ئەگەشتۈرۈپ نامدىن ئاتلاپ ، قوشنىلارنىڭ هوپلىسىغا چۈشۈپ ، تەرگەن - تىكىھەن نەرسىلىرىنى دەسىسەپ - چەيلەپ باش ئاغرقى

تېپىپ بىرسە ، بىر دە هويلىغا كىرگەن ئۇششاق بالىلارنى قوغلاپ ، سۈر - توقاي قىلىپ ئارام بەرمەيتى . يامان ئىت باغلاقلىق قورۇغا كىرمەكچى بولغان ئادەملەر «ھاي ، ئىتىڭلارنى توسوڭلار» دەپ ۋارقىرىغىنىدەك ، بىزنىڭ هويلىغا كىرمەكچى بولغانلارمۇ ئاۋال دەرۋازىنى قىيا ئېچىپ بېشىنى تىقىپ : «ئادەم بارمۇ؟ ئاۋۇ خوربىڭلارنى توسوڭلار!» دەپ ۋارقىرىيەغان بولۇپ قالدى .

بىر كۈنى ، كاتەكىنىڭ ئىچى گۈلدۈر - غالاب قىلىپ قالدى . يەنە نېمە بالا بولغاندۇ؟ دەپ چىقىپ قارسام ، چار خوراز غېمىدە يوق باشقۇ مېكىيانلار تۇغقان تۇخۇملارىنى دومىلىتىپ ئويناؤپتىپتۇ . بۇ خورازنىڭ خۇي - پەيلىگە قاراپ قورقۇپ قالدىم . ئۇنىڭ دوکۇرەكلەرى تېخىمۇ ئۆسۈپ ، تۇمشۇقى قارىچىغىنىڭكىدەك ئۆتكۈرلىشىپ ، كۆزلىرىدىن سوغۇق نۇر چاقنالاپ تۇراتتى . قارسام ئۆزۈممۇ ئەيمىنەتتىم . رەۋىخان موماي توغرى ئېيتقانىكەن ، نېمىشقىمۇ ئۇنى سوپۇزپتىپلا قۇتۇلمىغان بولغىتىم ، دەپ قالدىم .

يەنە بىر كۈنى ، چار خوراز گىدەيىگىنچە مېڭىپ قوشىم ئىمنىجاننىڭ هويلىسىغا كىرىپ ، ئۇنىڭ ھېلىقى ئامېرىكىلىق ئاڭ خوربىزىنى يۈز - خاتىرمۇ قىلماستىن قوغلاپ چوقۇپ ، ئۆلتۈرۈپ قويغىلى تاسلا قاپتۇ . كەچتە ئىمنىجان كىرىپ كەلدى :

--- كەل ، ئىمنىجان ، خاپا كۆرۈنسەنغا؟ --- دېدىم .  
خاپا بولمىغاندا ، — دېدى ئىمنىجان ، — چار تۇخۇنى خوراز دېسەم مېكىيان ، دەپ قەسەم قىلىۋاتاتىڭ ، سېنىڭ مېكىيانلىرىڭنىڭ خورازنى قوغلايدىغان ھۇنىرى باركەن - ھە؟

— دېسەم ئىشەنەيسەن ، — دېدىم ئۇنىڭغا  
چۈشەندۈرۈپ ، — ئۆزۈممۇ ھەيران ، بولمسا بىر ئوبدانلا تۈغۈپ  
يۈرگەن مېكىيان ئىدى . تۈيۈقسىزلا تۈخۈمى توختاپ ، تاجلىرى  
تىكلىشىپ ، خوراز بولۇپ قالدى...

— بولدى ، بولدى ، بۇ گېپىڭنى شامالغا قىلىپ بېرە !  
دەپ گېپىمنى بولۇۋەتتى ئۇ ، — خوراز دېسەم مۇشۇ ئىمنىن  
تالىشىدۇ ، دەپ مېكىيان دەپ قويغان دېگىنە . توخۇ باز بىغا  
ئاپېرىپ سوقۇشتۇرۇپ بازارغا سالغىنىڭنىمۇ ئاڭلىدىم . ئىلۇھەتتە  
قوشنا - قولۇم بولغاندىن كېيىن ، ماۋۇ توخۇنى ساتىدىغان بولۇپ  
قالدىم ، ئالامسىن ، ئالمامىسىن ؟ دەپ سوراپ قويىدىغان يېلۇڭ  
بارمۇ ، يوق ؟ خەق سانىغان پۇلنى مەن سانىيالمايتىمۇ ؟ ...  
بازاردا قانچە قىلدى ؟

— بەش يۈز .

— بولدى ، بەش يۈز سومۇڭنى مەندىن ئال .  
— بىرەيلەن يۈز سوم زاكالىت بېرىپ قويۇۋىدى ، يا ۋاقتىدا  
كېلىپ توخۇسىنى ئەكەتمىدى ...

— ئاڭلىدىم . زاکىر «غېرىپ» دېگەن توخۇۋاز ساڭا يۈز  
سوم زاكالىت بېرىپتىكەن . قالغان تۆت يۈز سومىنىڭ ئورنىنى  
قىلالماي ھازىرغىچە پالاقشىپ يۈرۈپتۇ . ۋاقتىدا كەلمىگەندىن  
كېيىن پۇلنى قايتۇرۇۋەت !

— سەت بولارمىكىن ؟

— بولمسا ، كىم سەندىن بۇل ئاپتۇ ، دەپ تېنىپلىۋال .

— ئۇنداقتا تېخىمۇ سەت بولار ؟ !

— ئاپلاھۇئەكىبەر ! — دەپ قايىناپ كەتتى ئىمینجان ، —  
ئاشۇ چار خورازنى چۈچە ۋاقتىدا مەن ساڭا تاللاپ ئېلىپ بەرگەن  
جۇمۇ !

— نېمە دېدىڭ ؟

— مانا مۇشۇنداق ئۇنتۇپ قالىسەن ئەمەسمۇ . بىر كۈنى ،  
نهق مۇشۇ دەرۋازاڭنىڭ ئالدىدا يەرنى سىجاپ ، بېشىڭنى  
ساڭگىلىتىپ ئولتۇرۇپتىكەنسەن .  
«قاسىمجان ، نېمە بولدۇڭ خىيال بېسىۋاپتىغۇ ؟» دەپ  
سورىدىم .

«نېمە خىيال دەيسەن ، تىرىكچىلىكىنىڭ غېمى» دېدىڭ . مەن  
كۈلۈپ :

«غەم ، غەملا دەپ يۈرىدىكەنسەن . ئون — يىگىرمە مو  
يېرىڭىگە تولدۇرۇپ بۇغداي - قوناق چېچىۋالدىڭ ، يەنە نېمە غەم  
ئۇ توڭىمەيدىغان ؟» دېدىم .

«گۆشىنىڭ غېمى ، گۆش !... تاپقان پۇلننىڭ گۆشكە  
ئۇلگۈرمەيۋاتقىنىنى قارىمامسەن» دېدىڭ . مەن چاچقاڭ قىلىپ :  
«قاسىمجان ، مۇشۇ گۆش دېگەننىمۇ يەرگە تېرىغىلى  
بولىدىغان بولسا ، ھەممە يېرىڭىگە باشقا نېمە تەرمەي گۆشلا  
تېرىۋالاتىڭىغۇ دەيمەن ؟» دېدىم .

«يائىللا ، ئۇنداق ئىش بولىدىغان بولسا مۇشۇ ھوپلىغىمۇ ئالا  
قويمىاي گۆش تېرىۋالاتىم جۇمۇ !» دېدىڭ .

شۇ چاغدا ، ئىككى داڭكالىڭ چۈجىنى ئەپكەشتە كۆتۈرۈپ ئۆز  
يۇرتىتىن بىرى يېنىمىزدىن ئۇنتۇپ قالدى . ئەمدىنگۇ ئېسىڭىگە  
كەلگەندۇر ؟...

«مانا ، قاسىمجان ، گۆش دېگەن پۇتى بىلەن مېڭىپ ئالدىڭغا  
كېلىپ قالدى . ئاۋۇ چۈجىدىن ئون — يىگىرمىنى ئېلىپ بېقىپ  
قويسالىڭ ، گۆش دېگەن شۇ ئەمەسمۇ» دېدىم .

«قېنى ، قېنى؟» دەپ ئىشتىنىڭنىڭ توپىسىنى قېقىپ ئورنۇڭدىن تۇرداۋىڭ .

«های توختا ، چۈچەڭنى ساتامسەن؟» دەپ ھېلىقى ئۆز يۇرتىنى توختاتتۇق . ئۇمۇ ئەپكىشىنى قوبىدى .

قارىساق ، داڭگاڭنىڭ ئىچىدە تېخى سېرىق تۈكىدىن ئايىرلىمىغان چۈجىلەر چىكىلدىشىپ تۇرۇپتۇ . دانىسىنى بىر سوم ، دېدى ، سودىلىشىپ سەكسەن تىيىنگە پۇتۇشتۇق .

«ئال ، قاسىمجان ، سەكسەن تىيىن دېگەنگە ھازىرقى كۈندە نېمە كېلىدۇ؟ چولۇپ قالسا سوپۇپ يېسىدكى گۆش ، تۇخۇمىنى ساتساڭ پۇل دېگەن شۇ» دەپ سالا قىلدىم .

شۇ چاغدا يانچۇقۇڭدىكى بار پۇلۇڭنى قېقىشتۇرۇپ ، ئون نەچە چۈچە ئالدىڭ . مەن داڭگاڭنىڭ ئالدىدا زوڭزىيىپ ئولتۇرۇپ تاللىشىپ بەردىم . ئەمدىزە ، مەن تاللاپ ئېلىپ بەرگەن چۈجىلەرنىڭ ئىچىدىن بىر ياخشى خوراز چىقىپ قاپىتكەن ، تالاشسام ماڭا ساتماي خەققە ساتساڭ سەت بولماي ، خەقنىڭ پۇلىنى قايتۇرۇۋەتسەڭ سەت بولامىكەن؟...

ئىمنىجان قوشىنام ھېكايدە توقۇشقا ناھايىتى ئۇستا . راست شۇنداق ئىشنىڭ بولغان - بولىمىغانلىقىنى ئېسىمگە ئالالماي ئاغزىغا قاراپلا قالدىم .

— ئۇنداق بولسا ، ئىمنىجان ، ئەتتىڭچە بىر قاراپ باقايىلى . ھېلىقى ئاداش ئەتىمۇ كەلمىسە ، ئاتىغىنىڭنى بېرىپ ، چار خورازنى سەن ئاچىقىپ كەت . شۇ تۇخۇدۇن ئۆزۈممۇ زېرىكتىم ، — دېدىم .

ئەتىسى ئەتىگەندە ئورنۇمدىن تۇرۇپ ، تالاغا چىقىسام ،  
هويلىنىڭ ئىچى جىمجىت . هويلىنى ئاۋات قىلىپ تۇرغان بىرىنىمە  
كەمەدەك قىلىدۇ . «ھوي چار خوراز قېنى ؟ ! » دەپ ئىسىمگە  
ئالدىم . باشقا توخۇلار دانلاپ يۈرۈپتۇ ، چار خوراز يوق . كاتەكە  
قارىسام ، كاتەكىنىڭ ئاغزى ھاڭدەك ئوچۇق تۇرۇپتۇ ، ئىچى  
قۇپقۇرۇق . جىددىلىشىپ هويلىنىڭ ھەممە بۇلۇڭ -  
پۇچقاقلىرىنى ئىزدىم . قوشنilar تەرەپنى قاراشتۇرۇپ ،  
ئىمنىجاننىڭ قورۇسغا كىرىۋىدىم ، قوشنام ئالدىمىدىن چىقىپ  
قالدى .

— ھە ، قاسىمجان ، ئەتىگەندە بۇياققا كىرىپىسىلە ؟ —  
دېدى .

— چار خوراز يوق ! — دېدىم .  
— چار خوراز يوق ! ؟ — ئۇ مېنىڭدىن بەتەرەك ھەيران  
بولدى ، — قانداق يوق بولىدۇ ؟  
— ھەر كۈنى سەھەر دىلا قانات قېقىپ چىللاب ، بىزنى  
ئويغىتىدىغان . بۇگۈن كۆزۈمنى ئاچىسام ، هويلىنىڭ ئىچى  
جىمجىت . يۈگۈرۈپ قوپۇپ تالاغا چىقىسام ، چار خوراز ھېچ يەردە  
كۆرۈتمەيدۇ . بىرى كىرىپ ئوغىرلاپ چىقىپ كەتتىمكىن ،  
دېسەم ، دەرۋازا بىر ئوبدان تافاقلقىق تۇرۇپتۇ . تامدىن ئاتلاپ  
قوشnilarنىڭ هويلىلىرىغا چۈشۈپ كەتتىمكىن ، دەپ ئىزدەپ  
يۈرۈمەن .

ئىمنىجان ئىككىمىز ئىزدە - ئىزدە مەھەللىنىڭ سىرتىغىچە  
چىقىتۇق . يەنە قايتىپ هويلىغا كەلدۈق . چار خورازنىڭ قارىسىمۇ  
كۆرۈنمەيتتى .

— قاسیمجان ، خورازنى ئوغرى ئاپتۇ — دە ، — دېدى ئىمنىجان .

— ھېلىقى ئاغىنە يۈز سوم زاکالىت بېرىۋىدى ، پۈلىنى خەجلەپ قويۇپتىمن . ئەمدى كەلسە يا پۇل يوق ، يا توخۇ ، قانداقمۇ قىلارمەن ؟ — دەپ بېشىم قاتى .

— راست ، سەن زاکىر «غېرىپ»نى يۈز سوم بېرىپ ئۆيۈمىنى كۆرۈۋېلىپ كەتتى ، دەۋاتاتىڭ ، توخۇنى شۇ ئوغرىلاپ قاچتىمۇ — يە ؟

— نا ئىنساپ ، شۇنداقمۇ قىلغاندىمۇ ؟

— ھېچنېمە دەپ بولمايدۇ . توخۇۋا زىلەن قىمارۋازنىڭ پەرقى نېمە ؟ ئۇتسا چوڭ - چوڭ خەجلەيدۇ ، ئۇتسۇرۇۋەتسە باشقىلارنىڭكىنى ئوغرىلايدۇ... مەن ساڭا ئېيتىسام ، — دەپ يەنە بىر ھېكايمىگە چۈشتى ئىمنىجان ، — ئاشۇ ئاق خورازنى يېڭى ئەكەلگەن ۋاقتىم...

— ئامېرىكىلىق خورىزىڭنىڭ گېپىما ؟

— ھە شۇنىڭ... يېڭى ئەكەلگەندا بۇمۇ قالتىس خورازتى . بىر ياز توخۇ بازىرىدا ئۇنىڭغا تەڭ كەلگۈدەك توخۇ چىقماي ، توخۇۋا زارنىڭ كۆزىنى تازا قىزارتقاتى . بىر كۈنى ، كېچىدە هوپىلدا بىرنېمە تاراقلىغاندەك قىلىپ قالدى . يۈگۈرۈپ چىقسام ، كاتەكىنىڭ ئاغزى ئوچۇق تۈرىدۇ . بىرىنىڭ تونۇرنىڭ بېشىدىن ئارتىلىپ كوچا تەرەپكە «لەپىيە» چۈشۈپ كەتكىنىنى كۆرۈپ قالدىم . دەرۋازىنى ئېچىپ چىقىپ قوغلىدىم . قارىسام ، ئوغرى ئالدىمدا قارا كۆرۈنەرلا يەردە قېچىپ كېتىپ ساپما كەشنى يېتىشەلمەيمەن . توختىغىنە ، دەپ پۇتۇمىدىكى ساپما كەشنى پېرىقىرىتىپ تاشلاپ ، كۆزۈمىنى يۇمۇپ بىر يۈگۈرۈپتىكەنمەن ،

كۆزۈمنى ئاچسام ئوغرى يوق . كەينىمگە قارسام ، ئوغىرىدىن ئۆتۈپ كېتىپتىمەن . ھېلىقى ئوغرى مېنىڭ ئالدىغا ئۆتۈپ كەتكىنمىنى بايقيماي ، ھەدەپ كەينىگە قاراپ - قاراپ ، يۈگۈرۈپ كېلىپ ، ماڭا ئۇسۇۋالغىلى تاسلا قالدى . «كاپلا» قىلىپ ياقسىدىن ئالدىم . قارسام ياشلا بىر شۇمتهكەن . كۆتىگە ئىككىنى تېپپ قولىدىكى خورازنى تارتۇفالغاندىم... يۈز سوم زاكالىت بەردى . دەپ خۇش بولۇپ كېتىپ ، ئوغىرغا ئۆيۈڭنى كۆرسىتىپ قويغاندىن كېيىن ، ئۆزۈڭمۇ ئەخەمەق !... شۇ كۇنى كەچتە زاکىر «غېرىب» مۇ يېتىپ كەلدى . مەن بىلەن قىزغىن سالاملىشىپ ، قويىدىن تۆت يۈز سومنى چىقىرىپ تەڭلەپ :

-- خوراز قېنى؟ -- دەدى .

ئۇنى ئۆيگە باشلاپ بولغان ۋەقەنى — قوشنام ئىمىنجاننىڭ چار خورازنى مەندىن تالاشقاڭلىقىنى ، مەن زاكالىت ئېلىپ قويدۇم ، دەپ بەرمىگەنلىكىمىنى ، بۈگۈن كېچىدىلا خورازنىڭ هوپىلىدىن غايىب بولۇپ كەتكىننى ئېيتتىم .

— ئاپلا! — دەپ تۇرۇپلا قالدى زاکىر ، — بۇ خورازغا توخۇ باز بىرىدىلا كۆز تەگكەنتى . كۆڭلۈممۇ بىرنېمىنى تۈيغاندەك قىلغان... شۇ كەم پۇلنى تولۇقلایمەن ، دەپ بىرئەچە كۈن پالاقلىدىم . ئاماڭ بولماي ، تازا ياراملىق ئىككى خورىزىم بىلەن تالاشتۇرۇپ يۈرگەن بىر ئىتىمنى سېتىپ ئاران دېگەندە بۇ پۇلننىڭ ئورنىنى قىلىپ كەلگەتتىم... خورازنى ھېلىقى قوشناڭنىڭ ئۆزى ئوغىرلاپ چىقىپ كەتتىمۇ - يە؟

— هەرقانچە بولسىمۇ قوشنا - قولۇم تۇرۇپمۇ ئۇنداق قىلىمىغاندۇ!

— خەپ ! مىڭ سومدىن ئېشىپ ئالىدىغان خورازتى -  
 ده ! — زاکىر شۇنداق دېدى - ده ، ماڭا بەرگەن يۈز سوم پۈلنىمۇ  
 سۈرۈشتۈرمەي ، ئورنىدىن چاچراپ تۇرۇپ چىقىپ كەتتى .  
 زاکىر پۈلنىغۇ سورىمىدى ، ئەمما ئۇنىڭ : «خەپ ! مىڭ  
 سومدىن ئېشىپ ئالىدىغان خورازتى - ده ! » دېگەن سۆزى  
 ئىچىمكە بىر ئوتتى سېلىپ قويىدى . بۇ مىڭ سوملۇق خورازنى  
 قوشنان ئوغرىلىغانمىدۇ ، زاکىر ئوغرىلىغانمىدۇ ؟ يە باشقا بىرى  
 بابلاپ كەتتىمۇ ؟ ئويلا - ئويلا بۈئىشنىڭ تېگىگە يېتىلەمەي سارالى  
 بولاي ، دەپ قالدىم .

## 6

بىر كۈنى ، ئىمنىجان :  
 — يۈرۈڭلار ، يۈرۈڭلار ! — دېگىنچە تەرلەپ - پېشىپ  
 كىرىپ كەلدى .  
 — نەگە ؟ — دېدىم .  
 — مەن چار خورازتى بىر يەردە كۆرۈدۈم .  
 — نەدە كۆرۈدۈڭ ؟ — دەپ ئورنۇمدىن چاچراپ تۇرۇپ  
 كەتتىم .  
 — ھېلىقى ھەر يەكشىنبە كۈنى توخۇ - ئۆردهك ، ئىت -  
 مۇشۇكتىن تارتىپ ھەممە جانئوارلارنىڭ سودىسى بولىدىغان يېڭى  
 بازارنى بىلەمسەن ؟  
 — يېڭى بازارنى ؟  
 — ھە ، ھېلىقى بۇرۇنقى تەنتەربىيە مەيدانى .  
 شەھەرنىڭ سىرتىدا بىر تەنتەربىيە مەيدانى بولىدىغان ، ئۆز

ۋاقتىدا بۇ يەردە پۇتبول مۇسابىقىلىرى ياكى كاتتا چوڭ يىخىنلار ئۆتكۈزۈلەتتى . باشقىا چاغلاردا ، بۇ يەر ئوت - چۆپ بېسىپ تاشلىنىپ ياتاتتى . هازىر تەنتەربىيىچىلىرىنىمۇ پۇل تېپىڭلار ، دېگەندىن بېرى بۇ يەرنى باشقۇرىدىغانلار پۇتبول مەيداننىڭ ئەتراپىنى تىكەنلىك سىملار بىلەن توسوپ ، دەرۋازا بېكتىپ ، ئۇنىڭ ئىچىگە بىر سومدىن بېلهت سېتىپ كىرگۈزىدىغان بويىتۇ . ھەر يەكشەنبە كۈنى بۇ مەيداننىڭ ئىچىدە توخۇ سوقۇشتۇرۇش ، ئىست تالاشتۇرۇش دېگەنلەر قىزىپ كېتىدىكەن . بۇمۇ تەنتەربىيىچىلىرىنىڭ بىر تۇرى ھېسابلىنار مىش ...

— تەنتەربىيە مەيداننى بىلىمەن . ئۇ يەر بازار بولغاندىن بېرى بېرىپ باقماپتىكەنەن ، — دېدىم .

— يۈرە ، مەن سېنى باشلاپ باراي ، — دېدى ئىمنىجان ، — ئاڭلىسام ، چار خورىزىڭ شۇ يەردە ھەر يەكشەنبە كۈنى نەچە مىڭ سوم پۇل ئۇتۇۋاتقۇدەك ، مەنخۇ جەزمن شۇ چار خوراز ، دەپ ئوخشاشتىم . ئۆزۈڭ بىر بېرىپ تونۇپ باقە ! ئىمنىجانغا ئەگىشىپ ماڭدىم . تەنتەربىيە مەيدانىغا يېتىپ كەلسەك ، بۇ يەردە ئادەم دېگەن قايىناپ كېتىپتۇ . بىر سومدىن بېلهت ئېلىپ ئىچىگە كىردىق . بېرىپ قارىسام ، چار خوراز خۇددى دېڭىز قاراقچىلىرىدەك بىر كۆزىنى تېڭىۋاپتۇ . دوکۈرىكىدا قۇلىقىنى كوچىلاپ ، ئىككى يېنىغا چىرتىلىدىتىپ تۈكۈرۈپ ، ئېڭىز بىر بەلدىڭدە پۇتنى ئالماپ ئولتۇرىدۇ . ئەتراپىغا توخۇۋازلار ئولىشىۋاپتۇ . ئۇقسام ، چار خورازنىڭ ئىگىلىرى ئۇنى ساپ بۇغداي چىچىپ بېرىپ ، يېڭى گۆشىنىڭ شورپىسى بىلەن باققۇدەك . مەحسۇس بىر - ئىككى ئادەم كاتەكلىرىنى سىيرىپ - سۈپۈرۈپ ھالىدىن خەۋەر ئېلىپ

تۇرىدىكەن . سامسا ، مانتا دېگەنلىرىڭنى ئەكىلىپ بىرسەڭ ، خۇددى ئەركە بالىلاردەك تىتىپ ، ئىچىدىكى قىيمىسىنى يەپ ، جىلتىسىنى بىر تەرەپكە سۈرۈپ قويىدىكەن... چار خوراز مېنى تونۇمىدىمۇ ، تونىسىمۇ تونۇماسقا سالدىمۇ ، بىلمىدىم . ماڭا نەزەر كۆزىنىمۇ سېلىپ قويىمىدى . خاتا تونىپ قالماي ، يەنە دەپ ئۇياق-بۇييقىغا ئۆتۈپ قارىسام ، چۈچە ۋاقتىدىن ئۆزۈم باققان ، ئاۋۇال تۇخۇم تۇغۇپ ، كېيىن مېكىيانلارغا قانات سۆرەيدىغان بولۇپ قالغان چار توخۇنىڭ ئۆزى شۇ . ئىختىيارسىز :

— بۇ مېنىڭ خورىزىمغۇ ! — دەپ ۋارقىرىۋەتتىم .

ئەتراپىدىكىلەر ھەيران بولۇپ ماڭا قاراشتى . ئارىدىن بىرى :

— جۆيلۈۋاتامسىلەر ، قانداق ؟ بۇ قانداق قىلىپ سلىنىڭ خورىزىڭلار بولىدۇ ؟ — دېدى .

— مېنىڭ بولغاندىن كېيىن مېنىڭ بولما مدۇ ، ئەمىسى كىمنىڭ خورىزىكەن ؟ — دېدىم .

— هوى ، سابىرجان ، بۇياققا كېلىڭ ، ماۋۇ خورىزىخىزغا ئىگە چىقىپ قالدى ، — دېدى بىرنەچىيەلەن خۇشامەتگۈيلىق بىلەن .

نېرىراقتا تۇرغان يېپىپتى بىر قىزىل پىكاپنىڭ ئىشىكىنى ئېچىپ ، بويىنى بۇقىنىڭكىدەك يوغىنىغان قاۋۇل بىر ئاغىنە چىقىپ كەلدى . ئۇ ئىلگىرى مۇشۇ تەتھەربىيە مەيداننىڭ چېلىشچىسى ئىكەن . ھازىر بۇ مەيداننى كۆتۈرە ئېلىپ بېيىپ كېتىپتۇدەك . قىماردا ئۇتقان ، چوتۇر ئالغان پۇللاردىن باشقا ، ھەر يەكشەنبە كۈنى ، مەيداننىڭ بېلىتىدىنلا مىڭ سوملاپ كىرىم قىلىدىكەن . شۇ كۈنلەردە ئۇنىڭ شەھەردە بىرنەچىچە يەردە قورۇ - جايى ، يوشۇرۇن - ئاشكارا تۆت - بەش خوتۇنى بارمىش...

— خوش ، نېمە گەپ ؟ — دېدى سابر جان يېنىمىزغا كېلىپ . ئۇنىڭ ئاۋازىمۇ راديو كانىيىدىن چىققاندەك گۈرۈلەپ چىقىدىكەن .

— ماۋۇ خورازنى مەن تونۇۋاتىمەن ، — دېدىم .  
— تونۇساڭ تونۇغانسىن ، — دېدى ئۇ ، — بىر - ئىككى ئايدىن بېرى مۇشۇ بازارنى سوراپ ، مىڭ سوملاپ ئاقچا تېپىۋانقان چار خوراز شۇ . ھازىر بۇ خورازنى كىم تونۇمايدۇ ؟  
— بۇ خوراز ئەسلىي مېنىڭتى .

— نېمە دەيسەن ؟ ! — سابرنىڭ كۆزلىرى چەكچىيپ كەتتى ، — بۇ سېنىڭ خورىزىڭ بولسا مېنىڭ قولۇمغا قانداق ئۆتۈپ قالدى ؟

— سېنىڭ قولۇڭغا قانداق ئۆتۈپ قالغىنىنى ئۆزۈڭ بىلمىسىڭ مەن نەدىن بىلەي . ئىشقلىپ ، بىر كېچىدila بىرى ئۆيۈمىدىن ئوغىريلاب چىقىپ كەتكەن ...

— هوى ، ئاغزىڭغا بېقىپ سۆزلە - ھە ! — سابر كانىيىمىدىن «كايپىدە» سىقىپ ئالدىغا بىر تارتىۋىدى ، يەردىن پۇتۇم كۆتۈرۈلۈپ ئېسىلىپ قالدىم ، — سەندەك قوڭالتاقلىرى ئون — يىگىرمىنى سېتىۋالغۇچىلىكىم بار . ئەمدى ئېشىپ - تېشىپ سېنىڭ خورىزىڭنى ئوغىرلىغۇدە كەمنمۇ ؟

— يَا ئەمدى سىزنى ئوغىرلىدى ، دېمىدىم ، — دەپ بوشىشىپ كەتتىم مەن ، — باشقا بىرى ئوغىريلاب كېلىپ ، سىزگە ساتتىمىكىن ، دەيمىنا ...

خۇداغا شۈكۈر ، سابر ياقامنى قويۇۋەتتى . ئەتراپىمىزغا تېخىمۇ كۆپ ئادەم ئولاشقىلى تۇردى . سابر سۆڭكىچىدىن كۆتۈرۈپ يۈرىدىغان تېلىفوندىن بىرنى «شاققىدە» ئالدى (يائاللا ،

بۇ قىمارۋاز لارنىڭ تەرەققىي قىلىپ كەتكىننى  
كۆرمەمدىغان ! ) . ئۇنىڭ سىمنى چىمىدىپ چىقىرىپ ، كىمدۈر  
بىرى بىلەن سۆزلەشكىلى تۇردى .

— ۋەي ، ۋەي ، ئېلاخۇنما ؟... ماۋۇ چار خورازنى بۈگۈن  
بىرى كېلىپ مېنىڭ خورىزىم ، دەيدۈغۇ ؟... هە ، هە... مۇنداق  
گەپىمىدى... هە بولىدۇ . باشقا گەپ يوق ... — سابىر تېلىفوننى  
سۆڭگىچىگە ئالدىرىماي تاقاپ ، ماڭا قاراپ سورىدى : بۇ خورازنى  
ئادەملرىمىز تۇرپاندىن كىچىك بالىنى كۆتۈرگەندهاك قۇچىقىدا  
كۆتۈرۈپ ئەكەلگەنىكەن . سەن تۇرپانلىقىمۇ - يە ؟

— يوقسۇ ، مەن تۇرپان دېگەننى كۆرۈپمۇ باقىمىغان .

— ئەمسە سېنىڭ توخۇيۇڭ تۇرپانغا قانداق بېرىپ قالدى ؟

— ئوغرىلىغان ئوغرى تۇرپانغا ئاپىرىپ ساتقان بولسا سىلەر

يەنە ئۇقوشماي بۇ يەركە قايىتۇرۇپ كەلگەنسىلەر .

— ئاپلاھۇئەكىھەر ! — دەپ چىشلىرىنى غۇچۇرلاتتى سابىر .

ئۇنىڭ بۇرتۇپ چىققان مۇسکۇللرىغا ئەيمىنىپ قاراپ قويدۇم .

ئىچىمە ، نەچچە يىلىنىڭياقى تەتەربىيىنىڭ بىكار نېنىنى يەپ ،

ئەقلى تەرەققىي قىلىماي ، مۇسکۇللرىلا تەرەققىي قىلغان

نېمىكەن - دە ، بۇ ! دەپ ئوپلىدىم . ئەتراپىمىدىكىلەرگە ياردەم

سورىغاندەك يېلىنىپ قاراپ :

— مانا ماۋۇ بىر تام قوشىم بولىدۇ ، ئىشەنەمسەڭلار

سوراپ بېقىڭلار ! — دېدىم . ئىمنىجان :

— راست ، ئەسىلى بۇ خوراز مۇشۇ ئاغىنىنىڭ ئىدى ، —

دەپ بىر - ئىككى ئېغىز گۇۋاھلىق گەپ قىلدى . سابىر

سۆڭگىچىدىن يەنە ھېلىقى تېلىفوننى ئېلىپ سۆزلەشكىلى

تۇردى :

— ۋەي ، ۋەي ، بازار باشقۇرۇشما؟... سەن ئەكىبەر جانمۇ؟  
مەن سابىر جان... ئاۋۇ باشلىقىڭغا ئېيت ، مەيدەرگە بىر كېلىپ  
كەتسۈن... بىزنىڭ ھېلىقى چار خورازنى بىرى «مېنىڭ  
خورىزىم» دەپ ئوششۇقلىق قىلىۋاتىدۇ... ھە ، ھە ، مۇشۇ تاپتا  
ئاچىقىمىدا بوغۇپ قويىدىغاندەكلا قىلىپ تۈرىمەن... ھە ،  
چاققاڭراق!...

يائاللا ، ھازىر بازار باشقۇرۇشنىڭ ئادەملەرى لاؤېنلەرنى  
باشقۇرماي ، لاؤېنلەرنىڭ بازار باشقۇرۇشنىڭ ئادەملەرىنى  
باشقۇرىدىغان بولۇپ كەتكەنلىكتى نەدىن بىلەي . بىر ئېغىز گەپ  
بىلەنلا بازار باشقۇرۇشنىڭ بىر نەچە ئادىمى دۆكۈرلىشىپ يېتىپ  
كەلدى . ئۇلار سابىر بىلەن ئىللەق سالاملىشىپ ، ئاندىن مەندىن  
قوپاللىق بىلەن سورىدى :

— نېمە بۇ بازارنى قالايمىقان قىلىپ يۈرسىلەر؟

— بازارنى قالايمىقان قىلمىدىم ، — دەپ ئەھۋالنى  
چۈشەندۈرۈم ، — ماۋۇ خوراز ئەسلىي مېنىڭتى . قوشنا -  
قولۇملارنىڭ ھەممىسى بىلىدۇ . ئىككى ئايچە بولدىمىكىن ،  
ھوپلىدىن بىرى ئوغىريلاب چىقىپ كەتكەن . بۈگۈن كەلسەم بۇ  
يەردە تۇرۇپتۇ . توپۇزالدىم... بۇنى مەن چۈچە ۋاقتىدىن تارتىپ  
باققان . باشتا تازىمۇ ئوبدان تۇغۇمچان مېكىيان بولغانلى . كېيىن  
مۇشۇنداق خورازغا ئايلىنىپ قالغان...

گېپىمنى ئاڭلاپ ئەتراپتىكىلەر «پاراققىدە» كۈلۈشۈپ  
كەتتى ، بازار باشقۇرۇشنىڭ ئادەملەرى :

— ھەي ، سەن ساراڭمۇ ، ئوڭمۇ؟ كىمىڭنى ئەخەمەق  
قىلىسەن؟ چىقە بازاردىن! — دەپ دولامدىن ئىتتىرىپ مەيداندىن  
چىقىرىۋەتتى . بۇنى ئاز دەپ ، دەرۋازىنىڭ ئالدىغا چىقاندا

ئىمنىجان ماڭا تېخىمۇ چېچىلىپ كەتتى .

— جىڭ ئەخەمەق ئاغىنىكەنسەن - دە ! — دېدى ئۇ ، — ئاۋۇال تۈخۈم تۈغاتتى ، كېيىن خوراز بولۇپ قالغان ، دېگەن شۇمۇ گەپمۇ ؟ خەقنىڭ ئالدىدا مېنىمۇ رەسۋا قىلىدିك .

— بۇ راست ئىش تۇرسا ، ھۆكۈمەتىڭ ئادەملرى ئالدىدا يالغان سۆزلىگەن بىلەن بولمايدۇ !

— راست بولغان تەقدىر دەمۇ ئۇ گېپىڭگە بۇ يەردە كىم ئىشىنىدۇ ؟

— ئەمىسە ، سېنىڭ ئاق خورىزىڭىنىڭ ئامېرىكىدا تۈغۈلغىنىغا كىم ئىشىنىدۇ ؟

— ئۇ دېگەن قىز بىچىلىق بولسۇن ، دەپ قىلىپ قويغان گەپ . ماۋۇ دېگەن چاقچاق قىلىدىغان سورۇتىما ! ؟... ئىككىمىز بىر - بىرىمىزگە گەپ قىلماي خېلى يەرگىچە ماڭدۇق .

— توۋا ! — دېدىم مەن ئاخىر ، — بۇ چار خوراز ھېلىقى سابىر دېگەنىڭ قولىغا قانداق چۈشۈپ قالغاندۇ ؟ زادى ئەقلىم يەتمەيۋاتىدۇ .

— ھەي - ي ، بەك ساددا ئاغىنە جۇمۇ سەن ، — دېدى ئىمنىجان ، — بۇ قىمارۋازلار ھازىر بەك تەرەققىي قىلىپ كەتتى . پالانى يەردە بىرىنىڭ نوچى خورىزى باركەن ، دەپ ئاڭلاپ قالسا ، تازا پۇت - قولى چاققان ئوغىريلارغا پۇل بېرىپ بولسىمۇ ئوغىريلىتىپ كېلىدۇ . مەن دېدىمغۇ ، ھېلىقى يۈز سوم زاكارىلەت بېرىپ ، ئۆيۈڭنى كۆرۈۋېلىپ كەتكەن زاکىر دېگەندە چوقۇم بىر گەپ بار .

شۇنىڭدىن باشلاپ يەكىشىنە كەلسىلا مەنمۇ تەنتەرىپىيە مەيدانىدىكى يېڭى بازاردىن قالمايدىغان بولدۇم . بەزىدە چار خورازنىڭ شۇ يەردە سوقۇشۇۋاتقىنىنى كۆرۈپ قالىمەن ، بەزىدە توخۇۋا زىلارنىڭ : «سابىرجان چار خورازنى پالانى يەرگە ئاپسەرلىپ سېلىپ ، مانچە مىڭ سوم ئۇتۇۋاپتۇدەك» دېگەن گەپلىرىنى ئاڭلايمىن . قاراپ تۇرۇپ ئۆزۈم بېقىپ چوڭ قىلغان توخۇغا ئىگە بولالىمىنى ئويلىسام ئىچىم لازا سۈركىگەندەك ۋازىلداب ئېچىشىدۇ . بەزىدە سابىر دېگەن مۇتتەھەمنىڭ قىزىل پىكاپتا ھېلىقى سۆڭگەچ تېلىفوننى قوللىقىغا تۇتۇپ ، غادىيەپ ئولتۇرۇپ (ئۇ ھېچكىم بىلەن سۆزلەشىسىمۇ ئەتەي شۇنداق ئولتۇرىدىغۇ ، گىدەيتىكەن مېنىڭ شۇ چار خورىزىمغا ، خۇدا جاجاڭنى بېرەر ! » دەيمەن .

بىر قېتىم چار خورازنى ناھايىتى بىچارە ئەھۋالدا كۆرۈپ قالدىم . قارىسام چار خورازنى سوقۇشتۇرۇۋېرىپ ھېچ ھالىنى قويىماپتۇ . بايقۇشنىڭ ئالدىغا چىچىپ قويغان دانغا قارىغۇچىلىكمۇ مادارى يوق ، باش - كۆزى يارا ، گەجىلىرىنىڭ پەيلىرى يۈلۈنۈپ ، كونا نوگايىنىڭ سېپىدەك قىقىزىل ئېچىلىپ قاپتۇ .

شۇ يەردە تۇرغان بىرئەچچە توخۇۋا زىلار — يائاللا ، بۇ خوراز ئىككى - ئۇچ ئايدىن بېرى توختىماي سوقۇشۇۋاتىدۇ جۇمۇ . سابىرجان بۇلنى دەپ بۇ توخۇنى ئۆلتۈرۈپ قويامدۇ ، نېمە ؟ — دېيىشىۋاتىدۇ . يەنە بىرى : شۇنى دەڭلار ! — دەپ ، هەدەپ چار خورازنىڭ يارلىرىغا

مای سورکەۋاتىدۇ .

خورازغا ئىچىم ئاغرىپ قالدى . «ئۆزۈڭىمۇ ئاز ، خوراز بولىمەن ، دەپ يوغانچىلىق قىلغۇچە ئىسىسىق كاتەكتە يېتىپ ، تۇخۇمۇڭنى تۇغۇۋەرگەن بولساڭ ساڭا بۇ كۈنمۇ يوق ! ... » دېدىم ئىچىمده . شۇ كۈندىن باشلاپ تەنتەربىيە مەيدانىغا بېرىشىقىمۇ كۆڭلۈم تارتىمايدىغان بولۇپ قالدى .

ئارىدىن ئانچىمۇ ئۇزاق ۋاقت ئۆتىمىدىخۇ ، دەيمەن . ئىمنىجان هوىلىغا يەنە ئالدىراش كىرىپ كەلدى . — تۇخۇ بازىرىدىكى قىزىقچىلىقلارنى ئاڭلىدىڭمۇ ؟ — دېدىم .

— نېمە قىزىقچىلىقكەن ؟ — دېدىم .

— ھېلىقى خورىزىڭ راستىنىلا مېكىيان چىقىپ قاپتۇ .

— نېمە دېدىڭ ؟ — دەپ ھەيران بولدۇم ، — چار خورازنى

ئەسلىي مېكىياننى دېسەم ئەجەب ئىشەنمىگەتتىڭىخۇ ؟

— خۇدايا توۋا ، راست دەپتىكەنسەن .

— ھە ، قانداق قىلىپ يەنە مېكىيان بولۇپ قاپتۇ ؟

— ئۆتكەن يەكشەنبە چار خورازنى بىر خورازغا ساپتىكەن .

چار خوراز مېكىياندەك پوكتىنى يەرگە يېقىپ «موكىدە»

يېتىۋېلىپ ، زادى سوقۇشلى ئۇنىماپتۇ . سابىر بايۋەچە ئۇنى

ئاچىقىدا شۇ يەردىلا بوغۇزلىۋېتىپتۇ . ئۆيگە ئاپىرىپ ئىچ -

قارىنىنى يارسا ، خورازنىڭ ئىچىدىن ساپساق بىر تۇخۇم

چىقىپتۇدەك .

— خۇدايا توۋا ! — دېدىم .

— مەن ساڭا ، ھېلىقى زاكالەت پۇلى بەرگەن زاکىر ئاشۇ

ئوغريلارنىڭ شېرىكى ، دېسەم زادى ئىشەنمىگەنتىڭىغۇ ؟  
قانداق ، چار خورازنى شۇ ئوغريلايپتىمىكەن ؟

ئىشقلىپ ، خورازنىڭ ئىچ - قارنىنى يارغان يەرددە ئۆمۈ  
باركەن . سابىر بايۋەچچە ھېلىقى تۇخۇمنى يەرگە ئاتماقچى  
بۇپتىكەن ، زاکىر غېرب : «بايۋەچچە ، توختاڭلا ، خوراز تۇغسا  
گۆھەر تۇغىدۇ ، دېگەن گەپ بار جۇمۇ ! » دەپتۇ . شۇنىڭ بىلەن  
ئىككىسى ھېلىقى تۇخۇمنى قولدىن - قولغا ئېلىپ ، ئۇيياق -  
بۇيىقىغا ئۇرۇپ تازا قاراپ كېتىپتۇدەك ، قارىسا ئادتىكىدەك  
ئاپئاقلا تۇخۇم . «گۆھەر ئىچىدە ئوخشىمامدۇ » دەپ  
چېقىپتىكەن ، نەدىكى گۆھەر دەيسەن ، تۇخۇمنىڭ سۈيى  
سېركايىگە «شالاققىدە» ئېقىپ چۈشۈپتۇ . بىر تال چوڭا بىلەن  
ئىلەشتۈرۈپ باققانىكەن ، ئېقى بىلەن سېرىقى ئارىلىشىپ  
كېتىپتۇ . سابىر بايۋەچچە «ئۇششاق گۆھەر بولسا چىشىمنىڭ  
ئارىسىغا ئېلىپ سۈزۈۋالاىي » دېدىمۇ ، ئاج كۆزلۈك بىلەن  
سېركايىنى قولىغا «غاچىجىدە» ئېلىپ ، تۇخۇمنىڭ ھەممىسىنى  
«گۆپىدە» ئىچىۋاپتۇ ، شۇنىڭدىن بېرى ئۇ بىر قىسما بولۇپ  
قاپتۇدەك .

— نېمە بۇپتۇ ؟

— كۆزۈم بىلەنگۈ كۆرمىدىم . ئاڭلىسام ، ئاۋازى  
ئىنچىكىلەپ ، مەيدىسى يوغىنیاپ ، ساقال - بۇرۇتلرى كۆيە  
چۈشكەندەك تۆكۈلۈپ ، يا ئەر ئەمەس ، يا ئايال ئەمەس بىرنىڭىگە  
ئوخشىشىپ قاپتۇدەك ، ھازىر ئىسمىنى سابىرە قوييۇپتۇ . لا يقىدا  
ئەر بولسا تېگىۋالسام بولاتتى ، دەپ قىزىل پىكاپىغا ئولتۇرۇپ ،  
شەھەرنى توختىماي چۆرگىلەپ يۈرىدۇ ، دەيدۇ . ھازىر ئۇنىڭ  
خوتۇنلىرى خېتىنى ئېلىپ ، بالىلىرى مىراسنىڭ جىدىلىگە  
چۈشۈپتۇدەك ...

— يا قۇدرەت ، نېمە گەپتۇ بۇ ! ئىمېنچان ، يەنە يالغان  
ھېكايدىن بىرنى توقۇۋاتمايدىغانسىلە ؟ — دېدىم .

بىر كۈنى ، سابىر بايۋەچچە نەق كوچىدىلا ئالدىمغا ئۇچراپ  
قالدى . ئاستى - ئۇستى كالپۇكىنى ھېلىقى مایمۇنىڭ دېگىلى  
بولمايدىغان يېرىنەك قىلىپ قىپقىزىل بويىۋاپتۇ . بىر قۇلىقىدا  
يوغان حالقا ، بويىندا ئالتۇن زەنجىر ، چېچىنى كەينىگە تاراپ ،  
گەجگە تەرەپنى ساقال چوتىكىسىدەك قىلىپ بوغۇۋاپتۇ . قېشىغا  
ئىنچىكە قاشلىق ئېتىپ ، يۈز - كۆزىگە بولۇشىچە گىرىم قېپتۇ .  
ئالدىن قارسا مەيدىسى ، كەينىدىن قارسا ساغرىسى دۆڭىدەك  
چىقىپ تۇرىدىغان تازىمۇ كېلەڭىزىز خوتۇن بوبىتۇ ، ھەممە ئادەمگە  
تەڭ كۆز تاشلاپ ، قىسىپ دەسىسەپ كېلىۋاتىدۇ . « يائىلالا ، بۇنى  
قانداقمۇ ئەر ئالار ! » دەپ كۆڭلۈم ئېلىشىپ كەتتى . دەرھال  
كەينىمگە يېنىپ ماڭدىم . ئەمدىلا بىر - ئىككى قەدەم ئېلىپ  
تۇرۇشۇمغا ئارقامدىن :

— هوى ئادەم ، توختاڭە ! — دېگەن ئاۋاز ئاڭلانماسمۇ ،  
يۈركىم «قارتىسىدە» قىلىپ قالدى . ئۆرۈلۈپ قاراشقا جۈرەت  
قىلالماي باشتا ئىتتىك - ئىتتىك ماڭدىم ، كېيىن يۈگۈرگىنىمچە  
قاچتىم .

1995 - يىل ، غۇلجا

## ئويغاق تۇرۇپ كۆرگەن چۈشلەر

خىزمەتتىن قايتىپ كېلىپ ، ئۆزۈمنى ساپاغا تاشلاپ ،  
ئەمدىلا بىر تال تاماكا تۇتاشتۇرۇپ تۇراتىم ، ئايالىم كۈلۈپ :  
— ھېلىقى كىشىدىن خەت كەلدى ، — دېدى .  
— كىمىدىن ؟ — دەپ سورىدىم .  
— ھېلىقى سىزگە غەلتە ھېكايىلەرنى ئەۋەتىپ  
تۇرىدىغان ...  
— «سارالىڭ»نىڭ ئاپتۇرىنىڭ ماڭا بىر نەرسە ئەۋەتمىگىنىڭ  
ئىككى - ئۈچ يىل بولۇپ قالغاندى . بىزىدە ئۇ يادىمغا كېلىپ  
قالسا ، راست ، شۇ ئاغىنە مۇشۇ كۈنلەرده نېمە ئىش قىلىپ  
يۇرىدىغاندۇ ؟ دەپ ئويلاپ قالاتىم . بەزى يېقىن ئادەملەر ھېلىقى  
سىزگە ھېكايە ئەۋەتىپ تۇرىدىغان ئاغىنە يوقلىپ كەتتىغۇ ؟ دەپ  
سوراپىمۇ قوياتى . ئايالىم ئۇزانقان كوتۇپىرتى ئىتتىك قولۇمغا  
ئالدىم - دە ، ئىچىپ ئوقۇدۇم . ئۇ خېتىنى مۇنداق باشلاپتۇ :  
«رەئىس ئەپەندىم ، ياخشىمۇسىز ؟ رەئىس بولغانلىقىڭىزنى  
مۇبارەكلىپ ئالدىڭىزغا بارىدىغان يولۇم بار ئىدى .  
يېتىشەلمىدىم . سودا ئىشىغا ئازراق ئارىلىشىپ يۇرگەنلىكىمدىن  
خەۋىرىڭىز بار . ھەرقاچان ، بۇ چاغقىچە مېنى باي بولۇپ ،  
تىقلىپ كەتكەندۇ ، دەپ ئويلاۋاتقانسىز ؟ نېمىسىنى ئېيتايم ،

ئادەم باي بولغانسىرى باي بولغۇسى كېلىدىكەن . ئەتراپىمىغا  
 قارىسام ، پۇل تاپقانلار بەسىلىشىپ ، بىر - بىرىدىن ھەشەمەتلەك  
 ئىمارەتلەرنى سېلىشىپ ، تاراقشىپ كەتكىلى تۇرۇپتۇ . مېنىڭمۇ  
 بىراقلابىيىپ ، خەقنى بىر ھەيران قالدۇرغۇم كېلىپ كەتتى .  
 شەيتان ئازدۇردىمۇ ، بىلمىدىم ، باشقىلاردىن قىرز - قۇرۇز  
 قىلىپ ، ئۆزۈمنىڭ بار پۇلۇمنى قېتىپ ، بىر چوڭ سودىغا دو  
 چىقىپتىكەنمەن ، قويىمچىلار ئوڭدا قويدى . ئۆزۈمنىڭ تارتىقان  
 زىينىمغۇ مەيلى ، ماڭا پۇل قىرز بېرىپ تۇرغانلار كۈنە ئۆيۈمگە  
 كېلىۋېلىپ ، بوسۇغامنى تېشىۋېتىي ، دەپ قالدى . ئۇلار مېنى  
 «قويىمچى» دەپ تىلايدۇ ، مەن ھېلىقى بار پۇلۇمنى  
 سۈپۈرۈۋېلىپ ، چەت ئەلگە قېچىپ چىقىپ كەتكەن چوڭ  
 قويىمچىنى تىلايمەن . ئاخىردا ، قايىسمىز قايىسمىزنى  
 تىلاۋاتقىنىمىزنى بىلەلمەي ئېلىشىپ قالايلا دېدۇق . يېقىندىن  
 بىرى دەرۋازامغا بىر ھەدىس كىتابتىكى «قەرزدارنى تولا  
 قىستاشىمۇ قاتىقى گۇناھ ، دېگەن سۆزلەرنى يوغان قىلىپ يېزىپ  
 چاپلاپ قويىپ ، ئۆزۈم سىرتلاردا مۆكۈنۈپ يۈرىمەن . بەزىدە  
 ھېلىقى سىزگە ھېكاىيە يېزىپ بېرىپ يۈرگەن چاغلىرىمنى ئارزۇ  
 قىلىپ قالىمەن . ئۇ چاغلاردا ئۆزۈم كەمبەغەل بولسامىمۇ ،  
 كۆڭلۈم خاتىرجەم ئىدى .

مۇشۇ كۈنە جاھان تەتۈر بولۇپ قېلىۋاتامدۇ ، قانداق ؟  
 قاراڭ ، ئىلگىرى ساقال - بۇرۇت دېگەننى دادىلىرى قويىپ ،  
 بالىلىرىنىڭ ئېڭەكلىرى پاك - پاكىز تۇرىدىغان ، ھازىر ھەممە  
 ساقال - بۇرۇت ياشلارغا كۆچۈپ ، چوڭلارنىڭ ئېڭىشكى  
 تاقىرىلىشپ كەتكىلى تۇرۇپتۇ . ئەرلەرنىڭ پۇتسىدا قونچىسىز ئاياغ ،  
 ئۆتۈك دېگەننى ئاياللار كىيىدىغان بوپتۇ . ئاياللار چېچىنى

قىسقارتىپ ، ئەرلەر ئۆزۈن چاچ قويىدىغان بويتنو . ياخشى ئادەملەر زىيان تارتىپ ، ساختىپەزلىھر بېبىپ كەتكىلى تۇرۇپتۇ... ئاڭلىدىڭىزىمۇ؟ چەت ئەللەردە نامراتلار سەمرىپ ، بايلار ئورۇقلاب كېتىۋاتقۇدەك... بىر گالىستۇك چىقىپتۇدەك ، ئۇنى تاقاپ ياتقان ئادەم پەقتلا خورەك تارتىماسىش... يەن بىر كۆزەينەك كەشىپ بويپتىمىش ، ئۇنى تاقاپ ئۆخلىسىڭىز چۈشۈ كۆرمەيدىكەنسىز... «چۈش» دېسە ئېسىمگە كېلىۋاتىدۇ . ئىچىم پۇشۇپ ئۆزۈمچە يەن بىر ئېمىلەرنى يېزىپ باقتىم . بۇداقى ئەسرىمنىڭ ماۋىزۇسىنى «ئويغاق تۇرۇپ كۆرگەن چۈشلەر» دەپ قويدۇم . ئۆزۈنلۈقىغا قاراپ ، شېئىرنىڭ ماۋىزۇسىغا ئوخشىشىپ قاپتۇ ، دەيسىز هەرقاچان . مۇشۇ كۈندىكى شېئىر لارنىڭ كۈپلېتى قىسىرىاپ ، ماۋىزۇسىنىڭ ئۆزىرىاپ كېتىۋاتقىنىغا مەنمۇ «ھەيران...» ئاپتۇر يېڭى ئەسرىنى مانا مۇنداق يېزىپتۇ .

\*

\*

مۇشۇ بازار دېگەنەمۇ ئاجايىپ نەرسە - دە ! ئۇ گويا پورۇقلاب قایناۋاتقان قازانغا ، ئويۇن قىزىغان سەھنىگە ئوخشىشىدۇ . بۇ يەرگە ئىشى بارمۇ چىقىدۇ ، ئىشى يوقىمۇ چىقىدۇ ؛ گۆزەللەر بۇ يەرde ئۆزىنىڭ رۇخسارىنى ، بايۋەچىلەر سۆلىتىنى كۆز - كۆز قىلىشىدۇ ؛ كىملەر دۇر ئالىدۇ ، كىملەر دۇر ساتىدۇ ؛ كىملەر دۇر كۈلىدۇ ، كىملەر دۇر ھەسرەت چېكىدۇ ؛ كىملەر دۇر بىر ناننىڭ غېمىدە توختىماي پالاقلايدۇ ، يەن كىملەر دۇر لەلەڭلەپ يۈرۈپ تاماشا كۆرىدۇ...

مانا ، بىر ئوبدان ئىشلەۋانقان ئورنۇمدىن ئوقدت قىلىمەن ، دەپ چىقۇڭالغىنىمغا ئىككى يىل بولدى ، مەتمۇ ھەر كۈنى دېگۈدەك مۇشۇ بازاردا . قىلغان ئىشىمىنىڭ تايىنى يوق ، ئەتىگەندە ئۆيىدىن : «خەپ ، بۈگۈندىن باشلاپ زادى بىر ئىشنىڭ پېشىنى تۇتمىسام» دەپ چېيىمنى ئىچىپ چىقىمەن ، بازارنى بىر كۈن قۇرۇق چۆرگىلەپ ، كەچتە خىجالەتچىلىكتە يېرىم ھىجىيىپ ، ئايالىمنىڭ تامىقىغا ئاران ئۈلگۈرۈپ ئۆيگە قايتىپ كېلىمەن . ھېلىمۇ ئايالىمنىڭ ئىش ئورنى بولۇپ قاپتىكەن ، بولمىسا كۈنۈم قانداق ئۆتەتتىكىن ؟

بىر كۈنى پىيادىلەر يولىدە ھەر تەرەپكە قاراپ ھاڭۋېقىپ ، خىيال بىلەن كېتىپ باراتتىم . يېنىمدىن بىر ئاغىنە گۈلدۈرلەپ مېڭىپ ئۆتۈپ ، مەندىن تۆت - بەش قەددەم ئالدىدا كېتىپ بارغان بىرگە سوقۇلۇپ ، ھېلىقى ئادەمنى ئوڭدىسىغا ئۇچۇرۇۋەتتى . ئىشى بەك ئالدىراش بولسا كېرەك ، يېقىلغانغا قاراپمۇ قويماي كىشىلەر ئارسىدا غايىب بولدى . ئىتتىك بېرىپ يېقىلغان بىچارىنى يۆلىدىم . ياشلا بىر يىگىتكەن ، ئورنىدىن تۇردى - دە : — كۆزۈڭگە قاراپ ماڭسالىڭ بولما مەدۇ ۋاي ! — دەپ قۇلاق تۇۋىمگە بىرنى سالدى .

بېشىم «پىررىدە» قېيىپ كەتتى . ئېسىمنى يىغىپ ، مۇشت ئېتىش دېگەنتى بىر كۆرسىتىپ قويايى ، دەپ ئۆزۈمنى رۇسلاپ توختاپ قالدىم . قارسام ، ئالدىمدا بويىنغا چىڭكەن كىر گالىستۇركى بىر تەرەپكە قىيىسيپ كەتكەن ، كاستۇمىنىڭ بىر تۈگمىسىنى پەس ، بىر تۈگمىسىنى ئېگىز ئېتىۋالغان ، كۆزلىرى ئېلىشاڭغۇ ، ياخشى - ياماننى پەرق ئەتكۈچىلىك ئېسى قالمىغان بىر مەست دەلەڭلەپ تۇرۇپتۇ . دەرىدىنى ئىچىمگە يۈتۈم - دە ،

كېتىپ قالدىم .

شۇ بىر مۇشتىنى يېڭەندىن كېيىن ئۆزۈمگە تازا ئوخشىماي قالدىم . باشتا بىر - ئىككى كۈن بېشىم زىڭىلداب ئاغرىپ يۈردى . ئاندىن تۇرۇپلا ئۇخلىماي چۈش كۆرىدىغان بولۇپ قالدىم . ئۆزۈم بازاردا كېتىپ بارساممۇ ، شۇ تاپتا نەدە كېتىپ بارىمەن ، يېنىمىدىن كىملەر ئۆتۈپ كېتىۋاتىدۇ ، ئەتراپىمدا نېمە ئىشلار بولۇۋاتىدۇ ، ئاڭقىرالمايمەن ، خىيالىم باشقىلا بىر دۇنياغا كېتىپ قالدىۇ ، بىر چاغدا ئېسىمنى يىغىپ ، ئۆزۈمنىڭ بازاردىن چىقىپ ، باشقىلا بىر يەرلەردە كېتىپ بارغانلىقىمىنى كۆرمەن - دە ، توۋا ، مەن نېمە بولددۇم ؟ دەپ ياقامنى تۇتىمەن .

مانا ، ئالدىنلىقى كۈنلا يولدا پىيادە كېتىپ باراتتىم ، بىر چاغدا قارىسام ، تازىمۇ ئېسىل بىر قارا پىكاپتا ئولتۇرغۇدەكمەن . پىكاپنىڭ شوپۇرمۇ يوق ، غۇيۇلداب شۇنداق ئىتتىك كېتىۋاتقۇدەك . يائىلا ، مۇنداق شوپۇرى يوق ماشىنىدا ئولتۇرۇش خەتلەلىكتۇ ! دەپ ئويلاپ تۇراتتىم ، پىكاپ دەرەخلىك بىر يولنىڭ چېتىگە كېلىپ توختىدى . پىكاپتنىن دەرەلالا چۈشۈۋالدىم . ماشىنىنىڭ ئىشىكىنى «گۇپىيە» يېپىپ تۇرۇشۇمغا كۆزۈم ئالدى تەرەپتىن ساغرسىنى ئوينىتىپ كېلىۋاتقان بىر چوكانغا چۈشتى . ھېلىقى چوکانتىڭ بويىنىدا ئىككى قات ئالتۇن زەنجىر ، قولىقىدا زۇمرەت كۆزلۈك ھالقا ، قوللىرىنىڭ ھەربىر بارمىقىدا جۈپ - جۈپ ئۆزۈلەك ، مەيدىسىدە ئاتىنىڭ تاقسىدەك يوغان ئالتۇن بۇلاپكا جۇلالىنىپ تۇرۇپتۇ . يائىلا ، تازىمۇ بېيىپ كەتكەن خوتۇن ئوخشىمامدۇ ؟ دەپ قالدىم . چوكان يېقىنلاپ كېلىپ ، ماڭا قاراپ تاتلىق بىر كۈلۈمسىرەپ قويدى . شۇنىڭ بىلەن كونا تونۇشلاردەك قىزغىن پاراڭلىشىپ كەتتۈق .

— هېلىقى كەتكەن پىكاب سىزنىڭمۇ ؟ — دەپ سورىدى  
چوكان .

— ھە ، كونىسىنى سېتىۋېتىپ ، بۇنى يېقىندا ئالغان ، —  
دېدىم .

— قالتىس پىكاپكەن ، مەنمۇ شۇندىقىدىن بىرنى ئالاي  
دېگەن ، تاپالمايۋاتىمدىن ، — دېدى چوكان .

— كېرەك بولسا تەڭ ئىشلىتىلى . ھايىلا دەڭ ، ئۆزۈم  
ھەيدەپ بېرىپ خىزمىتىڭىزدە بولىمەن . ئۆيىدە يېپىيڭى يەنە بىر  
موتسىكلىتىمۇ تۇرۇپتۇ . موتسىكلىتكە مىنسەم يۈرىكىم سالىدۇ ،  
دەمسىز ؟ توۋا ! خۇشاللىقتىنمۇ ، قورقانلىقتىنمۇ ؟ كىچىك  
ۋاقتىڭىزدا ئانقا مىنپ باققانمۇ ؟ ئېشەككىغۇ مىنگەنسىز ؟ يازنىڭ  
كۈنى دېگەندە تازا لىغ - لىغ كۆڭلەڭنى كىيىپ چىقىپ ،  
موتسىكلىتتا چاپلىشىپ ئولتۇرۇپ ساياھەتكە چىقىدىغان بولساق ،  
ئۇنىڭ ھۇزۇرى يەنە باشقا دەڭ .

شۇنداق دەپ ھېلىقى چوكانغا ئاغزىمغا كەلگەن بىرنىمىلەرنى  
سۆزلەپ قايناپلا كېتىپتىمەن . ھېلىقى چوكان : «ئەجەب قىزىق  
ئادەمكەنسىز» دەپ كۆلۈپ تېلىقىپ قاپتۇ . بىر چاغدا ئېسىمنى  
يىغسام ، كونا - يېڭى ماللارنى ساتىدىغان ئادەملەر توپى ئارىسىدا  
تۇرۇپتىمەن . ئالدىمدا نەدىمۇ سەتەڭ چوكان بولسۇن ، ھېلىقى  
يەتتە ئەرگە تېڭىپ چىقىپ ، پۇتۇن شەھەرنى تاسقىۋەتكەن  
مەڭلىكخان «دەللە» تۇرۇپتۇ . مېنىڭ شېرىن گەپلىرىمىنى ئائىلاپ  
بۇ خوتۇنىڭ بەللەرى ئىختىيارسىز تولخىنىپ ، كۆزلىرى  
خۇمارلاشقا باشلاپتۇ . بۇ رەسۋا خوتۇن بىلەن گەپلىشىپ  
تۇرغىنىمىنى تونۇش - بىلىشلەر كۆرۈپ قالغانمىدۇ ؟ دەپ  
ئەتراپىمغا خۇددۇكىسىنىپ قارىدىم - دە :

--- ماقول ئەمىسى ، قالغان گەپلەرنى كېيىن قىلىشارمىز -  
هە ! -- دەپ ئىتتىكلا كېتىپ قالدىم .

كېتىپ بېرىپ ھېلىقى سەتەڭ چوكان قانداق بولۇپ  
مەڭلىكخانغا ئۆزگىرىپ قالدى ؟ بۇ چۈشۈممۇ ، ئۆڭۈممۇ ؟ بولمىسا  
مەڭلىكخاننىڭ ئولڭ مەڭزىدىكى يوغان قارا مەڭ قانداقچە سول  
مەڭزىگە ئۆتۈپ قالىدۇ ؟ مەن سەل غەلتە بولۇپ قېلىۋاتىمەنمۇ ،  
قانداق ؟ دەپ ھەيران بولدۇم .

خېلى داڭلىق بىر دوختۇر تونۇشۇم بار ئىدى بېرىپ  
ئەھۋالىنى ئېيتتىم . ھەرقاچان ، بۇ ئاغىنە ھېلىقى مېڭە  
تەكشۈرىدىغان ، يۈرەك تەكشۈرىدىغان بىرنىمىلەرگە چۈش دەپ  
قەغەز يازغىلى تۇرىدىغۇ دەيمەن ، دەپ ئۆيلىدىم . لېكىن ، ئۇ  
ھېچقانداق قەغەز مۇ يازمىدى . ماڭا تازا قاراپ ئولتۇرۇپ كېتىپ :  
-- كۈندۈزىغۇ ئويغاق تۇرۇپلا چۈش كۆردىكەنسىز ،  
كېچىسىچۇ ؟ -- دەپ سورىدى .

-- كېچىسىمۇ ئوخشاش ، -- دېدىم مەن ، -- ئۇ خلاپ كەتسەم  
چۈشىمۇ كۆرمەي شۇنداق تاتلىق ئۇ خلايمەن . ئۆيقۇم كەلمىدى  
كۆزۈمىنى پارقىرىتىپلا ياتتىمەن ، بولدى ، يەنە غەلتە - غەلتە  
چۈشلەرنى كۆرگىلى تۈرىمەن . ئالدىنى كۈنلا كېچىسى قانداق  
چۈش كۆرۈپتىمەن ، دېمەمسىز ؟ چۈشۈمە شەھرىمىزنىڭ  
چېتىدىكى خالىي بىر كۆچىدا خىيال سۈرۈپ كېتىپ  
بارغۇدە كەمن . تۈيۈقسىز كۆزۈم يولنىڭ ئۇستىدە تۇرغان كۆكۈچ  
بىر قەغەزگە چۈشۈپ قالدى . زەن سېلىپ قارسام پۇل . يېڭىلا  
بانكىدىن چىققان ، بېلى باغلاقلىق پېچەت يۈز سوملۇقلار .  
ئېڭىشىپلا ئېلىپ يانچۇققا سېلىشقا جۈرئەت قىلالىمىدىم .  
چاندۇرماي ، ئاستا تېپىپ يولنىڭ چېتىگەرەك سۈرۈپ قويۇپ

ئۆتۈپ كەتتىم . بىر - ئىككى قەدەم باسمايلا ، تېيار پۇلنى ئارقامدىن كېلىۋاتقان بىرەرى «موكىدە» ئېلىپ يانچۇققا سالمىسۇن ، دەپ ئارقىغا ياندىم . پۇل يەنە يول ئۇستىدە تۇرۇپتۇ . پۇلنى تاشلاپ قويۇپ ، قېنى قانداق قىلاركىن ، دېگەن گۇماندا ئەتراپقا قارىدىم . مەن تەرەپتە ئادەممۇ يوق ، يولنىڭ ئۇ چېتىدە بىر - ئىككى ئادەم ئالدىراش كېتىپ بارىدۇ . يولدىن ئاندا - ساندا ماشىنلار ئۆتۈپ تۇرۇپتۇ . پۇلنىڭ قېشىغا يەنە يېقىنلاپ باردىم . يانچۇقۇمىدىن قولياغلۇقىمنى ئېلىپ ، پېشانەمىدىن بۇزۇلداب چىقىۋاتقان تەرلەرنى سۇرتتۇم . قولياغلۇقنى يەرگە تاشلىۋېتىپ ، ئېڭىشىپ قولياغلۇق بىلەن قوشۇپلا پۇلنى ئېلىپ يانچۇققا سالدىم - دە ، ئالدى - كەينىمگە قارىماي ئىتتىك مېڭىپ كەتتىم . يولدا كېتىپ بارىمەن . خىالىم يانچۇقۇمىدىكى پۇلدا ، ئۇنى پات - پات تۇتۇپ قويىمدىن ، قولۇمغا ئېلىپ ساناب بېقىشقا جۈرەت قىلالمايمەن . ئىچىمەدە : بۇ پۇلنى كىم چۈشورۇپ قويغاندۇ ؟ ئۇ زادى قانچىلىك پۇلدۇ ؟ ساختا پۇلمىدۇ - يا ؟ كېرەك يوق ، ساختا پۇلمۇ بۇل ، ناھايىتى مەن ئۇنى كېچىسى ئاچىقىپ خەجلەرمەن ، يۈز سوملۇقنى ئەللىك سوملۇققا ھېسابلاپ ئالسىمۇ مەيلى ، دەيمەن .

سۆزلەپ شۇ يەرگە كەلگەندە توختاپ قالدىم . دوختۇرمۇ بۇ چۈشۈمگە قىزىقىپ قالغان بولسا كېرەك :  
 راست پۇلمىكەن ؟ — دەپ سورىدى .  
 — دەۋاتىمىھەنگۇ ، بانكىدىن ھېلىلا چىققان پېچەت  
 پۇل ، — دېدىم .  
 — قانچىلىك پۇلكەن ؟

— قانچىلىك پۇللۇقىنىمۇ بىلمىدىم .  
— توپىغا تازا مىلىۋېتىپ ، كونىرىتىپ ئاچقىپ  
خەجلىگەنسىز ھەرقاچان .  
— بىرەر قەغىزىنى خەجل ئالغان بولساممۇ نېمە  
ئارمىننىم ...  
— نېمە ؟ ! ھەممىسلا ساختا پۇلماكەن ؟  
— دەۋاتىمەنغا ، دوختۇر ، بۇ مېنىڭ چۈشۈم ...  
— چۈشۈم دېدىڭىز - ھە ، راست . قېنى داۋامىنى سۆزىلەڭ !  
— داۋامى قانداق بولاتتى ، ئايالىمنىڭ ناھايىتىمۇ بىمەھەل  
ۋاقتىلاردا مېنىڭ بىلەن مۇڭداشقۇسى قىستاپ كېتىدىغان بىر  
ئىشى بار . پۇلنى يانچۇققا سېلىپ ، تازا شۇنداق ئالدىراش كېتىپ  
بارغان چېغىمدا ، ئايالىم : «ھوي ، ھوي ، ماڭا قاراڭ ! » دەپ  
نوقۇپ چۈشۈمى بۇزۇۋەتتى . ئاچقىقىمدا شۇنداق بىر  
ئالا يغاتىم ، قاراڭغۇدا كۆرمەي قالدى .  
دوختۇر قولىدىكى رېتسېپ يازىدىغان قەلىمىنى ئۈستەلگە

توكۇلدىتىپ ئۇرۇپ تۇرۇپ كەتتى - ھە :

— چۈش ... ئۇخلىماي چۈش كۆرمەن . دېدىڭىز - ھە ؟  
تۇۋا ! — دەپ گەپ باشلىدى ، — بىلەمسىز ، ئىنساننىڭ روھى  
تېخى ئېچىلىمىغان بوز يەرگە ، ئادەم قەدىمى يەتمىگەن پىلانپتالارغا  
ئۇخىشىدۇ . ئۇنىڭ ئىلىم - پەن بايىقىغان ۋە تېخى بايىقىمىغان  
نۇرغۇن سىرلىق تەرەپلىرى بار . مەلۇم شارائىت ئاستىدا ئىنسان  
روھىنىڭ بىزگە مەلۇم بولمىغان بىرەر تەرەپلىرى ئەنە شۇنداق  
غىل - پال چاقناپ قالىدۇ - دە ، يەنە ئۆچىدۇ . سىز بۇنى  
ھەرگىز كېسەل ، دەپ ئويلاپ قالماڭ ، كۆرگەنلا ئادەمگە  
سۆزلەپمۇ ئاۋارە بولماڭ . چۈشەنمىگەن ئادەم سىزنى ئېلىشىپ

قاپتو ، دهپ قېلىشىمۇ مۇمكىن . ئىنساننىڭ ئىچكى دۇنياسىنىڭ مۇنداق يوشۇرۇن سىرلىرىنى چۈشىنىدىغانلار تېخى ناھايىتى ئاز . دوختۇرنىڭ بۇ گەپلىرىنى ئاثالاپ شۇ كۇنى كەچ كىرگۈچە خۇشال يۈرۈم . ئۆزۈمde ئاجايىپ بىر خىسلەتنىڭ بىخلىنىپ چىقۇۋاتقانلىقىنى ھېچبولمىغاندا ئايالىمغا بولسىمۇ ئېيتقۇم كېلىپ قالدى . كەچتە ئايالىم چىرااغنى ئۆچۈرۈپ يېنىمغا كېلىپ يانقاندا ، ئۇنىڭغا دېدىم :

— خوتۇن ، ئاثالىلغانمىدىڭ ؟ ئىنساننىڭ روھى تېخى ئېچىلمىغان بوز يەرگە ئوخشىشىدەكەن .

— نېمە ؟ ! — دېدى ئايالىم سۆزۈمنى چۈشەنمەي ، — بىزنىڭ ئىدارىدىكى ھېلىقى سارىگۈل دېگەن خېنىم قىزنىڭ تويىنى قىلغۇدەك ، يۈز سوم قويسام بولارمۇ ، ئەللىك سوم قويسام بولارمۇ ؟

— مەن دەيمەن ، ئىنسان روھى تېخى ئادەم قەدىمى يەتمىگەن سىرلىق پىلانپتاغا ئوخشىشىدەكەن .

— مۇشۇ تويىنىڭ جىقلىقىدىن خويما زېرىكتىمغۇ . بارمايى دېسە ، ئادەمگەرچىلىكتىن قاچقاندەك ئىش بولىدۇ . ھەممىلا ئېيتقان يەرگە بېرىۋېرى دېسە ، پۇلننىڭ ئىشى ...

— ھېلىقى مەڭلىكخاننى تونۇيىسىنغا ؟ خۇدانىڭ قۇدرىتى بىلەن ئۇنىڭ ئولڭى مەڭزىدىكى مەڭ سول مەڭزىگە ئۆتۈپ قاپتو .

— ئوهۇش ، يوقىلاڭ گەپلەرنى قىلماي ئۇيقوڭىزنى ئۇخلاڭە ! سىزنىڭخۇ باردى - كەلدى دېگەنگە زادى قانچىلىك بىرنىمە كېتىۋاتىدۇ ، خىيالىڭىزغىمۇ كىرىپ چىقمايدۇ .

— ئەستاگپۇرۇللا ، مەن نېمە گەپ قىلىۋاتىمەن ، ماۋۇ خوتۇن نېمە گەپ قىلىۋاتىدۇ ، — دەپ چېچىلىدىم مەن ، —

ئاڭلاۋاتامسەن ، يېقىندىن بېرى ئويغاڭ تۇرۇپلا چۈش كۆرىدىغان  
بولۇپ قالدىم ، چۈش !

ئالجىغاننىڭ ئالامتى ، — دېدى ئايالىم كېسىپلا ، —  
خەق ئوقەت قىلىپ ، شاراقلىتىپ پۇل ساناب يۈرسۈن ، سىز  
ئىككى يىلدىن بېرى قىلغان ئىشىڭىزنىڭ تايىنى يوق ، ئۇ خىلماي  
چۈش كۆرۈپ يۈرۈڭ .

— ئەجەب پۇل - پۇللا دەپ قالدىڭ ! مەن ساڭا بىر قىزىق  
گەپنى قىلىپ بېرىي ، ئۇ كۆنى يولدا كېتىپ بېرىپ رەجەپنى  
كۆرۈپ قالدىم .

— قايىسى رەجەپنى ؟

— ھېلىقى ، دوللارچىلىق قىلىپ بېسىپ كەتكەن  
رەجەپنىچۇ .

— نېمە دەيدىغاندۇ ماۋۇ ئادەم ، رەجەپ دېگەننى ئىككى-  
ئۈچ يىلننىڭ ئالدىدا بۇلاڭچىلار كۈپكۈندۈزدىلا بوغۇزلىۋېتىپ  
پۇلنى ئېلىپ فاچىمىغانمۇ ؟

— ھەي ، خوتۇن ، نېمانداق چۈشەنمەيدىغانسىن ، مەن ئۆزۈم  
يولدا كېتىپ بارغىنىم بىلەن رەجەپنى چۈشۈمde كۆرۈۋاتىمەن-  
دە ! چۈش دېگەنده ئۆلۈپ كەتكەن ئادەمنى كۆرگىلى  
بولمادىكەن ؟ مانا ، سەن رەھمەتلەك ئاناڭنى ھەپتىدە نەچە  
چۈشەيسەنخۇ ؟

— تۇۋا ! — دېدى ئايالىم ، — ھە ، شۇنداق قىلىپ ؟  
— شۇنداق قىلىپ ، مەن ھېلىقى ئىككى كۈندىلا پاشىنىسى  
ئاجراپ كەتكەن جا ئاياغنى ئالغان چوڭ ماگىزىنىڭ ئالدىدا  
كېتىپ باراتتىم . بىرى يېنىمغا يانداب كېلىپ قولقىمغا :  
«شۇ تاپتا مەن سېنىڭ قولۇڭغا يۈز مىڭ سوم پۇلنى نەق

تۇنقولۇز سام قانداق قىلار سەن ؟ » دەپ پىچىرلىدى .  
ئۆزۈممۇ شۇ تاپتا خۇدايمىم يۈز مىڭ سوم پۇلنى « ئال  
قۇلۇم » دەپ غايىبىتن تاشلاپ بېرىۋەتسە نېمىمۇ بولاتتى ، دېگەن  
خىياللار بىلەن كېتىۋاتاتىم . ھېلىقى پىچىرلىغان ئاۋازنى  
ئاڭلاپ ئختىيارسىز توختاپ قالدىم . يۈرىكىم دۇپۇلدەپ سوقۇپ  
كەتتى . بۇرۇلۇپ قارسام ، ئالدىمدا بۇلاڭچىلار بوغۇزلىۋەتكەن  
رهەپ تۇرۇپتۇ . كېيىۋالغان كېيىملەرى ئىلگىرىكىدەك پۇزۇر ،  
بويىندا پىچاقنىڭ ئىزى قىپقىزىل تارتۇق بولۇپ قاپتۇ . خۇدايمىم  
ئەرۋاھلارنىڭ ئىچىدىن رەجەپنى ئىزدەپ تېپىپ ، مە ، ماۋۇ پۇلنى  
پالانغا يەتكۈزۈپ بەر ! دەپ ئەۋەتتىمۇ ياكى مەن يەنە چۈش  
كۆرۈۋاتىمەنمۇ ؟ دەپ ئويلاپ :

« قانچە دېدىڭىز ؟ » دەپ سورىدىم .

« يۈز مىڭ ، مىڭ سوملۇقتىن يۈزى » دېدى ئۇ قولى بىلەن  
شهرەتلەپ چۈشەندۈرۈپ .

« بىكارغىلىما ؟ »

« هە ، بىكارغا . »

« نېمىشقا ؟ »

« دېسەم - دېمىسەم ، مەنمۇ بىر باي بولۇپ كەتسەم ، دەپ  
پىرقىراپ يۈرگەنسەن ھەرقاچان ؟ »  
« راست ، شۇنداق خىياللار بىلەن كېتىۋاتاتىم . سىز قانداق  
بىلىۋالدىڭىز ؟ »

« ھازىر مۇنداق شېرىن خىيالنى سۈرمەيدىغان كىم  
بار ، - دېدى ئۇ ، - باي بولالىغانلارنىڭ باي بولغۇسى  
كېلىدۇ ، باي بولغانلارنىڭ تېخمۇ باي بولغۇسى كېلىدۇ . بۇمۇ  
خۇدا سالغان بىر ۋەسۋەسە ، كەمبەغەل بولساڭمۇ ھالال ياشاپ ،

خاتىر جەم تۇرمۇش كەچۈرگەنگە يەتمەيدۇ ، دېگەن سۆز بىچارىلدرنىڭ ئۆز كۆئلىنى ياسايدىغانغا چىقىرىۋالغان يالغان گېپى . ئۇلارغىمۇ بىر باي بولۇش پۇرسىتى كېلىپ باقسۇنا قېنى ، تېپىرلاپ كەتمىگىنىنى كۆرۈپ باقاي... هە ، دېمەمسەن ، يۈز مىڭ سوم بەرسەم قانداق قىلىسەن؟ »

رەجەپ ئىككىمىز بىر - بىرىمىزگە قارىشىپلا تۇرىمىز . مۇشۇ دوللارچى يۈز مىڭ سوم پۇلنى راستىنلا بىكارغا بېرىۋېتەرمۇ؟ دېسەم ئىشەنگۈم كەلمەيدۇ .

«يۈز مىڭ سوم پۇلنى راستىنلا بەرسىڭىز قانداق قىلاتتىم ، رەھمەت! دەپ ، كۆتۈرۈپلا ئېلىپ ماڭىمەن» دېدىم . «ھەي ئەخەمەق! — دېدى رەجەپ ، — ئەخەمەق دېگەنگە بىكارغا پۇل بەرسىمۇ جايلاشتۇرۇپ بىرنىمە قىلالمايدۇ - دە! ئەتراپىڭدىكى بۆرىنىڭكىدەك يېنىپ تۇرغان كۆزلەرنى كۆرمىدىڭمۇ؟ »

ئەتراپىمغا قارىدىم . بازاردىكى ئادەملەر يېنىمىزدىن پەرۋاسىز ئۆتۈشۈپ تۇرۇپتۇ .

«ھە ، نېمە بويپتۇ؟» دېدىم ھېچنېمىنى چۈشەنمەي . «نېمە بولاتنى . كۆپكۈندۈزدە يۈز مىڭ سوم پۇلنى ئاشكارا كۆتۈرۈپ ماڭىسات ئارقاڭدىن قوغلاپ بېرىپ ، مېنى بوغۇزلىغاندەك بوغۇزلاپ تاشلار . »

«ئەمىسىه ، يانچۇققا سالمامدىم .» «يانچۇققا؟ — دېدى رەجەپ سەت ھىجىيىپ ، — دېدىمۇ ، جىڭ ئەخەمەق ئىكەنسەن . يۈز مىڭ سوم يانچۇقۇڭغا قانداق پاتىدۇ؟ !

مەنمۇ راست ئەخەمەق ئوخشايمەن . نېمە دېسە ھە دەپ ، پۇلنى

ئېلىپ يانچۇققا سالسام بولما مادۇ . رەجەپنىڭەن پۇلغا  
مېنى كەينى - كەينىدىن «ئەخەق» دەپ كېتىۋاتقىنىغا  
قورسىقىم كۆپتى - دە :

«سەن ئۇ يۈز مىڭ سوم پۇلۇڭنى بىر سوملۇقتىن قىلىپ  
پارچىلاپ بېرىھەتىڭ !؟» دەپ گۆلىيىپتىكەنەن ، رەجەپ  
ئالدىمىدىن غايىب بولۇپ كەتتى .  
— غايىب بولۇپ كەتتى !؟ — دەپ ھەيران بولۇپ سورىدى  
ئايدىم .

— ھە ، غايىب بولۇپ كەتتى ، — دېدىم .  
بۇ چۈشۈم ئايالىمغا خېلى تەسىر قىلغان بولسا كېرىھەك ، ئۇ  
جىمىپ كەتتى . بىرھازادىن كېيىن :

— مۇشۇ كۈندىچۇ ، پۇلى يوق ئادەمنىڭ يۈزىمۇ يوق ، —  
دەپ يەنە ئۆزىنىڭ گېپىگە چۈشۈپ كەتتى ، — ئۇ كۈنى ، مايسەك  
دېگەننىڭ بىر تويدا «ئاز بولسىمۇ ئادەمگەرچىلىكىم» دەپ بەش  
مىڭ سوم پۇلنى ئوتتۇرىغا «پوکكىدە» تاشلاپ كېرىلىپ  
ئولتۇرۇپ كەتكىنىنى ئېيتىامىو...

— بەش مىڭ سوم دېدىڭما ؟ ! يائاللا ، مۇشۇ كۈندە خەق  
پۇل دېگەننى بىر يەردىن غازاڭنى يىخقاندەك سۈپۈرۈپلا  
ئېلىۋاتاما مادۇ ، قانداق ؟

— خۇددى يانچۇقىدا كۈنىگە ئون — يىگىرمە يەرنىڭ باغىقى  
باردەك ، ئالدىدىكى ئاشتىن چىمىدىپ ئىككى كاپاملا ئېلىپ : «يەنە  
بىر نەچە بارىدىغان يەرلىرىم بار ئىدى ، خاپا بولما يىسلەر» دەپ  
چىقىپ كېتىۋاتىدۇ . ئۇنىڭغا نېمانچە هال دەيمەن .

— مايسەك دېگىنىڭ كىم ئۇ ؟ — دەپ سورىدىم .  
— كىم بولاتتى . ناھايىتى بىر خەقنىڭ ئېنىنى يېقىپ ،

كىر - قېتىنى يۇيۇپ جان باقىدىغان تۈل خوتۇننىڭ قىزى ئىدى . ئۇن يىلىنىڭ ئالدىدا يوقلىپ كەتكەن . مايسەك گۇاڭچۇدۇمىش ، شېنجېنىدىمىش ، قىلىمغان رەسۋاچىلىقلرى قالماپتىمىش ... دەپ ئاڭلايدىغان . كېيىن ئۆزىچىلا يەنە پەيدا بولۇپ قالدى . مانا ھازىر بازارنىڭ تازا قايىناق يېرىدە ئاچقان ئۈچ دۇكىنى گۈلدۈرلەپ مېڭىپ تۈرىدۇ . ھەممىتىڭ ئاغزىدا «ۋاي ، مايسىگۈل» ، بويىندا قوشلاپ ئالتۇن زەنجىر ، بارماقلىرىدا جۇپ - جۇپ ئۆزۈك ، مەيدىسىدە ئاتىنىڭ تاقىسىدەك يوغان بۇلاپكا...

ئايالىمنىڭ بۇ گەپلىرىنى ئاڭلاپ چۆچۈپ كەتتىم . ھېلىقى شوپۇرى يوق پىكاپتىن چۈشۈپ ئۇچراتقان سەتەڭ چوكان دەرەلالا كۆز ئالدىمغا كەلدى . بويىندا قوشلاپ ئالتۇن زەنجىر ، ھەر بار مىقىدا جۇپ - جۇپ ئۆزۈك ، مەيدىسىدە ئاتىنىڭ تاقىسىدەك يوغان بۇلاپكا... ئايالىمنىڭ مايسەك دېگىنلىنى شۇ چوكان ئوخشىمامدۇ ؟ ئۇنداقتا ، مەن ئۇ چوكاننى ئوڭۇمدا كۆرۈممۇ ، چۈشۈمىدىمۇ ؟ مەن تېخى بۇ خىياللىرىمنىڭ ئاخىرىنى چىقىرالماي

تۇراتتىم ، ئايالىم مېنى نوقۇپ سۆزلەپ كەتتى :

— سىز تېخى يانچۇقىڭىزدا يۈز سوم پۇلىڭىز يوق ، يۈز مىڭىنى چۈشەپ يۈرسىز ، قارىڭا ، ئاشۇ مايسەك خوتۇن كىشى چېغىدا شۇنچىلىك ئىش تەۋرىتىپ يۈرۈپتۇ .

— سەنمۇ خوتۇن كىشى بولغاندىن كېيىن شۇنداق قىلسالىك

بولمامادۇ ؟

— مەن ماڭۇ ئۆيىدىن چىقىپ ، ئۇن يىل يوقلىپ كەتسەم ماقول دەمسىز ؟ بىر كۈن يوقلىپ كەتسەم چېيىڭىزنى ئۆڭلاپ قايىنتىپ ئىچەلمەيسىز .

— ئۇ چاغدا خېتىڭىنى ئالىسىن - دە !

— مۇنداق ئەمەسمۇ ، دەپ بېقىڭىھە ، ھېلىقى رەجەپ دېگەن راستىنلا سىزگە يۈز مىڭ سوم بېرىۋەتكەن بولسا قانداق قىلاتتىڭىز ؟

— قانداق قىلسام بولاتتى ؟

— رەجەپ سىزدىن سوراپتىغۇ ، پۇلنى نېمە قىلاتتىڭىز ؟

— يۈز مىڭنى راستىنلا بېرىۋەتكەن بولسا ، ئەللىك مىڭنى

دەسمايە قىلىپ ، ئىش - ئوقەتنى باشلىۋەتتىم . يەنە ئەللىك مىڭنى ... ئەللىك مىڭنى ...

— ھە تىلىڭىزنى چايىناب قالدىڭىز غۇ ؟

— ئەللىك مىڭنى ...

— ئەللىك مىڭنى خەجلەپ ، ياشراق خوتۇندىن بىرنى ئالاتتىم ، دەڭە !

بۇ خوتۇن كۆڭلۈمىدىكىنى قانداق بىلىۋالغاندۇ ، دەپ چۆچۈپ كەتتىم . شۇنداق بولسىمۇ چاندۇرمائى :

— بۇ نېمە دېگىنىڭ ؟ — دەپ سورىدىم .

— بىلىمەن ، ئەر كىشى دېگەننىڭ قولىغا پۇل كىرسە ، خىالىغا خوتۇنمۇ تەڭ كىرىدۇ . مۇشۇ كۈنده پۇل تاپقان ئەر خەقنىڭ خوتۇن يەڭىڭۈشلىمىگىنى ئازمۇ ؟

— مېنىمۇ شۇلارغا ئوخشتىۋاتامسىن ؟

— ۋىيىەي ، سىزنىمۇ تازا ئوبدان بىلىمەن ، ياش ۋاقتىلىرىڭىزدا قىلغانلىرىڭىزنى ئويلىسام ھېلىمۇ ئىچىم ئېچىشىدۇ . شۇڭا مېنىڭ چاچلىرىمغا ئاق كىرگىلى تۇردى . سىز يەنە ھېچنېمە بولماي ياپىاشلا تۇرۇپسىز .

ئايالمنىڭ تۇرۇپلا جۇدونى ئۆرلىدى - دە ، ياستۇقتىن بىرنى كۆتۈرۈپ ، قېيداپ تاشقىرىقى ئۆيگە چىقىپ كەتتى . مەنمۇ

ئۇنچىقماي ھېلىقى چوكان توغرىسىدىكى خىاللىرىمغا چۈشۈپ كەتتىم ، پارقىراپ يېتىپلا يەنە چۈش كۆرگىلى تۇردۇم . چۈشۈمde يەنە ھېلىقى شوپۇرى يوق ئېسىل پىكاپتا كېتىپ بارغۇدەكمەن . يېنىمدا ھېلىقى سەتەڭ چوكان تاتلىق كۈلۈمىسىرەپ ئولتۇرغۇدەك .

— ئىسمىڭىز مايسىگۈلغۇ دەيمەن ؟ — دەپ سوراپىسىمن چوكاننىڭ نېپىز يېپەك كۆڭلىكى ئاستىدىن كۆرۈنۈپ تۇرغان ئاپئاق يوتىسىغا كۆزۈنىڭ قۇيرۇقىدا قاراپ قويۇپ . چوكان : — ۋېيدى ، مېنىڭ ئىسمىمىنى نەدىن بىلىۋالدىڭىز ؟ — دەپ هەيران بوبىتۇدەك .

— ئىشەنسىڭىز ، سىزنى بىرىنچى قېتىم كۆرگەن كۈنۈمىدىن بۇيان كۆزۈمde ئۇيقو يوق . ئوپلىسام ، بويىنچىزدىكى قوش زەنجىر ، بارماقلىرىڭىزدىكى ئېسىل ئۆزۈلک ، قۇلاقلىرىڭىزدىكى ئېقىپ چۈشكەن يۈلتۈزدەك ھالقىلىرىڭىزدىن يېلىنجىغان ئوت يۈرىكىمنى شۇ كۈنلا ئەسر قىلىپ بولغانىكەن . لىغ - لىغ كۆڭلەكلىرنى كېيىپ ساياهەتكە چىقىمىز ، دەپ ۋەدىلەشكەندەك قىلىۋىدۇق ، هوپلامدا تۇرغان موتسىكلىتنى ھەر كۈنى بىرئەچە سۈرتۈپ پارقىرىتىپ قويىمىن ، ئىزدەپ كېلەيمۇ دېمىدىڭىز ، سىزنى ئۇچرىتالماي ، باشقىلاردىن كۆپ سۈرۈشتۈرۈدۈم ، ئاڭلىسام ، كاتتا باي خېنىمكەنسىز ، ئۆچ - تۆت يەرده كۈلدۈرلەپ مېڭىپ تۇرغان سودا دۇكانلىرىڭىز بار ئىكەن . تېخىچە بىرەرى بىلەن توي قىلاي دېمەپسىز . ھە شۇنداق بولماي ، ئۆزىنىڭ پۇت - قولىنى چۈشەپ مۇنداق پۇلدار خېنىملارغا ئەرنىڭ نېمە لازىمى ، دەپ ئوپلىدىم . ئەمما ، مايسىگۈل ، ئىككىمىزنىڭ بېشى بىر ياستۇققا تېگىدىغان بولسا مۇرادىڭىزغا يېتىسىز . راست

ئېيتىمەن ، مەن ئۇنداق ئۇششاق ئىشلارنى زىغىرلاپ ، خوتۇن كىشىگە كۈشەندە بولىدىغان ئەرلەردىن ئەمەس ، ماڭا تەڭسىڭىز يەنە ئەركىن قۇشتەك خالىغان يېرىڭىزگە قونۇپ ، خالىغان يېرىڭىزدە دانلاپ يۈرۈۋېرسىز ...

گەپلىرىمنى ئاڭلاپ مايسىگۈل ئاپتاتىك ئېچىلىپلا كەتتى .

— پەقدەت كۈنلىمەيسىز ؟ — دېدى ئۇ ئەركىلەپ .

— كۈنلەش بىلىمىسىز لەرنىڭ قىلىدىغان ئىشى ، مەن «كىم ؟» دېسە ، «مايسىگۈلنىڭ يولدىشى» دېگەن شەرەپكە ئېرىشىسىملا بېشىم ئاسماڭغا تاقىشىدۇ ...

يەنە نېمىلەرنى دەپ كەتتىم ، بىلمەيمەن ، بۇ باي چوكانغا خۇشامەت قىلىپ ، ئۆزۈم بىلىدىغان شېرىن گەپلىرنىڭ ھەممىسىنى تۆكۈپلىۋەتتىم . بىر چاغدا ، «قارا» دېگەندەك قىلىپ قالدى . قارىسام ، ئايالىم چوڭى يولنىڭ چېتىدە تۈرۈۋېلىپ ھەددەپ مېنى شەرتلەۋېتىپتۇ . ماشىنىدىن چۈشۈپ يېنىغا بېرىپ :

— نېمە ؟ — دېسەم .

— بۇ نېمە شەرمەندىچىلىك ؟ — دەيدۇ .

— نېمە بولدى ؟ — دېسەم .

— ئاۋۇ مايسەك دېگەن رەسۋانى يېنىڭىزغا ئولتۇرغۇزۇۋاپسىزغا ؟ — دېمەسمۇ ، شۇنداق ئاچىقىقىم كەلدى .

— ھەي ، بىخەرەز خوتۇن ! — دەپ قايىناپ كەتتىم ،

ئۆزۈڭ ئەر كىشى تۇرۇپ خوتۇنلارچىلىك بولالمايسىز ، دەيسەن .

ئەمدى بىر پۇل تېپىشنىڭ يولغا ماڭاي دېسەم يەنە نېمە كوت - كوت ! ؟

— پۇل تاپ دېسە ، نومۇس قىلىماي ئاشۇ مايسەكىنىڭ قولتۇقىغا كىرىۋېلىپ تاپاتتىڭىزمو ؟

— ئەستاگپۇرۇللا ! -- دېدیم ، — سېنىڭدەك خوتۇن بىلەن بىر ئۆيىدە بولغاچقا چاپىنىم تىزىمدىن ئاشمايدۇ - دە... ھەي غەرەز ئۇقمايدىغان خوتۇن ، سەن باي بولغان مەن - مەن دېگەن بايۋەچچە خېنىمىلىرىڭدىن سوراپ باق . بۇ ئىشتا تەۋە كۈلچىلىك قىلماي بولمايدۇ ، ئىشنىڭ بېشىدا هارام - حالال ، پاسكىنا - پاكىز دېگىنىڭ ئارىلىشىپمۇ كېتىدۇ . تازا بېبىپ ، ئۆزىمىزنى تۇتۇۋالغاندىن كېيىن ، بىزمۇ باشقىلاردەك پولۇنى چىمدىپ يەپ ، پۇلنى كۆزىگە قارىماي خەجلەپ ، چۈشۈپ كەتكەن ئابۇينى تۆت كۈندىلا تىكلىۋالىمىز . سەن ئىشنى بۇزماي جىم تۇرە !

ئايالىم نېمە دېيىشنى بىلەي ھاڭۋېقىپ تۇرۇپلا قالدى . قولۇمنى سىلكىپ ئارقامغا ياندىم . ماشىنىغا چىقىپ مايسىگۈلگە قاراپ ھىجىيپ قويدۇم . ماشىنا يەنە غۇيۇلداب مېڭىپ كەتتى .

ئايالىم يول ياقسىدا بويىنىنى قىسىپ قالدى .

— كىم ئۇ ، ئەجەب ئۇزاق پاراڭلىشىپ كەتتىڭىزغۇ ؟ -- دەپ سورىدى مايسىگۈل .

— ھە ، ھازىرقى ئايالنى دەمىسىز ؟ بىزنىڭ ئۆينىڭ تازىلىق ئىشلىرىنى قىلىدىغان خىزمەتچى... بىچارىنىڭ بالىلىرى ئۇششاق . ئېرى تۈزۈڭ بىر ئىشنىڭ بېشىنى تۇتماي ، قۇرۇق خىياللا سۈرۈپ يۈرىدىغان بىرنىمە . تۇرمۇشتا قىينىلىپ قالغان ئوخشاشايدۇ . پۇل سورايدۇ . بوبىتو ، ئىككى ئايلىق ماڭاشىڭىزنى ئالدىن ئېلىپ تۇرۇڭ ، دېدیم .

— ھېچبىر قارا ئىش قىلىدىغان خوتۇنلارغا ئوخشاشمايدىغۇ ، ھەرقاچان ئايالىڭىزدۇ ؟ -- دېدى مايسىگۈل ماڭا سوئال نەزىرىدە قاراپ .

— ئايالىڭ دەمىسىز ؟ -- دېددم ئەجەبلەنگەندەك

بولۇپ ، — مېنىڭ تۈرمۇش مەسىلىسىگە بولغان تونۇشۇم سىز بىلەن ئوخشاش ، مانا قاراڭ ، ئىككىمىز ھازىر نېمىدىگەن ئەركىن . سىز ئېرىڭىز بولغان بولسا مېنىڭ يېنىمدا مۇشۇنداق ئىشەنچلىك ئولتۇرالامتىڭىز ؟ مەنچۇ ؟ نېمە قىلىدۇ ئۆزىنىڭ پۇتىغا ئۆزى كىشەن سېلىپ ئۆيلىنىپ ، ئەرگە تېگىپ ؟ ! بىر شائىر ئاغىنەمگە مۇشۇ گەپنى قىلسام . ئۇ : «مۇھەببەت ، مۇھەببەت ، مۇھەببەت دېگەن بىر نېمە بار ، ئاغىنە ، قاراپ تۇر ، بىر كۈنى بىر جانان كېلىپ قەلب دېرىزەڭنى چېكىدۇ ، شۇ چاغدا بەرداشلىق بېرەلەمسىزنىڭن » دېگەندى . ئۇ راست ئېيتىپتىكەن . قەلبىمنىڭ دېرىزىسىنى تۇنجى رەت ، ھەقىقىي چېكەلىگەن جانان سىز بولدىڭىز ...

نېمانچە گەپدان بولۇپ كەتتىمۇي ! دەپ ئۆزۈمگە ھەيران بولىمەن . ئىچىمەدە : خەپ ، بۇ مايسەكىنى بىر ئىندەككە كەلتۈرۈپ ئىشەنچىگە ئېرىشىۋالسام ، مېڭىپ تۇرغان دۇكانلىرىنىڭ بىرەرنى بولسىمۇ «ئالە !» دەۋەتسە ، خۇدايمىنىڭ بەرگىنى شۇ ئەمەسمۇ ، دەيمەن... ماشىنا غۇيۇلداب كېتىپ بارىدۇ . شەھەر ئەتراپىغا يېڭىدىن چۈشۈپ كەتكەن بىنالار ، ئوقەتچىلەرنىڭ بەس - بەستە سېلىپ كەتكەن ئۆyi - ئىمارەتلەرى بارغانلىرى ئارقىمىزدا قېلىپ ، شەھەر سىرتىدىكى بىر ئورمانغا كېلىپ توختىدۇق .

ماشىنىدىن چۈشۈپ ئورمان ئىچىگە كىردۇق . پاراڭلىشىپ ئولتۇرۇشقا ئەپلىكەك بىر جايىنى ئىزدەپ ئىچكىرىلەپ ماڭدۇق . مەن ئالدىدا ، مايسىگۈل ئارقامدا كېلىۋاتىدۇ . تۇرۇپلا : «بۇ ئورمان ئەمەس ، قەدىمىي بىر جاڭاللىقكەن ، بۇ جاڭال بۇ يەرگە نەدىن پەيدا بولۇپ قالغاندۇ ؟ » دېگۈدەكمەن . تېنىم

شۇرکۈنگەندەك بولدى . ئىتتىك ئارقامغا قارىسام ، ھېلىقى سۆلەتلەك چوكان يوق ، چاچلىرى پاخپايغان ، قىپىالىڭاج بىر بەتبەشر خوتۇن ئارقامدىن ئەگىشىپ كېلىۋېتىپتو ، ئورنۇمدا قېتىپ تۇرۇپلا قالدىم . ھېلىقى خوتۇنىڭ بىر ئەمچىكى تىككىدە ، بىر ئەمچىكى تىزىدىن ئېشىپ ساڭىلاپ تۇرىدۇ . قاش - كىرىپىك دېگەندىن ئەسەرمۇ يوق ، ئىككى كۆزىنىڭ ئورنىدا پاتۇرۇپ قويغان كۆمۈرەك ئىككى قارا چېكتىپ سىلدەرلاپ تۇرۇپتۇ . چىشلىرىنىڭ سەتلەكىگە باقماي ، كالپۇكىنى قېقىزىل بويىۋاپتۇ .

— كىمسەن ؟ — دېدىم مەن .

— كۆرۈپ تۇرۇپسىنغا ، ئايالمن ، — دېدى .

— نېمە قىلماقچىسىن ؟ — دېدىم .

— ئەر بىلەن ئايال خالىيدا ئۇچراشسا نېمە قىلىدۇ ؟ شۇ ئىشنى قىلماقچىمن ! — دېمىسىما ، قورقىنىمىدىن ئۆلەر - تىرىلىشىمگە قارىماي قاچتىم ... ئايالىم تاشقىرقى ئۆينىڭ چىرىغىنى يېقىپ يۈگۈرۈپ كىرىپ :

— نېمە بولدىڭىز هوى ، نېمە بولدىڭىز ؟ ! — دېدى . ئېسىمنى يىغسام ، كارىۋاتىن چۈشۈپ ، قاراڭغۇ ئۆيده دۈكۈرلەپ يۈگۈرۈپ يۈرۈپتىمن .

— چۈش ، چۈش ! ھېلىلا ، غەلتە بىر چۈش كۆردۈم ، — دېدىم .

— يائاللا ، ماڭۇ ئادەم نېمە بولۇۋاتقاندۇ ؟ ! — دەپ ياقىسىنى تۇنتى ئايالىم . تازىمۇ ھېرىپ كېتىپتىكەنەمن . ئورنۇمغا بېرىپ يېتىپلا ئۇخلاپ كەتتىم .

\*

\*

ئەتسى ئويغىنىپ ، بولغان ئىشلارنى ئاڭقىرالماي يەنە بىرهازا ئولتۇرۇپ كەتتىم . كاللامدا ھەقىقىي ئىشلار بىلەن چۈشۈمىدىكى ۋەقەلەر ئارىلىشىپ گادىرىماچ بولۇپ كەتكەندى . زادى ئايالىم گېپىنى قىلغان مايسەك بىلەن مەن چۈشۈمىدە كۆرۈپ يۈرگەن سەتەڭ چوكان بىر ئادەممۇ ، باشقا - باشقا ئادەممۇ ؟ ئۇ قانداق قىلىپ بىر ئالۋاستىغا ئايلىنىپ قالدى ؟ ھەرقانچە بولسىمۇ ئايالىم دېگەن مايسەك ھەقىقىي ئادەممۇ ؟ بازارنىڭ تازا قايىناق يىرىدىكى گۈلدۈرلەپ مېڭىۋاتقان ئۈچ دۇكان نەدىدۇ ؟ مايسەكىنىڭ ئۇ ئۈچ دۇكىندا قانداق ماللار سېتىلىدىغاندۇ ؟ ئۇ خېنىم ئۈچ دۇكانتىڭ ھەممىسىنى ئۆزى ئاچامىدىغاندۇ ياكى دۇكانتى ياللىقان خىزمەتچىلىرى ئېچىپ ، ئۆزى دۇكانلارنىڭ كىرىم - چىقىمىنى تەكسۈرۈپ ، ئۈچ دۇكانتىڭ ئوتتۇرسىدا يۈگۈرۈپ يۈرەمىدىغاندۇ ؟ دېگەنلەر خىيالىمدا پىرقىرايتتى . قانداقلا بولسۇن ، بۈگۈن ھېلىقى ئۈچ دۇكانتى ئىزدەپ تېپىپ ، مايسەكىنى ئۆز كۆزۈم بىلەن بىر كۆرۈپ بېقىش قارارىغا كەلدىم .

مانا ، شەھەر كوچىلىرىنى ئارىلاپ ، دۇكانلارنىڭ ۋېۋسىكىلىرىغا ئوبدان زەن سېلىپ كېتىپ بارىمەن . بازارنىڭ قايىناق يەرلىرىدىكى سودا دۇكانلىرىغا ئالا قويىماي كىرىپ ، خۇددى بىر نەرسە سېتىۋالىدىغاندەك ئۇنىڭ - بۇنىڭ باھاسىنى سوراپىمۇ قويىمەن . شۇنداق ئالدىراش كېتىپ باراتتىم ، تۈيۈقسىز بىرى ئالدىمنى توسوۋالدى . بېشىمنى كۆتۈرۈپ ، ھېلىقى گالىستۇكىنى قىئىغىر چىگىپ ، تۈگەمىلىرىنى ئېگىز - پەس ئېتىۋالىدىغان

مهستنى يەنە كۆرۈم .  
 ئاكاڭنى تونۇغانسىن ؟ — دېدى ئۇ .  
 — تونۇدۇم .  
 ئۆتكەندە قۇلاق تۇۋىڭگە تەككەن مۇشت ئېسىڭدە باردا ؟  
 — ئېسىمە .  
 چىقار ، يانچۇقۇڭىكى بار پۇلۇڭنى چىقار !  
 — نېمىگە ؟  
 — ئاكاڭنىڭ هاراق ئىچىدىغان پۇلى تۈگەپ قالدى...  
 كۈپكۈندۈزدە ، شۇنچە ئادەمنىڭ كۆزىچە بولۇۋاتقان بۇ  
 زومىگەرلىككە چىداب تۇرالىدىم - دە ، ھېلىقى مهستنى  
 «كايپىدە» ياقىسىدىن تۇتۇپ ئالدىمغا تارتىسىم . ئۇ غۇلاچلاپ  
 مۇشت ئاتماقچى بولۇپ ئىككى قولىنى كېرىۋىدى ، باش بىلەن  
 بىرنى قويۇپ ئارقىسىغا ئۈچۈرۈۋەتتىسىم . مەست ئۆمىلەپ  
 قويۇپ ماڭا بىر قارىدى - دە ، بەدەر قاچتى . خېلى ئوبىدان  
 ئۈسکەن ئوخشايىمن ، ئۆزۈمنىڭمۇ بېشى «پىررىدە» پىرلىرىپ ،  
 ۋۇجۇدۇمىدىن بىر نەرسە ئۈچۈپ چىقىپ كەتكەندەك بولۇپ  
 كەتتى .

\*

\*

شۇ كۈندىن باشلاپ بۇرۇنقى ئەسلامىگە قايتىپ قالدىم .  
 چۈشمۇ كۆرمەيدىغان بولدۇم . ئەتراپتا يەنە شۇ ھايات ، جان  
 بېقىش ھەلەكچىلىكىدە پالاقلاپ يۈرگەن يەنە شۇ ئادەملەر .  
 چۈشلىرىدىن ئايىلىپ تۇرمۇشىمۇ ماڭا مەنسىز تۈيۈلىدىغان ،  
 بازارلارنىڭمۇ قىزىقى قالمىغاندەك بىلىنىدىغان بولۇپ قالدى .

بەزى كېچىلىرى ئايالىمنىڭ دۈمبىسىنى سىلاپ يېتىپ ھېلىقى  
مەستىنى ئەسلىپ قالىمەن . شۇ مەستىتە بىر خىسلەت بارمىكىنا ؟  
نېمىشقا ئۇنىڭ بىر مۇشتىنى يەپلا شېرىن چۈشلەرنى كۆردىغان  
بولۇپ قالدىم ، يەنە بىر باش ئېتىپلا چۈشلىرىمدىن ئايىلدىم ؟  
دەپ ھەيران بولىمەن .

بىر كۇنى ھېلىقى دوختۇر تونۇشۇمنىڭ ئالدىغا يەنە بېرىپ ،  
بولغان ئىشلارنى سۆزلەپ بەردىم . ئۇ رېتسىپ يازىدىغان  
قەلىمنى ئۈستەلگە توکۇلدىتىپ ئۇرۇپ ، ماڭا يەنە بىرهازا قاراپ  
كەتتى - دە ، ئاخىردا :

— سىزمۇ تازا قىزىق ئادەم - دە ! مۇشۇ كۈنلەرde كاللا  
دېگەننى ھەممە ئادەم پۇل تاپىدىغان ئىشقا ئىشلىتىۋاتسا ، سىزنىڭ  
كاللا بىلەن ئادەم ئۇرغۇنىڭىز نېمىسى ! ? — دېدى .

1998 - يىل ، غۇلجا

## داب

تېخى يېقىندىلا «سارالىڭ»نىڭ ئاپتۇرىدىن خەت بىلەن بىر پارچە ئەسەر تاپشۇرۇۋالغانىدىم . ئۇ بۈگۈن يەنە پوچتىدىن بىر پارچە خەت ئەۋەتىپتۇ . ئوقۇپ باقسام ، خەتكە يېزىلغان ۋەقەلەرنىڭ ئۆزىمۇ بىر ھېكايدىگە ئوخشىشپ قاپتۇ ، چېكىت ، پەشلىرىنى تۈزەپ ، شۇ بويىچە قايىتىدىن كۆچۈرۈپ چىقتىم . بۇ ئەسەرگە نېمىدەپ ماۋزۇ قويىسام بولار ، دەپ بېشىم قېتىپ ، ئاخىرىدا «داب» دەپلا خىيالىمغا كەلگەن بىر ماۋزۇنى قويدۇم - دە ، كىتابخانلارنىڭ كۆرۈپ بېقىشىغا سۇندۇم .

\*

\*

ھۆرمەتلىك رەئىس ئەپنەندىم ، ياخشى تۇرغانسىز ؟  
يېقىندىلا مەن سىزگە ناچار يېزىلغان بىر ئەسەر بىلەن خەت ئەۋەتىنىدىم . بەلكىم تاپشۇرۇۋالغانىسىز ؟ ھازىر ئوپلىسام ، سەل بىئەدەپلىك قىلغاندەك تۇرىمەن . ئەلۋەتتە سىز ھازىر ئىلگىرى مەن تونۇشقان ۋاقتىتىكىدەك ئادىدىي مۇھەررر ئەمەس - دە ! خەت يازماي ، ئالدىڭىزغا ئۆزۈم بېرىشىم كېرەك ئىدى . مۇشۇنداق ياخشى كۆڭلۈم بىلەن ئىشەنسىڭىز ئۇرۇمچىگە بېرىپمۇ كەلدىم ... ئاڭلىدىڭىزىمۇ ؟ يېقىندا بىر مەست دەرەخكە ئۇسۇۋېلىپ ، سىركايدى چىنىدەك پارچە - پارچە بولۇپ

كېتىپتۇدەك... بىزنىڭ كوچىنىڭ دوقمۇشدا نېرىن ساتىدىغان بىر ئاشخانا بار ئىدى. ئاشخانىنىڭ خوجايىنى ئات گۆشىنى يەۋېرىپ، ئۆزى ئاتتەك كىشىنەپ چىقىپ كېتىپتۇدەك... بىكار بولسىلا ئۆگۈزىسىگە لاي سالىدىغان بىر قوشنىمىز بولىدىغان، ئالدىنلىكى كۈنىدىكى يامغۇردا ئۆگۈزىدە ئولتۇرۇپ ئېرىپلا كېتىپتۇ، بالا - چاقلىرىنىڭ ئۆگۈزىدىكى لايى مالتىلاب دادىسىنى ئىزدەپ يۈرگىنىنى ئۆز كۆزۈم بىلەن كۆرдۈم... نېمىلەرنى دەپ كەتتىم - ھە؟ ئۇرۇمچىگە كەلگەن بولساڭ مەن بىلەن نېمىشقا كۆرۈشىدىكى؟ دەپ سورا رسىز، بۇ ئىشلارنى چۈشەندۈرۈش ئۈچۈن گەپنى يەنە باشتىن باشلىمىسمام بولمايدۇ. ئۆتكەنكى خېتىمە، نېمىسىنى ئېيتىسىز، ئادەم باي بولغانسىرى باي بولغۇسى كېلىدىكەن... دېگەندەك گەپلەرنى يازغا نەدەك قىلىۋىدىم. راست شۇنداق بولىدىكەن. مانا ماۋۇ ھاشىم «دوناي»نىڭ بالىسى ئىشىكىمىزنىڭ ئالدىغىلا ئۈچ قەۋەت ئۆي سالدى. دادىسى رەھمەتلەك بىر ئۆمۈر خەقنىڭ قورۇسدا قوشنا ئولتۇرۇپ ئۆتۈپ كەتكەن. رەھمەتلەك بازارنىڭ دوقمۇشدا تاۋۇز تىلىپ ساتاتتى. بىر تىلىم تاۋۇزنىڭ پۇلسىنى تالىشىپ خېرىدار بىلەن سوقۇشۇپ، تاۋۇز تىلىدىغان يوغان پىچىقىنى خەققە شىلتىيمەن، دەپ ئۆزىنىڭ جەينىكىگە ئۇرۇقبلىپ دوناي بولۇپ قالغان. ھازىر بۇ «دوناي»نىڭ بالىسىنىڭ ھالىنىڭ چوڭلۇقىنى دېمەمسىز، تاس قالىدۇ تەرتخانىغىمۇ پىكاپقا ئولتۇرۇپ بارغىلى. سالغان ئۈچ قەۋەت ئۆيىنىڭ بىرىنچى قەۋىتى مېھمانخانا، ئىككىنچى قەۋىتى ياتاق ئۆيلەرىمىش، ئۈچىنچى قەۋىتىنى قانداق ئىشلارغا ئىشلىتىپ يۈرگىنىنى دەي دېسەم يۈزۈم قىزىرىدۇ... بىر شەيتان ئىچىمگە

کىرىۋېلىپ : هاشىم «دونايى»نىڭ باليسى ئۈچ قەۋەت ئىمارەت سالغان يەردە سەن بەش قەۋەت سالالماسىن ؟ ! دەپ دەيدەيگە سالغىلى تۇردى . شۇ كۈنلەرە سالاپەتلەك بىر ئادەم بىلەن توپۇشۇپ قالدىم . بۇ ئادەم نۇرغۇن پايدا بېرىدىغان ئېپىدە بىر سودىنىڭ گېپىنى قىلىپ قالدى . گەپ - سۆزلىرى شۇنچىلىك سىلىق ، ھەربىر سۆزىدە ياراتقان ئىگىسىنى تىلغا ئېلىپ تۇرىدۇ . سۆزىگە قارىغاندا ، جاھاننىڭ يېرىمىنى دېگۈدەك ئايلاڭان ، مەككە . مۇكەرەمگىمۇ ئىككى قېتىم بارغان ، ئەمدى ئۇچىنچى قېتىم بېرىشنى نىيەت قىلىۋاتقان ئادەم ئىكەن . ئۇ گېپىنىڭ ئاخىرىنى :

— سودا دېگەندە ، قاراڭ ، نىيەت خالىس بولسا بولىدۇ .  
هارام — ھالال ئارىلاشقان ئوقەت ئوقەت بولمايدۇ . ئاللا مال - دۇنيانمۇ ئىنساننىڭ نىيەت - ئىقبالىغا قاراپ بېرىدۇ . مانا ، بىرنەچچە يىلىنىڭ ئالدىدىلا مەنمۇ يانچۇقۇمدا كىر ياغلىقىمدىن باشقا ھېچنېمەم يوق بىر مۇسأپير ئىدىم . خۇدايم بېرىۋېتىي دېسە بىرده مەلىكلا ئىشكەن ، — دەپ چۈشوردى .

ئۇنىڭ گەپلىرىدىن تەسىرلىنىپ :

— ماڭا قاراڭ ، بایام ئېيتقان سودىنىڭ بىر بۇرجىكىگە مەنمۇ شېرىك بولۇپ قېتىلمامىمۇ ، — دەپ بار پۇلۇمنى ھېلىقى سالاپەتلەك غوجامنىڭ ئالدىغا قويىدۇم .

ئۇ پۇلغا قاراپ بېشىنى لىڭشتىپ :

— مۇنچىلىك بېرىنىمە بىلەن ئىش تالڭ ئاتمايدۇ ، دەسمايە دېگەنىنىڭ كۆپرەك بولغىنى ياخشى ، — دېدى .  
شۇنىڭ بىلەن ، توپۇش - بىلىشلەردىن قەرز - قۇرۇز قىلىپ  
ھەممە پۇلنى ئۇنىڭغا تۇتقۇزۇپتىمەن . مانا ، ئىككى - ئۈچ يىلدىن

بېرى ئۇنىڭ مېلىمۇ يوق ، ئۆزىمۇ يوق . بىر كۈنى ئۇنىڭ ئوغلىنى كوچىدا ئۇچرىتىپ قىلىپ ، تۇتۇۋېلىپ پۇلنىڭ گېپىنى قىلىۋىدىم :

— سەن دادامنى قەرزدار قىلىپ قويۇپ ، كوچىدا مۇنداق ۋارقىراپ - جارقىراپ ئۇنىڭ ئابرۇيىنى چۈشۈرۈپ نېمە مەقسەتكە يەتمە كچىدىك ! ؟ — دەپ مەندىن بەكرەك ۋارقىراپ كەتتى . ئوپلىسام ، ئىچىم ئېچىشىدۇ . مۇشۇ كۈنلەرە قويىمچىلارغا ئۇچراپ زىيان تارتقاڭ مەنلىمىدىم ، دەپ ئۆزۈمگە هاي بېرىمەن . ئاڭلىسام قويىمچىلىق دېگەنمۇ ھازىرقى ۋاقتتا چوڭى ھۇنەر ھېسابلىنارمىشقۇ ؟ قويىمچىلار ماڭا ئوخشاش گوللارنى تاپالىغاندا بىر - بىرىنى قويىدىكەن ، ئۇنىمۇ قاماڭاشتۇرالمىسا ئۆزىنىڭكىنى ئۆزى قويىدىكەن ، دەيدۇ ، راستمۇ ؟ ئالدىنلىكى ھەپتە ھېلىقى ھاشىم «دونايى»نىڭ ئوغلى ئۆيۈمگە كىرىپتىكەن ، ئەھەللەنى ئېيتىپ ساپتىمەن .

— قانداق سودىغا شېرىاك بولغانلىرىنى ؟ — دەپ سورىدى ئۇ .

— داپ ! — دېدىم .

— نېمە ؟ ! — دەپ ھەيران بولدى ئۇ .

— داپ ، مانداق داراڭشتىپ چالىدىغان داپ ، — دەپ چۈشەندۈرۈم .

— ئەستاگپۇرۇللا ، نېمە دەيدىغاندۇ ماۋۇ ئادەم ، — دېدى ئۇ ، — سودا - سېتىققا ئارىلىشىپ يۈرگىنىمگە شۇنچە يىل بوبىتۇ ، داپ سودىسى دېگەن سودىنى بىلمەيدىكەنەمەن . داپ ئېلىپ ساتىمىز دېسىمۇ شۇنچىۋالا پۇلنى مانا دەپ تۇتقۇزۇپ قويىدىڭىزمۇ ؟

— هەي ، ئۇكا ، — دېدىم مەن ، — ئادەمنى قارا باسقاندا كۆزىمۇ تەڭ قارىغۇ بولۇپ قالىدىكەن . ھېلىقى ئوغرىنىڭ گەپ - سۆزلىرىنىڭ چىرايلىقلقىغا قارسىڭىز ئېرىپلا كېتىسىز . ئۇنىڭ ئېيتىشچە ، داپ ئاتا - بۇ ئىلىرىمىز ناھايىتى ئۇزۇن زامانلار ئىلگىرى ئىجاد قىلغان ئاجايىپ بىر ساز ئىميش . ئادەتتىكى ئادەملەر توي - تۆكۈنلەر داپ ئىتىنى ئاييرلىمايتىكەن . بىزدە ئوينىغاندا ، لەشكەرلەر جەڭلەر داپ ئىتىنى ئاييرلىمايتىكەن . بىزدە داپ قوشۇلمايىدىغان ئەلنىڭغمە بولمايدىكەن . ھەممە مۇزىكىلارنى بىر خىل رىتىمغا چۈشورۇپ ، ئۇدارىنى دەمدۇ ، ئەيتاۋۇر بىرنېمىسىنى تەڭشەپ تۇرىدىغان شۇ داپ ئىكەن . ھازىر مەملىكتە ئىچى - سىرتىدا شىنجاڭنىڭ دېپى ناھايىتى مەشھۇرمىش . ئىسپانلار ، ھىندىلار ، ئەرەب ، ئالبان ، پاكستانلىقلار ... ئەيتاۋۇر دۇنيانىڭ ھەممە يېرىدىكى سازەندىلەر شىنجاڭنىڭ دېپىنى ئىشلىتەرمىش ، داپ - ھەممە يەرگە ئومۇملاشقان ، چېلىشىقىمۇ ئەپلىك ، ساز قىلىمەن ، دەپمۇ ئاۋارە بولماي ، قولغا ئالسلا چالغلى بولمايدىغان ئاجايىپ چالغۇ ئەسۋابى ئىكەن .

— ئۇنىمۇ قىزىتىمسا بولماس ؟

— خۇشياقسا قىزىتىدىكەنسىز ، بولمىسا چېلىۋەرسىڭىز ئۆزى قىزىپ كېتىدىكەن . قەشقەر دەشىنلىق بىر داپ ياسايدىغان كارخانا بار ئىكەن . داپنىڭ گەردىشىنى ئېسىل ياغاچتىن ئېگىپ ، چىرايلىق نەقىشلەرنى ئوپۇپ ، تېرىنى يۇماق راسلاپ ، بەم بىلەن كېرىپ ، داپنىڭ گەردىشىگە كۈمۈش ھالقىلارنى ئېسىۋېتىدىكەن . چەت ئەللىكلەر مەخسۇس شۇ كارخانىنىڭ دېپىنى ئىشلىتىدىكەن . بۇ يەر دە ياسالغان داپلارنى داراڭشتىپ

چالىدىغان بولسا ، توکۇر ئادەممۇ سەكىرەپ قوپۇپ ئۆسسىۇلغا چۈشۈپ كېتەرمىش . مانا ، ھېلىقى ئادەم مۇشۇ كارخانىنىڭ دائمىلىق خېرىدارى ئىكەن . نەچچە يىلىنىڭياقى باشقۇ ئىش قىلماي داپ سېتىپلا بېيىپ كېتىپتۇدەك ...

— ھە ، شۇنداقمۇ بولسۇن دەيلى ، سىلەرنىڭ پۇلغۇ ئالغان داپلار نېمە بويتۇدەك ؟

— ئائىلىسام ، بىزنىڭ پۇلغۇ ئالغان داپلارنى ماشىنىغا چىرايلىق قاچىلاپ چىڭرادرىن ئۆتكۈزۈپ ، چەت ئەلنىڭ بىر تاغلىق يولىدا كېتىپ بارغاندا ، ماشىنا ئورۇلۇپ ، ھەممە داپ سۇغا چۈشۈپ ئېقىپ كېتىپتىمىش .

— ھەممە ماشىنا تەڭلا ئورۇلۇپ چۈشۈپتىما ؟  
— باشتىكىسىنىڭ ئورۇلگىنىنى كۆرۈپ ، ئورۇلدىغان گەپ ئوخشايدۇ ، دەپ قالغانلىرىمۇ ئورۇلگەن چېغى ، سۇدىن سۈزۈۋالغان داپلارنى ئاپتاتقا قاقلاب قۇرۇتۇپتىكەن ، يۈزلىكى تارتىشىپ ، گەردىشلىرى قېيىپ ، داپلار داپقا ئوخشاشماي قاپتۇمىش ...

— قېقىزىل يالغان ! — دەۋەتتى ھاشىم «دوناي»نىڭ بالىسى گېپىمنى بۆلۈپ ، — داپ ئېلىپ - ساتىمىز دېگەن ئادەمگە شۇنچىۋالا پۇلنى تۇنقۇزۇپ قويغاندىن كېيىن ، سىزمۇ جىڭ ئەخىمەقكەنسىز !

ماۋۇ «دوناي»نىڭ بالىسى چېغىدا مېنى «ئەخىمەق» دەۋاتقىنىغا قورسىقىم كۆپتى .

— داپ سودىسىنىڭ سېنىڭ قىلىۋاتقان سوداڭ بىلەن نېمە پەرقى بار ؟ — دېدىم مەن ئاچىقىمىدا ئۇنى سەنلەپلا .

— ئۇ نېمە دېگىنىڭىز ؟ — دېدى ئۇ ھەيران بولۇپ ، —

مەن دېگەن تېرە ، يۈڭىشلىك بىلەن ھەپلىشىمەن . داپ سودىسىمۇ سودا  
بويپتۇما ؟ !

-- ئىككىسى بىر گەپ ، -- دېدىم مەن .

-- قانداقچە ؟

-- سېنىڭ ئالغان تېرەڭنى قىرقىسا يۈڭى چىقىدۇ ، قالغان  
يېرىنى قەشقەردىكى ھېلىقى كارخانىغا ئاپىرىپ ، كەرسە داپ  
بولىدۇ شۇ !

هاشىم «دونايى» نىڭ ئوغلى ماڭا قاراپ بىر گۆلەيدى - ۵۵ ،  
ئورنىدىن قوپۇپلا چىقىپ كەتتى .

ئانچە - مۇنچە پۇل تاپقان چاغلىرىمدا ئۆزۈمىنى خېلىلا  
ئەقىللەق چاغلاپ ، كېرىلىپ مېڭىپ يۈرەتتىم . ھازىر ، راست  
مېنىڭدىنىمۇ ئەخەمەق ئادەم بولمىسا كېرەك ، دەپ تارتقان  
زىيىنمنىمۇ كىشىلەرگە ئېيتىشقا خىجىل بولىدىغان بولۇپ  
قالدىم . ئالدىنىقى بىر كۈنى ئوڭدا يېتىپ خىيال سۈرۈپ ، سىزنى  
ئەسلىپ قالدىم . غەمگە يېتىپ مۇنداق يېتىۋەرسەم بولماسى ،  
رەئىس ئەپەندىمىنىڭ ئالدىغا بېرىپ بىر ئەھۋاللىشاي ، ئۇرۇمچى  
دېگەن چوڭ شەھەر ، ئۇنى ، بۇنى كۆرۈپ كۆڭلۈم ئېچىلىپ  
قالار . كىم بىلىدۇ ، قويمىچىلارنىڭ دامىغا چۈشكەنلەرنىڭ  
ئەرز - ھالىنى ئاڭلایدىغان بىرەر ئورۇن چىقىپ قالسا ئەجەب  
ئەمەس ، دەپ ئوپلىدىم . شۇنداق قىلىپ ، ئۇرۇمچىگىمۇ يېتىپ  
باردىم . سەپەر دە يۈرگەن ئادەمنىڭ سۇبۇق - سەلەڭ بىر نېمە  
ئىچكۈسى كېلىپ قالدىكەن . ئۇرۇمچىگە بېرىپلا ، بېكەتنىڭ  
ئەترابىدىكى «كالا گۆشى سۈيۈقىپشى» دېگەن يوغان خەت  
پېشانسىگە چاپلاقلىق تۇرغان بىر ئاشخانىغا كىرىپ ، بىر قاچا

سوْيُوقئاش بُويِرُوب ئولتۇردىم . قاراپ تۇرسام ، بىر چىنىگە ئىنچىكە چۆپنى سۈزۈپ سېلىپ ، ئۇستىگە بىر چىمىدىم كېپەكتەك توغرالغان گۆش ، يوغانراق بىر چىمىدىم ئاشكۇكىنى تاشلاپ ، لازا دېگەندىنى بولۇشىغا ئارىلاشتۇرۇپ ئالدىمغا ئەكپىلېپ بىردى . بۇنى «كالا گۆشى سوْيُوقئىشى» دېگەندىن كۆرە ، لازا سوْيُوقئاش دېسە توغرا بولغۇدەك . لازا بولغاندىمۇ قانداق لازا دەڭ ، ئاشتىن بىر-ئىككى چوكىلا ئاغزىمغا ساپتىكەنمەن ، خۇددى چوغ يۇتۇۋالغاندەك بولۇپ ، بۇرۇنلىرىمنىڭ ئۈچى چىمىلداب ئېچىشىپ كەتتى . ئامال يوق ، پۇلغا ئالغاندىن كېيىن دەپ ئۇشكىرتىپ يۇرۇپ ئېچىۋەتتىم . بىر چىنە سوْيُوقئاشنى ئېچىپ بولغۇچە پۇتون بەدىنم چىلىق - چىلىق تەرگە چۆمۈلۈپ كەتتى . ئۇرۇمچىنىڭ كالا گۆشى سوْيُوقئىشى دېگەن نېمىسىنى كالىتە ئىشتان بىلەن يالىڭ ئولتۇرۇپ ئېچىسە بولغۇدەك ، دەپ قالدىم . ئاسخاندىن چوڭ كۆچىنىڭ دوقمۇشىغا چىقتىم . بۇ كاتتا شەھەرنىڭ كۆچلىرىدا چوڭ - كىچىك ، هەر خىل شەكىلىدىكى ماشىنلار موكىدەك ئۇتۇشۇپ تۇرۇپتۇ . رەئىس ئەپەندىمىنىڭ ئۆيىنى قانداق ئىزدەپ تاپارمەن ، دېگەن خىالدا بىرهازا تۇرۇپ كەتتىم - دە ، تەۋەككۈل قىلىپ بىر كۆچىغا قاراپ ماڭدىم . هەرقاچان ، رەئىس ئەپەندىم تۇرىدىغان قورۇنىڭ دەرۋازىسى ئالدىدا ئىككى قوراللىق ساقچى قېتىپ تۇرىدىغاندۇ ، دەرۋازىسىنىڭ يېنىدىكى كىچىك ئۆيىدە بەلكىم كىرگەن - چىققانلارنى تىزىملاپ ئولتۇردىغان ئادىمما باردو ؟ رەئىس ئەپەندىمىنىڭ ئۆيىنى ئالتنىچى قەۋەتتە دەپ ئاڭلىغاندەك قىلىۋىدىم ، ئالتنىچى قەۋەتتىن ئۆزى مېڭىپ چۈشەمىدىغاندۇ ، بىرى كۆتۈرۈپ چۈشۈرۈپ قويامدىغاندۇ ؟ دېگەندەك خىاللار بىلەن كېتىپ بارىمەن . توختا ، سەل

جۇرئەتلىكىرەك بولۇش ئۈچۈن ئاۋۇال بىرەر رومكا قېقىۋالىي ، دەپ دۇكانمۇدۇكان كىرىپ ، پارچە هاراق ساتىدىغان يەرنى ئىزدىدىم . شۇمۇ شەھەر بويىتۇمۇ ، ھەممە يەر كاتتا ماگىزىن ، چوڭ كۆچىدىكى ئادەتتىكى دۇكانلاردىمۇ پارچە هاراق ساتىمىغۇدەك . شۇنداق قىلىپ ، ئىزدە ئىزدە دۆڭۈۋۈرۈنىڭىڭى ئەتراپىغا بېرىپ قاپتىمەن . يان كۆچىدىكى بىر دۇكانغا كىرىپ : — پارچە هاراق بارمۇ ؟ — دەپ سورسام ، دۇكاندار : — بار ، — دەپ بېشىنى لىڭشتى .

خۇشاللىقىمدا ھېلىقى دۇكاندارنى قۇچاقلاپ سوْيىۋالغۇدەك بولۇپ كەتتىم . ئازراق خاسىڭ بىلەن پوکەينىڭ ئالدىدا ئۆرە تۇرۇپلا بىر رومكا كۆتۈرۈم . بايامقى ، ئوغىدەك ئاچچىق كالا گۆشى سوْيىۋقىېشىنى ئىچكەندىن كېيىنكى كۆڭۈل غەشلىكىم تارقىلىپ ، كۆڭۈلۈم خېلى ئېچىلىپ قالغاندەك بولدى . پارچە هاراق ساتىدىغان يەرنى يەنە نەدىن ئىزدەپ يۈرەي ، دەپ ئارقا - ئارقىدىن يەنە ئىككى رومكا كۆتۈرۈۋەتتىم .

كىچىكىمدا رەڭلىك ئەينەك پارچىلىرىنى كۆزۈمگە تۇتۇپ ئەتراپقا قاراشنى ياخشى كۆرەتتىم . شۇنداق قىلغىنىڭىزدا ، ئەتراپىڭىزدىكى جىمى نەرسىلەر ، بۈيۈك ئاسمان... ھەممە نېمە كۆزىڭىزگە سىز دائىم كۆرۈپ يۈرگەنگە قارىغاندەك باشقىچىرەك كۆرۈنىدۇ - دە ، ئاجايىپ يېڭى بىر تۈيغۇغا چۈمىسىز . ئېھىتىمال ، هاراقمۇ شۇنداق بىر نەرسە بولسا كېرەك . بايلا بۇ شەھەرنىڭ ھەممە نېمىسى كۆزۈمگە سوغۇق كۆرۈنۈۋاتاتى ، ئۈچ رومكىنى قېقىۋېلىپ كۆچىغا چىقىشىمغا بىر - بىرىدىن ئېڭىز بىنالار ، غۇيۇلداب ئۆنۈشۈۋاتاقان ماشىنىلار ، خۇشخۇي چۈۋەلدىشىپ كېتىپ بارغان ئادەملەر كۆزۈمگە باشقىچىلا ئىللېق

کۆرۈنۈشكە باشلىدى .

پاھ ، مۇشۇنداق ۋاقتىتا رەئىس ئەپەندىم ئالدىمغا «لوڭىدە» چىقىپ قالسا ، خالىيراق ئاشخانلارنىڭ بىرىگە ئەكىرىپ ، چامامنىڭ يېتىشىچە مېھمان قىلىسام . بۇ ئادەمنىڭ تۇرۇشلۇق بېرىنى كىمىدىنمۇ سورارمەن . بولدىلا ، بۈگۈن تاپالمىسام ئەتە تاپارمەن . ئاۋۇال شەھەرنى ئوبىدان بىر ئايلىنى . بەلكىم ، تونۇشلاردىن بىرەرى ئۇچراپ قالسا ئەجەب ئەمەس ... شۇنداق خىيال بىلەن كېتىپ باراتىم ، بىر تونۇش چىrai كۆزۈمگە كۆرۈنگەندەك بولدى . سەپسالسام غۇلام «بايۋەچچە» . بۇ غۇلام «بايۋەچچە» مۇ ئەسلىي بىزنىڭ مەھەلللىك ئاغىنە ئىدى . ئاتا - بۇ ئۆزلىرى ناھايىتى بارلىق ئۆتكەن ئادەملەر بولىدىغان . غۇلامنىڭ ئىش - ئوقىتىنىڭ تايىنى بولمىسىمۇ ، «بىر كۇن ياشىساڭمۇ ئويىناپ - كۈل !» دەپ ئىچىپلا يۈرەتتى . شۇڭا ھەممىمىز ئۇنى غۇلام «بايۋەچچە» دەيتتۇق . غۇلام ئىچسىلا كەچتە ئۆيگە كېلىپ خوتۇنى بىلەن سوقۇشاشتى . ئۇنىڭ خوتۇنى تازىمۇ چوڭ ئەمچەكلىك خوتۇن ئىدى . غۇلام خوتۇنىنىڭ ئەمچىكى قاتىقراق تېگىپ كەتسىمۇ ، خوتۇنوم مېنى ئوردى ، دەپ ئۆيدىن يامانلاپ چىقىپ كېتىدىغان . بىرنەچچە يىلىنىڭ ئالدىدا ئۇ ھېلىقى خوتۇنىنى ئىككى بالىسى بىلەن قويۇۋېتىپ ، مۇشۇمۇ شەھەر بولدىمۇ ؟ دەپ ئۇرۇمچىگە قېيداپ كېتىۋالانىدى . قارىسام ، غۇلام «بايۋەچچە» ناھايىتى پۇزۇر كىيىنۋاپتۇ . بويىندا گالىستۇڭ ، ئۇچىسىدا ئالتە توگمىلىك كاستۇم ، شىم دېگەننىڭ قىرىنى پىچاقنىڭ بىسىدەك چىقىرۇۋاپتۇ . يېنىدا يەنە ئۆزىگە ئوخشاش پۇزۇر كىيىنگەن ئىككىيلەنمۇ بار . ئۇنىڭ بىرى ، ياشتا چوڭراق ئادەم-ئىكەن ، ھېلىلا بىر يەردىن قېزا يەپ چىققاندەك

چىشىنى كوجىلاپ تۇرىدۇ ، يەنە بىرى ، يايياشلا يىگىت ئىكەن ، بۇرۇتسىنى پاکىز قىرىۋېتىپ ، ساقال قويۇۋاتۇ . ئۇلارمۇ بىر يەردە ئازراقتىن ئىچىپ قىزىۋالغان بولسا كېرەك ، مېنىڭدىن بىرنە چەقە قىدەم نېرىدىلا ناھايىتىمۇ قىرغىن پاراڭلىشىپ تۇرۇپتۇ . غۇلام «بایۋەچە» ئىككىمىزنىڭ كۆزى تەڭلا ئۇچرىشىپ قالدى .

— هوى ، ماۋۇ بىزنىڭ مەھەللنىڭ ئادەملەرنىغۇ !  
شۇنداق دېگىنچە ئۇ يېراقتنىلا قوللىرىنى كېرىپ كەلدى .  
ئىككىمىز قۇچاقلىشىپ دېگۈدەك كۆرۈشتۈق ، ئاندىن ئۇ مېنى قولۇمدىن تارتىپ ، ھېلىقى بۇراھەرلىرىنىڭ قېشىغا ئاپاردى .  
— ساڭا تونۇشتۇرۇپ قوياي . مانا بۇياق ، — دەپ ھېلىقى چىشىنى كوجىلاپ تۇرغان ياشتا چوڭ ئادەمنى كۆرسەتتى ئۇ ، — مېنىڭ ئۇرۇقى خوتۇنۇمنىڭ ھازىرقى يولدىشى بولىدۇ . مانا بۇ ئىنىم ، — دەپ ھېلىقى بۇرۇقى يوق ، ساقاللىق يىگىتىنى كۆرسەتتى ئۇ ، — مېنىڭ ھازىرقى ئاياللىنىڭ ئاشنسى بولىدۇ .

نېمە گەپ بولۇپ كەتتى ، دەپ كۆزۈمنى پارقىراتقىنىمچە ئالدىمىدىكى ئىككىلەنگە قاراپلا قالدىم .

— ھە ، قاچان كەلدىڭ ؟ — دەپ نوقۇدى مېنى غۇلام .

— تۈنۈگۈن... ياق ، بۈگۈن ئەتىگەن .

— قانداق ، ئۇرۇمچىنىڭ پەيزى بارمىكەن ؟

— تېخى پەيزىنى كۆرگۈدەك بولىمدىم .

— يۈر ، مەن ساڭا بىر پەيزىنى كۆرسەتتىم... خاپا

بولمايسىلەر - ھە ، مەن ماۋۇ ئاغىنە بىلەن... .

— ئۇ شۇنداق دەپ ھېلىقى ئىككىلەن بىلەن خوشلاشتى - ھە ،

مېنى قولتۇقلاب ئېلىپ مائىدى .  
— قانداق ، ئاۋۇال بىرەر رومكىدىن قېقىۋالامدۇق ؟ —  
دېدى ئۇ .

— مەيىلى ، — دېدىم .

بىر دۇكانغا كىرىپ ، پوکەيگە يۆلىنىپ تۇرۇپلا بىر رومكىدىن ئاتشۇق . ئۇ يەردىن چىقىپ ، يەنە بىر دۇكاندا بىر رومكىدىن ئىچتۇق . مەن ئىزدەپ تاپالمىغان بىلەن غۇلام «بايۋەچە» بۇ ئەتراپىسى كىرىپلىقىسىنىڭ ساتىدىغان دۇكانلارنى بەش قولدهك بىلىدىكەن . قايىسى دۇكانغا كىرسەك ياق ، دېمەي قۇياناتى . شۇنداق قىلىپ ، قانچە دۇكاندىن ئىچكىنىمىزنى ئۈقمايمەن . ئۇ نېمىلەر توغرىسىدىدۇر سۆزلەۋاتىدۇ . مېنىڭ كۆز ئالدىمىدىن ھېلىقى ئىسکى كىرىپلىقىسىنىڭ سەۋىىتلىقىسى ئەتمەيدۇ . «تۇۋا ! — دەيمەن ئىچىمە ، — قويۇۋەتكەن خوتۇنىنىڭ ئېرى بىلەن بولغان ئۈلپەتچىلىكىنigu ھە دەپ قويایلى ، ئۆزىنىڭ ئايالنىڭ ئاشىنىسى بىلەن ئاغىنىدارچىلىق قىلىپ يۈرۈش دېگەن بۇ نېمە گەپ ؟ » — ئۆيىلەنگەنمىدىڭ ؟ — دەپ سورىدىم مەن گەپ ئارىسىدا غۇلام «بايۋەچە» دىن .

— ھە ، ئورۇمچىگە كېلىپلا ئۆيلىنىڭالغان ، — دېدى ئۇ .

— ھازىرقى ئايالنىڭ بىلەن قانداقراق ؟

— قالتسىس كۆڭلۈلۈك ئۆتۈۋاتىمىز . ناھايىتى سەۋىىلىك ئايال ، ئۇمۇ مېنىڭ شەخسىي ئىشلىرىمغا ئارىلاشمايدۇ ، مەنمۇ ئۇنىڭكىگە...

— راست قالتسىكەن ! — دېدىم .

كۆز ئالدىمىدىن ھېلىقى بۇرۇتنى چۈشۈرۈۋېتىپ ساقال قويۇۋالغان هارامزادە زادىلا نېرى كەتمەيتتى . بىر يىللەرى

بىزنىڭ مەھەللەدىكى بىرەيلەننىڭ خوتۇنىغا بىر ئېغىز چاقچاق  
قىلىپ قويغان قوشىسىنىڭ قارىنى يېرىۋېتىپ ، ئۆزىنى  
ساقچىخانىغا بېرىپ مەلۇم قىلغىنى ئېسىمde بار . زامان  
ھەقىقەتەن ئۆزگىرىپ كەتكەن ئوخشىمامادۇ ؟

دۇكىنمازدۇكان كىرىپ ئىچىپ يۈرۈپ ، غۇلام «بايۋەچە»  
ئىككىمىز ئوبدانلا تەڭشىلىپ قالدۇق . ئاخىردا يەنە بىر  
رۇمكىدىن ئىچىپ ، بولدى قىلماقچى بولۇپ ، ئەمدىلا بىر دۇكانغا  
كىرىپ هاراق قۇيدۇرۇپ تۇراتتۇق .

— ھوي ، سىلەرنى ئىزدەپ يۈرسەم بۇ يەردىكەنسىلەر -  
غۇ ! — دەپ ۋارقىراپ ئىشىكتىن گەۋدىلىك بىر ئاغىنە كىرىپ  
كەلدى - دە ، غۇلام ئىككىمىزنى دولىمىزدىن تۇتۇپ ئوتتۇرىغا  
قىسىلدى ، — قۇرۇق هاراق ئىچىۋاتامسىلەر ؟ بولماپتۇ ،  
بولماپتۇ... بەللى ، شۇ سۆلتىڭلار بىلەن - ھە ؟ ! يۈرۈڭلار ،  
ماۋۇ دوقمۇشتىكى رېستورانغا كىرەيلى ، — دەپ ئالغان  
ھارقىمىزنى ياندۇرۇۋەتتى .

مەستچىلىكتە بىزمۇ ئۇنىڭ بىلەن قىزغىن كۆرۈشۈپ  
پاراڭلىشىپ كەتتۇق . كۈلکە ، چاقچاق بىلەن سۆرۈشىپ ،  
دوقمۇشتىكى رېستورانغا قاراپ ماڭدۇق . «ئەمدى بۇ ئاغىنە كىم  
بولىدىغاندۇ ؟ — دەپ ئوپلىدىم ، — غۇلام «بايۋەچە»نىڭ  
خوتۇنىنىڭ يەنە بىر ئاشىنىسىنىڭ ئاشىنىسىمددۇ ياكى  
بولمىسا...» ئىشقىلىپ ، كاللام چىڭقىلىپ ، ئۇنىڭ ئۇياقىنى  
ئويلاپ يېتەلمەيلا قالدىم .

كەچ كىرىپ قالغانىكەن ، رېستوراننىڭ ئىچىدىكى چىراڭلار  
چاراقلاب يېنىپ كېتىپتۇ . كەڭ زالىنىڭ تېمىنى ياقلىتىپ  
قويغان ئۇستەللەرده پۇزۇر كىيىنگەن ئەر - ئاياللار ۋاراڭ -

چۈرۈڭ قىلىشىپ تاماقلىنىۋېتىپتۇ . بولۇڭدىكى بىر بوش ئۆستەلگە بېرىپ ئورۇنلاشتۇق . كۈتكۈچى قىز بىر دەمدىلا يېتىپ كېلىپ ، بىر چىندىن چاي قويۇپ ، تاماق بۇيرۇنىشىمىزنى كۈتكۈپ تۇردى .

— خوش ، نېمە تاماق يەيسىلەر ؟ — دەپ بىزگە قارىدى گەۋەدىلىك ئاغىنە .

— قېنى ، ئۆزىڭىز بۇيرۇڭ ، — دېيىشتۇق .

— ئاۋۇال ئۈچ كىشىلىك نېرىن بولسۇن . ئاندىن بىر لېگەن قورداق ، ئۈچ تەخسە سوغۇق سەي ، دەريا بېلىقى بارمۇ ؟ ھە ئۇنىڭدىن بىرنى ... توخۇ... يۇتا زىمۇ ئازراق ، بۇ يەرنىڭ يۇتا زىسى ياخشى ... يىگىرمە زىخ كاۋاپ ، كاۋاپنىڭ ھەممىسىنى بىراقلادى ئەكەلمىي ، بەش زىختىن - بەش زىختىن ئالدىرىماي پىشورۇپ كېلىڭ . يەنە ... ، — ئارقىدىن ئۇ مەن ئىسمىنىمۇ ئاڭلاپ باقىغان قورۇمىلاردىن بۇيرۇغلى تۇردى .

— كۆپ بۇيرۇماڭ ، ئىسراراپ بولىدۇ ، — دېدىم مەن .

— ئېشىپ قالغىنى جوزىدا قالىدۇ ، — دېدى ھېلىقى ئاغىنە ، — ھەرقايىسلىلار بىلەن بۇگۈن جەم بولۇپ قاپتۇق ...

— ھە ، ياشايىلى ! — دېدى غۇلام «بایۋەچچە» .

— نېمە ھاراق ئىچىسىلەر ؟

— «داپ» .

— «داپ» ، — دەپ چۆچۈپ كەتتىم مەن .

— ھە ، «داپ» ياخشى ، — دېدى غۇلام «بایۋەچچە» .

— «داپ» تىن ئادەم بېشىغا بىر بوتۇلكا .

بوتۇلکىدىكى بۇ قانداق «داپ» تۇ ، دەپ ھەيران بولىدۇم مەن . ھېلىقى بىزنىڭ سۇدا ئاققان داپلارنى ئېرىتىپ بوتۇلکىلارغا

قاچىلىقىغانىمۇ - يا ! ئۆستەل ئۆستىگە قورۇملىار بىلەن بۇيرۇلغان ھاراق يېتىپ كەلگەندىلا «داپ» دېگىنىڭنىڭ ئېمىلىكىنى چۈشەندىم . بىز بۇيرۇغان ھاراقنىڭ كورۇپىسىدا ئۆسسىول ئوييناۋاتقان بىر قىز بىلەن تىزلىنىپ داپ چىلىپ تۇرغان بىر يېگىتىنىڭ سۈرتى بار ئىكەن .

— ھە ، «داپ» ما ؟ بولىدىغان ھاراق ! — دېدىم مەن ئۆزۈمىنى خۇددى بۇ ھاراقتىن ناشتىلىققا ھەر كۈنى بىر - ئىككى رومىكىدىن ئىچىپ تۇرىدىغاندەك كۆرسىتىپ .

نېرىنى يەۋېلىپلا ئىچىشۋازلىقنى باشلىۋەتتۇق . رېستوراننىڭ ئىچىدە بارغاسىپرى ئادەم كۆپىيىپ ، بىرمۇ بوش ئۆستەل قالىمىدى . خۇدانىڭ قۇدرىتى بىلەن بۇ يەردە ئەرلەرگە قارىغاندا ئاياللار كۆپرەكتەك قىلاتتى . مۇزىكا باشلىنىشى بىلەن بىزنىڭ پاراڭلىرىمىز مۇ پاراڭ بولماي قالدى . كىملەر دۇر چىقىپ ناخشا ئېيتاتتى ، ناخشىدىن كېيىنلا تانسا مۇزىكىسى چېلىناتتى . مۇزىكىنىڭ ياخراق ئاۋازى قۇلاق - داپ «نىڭ خېلىلا كارامىتى بار دەۋاقتىنى ئۇقىلى بولمايتتى . «داپ» نىڭ خېلىلا كارامىتى بار ئىكەن . ئارىلىقتا مەن نەچچە مەست بولۇپ ، نەچچە هوشۇمغا كەلدىم . ھەربىر تانسا مۇزىكىسى باشلانغاندا غۇلام «بایيەچە» بىلەن ھېلىقى ئاغىنە چوکىلىرىنى ئالدىراپ تاشلاپ ، قوشنا ئۆستەللەردىكى ئاياللار تەرەپكە قاراپ ئالدىراپ مېڭىشاتتى . يېرىم ئېچىلىپ قالغان يوتىلار ، قاپقا拉 پەرداز بوياقلىرى بىلەن ئېغىرلىشىپ كەتكەن كىرپىكلەر ، سوئىلۇشكە تەشنا بولۇپ يېرىم ئېچىلىپ تۇرغان قىپقىزىل لەۋلەر كۆز ئالدىمىدىن گىرىمسەن ئۆتۈشۈپ تۇراتتى .

— ماۋۇ ئامەتنى قاراڭلار ، — دېدى بىر چاغدا ھېلىقى

گەۋدىلىك ئاغىنە تانسىدىن چۈشۈپ ، ئۇستەلگە قايتىپ كېلىپ ، — ئەتراپىمىزدىكى ئۇستەللەرده ئولتۇرغانلارنىڭ

ھەممىسى تۇل چوكانلاركەن ئەمەسمۇ ؟

— ئوبدانراقلىرىنى بىزنىڭ جوزىغا تەكلىپ قىلمايمىزمۇ ؟ — دېدى غۇلام «بايۋەچچە» .

— بۇ ئورۇمچى دېگەندە ئىمانداق تۇل خوتۇن تولا ؟ — دېدىم مەن ھەيران بولۇپ .

— ھەممىسى پۇلسى بار خوتۇنلار ، — دېدى غۇلام «بايۋەچچە» ، — پۇل بولسا ئەرگە تېگىپ نېمە قىلىدۇ ، بىكار بىر ئۆي بىلەن بىر ئەرنىڭ جاپاسىنى ئۇستىگە يۈك قىلىپ... هازىرقى مەدەنئىيەت دېگەن شۇ !

مەسچىلىكتە كۆزۈم سەل ئويقۇغا كەتكەندەك قىلدى . راست دېگەندەك ، بىركەمە كۆزۈمنى ئېچىپ قارىسام ، بىزنىڭ ئۇستىل ئاياللار بىلەن تولۇپ كېتىپتۇ . غۇلام بىلەن ھېلىقى گەۋدىلىك ئاغىنە ئاياللار بىلەن ناھايىتى قىزغىن پاراڭغا چۈشۈپتۇ . بىر دەمدىلا ئۇلار يانچۇقلىرىدىن كىچىككىنە دەپتەرلىرىنى چىقىرىپ ، بىر - بىرىنىڭ تېلېفون نومۇرى ، ئادرېسلرىنى يېزىشلى تۇردى . مېنىڭ بىقىنېمىغىمۇ زىلۇا بىر چوكان جايىلىشىپ ئولكۈرۈپتۇ . «پاھ ، ئورۇمچى دېگەن ھەققەتەن قالتىس شەھەركەن - دە ! — دەۋەتتىم ئىچىمە ، — ئالىقىنى ئوچۇق ، مەرد ئاغىنىلەر ، ئۇستىدە يۈكى يوق تۇل خوتۇنلار... بىراق بىلەن يېقىن ، يات بىلەن تونۇشنى بىر دەمدىلا يۈغۇرۇپ ، بىر گەۋدە قىلىۋېتىدىغان ئاجايىپ ئولتۇرۇشلار... بۇرۇنقى خوتۇننىڭ ئېرى ، ھازىرقى خوتۇننىڭ ئاشىنىسى ، ئاشىنىنىڭ ئاشىنىسى ، يەنە بىرىنېمىسىنىڭ بىرىنېمىسى دېگەنلەر بىلەن

ئىرماش - چىرماش بولۇپ كېتىدىغان ئىشلارغا بۇ يەردە  
 ئەجەبلەنمىسىمۇ بولغۇدەك ... »  
 شۇنداق خىاللار بىلەن ئولتۇراتتىم ، يېنىمىدىكى زىلۋا  
 چوكان بىقىنىمغا نوقۇغاندەك قىلىپ قالدى .  
 — گېپىڭىز بارمىدى ؟ — دەپ ئۇنىڭغا قارىدим .  
 — نېمانداق مۇڭدەپلا ئولتۇرسىز ؟  
 — سەل ئوشۇق ئىچىپ قويۇپتىمەن .  
 — بۇرۇتىڭىزنى چۈشۈرۈۋېتىپ ساقال قويۇۋالسىڭىز  
 بولىدۇ .  
 — نېمىشقا ؟  
 — ئۆڭاي مەست بولمايسىز .  
 نېمە دەيدىغاندۇر ماڻۇ چوكان ، ھەيرانلا قالدىم .  
 — يېنىڭىزدا ئىللەك سوملۇق پارچە پۇل بارمۇ ؟ — دېدى  
 ئۇ .  
 — نېمە قىلاتتىڭىز ؟ — دەپ سورىديم .  
 — ھازىر ناخشا ئېتىدىغان ناخشىچىغا بىر دەستە گۈل  
 سۇنۇپ قويايى دېگەنتىم . يېنىمدا ساپلا يۈز سوملۇق پۇللار  
 باركەن .  
 — بىر دەستە گۈل شۇنچە قىممەتمۇ ؟  
 — گۈلنى سېتىۋالمايمىز ، بۇ ناخشىچىغا قىلغان  
 كۆڭلىمىز . يىڭىرمە سومنى رېستوران تۇتۇپ قالىدۇ ، ئۇ  
 بىچارلەرگە تېگىدىغىنى ناھايىتى ئوتتۇز سوم .  
 ئۇندىمەي يانچۇقۇمىدىن يۈز سوملۇق قەغەزدىن بىرىنى  
 چىقىرىپ بەردىم . ئۇ چوكان نەلەرنىدۇر ئايلىنىپ ، بىر دەملا  
 قايتىپ كەلدى . ماڭا ئاشقان پۇلنىمۇ بەرمەي :

— ئاشقان پۇلىخىزغا بىر دەم تۇرۇپ يەنە سىزنىڭ نامىڭىزدا  
 بىر دەستە گۈل - ھە ! — دېدى .  
 شۇ چاغدا گۈلدۈر - غالاپ قىلىپ بىر غەلىتە مۇزىكا  
 چېلىنغاندەك قىلىپ قالدى . نېمە ۋەقە بولغانلىقىنى ئاڭقىرالماي  
 قالدىم . مۇزىكا بىلەن تەڭ ئولتۇرغان - قوپقاننىڭ ھەممىسى  
 مەيدانغا چۈشۈپ ، ئىسەبىيلەرچە سەكىرەپ پىرقىراشقىلى تۇردى .  
 چىراغلار بىر يېنىپ ، بىر غۇۋالشاتى . تام - تورۇسلاർدا  
 تاماڭىنىڭ ئىس - تۇتەكلىرى بىلەن قوشۇلۇپ مەيداندىكىلەرنىڭ  
 كۆلەڭگىلىرى ئەلەڭلىيتتى . ئارقىدىنلا ناخشىچىنىڭ چىرقىرىغان  
 ئاۋازى كۆتۈرۈلدى . پۇتۇن مەيدان ئۇنىڭ ناخشىسىغا جور  
 بولدى .

ھې دوستلار ،  
 ئىشەنسەڭلار بۇ دۇنيا  
 بۇ دۇنيا ! بۇ دۇنيا ! بۇ دۇنيا !  
 ۋاپاسى يوق ،  
 ئىت - ئىشەكىنىڭ جەننىتى .  
 بۇ دۇنيا ! بۇ دۇنيا ! بۇ دۇنيا !  
 كاززاپلارنىڭ چىرايدا شاد كۈلکە ،  
 بۇ دۇنيا ! بۇ دۇنيا ! بۇ دۇنيا !  
 ياخشىلارنىڭ نادامەتتە قان كۆزى .  
 بۇ دۇنيا ! بۇ دۇنيا ! بۇ دۇنيا !

بۇ مۇزىكا كىشىگە ئىشەكلىرىنىڭ ھاڭرىشى ، چوشقىلارنىڭ  
 چىرقىرىشى ، چالا بوغۇز لانغان كالىنىڭ ھۆركىرەشلىرىنى

ئەسلىتەتتى . ئادەملەر دۇپدۇگىلەك دائىرە بولۇشۇپ ، باشلىرىنى گاھ ئالدىغا ، گاھ ئارقىغا تاشلاپ ، خانقادا ھۇۋ دەپ تەلىقىگە چۈشكەن سوپىلاردەك ، پېرىبگە چۈشكەن باخشىدەك پېرقىرشاتتى .

ئېھ ! قۇياش نۇرغا توپۇنغان كەڭ دالا ، ئۆچۈق كۆك ئاسمان . دەريا بويىدىكى ئولتۇرۇشلار ، دۇتار - تەمبۇرنىڭ تارىدىن كۆتۈرۈلگەن مۇڭلۇق كۆي . توپىلىق يولدا يېرافقاپ كېتىۋاتقان ھارۋا ، دۆڭلۈكىلەرده ئۆسکەن خۇشبۇي شىۋاقلار ، ئىللېق كۆلۈمىسىرەپ تۇرغان دېھقان بالىلىرى ، يېراق بىر ئورمان ئارقىسىدىن كۆتۈرۈلۈۋاتقان تولۇن ئاي... نېمىشىمىدۇر ، شۇ دەمەدە مەن ئاشۇلارنى سېغىنلىپ قالدىم . يۈگۈرۈپ چىقىپ ، پىنهان بىر جايىنى تېپىپ ئولتۇرۇۋالغۇم ، كىملەرنىڭدۇر بويىنغا ئېسىلىپ يېغلىغۇم كېلىپ كەتتى...

يەندە قانچىلىك ئولتۇرغىنىمىزنى بىلمەيمەن . بىر چاغدا قارسام ، تۈن يېرىم بولغان ئوخشايدۇ ، تۈل خوتۇنلار ئولتۇرغان ئۇستەللەرنىڭ ھەممىسى دېگۈدەك بوشاب قاپتۇ . تۈننى تائىغا ئۇلايدىغان ياش بالىلاردىن ئۇ يەر - بۇيەردىلا بىرەنچە ئۇستەللەك ئادەم قاپتۇ ، بىزنىڭ ئۇستەلدە يەندە ھېلىقى ئۆچىمىز ئولتۇرۇپتىمىز . خېلى ئوبىدان مەست بولغان ئوخشايمىز . مەسىلەھەلىشىۋالغاندەك ئۆچىمىز تەڭلا بېشىمىزنى كۆتۈرۈپ ، بىر - بىرىمىزگە قاراپتىمىز . ئادەم بېشىغا بىردىن توغرا كەلگەن «داب» لارمۇ ئۇستەلنىڭ ئاستىدا ئوڭدا بولۇپ بويپتۇ . ئەتراپتىكى ئۇستەللەردىن شۇ پېتى ئېشىپ قالغان تاماقلارغا قاراپ ئىچىم سىيرلىپ كەتتى .

— بۇ ئاشقان تاماقلارنى قانداقمۇ قىلار؟ — دېdim مەن .

— توْكىدۇ! — دېدى غۇلام «بايۆهچە» .

— توْكۈۋەرسە تاغىدەك دۆۋىلىشىپ ، بۇ زامانىنى شەھىرىڭمۇ سېسىقچىلىققا چۆكۈپ قالار؟

— توْكەمدۇ! — دېدى گەۋەدىلىك ئاغىنە ، — بۇنىڭمۇ ئىگىسى بار .

— كىم؟

— چوشقا باقىدىغانلار .

— مۇشۇنداق ئېسىل تاماقلاردا چوشقا باقامدا؟ !

تۇرۇپلا كاللامغا ، مۇشۇ چوشقىلار توغرىسىدىمۇ بىر ھېكايدا يازسا بولغۇدەك ، دېگەن خىيال كېلىپ قالدى .

— هوى ، ئاغىنلىر ، ئاغىنلىر! — دەپ خىيالىمنى بوللۇۋەتتى گەۋەدىلىك ئاغىنە ، — ئەمدى ، تازا بىر سۇيۇق - سەلەڭ بىرنېمە ئىچسەك بولاتتى . كۆتكۈچلىردىن سورىسام تاماقنى توختاتتۇق ، دەيدۇ . سىللەر جىننەك ئولتۇرۇپ تۇرۇڭلار ، مەن ماۋۇ دوقمۇشقا چىقىپ ، ئازراق مېۋە - چېۋە بولسىمۇ تېپىپ كىرەي .

گەۋەدىلىك ئاداش شۇنداق دېدى - دە ، تالاغا قاراپ ماڭدى .

— ئاغىنەڭ قالتىس مەرد ئادەمكەن جۇمۇ؟ — دېدى غۇلام «بايۆهچە» .

— كىمنى دېدىڭ؟ سېنىڭ ئاغىنەڭدۇ؟ مەن بۇ ئۇرۇمچىلىكىڭنى نەدىن تونۇي ، — دېdim مەن .

— نىمە دەيدىغانسىن؟ بۇ ئاداشنى مەنمۇ تونۇمايمەن ، — دېدى غۇلام ھەيران بولۇپ .

— ئەممىسە ، قوللىرىڭنى مۇرسىىگە ئارتىپ ، تازا

مۇڭدىشىپ كېتىۋاتاتىتىڭغۇ ؟

— مەن سېنىڭ يېقىن بىر تونۇشۇڭ ئوخشايدۇ ، دەپ يېقىنچىلىق قىلىپ كېتىپتىمەن . راست تونۇماسىن ؟

— مەنمۇ سېنىڭ تونۇشۇڭ ئوخشايدۇ دەپ ئولتۇرۇۋاتىمەن .

— ئەستاغاپورۇللا ، نېمە دەيدىخاندۇ ماۋۇ...

— ئوبدانراق ئېسىڭگە ئېلىپ باق . سېنىڭ قويۇۋەتكەن ئايالىڭنىڭ بىر نېمىسىدۇ ياكى هازىرقى ئايالىڭنىڭ بۇرۇنقى ئېرىدۇ ؟

— ئاغزىڭغا بېقىپ سۆزلە - ھە ، مەن ئايالىمنى قىز ئالغان .

— قىز ئالغان بولساڭ ، بۇرۇنقى لا يقىدۇ ياكى ئايالىڭنىڭ دوستىنىڭ بىر نېمىسىدۇ بىر نېمىسىدۇ...

— چاقچىقىڭنى قويە ! — دەپ سىلكىۋەتتى مېنى غۇلام «بایۋەچە» ، — ئۇنداق بولسا ، بىز تازا بىر ساختىپەزگە ئۈچرىخان ئوخشايمىز . خۇددى پۇلنى ئۆزى تۆلىۋېتىدىغاندەك ھەممە تاماقنى بولۇشغا بۇيرۇپ ، ئاخىردا «غىپلا» قىلىپ تىكىۋېتىدىغان مۇنداق قويىمچىلار ئۇرۇمچىدە خېلى بار .

— نېمە دەيدىغانسىن ؟ مۇشۇنداق چوڭ باشلىقلار بار شەھەردىمۇ قويىمچى بارمۇ ؟

— نېمە دەۋاتىنىڭ ، ئۇرۇمچى دېگەن قويىمچىنىڭ ئۇۋىسى... تېخى مېۋە - چېۋە تېپپ كىرەرمىش ، بۇ يېرىم كېچىدە نەدە مېۋە - چېۋە باركەن ؟ توختاپ تۇرە ، مەن ئۇ ئاداشنىڭ كەينىدىن چىقىپ بىر قاراپ باقاي .

غۇلام «بایۋەچە» مۇ ئالدىرالپ تالاغا ماڭدى . باياتىن بېرى يېگەن - ئىچكىنىمىز زادى قانچىلىك بىر نېمە بولغاندۇ ؟ ھېلىلىقى

ساختىپەز راستىنىلا قاچقان بولسا ، بۇ تاماقلارنىڭ پۈلىنى مەن تۆلەرمەنمۇ ، غۇلاممۇ ؟ دېگەن خىياللار بىلەن ئولتۇرغان ئورنۇمدا ئولتۇرۇپلا قالدىم . ئارىدىن يەنە بېرىم سائەتچە ئۆتتى ، غۇلام «بايۋەچچى»مۇ يوق . مەنمۇ «غىپلا» قىلىپ چىقىپ تىكىۋېتى دېسىم ، ئىشىكتىن تازىمۇ نېرىدىكى بىر ئورۇندا ئولتۇرۇپتىكەنمىز ، چاندۇرماي ئاستا ئورنۇمدىن تۇردۇم . ئۆزۈمنى راۋۇرۇس تۆزەشتۇرۇپ :

كاززايىلارنىڭ چىرايدا بىرنېمە...  
ياخشىلارنىڭ نادامەتتە بىرنېمە...  
بۇ دونيا ! بۇ دونيا ! بۇ دونيا !

دېگەن ناخشىغا غىڭىشىپ ، تالاغا قاراپ ماڭىدم . تۆت قەدهم ماڭمايلا نېمىگە پۇتلاشتىم ، بىلمەيمەن ، بىرنېمگە تېيىلىپ ئوڭىدامغا چۈشتۈم . خىجالەتچىلىكتە ئىتتىك ئەتراپىمغا قارىدىم . بۇ رېستوراندا ئوڭىدىسىغا چۈشۈپ كېتىدىغان ئىشلار پات - پات بولۇپ تۇرىدىغان بولسا كېرەك ، ماڭا قاراپ ھېچكىممۇ كۈلمىدى . بىر كۈتكۈچى يىگىت يۈگۈرۈپ كېلىپ يۆلىۋالدى .

— جىقراق ئىچىپ قويۇپسىزمۇ نېمە ، ئاكا ؟ — دېدى  
ئۇ ، — سىز قايىسى ئۈستەلەدە ئولتۇرغان ؟  
— ئەنە ئاۋۇ بۇلۇڭدىكىسىدە .

— ھەممىڭلار تارقىلىپ بويىسلەرغا ؟ ئون ئۈچىنچى ئۈستەل ھېسابنى ئۆزگەنمۇ ؟ — دەپ سورىدى ئۇ ئىشىكىنىڭ ئۇۋىدىكى كاسىدا ئولتۇرغان قىزدىن .

«ئىم ! » دەپ قالدىم .

— ياق ! — دەپ جاۋاب بەردى كاسىرى قىز .

— ھە ، ھېسابنى ئۆزۈۋېتىپ ئاستا قايتىۋالسىڭىز بولىدۇ ، — دېدى يىگىت .

— ئۇكا ، ئۇ ئۇستەلىنىڭ ساھىبىخانى مەن ئەمەس !

— ئەمىسە كىم ؟ — دېدى ئۇ بېلىكىمدىن چىڭ تۇقىنىچە كاسسا تەرەپكە ئېلىپ مېڭىپ .

— مانداق گەپ دەڭتا ، — دەپ چۈشەندۈرۈشكە باشلىدىم ، — بىزنى بۇ يەرگە باشلىغان ئاداشنى مەنمۇ تونۇمايمەن . مەن تېخى ئۇرۇمچىگە بۇگۈنلا كەلگەن . يولدا غۇلام دېگەن بىر ئاغىنەم ئۇچراشتى . ئۇنى غۇلام «بايۆھەچچە» دېسە تونۇمايدىغان ئادەم يوق... ، ھە ، شۇنداق قىلىپ ، دۇكانمۇدۇكەن كىرىپ ئىچتۈق... توختاڭ ، راست ، ئالدىدا زەھەر دەك ئاچچىق بىر سۇيۇقئاش ئىچپىتۇق...

— گېپىڭىزنى قىسقارتىڭا ، ئاكا ، مېنىڭ ئىشىم ئالدىراش .

— مەن سىزدىن تاماقنىڭ پۇلىنى كىم تۆلەيدۇ ؟ دەپ سوراۋاتىمەن .

— توختىماسىز ، ھېلىمۇ مەن سىزگە چۈشەندۈرەي... ھە ، ئاندىن ھېلىقى يوغان ئاداش يولۇقتى . مەن غۇلامدىن : «بۇ كىم بولىدۇ ؟ » دەپ سورىدىم . سورىغىنىم ئېنىق... غۇلام : «بۇرۇنقى ئايالىمنىڭ ھازىرقى ئېرى ، ھازىرقى ئايالىمنىڭ بۇرۇنقى ئاشنىسى بولىدۇ » دېدى...

— يەنە نېمىلەرنى دەپ كەتتىم ، بىلمەيمەن . ھېلىقى يىگىت :

— نېمە دەيدۇ ماۋۇ ؟ ھوي ، ئەكىرەم ، مەيەرگە كەلگىنە ! — دەپ يەنە بىر يىگىتنى چاقىرىدى - دە ، ئىككىسى گەچگەمدىن تۇتۇپ دارقىرىتىپ سۇرىگىنىچە رېستورانتىڭاڭ

ئارقىسىدىكى ئاشخانا تەرەپكە ئەكىرىپ كەتتى .  
ئۇلار مېنى ئاشخانىنىڭ كۆكتات توغرايىدىغان كىچىك بىر  
ئۆيىگە سۆرەپ ئەكىرىپ تۇرغۇزۇپ قويۇشتى .  
— ياخشىلىقچە چىقار پۇلنى ! بولمىسا ... — دېيىشتى .  
ئەترىپىمغا قارسام ، بىرىنەچەيلەن ماڭا قاراپ دېۋەيلەپ  
تۇرۇشۇپتۇ . بىرىنىڭ قولىدا كۆكتات ئاقلايدىغان ئىتتىك پىچاق ،  
بىرىنىڭ قولىدا گۆش توغرايىدىغان چېيدو ، ئاق بۆك كىيىۋالغان  
سېمىز بىرىنىڭ قولىدا سەي قورۇيدىغان مایلىق چۆمۈچ .  
قورقىنىمدىن يانچۇقلىرىمنى ئۇرۇپ ، بار پۇلۇمنى ئېلىپ ،  
گۆش چانايىدىغان يوغان دۆشىنىڭ ئۇستىگە قويدۇم . ئۇلارپۇلنى  
ساناپىمۇ قويىماي ، مېنى يەنە دارقىرىتىپ سۆرىگىنىچە قانداقتۇر  
بىر ئاشقان تاماقلارنى تۆكىدىغان تۆڭلەرنىڭ يېنىدىن ئۆتكۈزۈپ ،  
كىچىك بىر يان ئىشىكتىن تالاغا ئىتتىرىپ چىقىرىۋەتتى .  
ئارقىدىن بىرى :

— يۈزى داپتەك قېلىن نېمىملەركەن بۇ ! — دەپ  
تىللەخاندەك قىلىپ قالدى .

— داپ ، داپ ، داپ ، نېمە داپ ئۇ ؟ ! — دەپ بىر  
ۋارقىراپتىكەنەن . ھەممىسى ھەيران بولۇپ چەكچىيىپ  
قاراپلا قېلىشتى - دە ، ئىشىكىنى «گۈپپىدە» يېپىپ غايىپ  
بولۇشتى .

مانا ، رەئىس ئەپەندىم ، ئۇرۇمچىدە بىر كۈن تۇرۇپ  
كۆرگەن كۈنۈم شۇ بولدى . ئالدىڭىزغا يېتىپ بارالمىغىنىمۇنى  
ئەپۇ قىلغايىسىز .

رېستوراندىن چىقىپ ، بېشىم قايغان تەرەپكە مېڭىپ ،  
ماشىنا بېكىتىنى تالڭى يورۇغاندا ئاران تېپىپ كەلگەنلىكىمىنى ، ئۇ

يەرده بىزنىڭ شەھەرگە قايتماقچى بولۇۋاتقان بىر تۈنۈشنى تېپىپ ، ئازراق پۇل قەرز ئېلىپ ، ئۆيگە قانداق يېتىپ كېلىۋالغانلىرىمنى يازمايلا قويايى ، ھازىرچە مۇشۇ خېتىمنى ئوقۇپ تۇرۇڭ . كېيىنكى نۆۋەتتە ، خۇدايم بۇيرۇسا ، چوشقىلار ھەققىدە يازغان ھېكايدىمى قوشۇپ ئەۋەتىمەن... راست ، ئاڭلىدىڭىزمۇ ؟ قەشقەردىكى ھېلىقى داپ ياسايدىغان زاۋۇتقا ئوت كېتىپتۇدەك . شۇ كۈنى قىزىپ كەتكەن نەچە مىڭ داپ داراڭلاپ ئاسماندا ئۇچۇپ يوردى ، دېيشىدۇ . ھېلىقى بىزنىڭ پۇلسىزنى يەپ كەتكەن سالاپەتلەك ئوغرى ئىشتان - كۆڭلىكىنى سېلىۋېتىپ ، ئوتنىڭ ئىچىدە يۈگۈرۈپ يۈرەرمىش . چوقۇم ئۇنىڭ يېنىدا ھېلىقى گەۋدىلىك ئاداشمۇ بارمكىن ، دەپ قالدىم . خەير ، سالامەت بولۇڭ . رېستورانلارغا كىرىپ قالسىڭىز ، باشقىلار قايتقۇچە بۇرۇنراق قايتىۋېلىڭ !

1998 - يىل ، غۇلجا

## ساۋاقداشلار

«ئاه ، ئانا مەكتىپىم ! ...  
— بىر سىتۇدېننىڭ خاتىرىسىدىن

### 1

جهنۇبىي شىنجاڭنىڭ بىرقانچە شەھەرلىرىنى ئارقىغا تاشلاپ ، ئورۇمچىگە قاراپ كېلىۋاتقان بۇ پاسسازىر ئاپتوبۇسدا يولۇچى ئانچە كۆپ ئەمەس ئىدى . ئاپتوبۇسنىڭ ئارقا تەرىپىدىكى بوش ئورۇنلارنىڭ بىرىدە يېشى ئوتتۇز بەش — قىرقلار چامىسىدىكى بىر كىشى يالغۇز ئولتۇراتتى . ياندىن قارىغاندا ، كۆزىنىڭ ئەتراپىغا چۈشكەن ئۇششاق قورۇقلار ئۇنىڭ يېشىنى چوڭدەك كۆرسىتەتتى . ئۇدۇلدىن قارىغاندا ، كەڭ پېشانىسى ئاستىدىكى نۇرلىنىپ تۇرغان يوغان كۆزلىرى بىلەن ئۇ تېخى ياش ، جاسارتى كەتمىگەن ئادەمەك كۆرۈنەتتى . بۇ كىشى شىنجاڭ ئۇنىۋېرسىتېتىنىڭ ئون نەچچە يىلىنىڭ ئالدىدىكى ئوقۇغۇچىسى ئەلى ئىدى . هازىر ئۇنىڭ تۇرمىدىن ئاقلىنىپ چىقىپ ئورنىغا قايتىشى ئىدى .

كىياھسىز تاغلار ، باش - ئايىغى كۆرۈنمەيدىغان تاشلىق چۆل ، ماشىنا ئەينىكى يېنىدىن غۇيۇلداب ئۆتەتتى . يولۇچىلار كىشىگە ھېچقانداق تەسىرات بەرمەيدىغان بۇ تۈگىمەس جەزىرىگە قاراۋېرىشتىن زېرىكىپ مۇڭدەشمەكتە ئىدى ...

ئەلى باشقىلار بىلەن پاراڭلىشىشتىن ئۆزىنى قاچۇرۇپ ئارقىغا ئۆتۈۋالغانىدى . ئۇ بۇ كەڭرى جاھاننى قانغۇچە كۆرۈشنى ، ئۆتمۈش ۋە كەلگۈسى توغرىسىدا ئازادە خىيال سۈرۈشنى خالايتتى . مۇشۇ بىرنەچە كۈنلۈك سەپەر ئۇستىدە ئۇ ئادەملەرنىڭ ئۇنىڭدىن گەپ سورىشىدىن زېرىكەندىدى . «تۈرمىدىن چىقتىم» دېگەن گەپ ئېغىزدىن چىقىشى بىلەن ھەممە ئادەم قىلىۋاتقان گەپلىرىنى توختىتىشىپ ، بويۇنلىرىنى سوزۇپ ئۇنىڭخا قارىشاشتى . قايىسىبرلىرى چۆچۈپ ئورنىدىن تۇرۇپ ، ئۇنىڭ يېنىدىن نېرىراق كېتىشەتتى ؟ قايىسىبرلىرىغا بۇ ئىش ناھايىتى قىزىق تۇ يولۇپ «تۈرمىدىن چىقتىم دەڭ ؟ قاچان چىقتىڭىز ؟ ئوغىرىلىق قىلغانامۇ ياكى ئاچقىقىڭىزدا بىرەرنى ... قىيناشتىمۇ ؟ قانچە يىل ياتتىڭىز ؟ ... » دېگەندەك سوئاللارنى سورىشاشتى . ئادەم دېگەننىڭ تەبئىتى غەلتە بولىدۇ ، تۈرمىگە كىرىشنى ھېچكىم خالمىسىمۇ ، ئۇ يەردىكى تۈرمۇشنى بىلىشكە ھەممە ئادەم قىزىقىدۇ . بىر ئايال ئەلىلگە قاراپ ، ئۆزىنىڭ تۈرمىگە كىرىپ كەتكەن ئېرىنى ئېسىگە ئېلىپ يىغلاپ كەتتى . قايىسىبر قونالغۇدا كۆزەينەك تاقىغان بىر ياش يىگىت ئەلىلگە «تۈرمىدە كۆرگەن كۈنلىرىڭىزنى سۆزلەپ بەرسىڭىز» دەپ يېپىشىۋالدى . ئۇنىڭ ئېپىتىشچە ، ئۇ تۈرمىدە ياتقانلارنىڭ تۈرمۇشنى ئۆگىنیپ يۈرگۈدەك ، كەلگۈسىدە ئۇ تۈرمە ھاياتىنى ئەكس ئەتتۈرىدىغان بىر ئەسەر يازماقچىكەن ، ئۇ ناھايىتىمۇ قىزىق بىر كىتاب بولۇپ چىقارمىش .

ئەلى تۈرمىدىكى ئىشلارنى ئۇنتۇشنى خالايتتى . كىشىنىڭ ئىنسانىي غۇرۇرىنى يەركە ئۇرىدىغان ئىشلار — كەمسىتىش ، خورلاش ، هوقوقسىزلىق ، ئۇيقوسىز ئۆتكەن تۈنلەر ... يۈرەكە

ئازاب سالىدىغان بۇ نەرسىلەرنىڭ قورقۇنچىلۇق بىر چۈشكە ئايلىنىپلا ئۆتۈپ كېتىشىنى ئۇ قانچە قىتىم تىلىگەن . ئۇ بىلمىگەننى بىلىش ئۈچۈن مەكتەپكە كىرگەن بىر سەبىي بالا ئىدىغۇ ، قاچان ، قانداق قىلىپ جىنايەتچىگە ئايلىنىپ قالدى ؟... بەزىدە ئۇنىڭ ، مەن چۈش كۆرۈۋاتىمەنمۇ ، قانداق ؟ دەپ ئويلىغان كۈنلىرىمۇ بولغانىدى . ئۇ بىر ئۇخلاپلا ئەتىسى يەنە مەكتەپنىڭ تۆت كارىۋات قويۇلغان ئاشۇ كىچىككىنە ياتقىدا ئويغىنىپ ، ساۋاقداشلىرى بىلەن بىللە دەپتەر - كىتابلىرىنى كۆتۈرۈپ ، ئوقۇش بىناسىغا قاراپ مېڭىپ كېتىشنى ئارزۇ قىلغانىدى . مەيلى چۈش بولسۇن ياكى رېئاللىق بولسۇن ، ئۇن نەچچە يىللېق تۈرمە هاياتى هازىر ئۆتۈپ كەتكەندى .

ئەلىنىڭ مەھبۇسلۇق هاياتىنىڭ كۆپ قىسىمى تەكلىماكاننىڭ قۇملۇقلىرى بىلەن قاراشهەر ئەتراپىدىكى قومۇشلوقلار ئارسىدا ئۆتكەن بولۇپ ، زەيكەشتە ئىشلەش ، كۈن چۈشمەيدىغان زەي كامېرلاردا يېتىش ئۇنى پۇت ئاغرىقىغا گىرىپتار قىلغانىدى . كېيىنچە ئۇنى يەنە تۈرمىگە قايتۇرۇپ كېلىشتى . تۈرمىدىن خوشلاشقان ئاخىرقى سائەتلەر ھېلىمۇ ئۇنىڭ ئېسىدە ، ئېگىز تام ۋە تام ئۆستىگە بەش قۇر قىلىپ تارتىلغان توک سىملەرى بىلەن قورشالغان بۇ تۈرمە چوڭقۇر بىر جىرانىڭ ئىچىگە جايلاشقان بولۇپ ، ئەتراپى دەل - دەرەخسىز ئوچۇقچىلىق ئىدى . تۈرمە دەرۋازىسىدىن باشلانغان يول ييراقتىكى تاشىولغا بېرىپ تۇتىشاتى . ئەلى لاقا - لۇقىلىرى چىگىلگەن كىچىككىنە بوجىسىنى مۇرسىگە ئارتىپ دەرۋازىنىڭ كىچىك ئىشىكىدىن چىقتى . ئۇ ئارقىسىغا قاراشقا جۇرئەت قىلالماي ئىتتىك مېڭىپ كەتتى . ئۇنى ھېلىلا بىرى قىچقىرىپ قالىدىغاندەك ئارقىسىغا

بۇرۇلۇپ قارايدىغانلا بولسا يەنە قانداقتۇر بىر كېلىشىمەسىلىك يۈز بېرىپ قالىدىغاندەك قىلاتتى . پەقەت ئۇ ، ئەركىن ئادەملەر ئۆتۈشۈپ تۇرغان چوڭ يولغا سالامەت ئۇلاشقاندila ، ئاندىن ئۆزىنىڭ ئازادىلىققا ئېرىشكەنلىكىگە ئىشەنگەندەك بولدى . بۇ يولدا ماشىنلار توپا توزۇتۇپ ئۆتۈشۈپ تۇراتتى . ئېشكەنلىك هارۋىسىدا ئولتۇرغان بىر دېھقان ئۆزىنىڭ ناخشىسىنى بەھۇزۇر توۋلاپ كېتىپ باراتتى . ئەلى بوجىمىسىنى يەرگە قوييۇپ ئوچۇق ئاسمانانغا قاراپ ھۇزۇرلىنىپ بىر كېرىلىۋالدى - دە ، تاشىولغا چۈشۈپ مېڭىپ كەتتى .

ئۆلۈمگە ھۆكۈم قىلىنغان ، ئۇزۇن يىل نەيزە ئاستىدا ئىشلەپ ، خورلۇقتىن ئېزلىپ كەتكەن بىر مەھبۇسنىڭ قەلبىدە قانداق ھېسسىيات بولسۇن ؟ ! ئەلى ، بۇ ئېغىر تۇرمۇش ، قەلبىدىكى ھەممە ياخشى نەرسىلەرنى - ئوتلۇق ئارزو ، گۇدەكلىرىچە خىyal ، ياخشى تىلەك ، مۇھەببەت ۋە سېخىنىشلارنىڭ ھەممىسىنى يەپ توڭىتىپ ، ئۆزۈمنى تىرىك بىر مېيتىقا ئايلاندۇرۇپ بولدى ، دەپ ئويلايتتى . شۇ كۈنى ، ئىنسان قەلبىدىكى بارلىق ھېسسىياتلارنىڭ ئانسىسى - ئەركىنلىك ئىكەنلىكىنى تونۇدى . ئادەم چىقىش يولىنى يوقىتىپ ، قاراڭغۇلۇقتا تەمتىرەپ قالغاندا ئۆلۈمگە رازى بولغاندەك بولسىمۇ ، كىچىككىنە ئۈمىد ، كىچىككىنە يورۇقلۇقنى كۆرسىلا ، ئۇنىڭ ۋۇجۇدىكى ھاياتقا ئىنتىلىش يەنە قايتا يالقۇنجاب ئوت ئېلىپ كېتىدىكەن . كۆپكۆڭ ئاسماندا لەيلەپ يۈرگەن ئاق بۇلۇتلار ، شىلدەرلەپ ئېقىۋاتقان سۈزۈك سۇ ۋە شۇ ئېرىق بويىنى قاپلىغان يايپىشىل ئوتلار ، بەرقۇتەك كېلىپ تۇرغان بۇغداي مايسىلىرى ۋە شۇ مايسىلار ئىچىدە ئېچىلىپ تۇرغان ياۋا گۈللەر ،

غۇيۇلداب ئۆتۈپ كەتكەن ماشىنىدىن كىشىگە ئۇرۇلىدىغان سوغۇق شامال... بۇ لارنىڭ ھەممىسى ئەلىنىڭ قەلبىدىكى ئۆلۈپ كېتىۋاتقان ھېسسىياتلار ۋە ئۆچۈپ كېتىۋاتقان ئۇمىد - ئارزۇلارنى قايىتا ئويغاتقاندەك بولدى . ئۇ ئاجايىپ بىر زوققا چۆمۈلۈپ ، ئۆزىنىڭ قاياققا كېتىپ بارغانلىقىنى بىلمەي مېڭىۋەردى . پەقەت ييراقتىن تاشى يول بويىدىكى كىچىك مەھىللەر كۆرۈنگەندىلا ، ئۆزىنىڭ شەھەرگە ئەمەس ، يېزا تەرەپكە قاراپ كېتىپ قالغانلىقىنى پەملەپ ئارقىسىغا ياندى . شەھەرگە كىرگەندە ئەلىنىڭ يۈركى نېمىشقىدۇر قىسىلغاندەك قىلدى . بۇ ۋەدىمىي شەھەر ئۆزىنىڭ ئاجايىپ ۋالىڭ - چۈڭى بىلەن گۇرۇلدەيتتى ، ئادەملەر توپى ھەر تەرەپكە قاراپ تەرتىپسىز ئاقاتتى . ئەلى ئۇزۇن يىل ييراقلىشىپ ئۇنتۇلۇپ قالغان بۇ قايناق ھايات ئۇنى ھەم خۇشال قىلاتتى ، ھەم ئەيمەندۈرەتتى ؛ ئەركىن ئادەملەر توپىغا ئارىلىشىپ كەتكۈسى كېلەتتى - يۇ ، يەنە نېمىشقىدۇر ياتسىرايتتى... ئەلى بۇ بازاردىن ئۆزىگە بىر قۇر يېڭى كىيىم سېتىۋالدى ، مېھمانخانىغا چۈشۈپ ، يۇيۇنۇپ ، ئۆزىنى تەرتىپكە سالغاندەك بولدى - دە ، ماشىنا بېلىتى ئېلىپ ئەتسىلا يولغا چىقتى . ئۇ ئەمدى قەيەرگە بارىدۇ ، كىملەرنى ئىزدەيدۇ ؟...

ئەلى مۇشۇ ماڭغانچە بېرىپ ئۇرۇمچىگە چۈشمەكچى ، ئۇنىڭ قالغان رەسمىيەتلەرى ئۇرۇمچىدە بېجىرىلىدىغانلىقى ئۇقتۇرۇلغان ، بۇ ئىش پۇتكەندىن كېيىن ئۇ ئۆزىنىڭ قەدردان مەكتىپىگە چىقماقچى .

ئەلىنىڭ ئاتا - ئانىسى كىچىك چېغىدىلا ئۆلۈپ كەتكەندى . ئۇنى يېزىدىكى مومىسى بېقىپ چوڭ قىلغان ، بۇ مېھربان ئايال

ئەلى تۈرمىگە كىرىپ ئۆج يىلدىن كېيىن قازا قىلدى . ئۇنىڭ ئەينى يىللاردىكى ساۋاقداشلىرىنىڭ ھەممىسى ھازىر جەمئىيەتنىڭ بولۇڭ - پۇچقاقلىرىغا تارقىلىپ كەتكەن ، ئۇ كىملەرنىڭ قەيدىرەدە ، نېمە ئىش قىلىۋاتقانلىقىدىن خەۋەرسىز ئىدى . ئەلى تۈرمىدە ياتقان چاغلىرىدا تولراق ئۆج كىشىنى ئەسکە ئالاتتى . ئۇلارنىڭ بىرى ئەللىنىڭ بىر توغقان ئاكىسى ئۇسمان ئىدى . ئۇسمان مېھربان ، يۈمىشاق سۆز ئادەم ئىدى . ئەلى بىلەن ئاكىسى ئوتتۇرسىدا ئون نەچە ياش پەرق بولغاچقا ، ئاتىسى ئۆلگەندىن كېيىن ئۇ ئەللىگە ئۆز ئاتىسىدەك بولۇپ قالغاندى . بۇ ئادەمنىڭ بىرلا ئەيىبى — ھاراقنى كۆپ ئىچەتتى . بىر ئوبدانلا ئادەم ھاراق ئىچىكەندىن كېيىن ئۆزگەرىپ باشقىچىلا بولۇپ قالاتتى . لېكىن ئۇ ھاراق ئىچىپ غۇۋغا چىقارمايتتى ، خۇشاللىقى چەككە يېتىپ ناخشا ئېيتاتتى ، كەپى يەنلىمۇ ئۆرلىگەندە قوپۇپ ئۇسسوْلغا چۈشۈپ كېتەتتى ، بارلىق قوشنا - قولۇم ، ئۇرۇق - توغقانلارنىڭ ئۆيىگە كىرىپ ، ئۇلار بىلەن چىقىشىپ ، قىزىق گەپلەرنى قىلىپ كۆلۈرۈپ ، ئاخىرىدا ئۇلارنى بىزار قىلىۋېتەتتى . ئۇ ئەللىنى تولىمۇ ياخشى كۆرەتتى ، بۇنداق چاغلاردا ئۇنى قۇچاقلىۋېلىپ ، كىچىك بالىدەك ئەركىلىتىپ سۆيەتتى ، ئەتسىسى قىلغان ئىشلىرىغا خىجىل بولۇپ ، رەنجىتكەن ئادەملەرنىڭ ئۆيىگە كىرىپ ئۇلاردىن ئەپۇ سورايتتى . راستىنلا ئۇ بىر - ئىككى كۈن ئىچمەيتتى ، ئۇچىنچى كۈندىن باشلاپ ئىچىشنى يەنە باشلىۋېتەتتى . ھازىر ئۇنىڭ ئاكىسىنىڭ يېشى ئەلىكتىن ھالقىپ كەتتى ، ئۇ ھېلىمۇ شۇنداق قاتىق ئىچەمدىكىن ؟ ئۇلار دىدارلاشمىخان بۇ ئۇزۇن ۋاقتى ئىچىدە ئۇنىڭ مىجەزىگە يەنە نېمە يېڭىلىقلار كېلىپ قوشۇلغاندۇ ؟...

ئەلى دائم ئەسلىھيدىغان ئىككىنىچى كىشى ئۇنىڭ ئايالى رابىيە ئىدى . رابىيە ئىككىسى ئۇنىۋېرىستېتتا بىر سىنىپتا ئوقۇغان . بۇ قىز تال چىۋىقتەك ئورۇق بولۇشىغا قارىماي ، تىنمىسىز شوخ ئىدى . ئەلىنىڭ كۆزىگە قىز لاردا بولۇشقا تېگىشلىك — زىلۋالق ، گۈزەللەك ، خۇشخۇرۇقلارنىڭ ھەممىسى مۇشۇ قىزنىڭ ۋۇجۇدiga جەملەنگەندەك كۆرۈنەتتى . ئۇلار مەكتەپتىلا توى قىلىشتى . توى بولۇپ بىر ئايدىن كېيىن ئەلى قولغا ئېلىنىدى ، دەسلىپكى يىلى ئۇ رابىيەدىن خەت - خالتا ئېلىپ تۇردى ، كېيىن ئۇنىڭ خەۋىرى بىردىنلا ئۆزۈلۈپ قالدى . ئارىدىن ئىككى - ئۈچ يىلچە ئۆتۈپ ، رابىيەدىن يەن پوسۇلكلار كېلىشكە باشلىدى ، ئۇ پەقەت خالتىلا ئەۋەتەتتى ، باشقاقا خەت ، گەپ - سۆزى يوق ئىدى . ئەلى ھەرقانداق قىلىپيمۇ ئۇنىڭ بىلەن ئالاقلىشەلمىدى . رابىيە ھازىر قەيەردە ؟ نېمە ئىش قىلىدۇ ؟ تۇرمۇشى قانداق كېتىپ بارىدۇ ؟ بۇ سوئاللار ئەلىگە تېپىشماقتەك بولۇپ قالغانىدى . رابىيە بەزىدە ئەلىنىڭ كۆز ئالدىدا ناھايىتى ئوچۇق گەۋدىلىنەتتى . بەزىدە ئۇ رابىيەنىڭ چىرايىنى ئەسلىيەلمەيمۇ قالاتتى ، ئۇنىڭ چىرايى توغرىسىدىكى تەسرات توپا بېسىپ كەتكەن ئەينەك ياكى ناچار يۇ يولغان سۈرەتتىكى شەكىلگە ئوخشاش خىرەلىشىپ قالاتتى .

ئۇچىنچى ئادەم بولسا ئۇنىۋېرىستېتتىكى ئەلىنىڭ ئەدەبىيات ئوقۇتقۇچىسى راخمان ئىدى . ئۇ ، ئوقۇغۇچىلار ئالدىدا ھاياجانلىنىپ دەرس ئۆتىدىغان ، ئاجايىپ جۇشقۇن ، قابىلىيەتلەك ئوقۇتقۇچى ئىدى . راخمان بىلەن ئەلىنىڭ بىرى مۇنبىرە دەرس سۆزلىھيدىغان ئوقۇتقۇچى ، يەن بىرى شۇ ئوقۇتقۇچىنىڭ سۆزلىگەنلىرىدىن خاتىرە يازىدىغان ئوقۇغۇچى بولسىمۇ ، 1966-

يىلىدىن باشلانغان قالايمىقاتچىلىق ئۇلارنىڭ ھەر ئىككىلىسىنى باراۋەر ئورۇنغا چۈشۈرۈپ قويۇپ ، ئۇلار ئارسىدا ئالاھىدە دوستلۇق ئورنىتىلغانىدى .

ئۇ چاغدا ، راخمان مۇئەللەم 50 - يىللارنىڭ ئاخىرىدىكى سىياسىي ھەركەتلەر دە رەھبەرلىككە پىكىر قىلغان ، بېيجىڭى ئوقۇۋاتقان يىللەرى چەت ئەل ئالىملەرنىڭ لېكسىيەلىرىنى ئاڭلىغان ، مەتبۇئاتلاردا ئىلمىي ماقالىلەرنى ئېلان قىلغان «جىنایەت» لەرى ئۈچۈن «توردىن چۈشۈپ قالغان ئوڭچى - مىللەتچى» ، «چەت ئەلگە باغانلىغان ئۇنسۇر» ، «ئەكسىيەتچى ئىلىم نوپۇزلىقى» دېگەندەك قالپاقلارنى براقلادى . ئەيتاۋۇر ، ئۇ چاغلاردا ئاسماندىن قالپاق يېغىۋاتقان ۋاقتىلار بولۇپ ، بۇ قالپاقلارنىڭ ناملىرىمۇ خىلمۇخىل ئىدى . بۇ ئاتالغۇلارنى قايىسى «مۇتەخەسسىس»نىڭ ، قانداق كېچىدە ، نېمە چۈشلەرنى كۆرگەندىن كېيىن يۈگۈرۈپ قوپۇپ ئىجاد قىلىۋاتقانلىقىنى خۇدانىڭ ئۆزى بىلمسە ، بەندىنىڭ ئەقالى يەتمەيتتى . ئەلىنى بولسا «ئەكسىيەتچى كۆزقاراشتىكى ئوقۇغۇچىلار» قاتارىغا چىقىرىشىپ ، ھېچقانداق بىر «ئىنقىلاپىي قوشۇن» ئارىغا ئالماي «يېتىم قالدۇرۇش» قاندى . مەكتەپتە ئاللىبۇرۇن دەرس توختاپ كەتكەچكە ، ئەلى كۈن بويى «ئىدىيە ئۆزگەرتىش» ئۈچۈن «قىزىل كىتابلار»نى ئوقۇپ ياتاقتا ياتاتتى . راخمان مۇئەللەم مەكتەپنىڭ پارخانىسىغا ئوت قالاشقا بەلگىلەنگەندى . ئۇ ھەر كۈنى كەچلىكى ياكى ئەتىگەنلىكى ئەدەبىيات فاكۇلتېتى ئوقۇغۇچىلىرىنىڭ ياتقى ئالدىدىن پارخانىغا قاراپ گۈرجىكىنى مۇرسىىگە سېلىپ مېڭىپ ئۆنەتتى . ئەلى كېچىلەپ ئوقۇتقۇچىسىنىڭ يېنىغا ياردەمگە كىرهتتى . ئۇلار

يالقۇنجاپ ئوت كۆيۈۋانقا بېچقا كۆمۈر تاشلاپ ، هارغاندا ياندىكى كىچىك ئۆيگە كىرىپ دەم ئالاتتى . مۇئەللىم تام تۈۋىدىكى غىچىرلاپ تۇرغان كونا ياغاچ كاربۇانقا يانپاشلاپ ، خورما رەڭ مۇشتىكىگە قىستۇرۇپ تېيارلاپ قويغان تاماکىسىنى تۇتاشتۇرۇپ چېكەتتى ، ئەلى سىرلىرى ئۆچۈپ كەتكەن يۆلەنچۈكلىك ئورۇندۇققا تەتۈر مىنىپ ، مۇئەللىمىنىڭ قېشىدا ئولتۇراتتى . بەزىدە ئۇلار مەكتەپ ئاشخانىسىدىن ئەپلەپ ئاچىققان ياكىۇنى قوقاسقا كۆمۈپ قويۇپ ، قىزغىن پاراڭغا چۈشۈپ كېتەتتى . پاراڭنىڭ مەزمۇنى فارابىنىڭ پەلسەپەۋەلىك پىكىرلىرىدىن باشلىنىپ ، تۇرمۇشتىكى ئۇششاق - چۈشىشەك ئىشلارغىچە ، نىل دەرياسى بويىدا بارلىققا كەلگەن ئىپتىدائىي مەدەننېتتىن تارتىپ ، بۈگۈنكى ئىنلىابىقىچە بولغان بارلىق ئىشلارغا بېرىپ تاقىلاتتى . مۇئەللىم ئۆز پىكىرنىڭ چوڭقۇرلۇقى ، ئوچۇقلۇقى ۋە پېڭىلىقى بىلەن ئەلىگە تەسىر قىلاتتى . بەزىدە ئۇلار ئوغىرىلىقىچە چىقىپ ، مەكتەپ دەرۋازىسى ئالدىكى كىچىك قاۋااقتىن بىر - ئىككى رومكا قېقىۋېلىپ قايىتىپ كىرىشەتتى . ئەلىنىڭ ئېسىدە قېلىشىچە ، ئۇ چاغدا يېڭىرمە تىينىغا بىر سەر ئاڭ ھاراق بىلەن بىر تال چىلىغان سامساق بېرىدىغان ، ئاچىق ھاراقتىن كېيىن يېيلگەن ھېلىقى سامساق ئەلىگە ناھايىتمۇ لەززەتلىك تېتىپ كېتەتتى .

شۇ يىللاردا راخمان مۇئەللىم ئېيىغا بېرىلگەن يېڭىرمە سوم تۇرمۇش پۇلى بىلەن كۈن كەچۈرەتتى . ئۇنىڭ گۈزەل ، ياش خوتۇنى «ئىستىقبالىمىزغا تەسىر يېتىدىغان بولدى» دەپ يولدىشىدىن چەڭ - چېڭىرانى ئايىرىپ ، ئىككى بالىسىنى ئېلىپ

كېتىپ قالغانلىدى . مۇئەللىمنىڭ ئۆمىد بىلەن ئوقۇتقان  
 ئوقۇغۇچىلىرىنىڭ بەزىلىرى ئۇنىڭ بېشىغا ئۇزۇن قالپاقلارنى  
 كىيدۈرۈپ ئۇنى كوچىمۇكواچا ئايلاندۇرۇپ سازايى قىلىشقانىدى .  
 جەمئىيەت ۋە ئائىلىدىن كېلىپ تەگەن بۇ ئېغىر زەربىلەردىن  
 مۇئەللىمنىڭ چاچىلىرىغا ئاق سانجىلغان ، كۆزلىرىنىڭ ئاستى  
 كۆكىرىپ ، ئورۇقلۇغانلىدى ، لېكىن ئۇنىڭدا يەنلا بىلىم ئەھلىگە  
 خاس تەمكىنلىك ساقلانغان بولۇپ ، ھەر كۇنى ئىشتىن چۈشكەندە  
 ئالدىرىماي يۈيۈنۈپ ، كىيمىلىرىنى يوتىكەپ كېيىپ ،  
 تۈگىمىلىرىنى تولۇق ئېتىپ ، پارخانىنىڭ ئارقىسىدىكى كۆمۈر  
 دۆۋىلىرى ئارسىدىن كېتىدىغان يول بىلەن سالماق قەددەم بىلدەن  
 مېڭىپ قايتىپ كېتەتتى ... شۇ قەدىر دان ئۇستاز ھازىر نېمە  
 ئىشلار بىلەن شۇغۇللىنىۋاتىدىكىن ؟ ئۇ ھازىرمۇ ئەينى  
 يىللاردىكىدەك جاراڭلىق نۇتۇقلارنى سۆزلەمدىغاندۇ ؟ ...  
 ئەلىنىڭ خىيالى ئۇزۇلمىي ئۆتۈمۈش توغرىسىدىكى بىر  
 خاتىرىدىن يەنە بىر خاتىرىگە ئۇلىشىپ باراتتى . قۇياش نۇردا  
 يالىرىاپ تۇرغان قارىماي يول ، ئېقىن سۇدەك كېلىپ ئاپتوبۇس  
 چاقى ئاستىغا قويۇلۇپ ، يەنە كۆمۈش لېنتىدەك سوزۇلۇپ  
 ئارقىغا ئۆتۈپ كېتەتتى .

## 2

ئۆز تارىخىدا ئاجايىپ ئادەم ۋە نۇرغۇن ئىشلارنى كۆرگەن  
 بىلىم يۈرتى — شىنجاڭ ئۇنىۋېرىستېتىنىڭ دەرۋازىسى داغدام  
 ئوچۇق تۇراتتى ، ئەلى دەرۋازىدىن كىرىپ ، ياندىكى خەۋەرلىشىش  
 بۆلۈمىنىڭ ئىشىكىگە يۆللىنىپ تۇرۇپ قالدى ،

هایا جانلانغانلىقىدىن ئۇنىڭ يۈرىكى دۈيۈلدەپ ئورۇپ تۇراتتى . مانا ، دەرۋازىنىڭ ئۇدۇلىسىكى بۇ ئېگىز بىنا مەكتەپنىڭ كۆتۈپخانىسى ، بىر چاغلاردا بۇ يەرلەرde كۆرۈمىسىز ، بىر قەۋەتلەك كونا ئۆيلىر بولىدىغان . بۇ بىنا «مەدەنىيەت زور ئىنقيلاپى» نىڭ ئالدىدا پۇتكەندى . ئەلى قانچە قېتىم ئۇنىڭ يورۇق زاللىرىدا ئولتۇرۇپ كىتاب كۆرگەن ، خاتىرىلەر يازغان ، يۇقىرى قەۋەتتىكى دېرىزە ئالدىدا ئولتۇرۇپ خىياللار سۈرگەن . «مەدەنىيەت زور ئىنقيلاپى»دا بۇ بىنا «ئىسيازچىلارنىڭ باش ئىشتاتى» بولۇپ پۇتۇن شەھەرگە دەھشەت سالغانىدى . بىنانىڭ ئالدىكى بۇ بىر پارچە يەر ئوڭغۇل - دوڭغۇل تاشلىق ئىدى . هازىر بۇ يەر تۇتاش كەتكەن كۆكۈلمەيدانلىققا ئايلىنىپتۇ . ئۇنىڭ نېرسىدىكى تەبىئىي پەن ئوقۇتۇش بىناسى تەرەپتە يەنە بىرنەچچە يېڭى ئىمارەتلەر قەد كۆتۈرۈپ تۇرۇپتۇ .

ئەلى ئەدەبىيات فاكۇلتىتى تەرەپكە قاراپ ماڭدى . ئىجتىمائىي پەن بىناسى تەرەپكە ئېلىپ بارىدىغان يولنىڭ ئىككى قاسىنىقىدىكى يوپۇرماقلىرىنى كەڭ يېيىپ سايىھ تاشلاپ تۇرغان بۇ دەرەخلەر ئۆز ۋاقتىدا تېخى كىچىك كۆچەتلەر ئىدى . ئۇ ساۋاقداشلىرى بىلەن بۇ كۆچەتلەرنى تىكىن ۋە ھەر باھاردا ئۇنىڭ تۇۋىنگە چېلەكلىپ سۇ توڭكەن ...

چۈشتىن كېيىنكى ئىختىيارىي ھەرىكەت ۋاقتى بولغان بولسا كېرەك ، فاكۇلتىت بىناسى تەرەپتىن چىرايلىق كېيىنگەن ئوغۇل - قىزلاр چۈزۈلىشىپ چىقىپ ، ھەر تەرەپكە تارقىلىشقا باشلىدى . ئەلى ئۇلارغا خۇددى ئۇلارنىڭ ئىچىدىن تونۇش بىرەرى چىقىپ قالىدىغاندەك سىنچىلاب قارايتتى . ئەلى ئوقۇغان يىللاردىكى ئوقۇغۇچىلارنىڭ كېيىنىشى بىلەن بۇ ياشلارنىڭ

کییم - کېچەکلىرى ئارىسىدا ئاسمان - زېمن پەرق بار ئىدى . ئۇ چاغلاردا ئادەملەر خۇددى باشقا رەڭلەرنى ئۇتتۇپ قالغاندەك سېرىق بىلەن كۆڭ رەختىلەر دىنلا كېيىم كېيشەتتى . ئەلى قانچە قىشنى مەكتەپ تارقىتىپ بەرگەن پاختىلىق خەي بىلەن چىقارغاندى .

ئەندە ، ئېگىز بويىلۇق بىر يىگىت دەرەخكە يۆلىنىپ تۈرغان قارىقۇمچاق قىزغا نېمىلەرنىدۇر قىزىشىپ سۆزلەۋاتىدۇ ؛ قىز بولسا كۆزىنى يېراقتىكى بىر نۇقتىغا تىكىپ ، بىر يۇتنى ئالدىدىكى ئېرقىنىڭ قىرىغا ئېلىپ تۇرۇپتۇ . ئۇلار نېمە توغرىسىدا مۇنازىرە قىلىشىۋاتقاندۇ ؟ ياكى يىگىت قىزغا مۇرەككەپ بىر ئىلمىي مەسىلىنى چۈشەندۈرۈۋاتقانمۇدۇ ، ياكى بۇ يېڭى بىر مۇھەببەت ناخشىسىنىڭ باشلىنىشىمىدۇ ؟... بۇ يەردەكى ئاشق - مەشۇقلارنىڭ يېگىتلەرى رىۋايتلەردىكى پەراتتەك تاغۇشاڭلارنى كەزمەيدۇ ، مەجىنۇنداكى چۆل - جەزىرىلەرگە چىقىپ كەتمەيدۇ ؛ قىزلىرى كۆز يېشى ۋە هەسەتلىرىنى يېپەك ياغلىقلارغا كەشتە قىلىپ تىكىپ يىگىتىگە سۇنمايدۇ ؛ بۇ دىياردىكى مۇھەببەت مىۋىسى ئەندە شۇنداق يېراقتنى كۆز بېقىشىش ، بىللە دەرس تەيىارلاش ، بىر - بىرىنىڭ ياتاقلىرىغا ئىزدەپ بېرىشتەك ئاددىي يوللار بىلەن پىشىپ يېتىلىۋېرىدۇ ...

ئەللىمۇ بىر چاغلاردا ئاشۇلارغا ئوخشاش غەمسىز ئوقۇغۇچىلاردىن ئىدى . ئۇمۇ رابىيە بىلەن بۇ مەيدانلاردا بىللە يۈرگەن ، بىر چېلەكىنىڭ بېغىنى تەڭ تۇتۇشۇپ شۇ كۆچەتلەرگە سۇ قۇيغان ، رەڭمۇرەڭ ئېچىلغان گۈللەر ئۇلارنىڭ تالاي پىچىرلاشلىرىنى ئاڭلىغان . بىر ئويلىسا ئۇ تۈنۈگۈنكى

ئىشلاردەكلا بىلىنىدۇ ، ئاشۇ كېتىپ بارغان ئوقۇغۇچىلار ئىچىدىن ھېليلا تونۇش بىرى ئايىرلىپ چىقىپ ، يۈگۈرۈپ كېلىپ ئۇنىڭ بىلەن قۇچاقلىشىپ كۆرۈشۈپ كېتىدىغاندەكلا قىلىدۇ... ئەلى ئايلىنىپ ئۆتۈپ ئەدەبىيات فاكۇلتېتى بىناسىنىڭ ئالدىدىكى مەيدانغا چىقتى . ئاسفالت يېيىتىلغان بۇ چوڭ مەيداندا بىر توب ئوقۇغۇچىلار توب ئوينازاتاتقى ، مەيداننىڭ نېرقى بۇرجىكىدىكى تورنىكلار قويۇلغان تەرەپتە قىزلاр نېمىنىدۇر چۈرىدىشىپ قاقاقلاب كۈلۈشىمەكتە ئىدى . ئەلى مەيدان چېتىدىكى ئاكاتسىيەگە يۆلەنگىنچە بۇ مەيدانغا قاراپ ئۇزاق تۈرۈپ قالدى . 1966 - يىل 8 - ئائىنىڭ 4 - كۇنى ئەلىنىڭ ئېسىدىن زادى چىقمايتتى . شۇ كۇنى بۇ مەيداندا كۆتۈرۈلگەن بىر قېتىملىق قارا قۇيۇندا ، تۆت يۈزدىن ئوشۇق كىشى تارتىپ چىقىرلىپ كۈرەش قىلىنغان ، كۈرەش قىلىنغانلار ئىچىدە مەكتەپنىڭ رەھبەرلىرىدىن تارتىپ ئادىدى ئوقۇغۇچىلار غىچە فاكۇلتېتىنىڭ مۇئەللەملىرىدىن تارتىپ ئادىدى ئوقۇغۇچىلار غىچە ھەممە قاتلامدىكى ئادەملەر بار ئىدى . شۇ كۇندىن باشلاپ بۇ مەكتەپ مەكتەپكە ئوخشاشماي قالدى . ئەسەبىيەشكەن بىر توب تەلۋىلەر مەكتەپنى بېشىغا كېيىشتى . ئۇلارنىڭ ئىچىدە شۇ قىلىۋاتقىنى «ھەقىقىي ئىنقىلاب» دەپ چۈشىنىدىغان «ساددىلار» مۇ ، ئۆزىنىڭ نېمە قىلىۋاتقىنىنى بىلمەي ئەگىشىپ يۈرگەن ئەخىمەقلەرمۇ ، پىتنە - پاسات تېرىشنى ئۆزىگە كەسىپ قىلىۋالغان چاكنىلارمۇ ، كىشىلەرگە زىيان - زەممەت يەتكۈزۈپ ھۇزۇرلىنىدىغان رەزىلەرمۇ ، توپلاڭدىن توقاج ئوغىرلاشنى كۆڭلىگە پۈركەن قارا نىيەتچىلەرمۇ بار ئىدى . ئۇلار تەرەپ - تەرەپكە پىتراراپ ئاجايىپ «كەشپىياتلار» نى تېپىپ

چىقىشقانىدى . ئۇلارنىڭ كۆزىگە گۈزەل نەرسىلەرنىڭ ھەممىسى ۋەھىمىلىك كۆرۈنەتتى ؛ قەدىمىي نەرسىلەرنىڭ ھەممىسى قانچە قەدىمىي بولسا شۇنچە خەتلەرىك بىلىنەتتى ؛ ئۇلار سەنئەت ئۇستىلىرىنىڭ بىنالارغا ئويغان ئويمىلىرى ، نەرسە - كېرەكلىرىگە بېسلىغان نەقىشلەر ، ئاياغ كىيىملىرنىڭ پاشىسىدىكى ئەگرى - بۇگرى سىزقلارنىڭ ھەممىسىدىن «پارتىيىگە قارشى» بىر مەنە تېپىشقا تىرىشاتتى . كۆتۈپخانا زاللىرىغا ئېسلىغان رەسىملىك جازبىلار جاراڭلاپ چۈشۈپ چىقىلدى ؛ ئەدەبىيات فاكۇلتېتى بىناسىنىڭ يۈقىرى قەۋەتىدىكى قەدىمىي كتابلار ساقلىنىۋاتقان ئۆي پاچاقلىنىپ ، قانچىلىك ئاۋارچىلىكلىرى بىلەن توپلانغان ۋە قانچە بىلىم ئىگىلىرىنىڭ كۈچى بىلەن رەتكە تۈرگۈزۈلغان بۇ قىممەتلىك ماتېرىياللارنىڭ كۆللى كۆككە ئۇچتى . شۇ كېچە ئىتلار توخىتىماي ھاۋشىپ ، كىشىلەرنىڭ كۆڭلىگە ئەنسىزچىلىك سالدى ، قانچە ئادەملەر ئۇيقوسىزلىقتىن تۇننى تاڭغا ئۆلىدى ، تالاي كىشىلەرنىڭ ئۆي ئاختۇرۇلدى . «گۈمانلىق» دەپ قارالغان ئوقۇغۇچىلارنىڭ ئورۇن - كۆرپىلىرى يەركە تاشلىنىپ ، مەشىق ئۈچۈن يازغان ئەسەرلىرى تارتىۋېلىنىدى . بۇ تېخى تەلۋىلىكىنىڭ باشلىنىشى ئىدى .

شۇ كۈنلەرده بولغان ئىشلارنى ئۆز كۆزى بىلەن كۆرمىگەن كىشىلەرگە سۆزلەپ بەرسە كىممۇ ئىشىنەر ؟ بۇ چاغدىمۇ كۈن شەرقىتن چىقىپ ، غەربىكە پاتاتتى ، داللاردا رەڭگارەڭ گۈللەر ئېچىلىپ تۇراتتى . مەكتەپ ئارقىسىدىكى قارىياغاچلىقتا قۇشلار سايىر شاتتى ، تەبىئەت تىنج ۋە زامان - زامانلاردىن بېرى قانداق كېلىۋاتقان بولسا شۇ بؤيۈكۈنى بىلەن تۇراتتى ؛ لېكىن

جەمئىيەتتە كىشىنىڭ ئەقلىگە سىخمايدىغان غەلتە ئىشلار يۈز بەرمەكتە ئىدى ؛ مەكتەپ ئىچى ۋە كوچىلاردا چولق خەتلەك گېزىت پارچىلىرى ئۇچۇپ يۈرەتتى ، ئوقۇش بىنالىرىنىڭ ئۇستىگە دۆۋەلەنگەن تاشلار ، بىنالارنىڭ ئىشىكلىرىگە تىركەپ قويۇلغان ئۇستىل - ئورۇندۇقلار كىشىنىڭ كۆز ئالدىغا قەدىمكى تاش قورال دەۋرىدىكى جەڭ مەيداننى كەلتۈرسە ، نېزە - قالقان تۇنۇشۇپ تۇرغان «ئىسيانچىلار» شامال تۈگىمنىگە قارشى «باتۇر لارچە» ئاتلانغان دونكىخوتى ئەسکە سالاتتى . ئاتا بىلەن بالا ، ئەر بىلەن خوتۇن ، پۇقرا بىلەن ئەمەلدار ئوتتۇرسىدا بەس- مۇنازىرە قايىنایتتى ؛ كىشىلەر تامدەك تاتىرىپ بىر - بىرىگە قول شىلتىشاتتى ، ئۆپكىدەك قىزىرىشىپ ياقا سقىشاتتى . مانا بۇ - ئامما تولۇق قوزغىتىلغان «مەدەننېيت زور ئىنقبابى» ئىدى . ئەلى فاكۇلتېت بىناسىغا كىرىپ پەلەمپەيلەردىن كۆتۈرۈلدى . بىنانىڭ زاللىرىدا يۈرگەنلەردىن ھېچكىم ئۇنىڭغا دىققەت قىلىمىدى . سىنپىلارنىڭ ئوقۇق تۇرغان ئىشىكلىرىدىن دوشكىغا نېمىلەرنىدۇر يېزىۋاتقان ئوقۇغۇچىلار كۆزگە چۈشەتتى . قايىسبىر سىتىپتا بالىلار قانداقتۇر بىر خورغا ۋارقىراراپ سىنپىنى چاڭ كەلتۈرۈشكەندى . ئوقۇنقوچىلار ئىشخانسىغا ئالدىراش كېتىپ بارغان مۇئەللىمەرنىڭ بەزىلىرىنى ئەلى تۈنۈدى . ئۇلارنىڭ بىر نەچچىسى كۆزلىرىگە كۆزەينەك تاقاشقان ، يەنە بەزىلىرى خېلىلا مۇكچىيىپ قالغانىدى ، مانا بۇ كېلىۋاتقان سالاپەتلىك ئايال ئەلىلەرگە «جۇڭگو كلاسسىڭ ئەدەبىياتى» دىن دەرس بېرىدىغان ئوقۇنقوچى ئەمەسىدى ؟ ئۇنىڭ ئىسىمى خەلچەممىدى ، ئايىشەممىدى ؟ ... بۇ ئايالنىڭ ئىسىمىنى ئەلى دەرھال ئېسىگە ئالالمىدى .

— راخمان مۇئەللیم قایسى بۆلۈمىدىكىن ؟ — دەپ سورىدى  
ئەلى ھېلىقى ئايال ئوقۇنقۇچىدىن .  
— ئۆيىدە ئىشلەۋاتىدۇ ، — دېدى ئايال ئەلىگە قاراپىمۇ  
قويمىاي .

«تونۇمىدى ، — دەپ ئوپلىرىدى ئەلى ، — چىرايم شۇنىچىلىك  
ئۆزگىرىپ كەتتىمىكىنا ؟»

ئۇ بىنادىن چىقىپ ، مەكتەپنىڭ ئارقا تەرىپىگە قاراپ  
كەتكەن يۈل بىلەن مېڭىپ كەنتى .

ئۇ ئازراقلامېڭىپ چوڭ بىر كۆلننىڭ بويىغا چىقىپ قالدى .  
بۇ كۆل «مەددەنئىيت زور ئىنقلابى»نىڭ ئالدىنىقى يىللرىدىلا  
ئوقۇغۇچىلارنىڭ كۈچى بىلەن قېزىلغانىدى . كۆلننىڭ سول  
تەرىپىدە قەد كۆتۈرۈپ تۇرغان مانا بۇ ئۆج يېرىم قەۋەتلەك بىنادا  
بولسا ئەلى بەش - ئالىتە يىل يېتىپ - قوپقان . ئۇ ئەينى يىللاردا  
پۇتون مەكتەپكە داڭقى چىققان ئەدەبىيات ئوغۇللار ياتاق بىناسى  
ئىدى . ئوقۇش توختاپ كەتكەن ھېلىقى فالايمىقانچىلىق يىللرى  
بۇ بىنانىڭ ھەربىر ياتىقى ئۆز ئالدىغا بىر دۇنيا سانىلاتتى .  
قايىسبىر ياتاقتا دۇتار بىلەن ناخشا قايىناتتى ، كىملەر دۇر  
ياتقىنىڭ ئىشىكىنى مەھكەم ئېتىۋېلىپ ، ئاخشامقى توپلاڭدا  
قولغا چۈشكەن ئولجىلىرىنى تىقىشتۇراتتى . قايىسبىر ياتاقتا بىر  
خىالچان ئوقۇغۇچى تورۇسقا قاراپ يالغۇز ياتاتتى .  
كىملەرنىڭدۇر ياتقىدىن قىز - ئوغۇللارنىڭ گۇددۇڭلاشقان ئاۋازى  
ئاڭلىناتتى . قايىسبىر ياتاقتىكى «ئىنقلاب» توغرىسىدىكى بەس-

مۇنازىرىنىڭ ئاخىر جىدەل - ماجىراغا ئايلىناتتى...  
ئەلى كۆلننىڭ يېنىدىكى چوڭ يۈل بىلەن تۆۋەنلەپ كەنتى ،  
بۇ يۈللار ئەلىگە ناھايىتىمۇ تونۇش ، بىر چاغلاردا ئۇ رابىيە بىلەن

بۇ يولدىن تالاي قېتىم ئۆتكەن ، نېرىدىكى دۆڭدىن ئۆتۈپ ، ئوڭ  
 تەرەپكە بۇرۇلۇپ ئازراق ماڭغاندا مەكتەپنىڭ تېرىلغۇ مەيدانى  
 باشلىناتتى . ئۇ يەردىكى ھەر تەرەپكە قاراپ كەتكەن ئېرقلارنىڭ  
 بويىدا يوغان قارىياغاچلار سايە تاشلاپ تۇراتتى . باللار بۇ جايىنى  
 «قارىياغاچلىق» دەپ ئاتايتتى . ئۇ يەردە بۇكىدە  
 كۆچەترارلىقلار ، مەكتەپ ئاشخانىسى ئۆچۈن تېرىلغان ھەر خىل  
 كۆكتاتلار ، ئۇنىڭمۇ نېرسىدا بولسا دولقۇنلىنىپ تۇرغان كەڭ  
 بۇغىاي ئېتىزلىرى بار ئىدى . ئوقۇغۇچىلار بۇ يەرگە دەرس  
 تەبىيارلىغىلى چىقىشاتتى . ئەلى بىلەن رابىيە بۇ يەرگە پات - پات  
 كېلىشىدەتتى . ئۇلار ئاشۇ قارىياغاچلىقتىكى چۆپلۈكلىر ئارسىدا  
 بىر - بىرىگە سىرلىرىنى ئېيتىشقا ، دەۋر توغرىسىدىكى  
 مۇلاھىزلىرىنى پىچىرلاشقان ، كەلگۈسى توغرىسىدا ئاجايىپ  
 تەسەۋۋۇرلارنى قىلىشقا . ئۇلارنىڭ ئارسىدىكى بۇ مۇناسىۋەت ،  
 مىجەزى كېلىشىپ قېلىشىمۇ ، ساۋاقداشلار ئوتتۇرسىدا بولىدىغان  
 مۇنداقلا بىر يېقىنچىلىقىمۇ ياكى كىتابلاردا ئېيتىلغان  
 مۇھەببەتنىڭ ئۆزى شۇمۇ ؟ ئۇ چاغدا بۇ سوئالغا ئەلىنىڭ ئۆزىمۇ  
 جاۋاب بېرەلمىيەتتى .

كېيىن ئوقۇش توختاپ ، ھەر كۇنى كوچىغا چىقىپ شوئار  
 توۋلاشلار باشلىنىپ كەتتى . بۇ ئىشنىڭ ئاخىرى ئۇرۇش -  
 چىقىش ، باش - ئايىغىنى يىغىشتۇرۇپ بولمايدىغان مالىماڭلىققا  
 بېرىپ يەتتى . ئەليلەرنىڭ مەكتەپ پۇتكۈزۈپ تەقسىم بولۇش  
 ئىشى ئىككى يىلچە كېچىكتى . ئاندىن قايسىبىر ھەربىي  
 قىسىمنىڭ ئادەملرى كېلىپ ، ئۇلارنىڭ تەقسىمات ئىشنى  
 ئىشلىدى . ئۇلارغا بىر يىللەق مائاشنى تولۇقلاب بەردى . شۇ  
 چاغدا ، رابىيە بىلەن ئەلى ئاددىيغىنە توپ مۇراسىمى

ئۆتكۈزۈشكەندى . ھازىر ئويلىسا ئەلى شۇ توينى قانداق تەييارلىقلار بىلەن قىلغانلىقىنى ئەسلىيەلمەيدۇ . ئېسىدە قالغىنى ، رابىيە ئۆينىڭ كېرىھكلىك بىر قۇر جابدۇقلرىنى سېتىۋېلىپ ، دوستلىرى بىلەن يېڭى يوقان - كۆرپە تىكىشىك تۇتۇش قىلغاندى . ئەلى بىر قۇر يېڭى كىيمىم - كېچەك سېتىۋالغان ، مەكتەپىنىڭ ئارقىسىدىكى شەخسلەر ئېگىز - پەس قىلىپ ئۆي سېلىۋالغان ئازگال كوچىدىن ئىجارىگە بىر ئېغىز هەپتىنىڭ يەتتە كۈنىنىڭ بىرىدە ، كۆڭلى يېقىن ئون نەچچە ساۋاقداشلىرىنىڭ جەم بولۇشى بىلەن ئاددىيلا ئۆتكەن . ئۇ چاغلار يۈرەكلىك ساز چېلىپ ناخشا ئېيتىشلىقلىمۇ بولمايدىغان بۇرۇقتۇرما جاهان ئىدى . مېھمانلار دەسلەپتە ئازراقتىن ئىچىشىپ ، گۈدۈڭلىشىپ ئولتۇرۇشتى ، بۇنداق كەپىياتقا چىدىمىغان رابىيە ئاخىر ئورنىدىن تۇرۇپ : « يولداشlar ، بۇ ھازا ئەمەس ، توي ، مېنىڭ توپىوم ، ئازراق ناخشا بىلەن ساز چېلىپ ، كۆڭۈللىكىرەك ئولتۇرمىساق رازى بولمايمەن » دېگەندى . بىر دەمدە قەيدىندۇر بىر دۇtar تېپىپ كېلىنىپ ، ئۆينىڭ دېرىزسىگە ئەدىيال تارتىپ قويۇلۇپ ، شۇ بىر دۇtar بىلەن ئۇلار ناخشىمۇ ئېيتىشقا ، تانسىمۇ قىلىشقا ، تاڭغا يېقىن مېھمانلار يېڭى ئائىلە قۇرغۇچىلارغا مەڭكۈلۈك بەخت تىلىشىپ تارقىلىپ كېتىشىكەن . لېكىن ، بۇ بەخت ئۇزاققا بارمىدى ، توي بولۇپ بىر ئايىدىن كېيىن ئەلى قولغا ئېلىنىدە .

ئەلىنىڭ قولغا ئېلىنىشغا ئۇنىڭ كۈندىلىك خاتىرسى سەۋەبچى بولۇپ قالغاندى . بۇ خاتىرىنى « ئىسيانچىلار » قولغا چۈشورگەن بولۇپ ، خاتىرىنىڭ كېيىنكى يىللاردا يېزىلغان

سەھىپلىرى قانۇن - تۈزۈم ئاياغ ئاستى قىلىنغان؛ پىشىقەدەملەر، ئىلىم ئىگىلىرى، گۈزەللىككە تەلىپۇنگەن ياشلار زەربىگە ئۇچرىغان؛ ئادەملەر ئارسىدا بىر - بىرىگە ئۆچمەنلىك، گۇماخورلۇق، بىر - بىرىنىڭ پېيىنى قىرقىش ئەۋچ ئالغان؛ يالغان گەپ بازار تېپىپ، پىتنە - پاسات يامرىغان شۇ دەۋرگە بولغان ئاچىق كىنایە سۆزلەر بىلەن تولغانىدى. بۇ دەپتەر قولدىن - قولغا ئۆتۈپ، توپتۇغرا «ئەكسىلىئىنىقلابچىلارنى تازىلاش باش ئىشتايى» «غىلا يېتىپ باردى ...

ئەلى كۆل يېنىدىكى دۆڭلۈكتىن ھالقىپ چۈشۈپ بولغانىدى. ئۇ ھەيران بولۇپ تۇرۇپ قالدى. ئەينى يىللاردىكى قارىياغاچنىڭ ئورنىدا ھازىر ئېگىز بىنالار قەد كۆتۈرگەن يېڭى بىر مەھەللە يېيلىپ ياتاتتى.

### 3

پىروفېسسور راخمان مۇئەللىم رادىبىو چۈشتىن كېيىنكى سائەت بەشكە سىگنان بەرگەندە، يېزىق ئۈستىلىدىن بېشىنى كۆتۈرۈپ سائىتىگە قارىدى. «پاھ، سائىتىم توپتۇغرا ئون منۇت كېيىن قاپتۇ. كېچە تولغۇنىمىمكىنا ...» دەل شۇ چاغدا بىرى ئىشىكىنى چەكتى. پىروفېسسور ساپىما كەشىنى پۇتىغا سېپىپ ئورنىدىن تۇرغاندا ئىشىك يەنە قاتىقراق چېكىلدى.

— ھە، كىم؟

مۇئەللىم ئىشىكىنى ئېچىپ، ئالدىدا تۇرغان ياش كىشىنى تونۇيالماي بىر دەقىقە تېڭىرقاپ قالدى - دە:

— ئەلىمۇسەن ؟ — دەپ ۋارقىرۇھتتى .

— ئەسسالامۇئەلەيکۈم مۇئەللىم ، تونۇيالىمغىلى تاس  
قالدىڭىز - ھە ؟ راستىڭىزنى ئېيتىڭە ، شۇنچىلىك ئۆزگىرىپ  
كېتىپتىمىدەنمۇ ؟ ...

يىگىت غۇلىچىنى كەڭ يېيىپ ، ئوقۇنقۇچىسىنى  
قۇچاقلىدى .

— تونۇدۇم ، تونۇدۇم ، نېمىشقا تونۇماي . ئاسماندىن  
چۈشتۈڭمۇ ، قەيەردەن پەيدا بولۇڭ ؟  
— تۈرمىدىنلا كېلىشىم .  
— ئاقلىنىپسەن - دە ؟  
— خۇدايم بۇيرۇسا .

ھەر ئىككىلىسىنىڭ كۆزىدە ياش تامچىسى پارقىرىدى .  
— نېمىشقا بوسۇغىدىلا تۇرىمىز ، قېنى ئۆيگە كىر .  
ئەلى ، مۇئەللىمنىڭ ئارقىسىدىن پۇتنى سۆرەپ ماڭغىنچە  
تار زالدىن ئۆتۈپ ، چاققانغىنە بىر ئۆيگە كىردى . ئۆينىڭ سول  
تەرەپتىكى گىلەم تارتىلغان تېمىخا تىرىھەپ بىر كىشىلىك كاربؤات  
قو يولغان بولۇپ ، كاربۇاتنىڭ يېنىدىكى ئۆستەنلىڭ بىر  
بۇرجىكىدە قاتىققى مۇقاۋىلىق بىرئەچە پارچە كىتاب  
دەستىلەگلىك تۇراتتى . ئۆستەنلىڭ ئوتتۇرسىدىكى  
قولياز مىلارنىڭ ئۆستىدە ياتقان كۈمۈش رامكىلىق كۆزەينەك ،  
قاپچۇقى ئوچۇق قەلەملەردىن ئەلى ھېلىلا مۇئەللىمنىڭ بۇ يەردى  
ئىشلىگىنىنى پەملىدى .

— سىزنى ئىشتىن قويىدىغان بولۇدۇم ، — دېدى ئەلى ئۆيگە  
كىرىپ .

— نېمە دېگىنىڭ بۇ ، بىز كۆرۈشمىگىلى قانچە يىل بولۇپ

كەنتى ئىش دېگەننى قاچانلا بولمىسۇن قىلىۋالىمەن . ئاۋۇ سافاغا ئۆت .

ئۇلار ئۆپىنىڭ ئىككىنچى بۇلۇڭىغا قويۇلغان بىر جۇپ سافاغا كېلىپ ئولتۇرۇشتى . ئىككى سافا ئوتتۇرسىغا بىر چاي ئۇستىلى قويۇلغان بولۇپ ، بۇ كىچىك ئۆي مۇشۇ جاھازلار بىلەنلا توشۇپ قالغانىدى . ئەلىنىڭ ئوچۇق تۇرغان ئىشىكتىن نېرىقى چوڭ ئۆيىدىكى نەرسىلەرگە كۆزى چوشتى . ئۇ يەردە كىيىم ئىشكاپلىرى ، كىيىم ئاسقۇچ ، ساندۇق ، خۇرۇم چامادانلار بولۇشىغا تاشلاپ قويۇلغانىدى . تۆردىكى ئىككى كىشىلىك چوڭ كاربۇرات ئۇستىگە بىرنەچە پارچە گىلەم تۇرتەپ قويۇلغانىدى . پولدا رەسمىم جازىلىرى ، كىتابلار قالايمىقان چىچىلىپ ياتاتى . — بۇ ئۆيگە يېڭى كۆچۈپ كىردىم ، — دەپ چۈشەندۈردى مۇئەللەم ، — نەرسە - كېرەكلىرنى تېخى رەتلىگۈدەك بولمىدىم . تۇرمىدىنلا كېلىشىم دېدىڭما ؟ قاچان بوشانغانىدىڭ ؟

— تېخى ئون كۈنىنىڭ ئالدىدا ئېگىز تامىلارنىڭ ئىچىدە ئىدىم . تۈنۈگۈن ئۇرۇمچىگە يېتىپ كەلدىم . مېھمانخانىغا چۈشۈپ ، ئۆزۈمنى ئانچە - مۇنچە تۈزەشتۈرۈپلا ئالدىڭىزغا كېلىشىم ، مەكتەپنى ، سىزنى سېخىندىم .

— رەھمەت ، پات - پاتلا ئېسىمگە كېلىپ قالىسىن ، ئۇ چاغدا تېخى ياشلا بالا ئەمەسمىدىڭ ؟ هازىر يوغانلا ئادەم بولۇپ كېتىپسىن . سېنى قايسى يىلى تۇتۇپ كەتكەندى ؟

— 1968 - يىلى .

— هە مانا ، ئون نەچچە يىل ئۆتۈپ كېتىپتۇ . سېنى ئىككى يىل كېچىكتۈرۈپ ئېتىشقا ھۆكۈم قىلغان ئەمەسمىدى ؟ كونىلارنىڭ «كەتكەنلەر كېلىدۇ ، كەتمەنلىگەنلەر كەلمەيدۇ»

دېگەن سۆزى راست . ئەجەلنىڭ ئاغزىدىن قايتىپ كەپسەن .  
قورسىقىڭ قانداق ؟

— ھېلىلا دۆڭۈرۈكتە تاماق يېدىم . ئۇ يەر قالتىس بازار  
بولۇپ كېتىپتۇ .

— ھە ، ئۇنداق بازاردىن ئۇرۇمچىدە بىرقانچە يەردە بار ،  
جىق ئۆزگىرىشلەر بولۇپ كەتتى ... توختا ، چۈشتە ئېشىپ قالغان  
سەيدىن ئازراق بار ، ئىسىتىپ كىرەي ، بىر - ئىككى رومكىدىن  
ئىچەيلى .

— مەكتەپنىڭ ئالدىغا چىقىپ ، ھېلىقى قاۋاقتىنلا  
ئىچەيملىمۇ ؟

— قايىسى قاۋاقتىن دەيسەن ؟

— ھېلىقى ، سىز پارخانىغا ئوت قالايدىغان چاغدا ئىككىمىز  
ئوغربىلىقچە چىقىپ هاراق ئىچىدىغان قاۋاچقۇ ؟ شۇ دۇكانچى  
هازىرمۇ بارمۇ ؟

— ھە ، ئۇنتۇماپسەن . ئۇ قېرى ئۆلۈپ كەتتى . قاۋاچ  
هازىرمۇ بار . هارىقى تازا ياخشى ئەمەس . ئۇ چاغدا ياخشى جۇن  
ساتاتتى - ھە ! هازىر پارچە هاراقلار جالىشىپ كەتتى . مېنىڭدە  
سىلەرنىڭ يۇرتىنىڭ هارقىدىن بار ، شۇنىڭدىن ئىچەيلى .

راخمان مۇئەللەم چىقدىپ كەتتى . ئەللىنىڭ ئېسىگە  
مۇئەللەمنىڭ ئايالى كەلدى : «ئۇ هازىرغىچە قايتىپ  
كەلمىدىمكىنە ؟ »... بېشىنى كەم ئۇچرايدىغان زىراپىدەك  
غادايىتىپ ، ئۇزۇن پۇتلۇرىنى يېنىك ئېلىپ ماڭىدىغان ئۇ ئايال  
گۈزەل ۋە تولىمۇ مدغۇرۇ ئىدى . ئوقۇغۇچىلار ئۇنى كۆرسە :  
«ئەنە ، راخمان مۇئەللەمنىڭ مەلىكىسى كېلىۋاتىدۇ  
دېيىشەتتى . ئېيتىشلارغا قارىغاندا ، ئۇ قىز ۋاقتىدا قايىسبىر

سەنئەت ئۆمىكىنىڭ ئۇسسوچىسى بولۇپ ، بېيجىڭغا بارغاندا ، ئۇ يەردە ئوقۇۋاتقان راخمان مۇئەللىم بىلەن تونۇشۇپ قالغانىكەن . — ئايالىخىزچۇ ؟ — دەپ سورىدى ئەلى مۇئەللىم ئۇستىدەل ئۇستىگە يېمە كلىكلىرىنى قويۇۋاتقاندا .

— ئۇنىڭ گېپىنى قوي . ئۆز ۋاقتىدا قانداق ئادا - جۇدا بولۇشقانلىقىمىزدىن خەۋىرىڭ بار . ئۇ شۇ كەتكەنچە كەتكەن بولدى . يۈگەنسىز ئاتتەك ھەۋەسىنىڭ ھەممە كۆچلىرىدا مېڭىپ باقتى . كېيىن مەكتەپ خىزمىتىمنى ئەسلىگە كەلتۈرۈپ ، تۇتۇپ قالغان مائاشلىرىمنىڭ ھەممىسىنى قايتۇرۇپ بەرگەندە ، بىرنەچەيلەن ئارىغا كىرىپ بىزنى ياراشتۇرۇپ قويماقچىمۇ بولۇشتى . بۇ خوتۇندىن رايىم ناھايىتى قايتىپتىكەن ، بولدى قىلدىم . ئۆتكەن يىللاردا بالىلىرىم مائاشىم چىسىدىغان كۈنلىرى پەيدا بولۇپ قالدىغان ، ھازىر ئۇلارمۇ چوڭ بولۇپ ، ئىشقا ئورۇنلىشىپ ، ھرقايسىسى ئۆز ئالدىغا جahan تۇتۇشۇپ كېتىشتى . مانا مەن تېخىچە يالغۇز ، يالغۇزلۇققا ئۆگىنىپ قالدىم ، سەن ھازىرمۇ تاماكا چەكمەمسەن ؟

— چەكمەيمەن .

— مانا قىزىق ، تۈرمىدىمۇ چەككۈڭ كەلمىدىمۇ ؟  
— چېكىپ باقتىم ، قاملاشتۇرمىدىم .

مۇئەللىم قولىدىكى ئەمدىلا تۇتاشتۇرغان تاماکىسىنى ئىككى شوراپ ، كۈلдан ئۇستىگە قويدى - دە ، يەنە چوڭ ئۆيگە چىقىپ كەتتى . جىڭەر رەڭ چوڭ مۇشتىكە قىستۇرۇلغان تاماکىدىن كۆتۈرۈلگەن كۆكۈچ ئىس تىكىكىدە كۆتۈرۈلۈپ ، ئېگىزلىككە چىققاندا تولغىنىپ بىر چەمبەر ياساپ ، ئەتراپقا تەكشى يېيلىشقا باشلىدى . مۇئەللىم ئىشكايپلارنى تاراقشىتىپ ، نېمىلەرنىدۇر

ئاختۇرماقتا ئىدى . ئەلىنىڭ ئېسىگە كەلدى . ئاشۇ مۇشتىك مۇئەللەم پارخانىنىڭ ئوچقىغا كۆمۈر تاشلاپ يۈرگەندىمۇ ئۇنىڭ ئېغىزىدىن چۈشىمەيتتى . ھازىر ئۇ تېخىمۇ سىلىقلىشىپ پارقىراپ ، قولدا تۇقان يەرلىرىنىڭ سىرى سۇسلىشىپ ئاچ مېغىز رەڭگە كىرىپ قاپتۇ . «ئەجەب ئىش ، — دەپ ئويلىدى ئەلى ، — قانچە يىل ئۇنىڭ قوينىدا ياتقان ئايال ئاخىردا ئۇنىڭغا ئەسقاتماپتۇ ، كىچىككىنە بىر مۇشتىك بولسا ھازىرغىچە ئۇنىڭغا ساداقەتلىك بىلەن خىزىمت قىلىپ قولدىن چۈشىمەيۋېتىپتۇ...» مۇئەللەم «ئلى ئالىي ھارقى» دىن بىر بوتۇلكا كۆتۈرۈپ كىرىپ ئاغزىنى ئاچتى .

— شۇنداق گەپلەر ، ئەلى ، ئۆزۈڭنىڭ ئەھۋالىنى بىر سۆزلىگىنە ، نېمە جاپالارنى تارتىشىڭ ؟ چىرايىڭغۇ يامان ئەمەس تۇرۇپتۇ ، نېمىشقا پۇتۇڭغا يوغان ئۆتۈك كېيىۋالدىڭ ؟ — پۇتۇم ئاغرىيدۇ . بۇ تۇرمىنىڭ ماڭا بەرگەن يادنامىسى . سۆزلىگۈدەك نېمە بار دەيسىز ، ئۆزۈن يىل ناھەق كۆلپەت تارتىsim ، ئۆلمىدىم ، يەنە قايتىپ كەلدىم .

ئەلى چۆل - جەزىرىلەرەدە يۈرگەندە ياكى سىم توسوقلار ئىچىدە بۇرۇقتۇرما بولۇپ ياتقان چاغلىرىدا مۇشۇ مۇئەللەمگە ئېيتىماپچى بولغان نۇرغۇن سۆزلەرنى كۆڭلىگە پۈككەندى ؛ بىرەر ئېڭىلىقنى ئۇچرا تۇقان ياكى بىرەر ئىشتىن ئاچچىق تەسىرات ئېلىپ كاللىسىدا يېڭى پىكىرلەر پەيدا بولغان چاغلاردا ئۇ مۇشۇ ئادەم بىلەن مۇڭدىشىنى ئىستەپ قالاتتى . ھازىر نېمىشىقىدۇر ئۇنىڭ گەپلىرى قىسىقلا بولۇپ تۈگەپ قالدى .

— توغرا ، — دېدى مۇئەللەم ، — ياخشىسى ئۇ كۈنلەرنى ئۇنتۇپ قال . قېنى ئالىه ، سالامەتلىكىڭ

ئۈچۈن بىر ئىچىۋېتىلى .  
ئۇلار بىر - بىرىگە قاراپ كۈلۈمىسىرىشىپ ، تەنتەنلىك  
حالدا رومكا سوقۇشتۇردى .

— ھاراقنى ئۆز وندىن بېرى بۈگۈن ئېغىزغا ئېلىشىم . كۆپ  
ئىچەلمەيمەن ، — دېدى ئىككىنچى رومكىدىن كېيىن ئەلى .  
— قورقما ، ماڭۇ يامان ئەمەس ھاراق . ھازىر مەنمۇ كۆپ  
ئىچەلمەيمەن . كۆپ ئۆز گىرىشلەر بولۇپ كەتتى ، ئەلى . تۇتۇپ  
قالغان نەچچە مىڭ سوم پۇلۇمنى بىراقلًا قايتۇرۇپ بىردى !  
لېكىن ، بىھۇدە كەتكەن ۋاقتىمنى كىم قايتۇرۇپ بىرەلەيدۇ ؟  
ھازىر زېھىنیم ناچارلاشتى ، سالامەتلەكىم ئىلگىرىكىدەك ئەمەس .  
يېقىندا پىروفېسى سور ئۇنىۋانى ئالدىم ...

— دۇرۇس ، ئەجىرىڭىزگە لايىق ئىش بويتۇ .

— نەدىكىنى ، راستىنى ئېتىسام ، يازغان بىرنەچە پارچە  
ماقالەم ، بىر - ئىككى كىتابىمىنى ھېسابقا ئالمىغاندا ، ئۇنىۋانغا  
تۈشۈق دەسمىايىنىڭ تايىنى يوق ... ئىچىم پۇشىدۇ . بەزىدە  
ئىچىپ قويىمەن . ئۆلۈپ كەتكەنلەرمۇ بارغۇ ، قارىغاندا مەن يەنلا  
تەلدىلىك ئوخشايمەن ، دەپ ئويلاپمۇ كېتىمەن . ئادەم ھايatalا  
بولىدىكەن ، يەنە ئاز - تولا ئىش قىلىمسا بولامدۇ دەيسەن .  
ھەركۈنى بىرەر سائەت بىر نەرسىلەرنى يېزىپ قويىمەن .  
ھەپتىسىگە بىر - ئىككى سائەت دەرس سۆزلەيمەن . سەن  
كۆرگەن چاغدىكىدەك ۋالاقلىغىنىم ۋالاقلىغان . ئەمما ، زېھىنیم  
بۇرۇنقىدەك ئەمەس . سېنىڭچىلىك ۋاقتىلىرىمدا كۈچ -  
قۇۋۇقتىمنى تېشىپ تۇرغاندەك ھېس قىلاتتىم . ھازىر ئۇنىۋاغق  
بولۇپ قالدىم . بەزى كۈنلىرى ئىشكىنى قولۇپلىدىممو ،  
قولۇپلىمىدىممو ؟ دەپ يېرىم يولدىن قايتىپ كېلىمەن .

ئۇستۇمىدىكى كۆڭلەكتى چاماداندىن ئىزدەيدىغان چاغلىرىمۇ بولۇپ قالىدۇ . بەزىدە بازارغا چىقىپ ، نېمە ئالغىلى چىقىنىمىنى ئېسىمگە ئالالماي يول ئۇستىدە تۇرۇپ قالىمەن ...

سۇنداق دەپ تۇرۇپ مۇئەللەم بوتۇلکىنى قولىغا ئېلىپ رومكىخا ئېڭىشتۈرۈۋىدى ، بوتۇلکىنىڭ مېتال ئېغىزى رومكا ئېچىگە جاراڭلاپ چۈشتى .

— مانا دېمىدىمۇ ! — دەپ كۈلۈۋەتتى مۇئەللەم .

ئەلمىمۇ ئىختىيار سىز كۈلۈپ مۇئەللەمگە قارىدى . ئوقۇتقۇچىنىڭ ھېلىقى يىللەرى چارلىشىقا باشلىغان چاچلىرى ھازىر ئاپئاڭ ئاقارغان بولۇپ ، ئۇنىڭغا ئۆزگىچە سالاپەت بەرگەندى . شۇ ئۆزگىرىشنى ھېسابقا ئالماخاندا ئۇنىڭ مەڭزىلىرىدىن تېخى قىزىللىق يىتمىگەن ، كېيمىم - كېچەكلىرى يەنلا پاكىز ، رەتلەك ئىدى . توڭىمىلىرىنى ياقسىزىچە ھىم ئېتىۋالىدىغان تۆت يانچۇقلۇق چاپاننىڭ ئورنىغا ئۇ ھازىر قوڭۇر رەڭلىك كاستۇم كىيىگەن بولۇپ ، كاستۇم ئاستىدىن كۆڭلىكىنىڭ ئاپئاڭ ياقسى كۆرۈنۈپ تۇراتتى .

شۇ تاپتا بىر - بىرىگە قارشىپ ئولتۇرغان بۇ ئوقۇتقۇچى بىلەن ئوقۇغۇچىنىڭ مىجەزى بىر - بىرىگە زادىلا ئوخشاشمايتتى . ئەلى ئەزەلدىن ئىچ مىجەز ، كەم سۆز بالا ئىدى . ئۇ ئون بىر يېشىدىن باشلاپ شېئىر يازغان ، ئون بەش يېشىدا دەسلەپكى ھېكايىسى ئېلان قىلىنغان . ئۇ ئۆزىنىڭ ھەممە ئوپىلغانلىرىنى ، ھېسىسىياتنى يېزىق بىلەن ئىپادىلەشكە ماھىر ئىدى . ئاققۇھەتتە ، قەلەم بىلەن يېزىلغان خاتىرە ئۇنىڭ يېشىغا چىقىشقا تاس قالدى . راخمان مۇئەللەم بولسا تۈغما ناتىق . ئۇ 50 - يىللارنىڭ باشلىرىدا يەر ئىسلاھاتى ، ئىجارە ھەققىنى كېمەيتىش

هەرىكەتلرىگە قاتنىشىپ ، يېڭى جەمئىيەتنىڭ ئاكتىپ تەشۇنقاتچىسى بولغان ، كېيىن ئۆلکىلىك كادىرلار مەكتىپىگە چىقىپ ئوقۇغان ، ئۇ يەردىن بېيجىڭغا ئەۋەتلىپ چەت ئەل مۇتەخەسسلىرىنىڭ قولىدا مەخسۇس تەربىيەلەنگەن ، كۆڭلىگە كەلگەن پىكىرنى دادىل دەۋېرىدىغان بولغانلىقتىن 50 - يىللارنىڭ ئاخىرىدىكى سىياسيي ھەرىكەتلەر دە ئارقا - ئارقىدىن زەربىگە ئۈچرىغان . ئۇنىڭ ئېغىزىدىن ناھايىتى مۇرەككەپ مەسىلىلەرمۇ ئىنتايىن چۈشىنىشلىك بولۇپ يېشلىپ چىقاتتى ، بۇ نانقللىق ئوقۇغۇچىلار ئىچىدە ئۇنىڭ شۆھرتىنى ئاشۇردى ، سىياسيي ھاياتىدا ئۇنى نۇرغۇن كۆڭۈسىزلىكلىرىگىمۇ سالدى . قىسىسى ، بۇ ئىككى ئادەمنىڭ بىرى سۆزلەپ ، بىرى يېزىپ بالاغا قالغانلاردىن ئىدى .

هاراق يېرىملاشقاندا مۇئەللەم بارغانسىپرى ئېچىلىپ ، ئىلگىرىكى جۇشقۇن دەۋرىگە قايتقاندەك بولۇپ قالدى . — شۇنداق قىلىپ ، ئەمدى نېمە ئىش قىلماقچى بولۇۋاتىسىن ؟ — دەپ سورىدى مۇئەللەم باياتىن بېرقى سۆھبەتنى داۋاملاشتۇرۇپ .

— تۈنۈگۈن كېلىپلا باش ساقچىغا يولۇققانىدىم ، ئۆيگە قايتىپ ئىككى - ئۈچ ئاي دەم ئېلىپ كېلىشىمگە رۇخسەت قىلىدى . شۇنىڭغىچە فالغان رەسمىيەتلەرىم پۇتۇپ تەييار بولىدىكەن ، مەن ئۆزۈم خىزمەت ئورنى ئوقۇشاممۇ بولىدىكەن ، بولمىسا ، ئۇلار ئۆزى خىزمەت ئورنى تېپىپ ئورۇنلاشتۇردى - كەن . مېنىڭ ھۆكۈمەت ئورنىدا خىزمەت قىلغۇم يوق . ئاز كۈن كۆرۈممۇ ، يېزامغا بېرىپ كەتمەن چاپىمەن . — ها ! ... ها ! ... ها ! ... — مۇئەللەم قاتتىق

كۈلۈۋەتى ، — بالىلارچە خىياللىرىڭ تېخى بار ئىكەن - ۵۵ ، جۇڭگودا كەتمەن چاپىدىغانلار يېتىپ ئاشىدۇ . سەن دېگەن ئالىي مەكتەپ ئوقۇغۇچىسى - ۵۶ ، ئوقۇغۇچى ۋاقتىڭدila ياخشى يازاتىڭ ، تۇرمۇشنى كۆرۈپ پىشتىڭ ، ئەمدى تازا ياز . ئۇتكەن ئىشلارغا قېيداپ نېمە تاپىمىز ؟ بىر چاغلاردا مەنمۇ ، پارتىيە رەھبەرلىكىدىكى بىر سوتىسالىستىك مەملىكەتتە نېمە ئۆچۈن شۇنچىۋالا ناھەق ئىشلار يۈز بېرىدۇ ، دەپ ئازابلانغانىدىم . ئويلاپ باقسام ، جۇڭگودەك نەچە مىڭ يىل فېئودالزىم ئاسارتىدە تۇرۇپ كەلگەن بىر مەملىكەتتىڭ ئالغا بېسىش تارىخىدا مۇنچىلىك ئىشلارنىڭ يۈز بېرىشى ئەجەبلىنەرلىك ئەمەس ئىكەن . باشقىلار ماڭىمغان بىر يېڭى يولنى ئىزدەۋاتقان دۆلەتكە داغدام يول نەدە تۇرۇپتۇ . يېڭى يول ھامان تار ۋە ئەگىرى - توقاي بولىدۇ... — ئەمدى نېمىنەمۇ يازارمەن ؟

— ئىلان قىلىنىغان بىر - ئىككى ھېكاىيەڭنىڭ ئوقۇغۇچىلار ئارىسىدا تارقىلىپ يۈرگىنىنى كۆرگەندىم . چىقىۋاتقان ھەممە گېزىت - ژۇناللارغا ئەسەر ئەۋەتىپ ، ئۆزىنى ئۆزى شائىر ، يازغۇچى ساناب يۈرىدىغان ئادەملەر ئاز ئەمەس . ئۇلارنىڭ بەزىلىرىنىڭ يازغانلىرىنى خىلق ئوقۇپىمۇ قويمىайдۇ . بەزىلەر بىر پارچە ئەسىرى بىلەنلا خەلقە تونۇلۇپ كېتىدۇ . — سەۋەبى نېمە ؟

— نېمىشقا دېسەڭ ، تۇرمۇشتىن تەسىرلەنەيدىغان ئادەمدىن ياخشى ئەسەر چىقمىайдۇ . ھەققىي بەدىئىي ئەدەبىيات ئىنسان روھىنى ئاختۇرۇشى ، كىشىلەر قەلبىنى ئىپادىلىشى ، ھەر خىل مىجەزدىكى ئادەملەرنىڭ جانلىق كارتنىسىنى يارىتىشى لازىم . ھېسسىياتىسىز ئەسەر يۈرىكى يوق ئادەمگە ئوخشىشىدۇ ، ئۇنىڭدا

هایاتی کۆچ بولمايدۇ . هازىر شېئر يېزىپ قاملاشتۇرالىسا ، ھېكاىيە يېزىپ باقىدىغان ، ھېكاىيىسى جايىدا چىقىسا ، بۇزۇپلا شېئر قىلىۋېتىدىغان ، شېئرنىڭ ئاخىرىنى يېغىشتۇرالىسا ئۇزارتىپ داستان قىلىدىغان ، ھېكاىيىسىنىڭ داۋامىنى چۈشۈرەلمىسە سوزۇپ پۇۋېست قىلىۋېتىدىغان ؛ كاسىپ ئىتتىك بازارغا مال تىكىنندەك ، كېلەر يىلى كېلىدىغان بايراملارغا بۇ يىل شېئر يېزىپ تەيارلادۇ قويىدىغان ؛ پۇتۇن ئۆمرىدە ئىشلەتكەن قاپىيەسىنى يېغىپ كەلسە يۈزدىن ئاشمايدىغان «ئەدبىلەر» مۇ ئاز ئەمەس . لېكىن ، ئۇلارنىڭ يازغانلىرىنىڭ ھەممىسىنى بەدىئىي ئەسەر دېگىلى بولمايدۇ ...

— سېرىق تۇرغانلىك ھەممىسلا ئالتۇن ئەمەس - دە !  
— شۇنداق ، بەزىلەرنىڭ ئوپلىغىنى ئالتۇن بولسىمۇ ، قەلىمدىن تامىغىنى مىس... سەن ياز ، ئەدەب-يىاقا ئۆز ئالاھىدىلىكىڭ بىلەن كىرىپ كەل . نېمىنى يازارمەن ، دەممەن ؟ ئوپلىغانلىرىڭنى ، سېخىنغانلىرىڭنى ، سېنى ھاياقتا قايتا ئاچققان كۈچلەرنى ، يۈرىكىڭنى نېمە ھاياجانغا سېلىپ دۈپۈلدەتكەن بولسا شۇلار توغرىسىدا ياز ! ...

تالاي ئۆمرىنى دوسكىنىڭ ئالدىدا بور چاڭلىرىنى يۇتۇپ ئۆتكۈزگەن بۇ مۇئەللەم خۇددى سىنىپتا دەرس ئۆتكەنندەك قىزىشىپ سۆزلىمەكتە ئىدى . ئەلى سافادىن كۆتۈرۈلۈپ «مەدەنىيەت زور ئىنقلابى» توغرىسىدا بىر نېمە دېمەكچى بولدى . لېكىن ، مۇئەللەم ئۇنىڭ سۆزىنى تارتىۋېلىپ :

— «مەدەنىيەت زور ئىنقلابى» ، — دەپ ئورنىدىن تۇرۇپ كەتتى ، — «مەدەنىيەت زور ئىنقلابى» دەك مۇنداق غەلتە قۇيۇن ھازىر ئۆتۈپ كەتتى . بارا - بارا ئۇ ئۆتۈمۈشكە ئايلىشىپ ،

قىزىق پاراڭلارنىڭ تېمىسى بولۇپ قېلىۋاتىدۇ . مەن ساڭا  
 ئېيتسام ، «مەدەنىيەت زور ئىنلىكىلىبى» دا بىرەر زەربىگە ئۆچرىماي  
 ئۆتۈپ كەتكەن ئادەم ئۆزىنىڭ زادى قانداق ئىنسانلىقى ھەققىدە  
 بىر ئويلىشىپ باقسا بولىدۇ . تېخى بۈگۈنكى تاماشلارنى  
 كۆرمەيسەن . ھازىر كىمنىڭ ئاغزىغا قارسالاڭ ئۆزىنى «مەدەنىيەت  
 زور ئىنلىكىلىبى» دا ئازار يېگەن قىلىپ كۆرسىتىۋاتىدۇ . بەزىلەر  
 ئۆز ۋاقتىدا سۆككەن نەرسىلىرىنى ھازىر مەدھىيەلەۋاتىدۇ ،  
 ئەينى چاغلاردا بىزگە سولدىن چىقىپ ھۇجۇم قىلغان بەزى  
 ئادەملەرنىڭ بۈگۈن ئوڭدىن چىقىپ دەۋاتقان گەپلىرىنى  
 ئاڭلىساڭ ، قورقۇپ ئەتراپىڭغا قارايىسىن ، بۇلارنىڭ  
 كۆپىنچىلىرىنىڭ نېيتى توغرا بولۇشى مۇمكىن ، ئايىرەملىرى  
 چىخوب يازغان خامېلىئوننىڭ ئۆزى . ئۇنداقلار پەسىلگە قاراپ  
 رەڭىنى ئۆزگەرتىدۇ ، شامالغا قاراپ لەگلەك چىقىرىدۇ .  
 ئۇلارنىڭ بەزىلىرى 50 - يىللەرى ئۇرۇمچىگە يېڭى كەلگەندە  
 كىيىپ كەلگەن دوپىسىدىن خىجالەت بولۇپ كەپكىگە  
 ئۆزگەرتىنىدى ؟ 1960 - يىلىنىڭ ئاخىرلىرىغا كەلگەندە «خاتا  
 قىپتۇق» دەپ بىر سوملىق لاتا شەپكىدىن باشقىنى كىيمەيدىغان  
 بولۇشتى ؛ ھازىر قارسالاڭ ، ئۇلار يېڭى پاسوندىكى  
 چىمەندوپپىلارنى كىيىشىپ ، خۇددى بارلىق مىللە ئەنئەنە ،  
 مىللە ئۇرۇمىنى ئاشۇ دوپىسىدا نامايان قىلىۋاتقاندەك  
 گىدىيىشىپ يۈرىدۇ . مۇبادا جاهان باشقىچە بىر داۋالغۇپ قالسا ،  
 ئۇلار بېشىدىكىنى يەنە نېمىلەرگە ئۆزگەرتىدۇ ، خۇدا ئۆزى  
 بىلىدۇ...  
 بۇ مۇلاھىزە ئەلىنى ئويغا سېلىپ قويدى . مۇئەللىم سافاغا  
 ئۆزىنى تاشلاپ ، سۆزىنى داۋاملاشتۇراتتى :

— ئۇنىڭىمۇ مەيلى . ئادەملەر بۈگۈن قارا بۇلۇت ئۆتۈپ كەتكەندىن كېيىنكى نۇرلۇق قۇياشقا ھۆزۈرلىنىپ قارىماقتا ؛ بەزىلەر خۇشاللىقىدىن قىيغىتىپ ، بەزى شوخلۇقلارنىمۇ قىلىپ قويۇۋاتىدۇ ، ئۆزۈن ۋاقتى باغلاقتا تۇرغان تايچاق كەڭ دالغا چىققاندا ئەنە شۇنداق قىلىقلارنى قىلىدۇ... نېمىشقا ئىچمەيسەن ؟ مۇئەللەيم ئالدىدا تۇرغان رومكىنى قولىغا ئېلىپ كۆتۈرۈۋەتتى . ئالدىنلىقى بىر رومكىدا «ئەمدى ئىچمىسەم بولارمىكىن» دېگەننى كۆڭلىدىن ئۆتكۈزگەن ئەلىمۇ سۆھبەتنىڭ تەسىرىدىن رومكىنى ئىختىيارسىز ئېلىپ كۆتۈرۈۋەتتى .

— ھەممە بالا ماڭا شۇ قەلەمدەن كەلگەن ، — دېدى ئەلى ئالدىنلىقى قورۇمىدىن بىر چوڭا ئېلىپ ئاغزىغا سېلىپ تۇرۇپ ، — يەنە قەلەمنى ئېلىپ بىر نەرسە يېزىشقا زادىلا مەيلىم يوق . ئۇنىڭ ئۇستىگە تازا يازىدىغان ۋاقتىلىرىمىز ئۆتۈپ كەتتى دەڭ... .

— ۋاقت دېدىڭمۇ ؟ — مۇئەللەيم پېشانىسىنى تۇتۇپ بىر نېمىنى ئەسکە ئالغاندەك بولدى ، — رىم پەيلاسۇپى سىنكامىكىن ، ئىشقىلىپ ، بىرى : «ھەممە نەرسە بىزنىڭ ئەمەس ، پەقەت ۋاقتىلا ئۆزىمىزنىڭ مۇلکى» دېگەنلىكەن ، لېكىن بۇ مۇلۇككە ئىگىدارچىلىق قىلماق بەك تەس ، بەك تەس ! ھەممىنى قايتۇرۇۋېلىش مۇمكىن ، بەھۇدە كەتكەن ۋاقتىنى كىم قايتۇرۇۋالايدۇ ؟ ! ۋاقت دېگەن نېمە ؟ ۋاقت ئۇ پۇل ، ۋاقت — ئىجادىيەت ، ۋاقتىنىڭ ئۆزى ھايات ، ھازىر ھەممە ئادەمنىڭ بىلىكىدە بىر سائەت بار . ئۇنى ۋاقتىنى قەدىرلىگەنلىكتىن تاقايدۇ دەمىسىن ؟ سۆلەت ئۈچۈن تاقىشىدۇ ، سۆلەت ئۈچۈن ! چىكىلداب مېڭىپ تۇرغان سائەت ئىنسان

يۈرىكىنىڭ دۇپۇلدەپ ئۇرغان ساداسى ، بىلسەك ، ئۆتۈپ كېتىۋاتقان ئۆمرىمىزنىڭ قەدەم ئاۋازى . هەي ، ئەلى ، ئامال قانچە ؟ بۇنىڭدىن كېينىكى ۋاقىتمىزنىمۇ ئۆتۈپ كەتكەن ئۆمرىمىزگە ئېچىنپ ، يىغلاپ ئۆتكۈزسەك نېمە ئەھمىيىتى ؟ يەنە قانچە يىل ئۆمۈر كۆرەرمىز ؟ ئۆلۈپ كەتسەك ، توت ئادەم يۈيۈپ - تاراپ كۆمۈپ قويىدۇ . دۈشەنلىرىمىز خۇش بولار ، دوستلىرىمىز : «ھەي ئىسىت ، رەھمەتلىك يامان ئەمەس نېمە ئىدى » دەپ قويۇشىدۇ ، خالاس . شۇنچىلىكلا ئىش ...

ئۇلار گەپ بىلەن بولۇپ بوتۇلكىنى قۇرۇقداپ قويۇشقىنىنى تۈيمىاي قېلىشتى . ھەر ئىككىلىسى ئوبدانلا تەڭشەلگەندى . تالاغا قاراڭغۇ چۈشۈپ قالغاندى . قۇرۇق بوتۇلكىغا قاراپ ئۇلار قورسقىنىڭ ئاچقانىلىقىنى ھېس قېلىشتى .

— يۈر ، — دەپ ئورنىدىن تۈردى مۇئەللەم ، — دۆڭ . كۆۋرۈك ئالدىدىكى سەن دېگەن ھېلىقى بازاردىن ئوبدان بىر تاماق يەيلى .

ئۇلار ئىشكىنى قۇلۇپلاپ چىققاندىمۇ راخمان مۇئەللەم سۆزلەشتىن توختىمىغانىدى .

— بۇلتۇر سىلەرنىڭ يۇرتقا بارغاندىم ، — دەپ گەپ باشلىدى مۇئەللەم يولغا چىققاندا ، — ھېلىقى سىلەرنىڭ جالالىدى ، جامالىمىدى بىر ساۋاقدىشىڭلار بار ئىدىغۇ ؟ — قايىسى ؟

— سەل دۇدۇقلاب گەپ قىلىدىغان ، كۆك كۆز .

— ھە ، جالال ، ئۇ نېمە قىلىۋېتىپتۇ ؟

— ھازىر ئۇ كاتتا ئادەم بولۇپ كېتىپتۇ . ئوقۇغۇچى ۋاقىتىدىلا بۇ بالا بىلەن خۇشوم يوق ئىدى . ئۆتۈلگەن دەرسىنىن

ھېچنېمىنى بىلمەيتتى ، بېشىنى كۆتۈرمەي شېئر يازاتتى .  
يازغان شېئرلىرىنى ئۆزىدىن باشقا ھېچكىم چۈشەنمەيتتى .  
«مەدەتىيەت زور ئىنقبالىبى» دا ئۇنىڭ دۇدقلايدىغان كېسىلىمۇ  
تۈگەپ ، كۈرەش يىغىنى ئېچىلسا ھەممە گەپنى شۇ قىلىدىغان  
بولۇپ كەتكەندى . قېنى ، سېنىڭ بۇ ھاماقدەلىكىڭ سېنى  
قەيەرگە ئاپىراركىن... دەپ ئويلاپمۇ قالاتتىم .  
مۇئەللەم توختاپ ، سەرەڭگە بىلەن ئۆزاق ھەپلىشىپ بىر  
تال تاماكا تۇتاشتۇردى .

— سەرەڭگىلەرنىڭ جالىشىپ كەتكىنىنى دېمەمسەن ، نېمە  
دەۋاتاتتىما ؟

— جالال توغرىسىدا ، سېنىڭ بۇ ھاماقدەلىكىڭ سېنى  
قەيەرگە ئاپىراركىن... دەپ...  
— ھە ، شۇنداق دەپ ئويلايتتىم . سەن چۈشەنگەنسەن ؟

جەمئىيەت دېگەن باشقا گەپ ، مەكتەپتە ھەممە ئوقۇغۇچىنىڭ  
ئورنى باراۋەر بولىدۇ ، ئىمەن سوئالى ئۇلارنىڭ قانداق  
ئائىلىدىن كەلگەنلىكى ، كىمنىڭ بالىسى ئىكەنلىكى ، چىراينىڭ  
سەت - چىرايلىقلىقى ، كىيمىنىڭ كونا - بېڭلىقىنى  
تونۇمايدۇ . كىم تىرىشچان بولسا ، ئەتراپلىق پىكىر قىلالىسا ،  
يۇقىرى نومۇر شۇنىڭ . جەمئىيەت ئۇنىڭغا ئوخشاشمايدۇ .  
جەمئىيەتتە تالاتلىق ئادەملەر پەگاهتا قېلىپ ، ھىلىكەرلەر  
تۆرگە چىقىپ قالىدىغان ؛ ئاق كۆڭۈللىر جېنىنى باقالماي ،  
ساختىپەزلىر بېيىپ كېتىدىغان ؛ تەخسىكەشلەر مۇكاپاڭقا  
ئېرىشىپ ، ھەقنى سۆزلىگەنلەر جازالىنىدىغان ئىشلارنى ئاز  
دەمسەن ؟... يەنە گېپىمنى يىتتۈرۈپ قويۇپ ، باشقا تەرەپكە  
كەتتىما... ھە ، ھېلىقى جالالنى تونۇمايلا قاپتۇمەن . كۆزىدە قارا

كۆزهينەك ، ئۈچىسىدا چەتنىڭ پەلتوسى ، ۋىلايەتتە بىر ئىدارىنىڭ باشلىقى ئىكەن ، كوچىدا تۇتۇۋېلىپ : «بۇ مېنىڭ ئۇستازىم ، ئاتاقلق ئەدەبىيات نەزەرىيەچىسى ، پىروفېسسور راخمان مۇئەللىم بولىدۇ» دەپ يېپىشۇۋېلىپ ئۆيىگە ئاپاردى . بىر چىنە چايدىن كېيىن ، ئالدىمغا يازغان نەرسىلىرىنى ئەكېلىپ دۆۋلىتلىۋەتتى . ئوقۇپ باقسام ، ئوقۇغۇچى ۋاقتىدىكىدىنمۇ دۆتلىشىپ كېتىپتۇ . ئىشلەتكىنى كىلاسسىڭ ئەسەرلەردىن تېرىۋالغان چۈشىنىكسىز سۆزلەر . بەزى سۆزلىرىنىڭ مەنسىنى مەنمۇ چۈشەنمىدىم ، ئۆزىمۇ چۈشەنمەيدۇ ، كىتابخان نەدىن چۈشەنسۇن... ياخشى ئەسەرلەرنى پەقەت داغدۇغلىق ، ئۇلغۇ سۆزلەر بىلەنلا يېزىپ چىققىلى بولىدۇ ، دەپ قارايدىغان ئەخەقلەرمۇ ئاز ئەمەس ؛ ئۇلار خلق كۈندىلىك تۇرمۇشدا ئىشلىتىۋانقان ئاددىي سۆزلىرىنىڭ قۇدرەتلەك كۈچىنى چۈشەنمەيدۇ . مەن ئۇنىڭدىن : «بۇنچىۋالا نەرسىنى قايىسى ۋاقتىسىمۇ يازغانسىن ؟» دەپ سورىسام ، ئۇ : «ھەر كۈنى يازىمەن ، كېچىسى ھېچبۇلمىخاندا بىر - ئىككى سائەت ئىجادىيەت بىلەن شۇغۇللانمىسام ئۇيیقۇم كەلمەيدۇ» دېدى . قارا ، ئۇ ئۆزىنىڭ ئاۋارىچىلىكىنى تېخى ئىجاد قىلىۋاتىمەن ، دەپ تونۇيدىكەن . مەن ئۇنىڭغا : «شېئىر دېگەننى زورلاپ يازىدىغان نەرسە ئەمەس ، ئۇنى خۇشاللىقتىن ئۆزىنى باسالماي تۇرغان ۋاقتىتا ياكى قايغۇدىن كۆز يېشى تۆكۈلۈپ تۇرغاندا يازسا بولىدۇ . ھەققىي شائىر كىچىك بالىدەك شوخ ، ئاق كۆڭۈل ، تەسىرچان بولىدۇ . سەن شېئىر يازىمەن دەپ ئۆزۈڭنى ئاۋارە قىلىمىساڭ بويىتىكەن» دېدىم . ساۋاقدىشىڭ نېمە دېدى دېمەمسەن ، چاچراپ ئورنىدىن تۇرۇپ : «مۇئەللىم ، بۇ نېمە دېگىنىڭىز ؟

بىزنى ئۆزىڭىز ئوقۇتقان ، ئەدەبىيات فاكۇلتېتىدا بەش - ئالته يىل مۇشۇ كەسىپنىڭ نەزەرىيەسىنى ئۆگەندۈق . ھازىر ھەممە ئادەم كەسىپنى پۇختىلاۋاتىدۇ . مەن مۇشۇنىڭ بىلەن ھەپلەشمىسىم ، باشقۇ نېمە ئىش قىلىمەن ؟ » دېدى . مەن كۈلۈپ كېتىپ ئۇنىڭغا : « سەن ، شائىر - يازغۇچىلىقنى بىرەر مەكتەپكە بېرىپ ئوقۇپ ، ئۆگىنىپ كېلىدىغان نەرسە دەپ قارامسىن ؟ باشقۇ گەپنى قويۇپ تۇرايلى ، بىزنىڭ مەكتەپنىڭ ئەدەبىيات فاكۇلتېتىنلا ئالسالىڭ ، يىلىغا يۈزىلەپ ئوقۇغۇچى ئوقۇش پۇتكۈزۈپ چىقىدۇ . ئۇلارنىڭ ھەممىسلا شائىر - يازغۇچى بولىدىغان بولسا ، بۇ كەمگىچە شائىر بىلەن يازغۇچىنىڭ توللىقىدىن كوچىدىمۇ ماڭىلى بولماي قالاتتى ... ئەدەبىي ئىجادىيەت — ئۇ بىر سەنئەت ، سەنئەت دېگىنمىز ھۇنەر ئەمەس ، مەسىلەن ، ئالايلى ، ھەرقانداق كاسىپ ئۆزىنىڭ ئوغلىغا ھۇنرىنى ئۆگىتىپ قويالىشى مۇمكىن . لېكىن ، ھەرقانچە قىلغان بىلەنمۇ شائىرنىڭ بالىسى شائىر ، يازغۇچىنىڭ بالىسى يازغۇچى بولۇپ چىقالىشى ناتايىن ... سەن ھازىر باشلىق بولۇپ تازا ئورنۇڭنى تېپىپسەن ، باشلىقلقىڭى قىلىۋەر » دېدىم . ئۇ گەپلىرىمنىڭ تېگىگە يەتتىمۇ ، يەتمىدىمۇ بىلمىدىم ، ئاغزىنى ئېچىپ تۇرۇپلا قېلىپ ، ئاندىن : « سىز تالاتتىنلا تەكتىلەپ ، تىرىشچانلىقنىڭ رولىغا سەل قارا ياخانلاردىن ئىكەنسىز » دېدى . « ھە ، ئۇنداق بولسا تىرىشىۋەر ! » دېدىم . سېنىڭچە قانداق ، ئەلى ؟ — مۇئەللەم توختاپ ، قۇرۇقدىنىپ قالغان تاماكا قېپىنى مىجىقلاب يەرگە تاشلىدى ، — ئۇلۇغ بىر شائىر بولۇشنى ئارزو قىلىپ بىر ئۆمۈر تىرىشىپ ، ھېچنېمە بولالماي ئۆتۈپ كېتىدىغان بىچارىلەر ئازمۇ ؟

— تىرىشچانلىقىمۇ لازىم ، — دەپ سۆز قىستۇردى ئەلى .  
 — توغرا ، تىرىشچانلىق بولمىسا بولمايدۇ ، ئازراق  
 خېمىرتۇرۇچ بولمىسىمۇ بولمايدۇ . بۇ دېگەنلىك ، پەقەت  
 خېمىرتۇرۇچ بىلدەنلا نان ياققىلى بولمىغاندەك ، بىر تەڭلە  
 خېمىرغا كىچىككىنە خېمىرتۇرۇچ بولمىسىمۇ بولمىغاندەك  
 گەپ... يۈرە ، ئاۋۇ ماگىزىندىن تاماكا ئېلىۋالا يلى...  
 ئۇلار تاماقلىنىپ قايتقۇچە ئاپتوبۇس توختاپ كەتكەندى ،  
 بايىقى هاراقنىڭ كەبىپ تېخى تارقىمىغاندى . بازاردىن  
 مەكتەپكىچە بولغان ئۆرە يولنى ئۇلار پاراڭ بىلەن مېڭىپ  
 توڭەتتى . ئەلى پۇتنى سۆرەپ ئاستا كېلەتتى . مۇئەللەم بىر  
 توختاپ ، بىرده مېڭىپ ھامان سۆزلەيتتى . ئەلىمۇ كەيىچىلىكتە  
 نېمىلەرنىدۇر تالىشاتتى . ئۇلار مەكتەپ ئالدىغا يېتىپ كەلگەندە ،  
 ھېلىقى كونا قاۋاقنىڭ ئىشىكى ئوچۇق تۇرغانلىقىنى كۆرۈپ ،  
 قىزقىچىلىق قىلىپ دۇكانغا كىرىپ يەنە بىر - ئىككى رومكىدىن  
 قېقىۋېلىشتى . ئۆز ۋاقتىدىكى بۇ دۇكاننىڭ ئىچى خېلىلا  
 كېڭىھەن بولۇپ ، هاراقتىن باشقا مال جازىلىرىغا يەنە  
 ئوقۇغۇچىلارغا لازىملىق دەپتەر - قەلەم ، سالام خەت قەغەزلەرى ،  
 يىپ - يىڭىنە ، لۆڭگە - سوپۇن قاتارلىق مىلىچماللار  
 تىزىۋېتىلگەندى . ئاغزى ئوچۇق قەغەز يەشىكلەرەدە ھەر خەل  
 كەمپۈت - پېرەنىڭ ، باھاسى ئانچە ئۆرە بولمىغان تاماکىلار  
 تۇراتتى . كونا دۇكاندارنىڭ ئورنىدا ئىككى ياش يىگىت سودا  
 قىلىۋاتاتتى . بىر سەر ھاراق يىگىرمە بەش تىينىگە چىققان  
 بولۇپ ، زاكۇسىكىغا چىلىغان سامساق ئەمەس ، بىر - ئىككى تال  
 ئەرزان باھالىق كەمپۈت تاشلاپ قويىدىكەن .  
 ئۆيگە كەلگەندە ئۇلار چوڭ ئۆيىدە پاراڭلىشىپ ياتماقچى

بولۇشتى . مۇئەللىم ئەلى ئۈچۈن كاربۇاتقا ئورۇن سالدى ، ئۆزىگە چېچىلىپ ياتقان كىتابلارنى بىر چەتكە سورۇپ قويىپ ، بىر گىلهمنى قاتلاپ سېلىپ ، تۆۋەنگە ئورۇن راسلىدى . يېتىش ئالدىدا ، ئۇلار ئارسىدا «كىم كاربۇاتقا ياتىدۇ؟» دېگەن مەسىلەدە خېلى تالاش - تارتىش بولدى . ئەلىنىڭ قارشىچە ، ھۆرمەتتە چوڭ بولغانلىقى ئۈچۈن كاربۇاتقا مۇئەللىم يېتىشى لازىم ؛ مۇئەللىمىنىڭ قارشىچە ، ئەلى بىلەن ئۆزى ئوتتۇرسىدىكى ئوقۇتقۇچى - ئوقۇغۇچىلىق مۇناسىۋەت ئۇلار پارخانىغا ئوت قالاپ يۈرگەن چاغلاردىلا ئاياغلاشقان ، ئۇنىڭ ئۆستىگە ئەلى مېھمان . ئاخىرىدا ئۇلار گىلهمنى پولغا ئېچىپ سېلىپ ، ھەر ئىككىلىسى پەستە ياتتى . مۇئەللىم ئېلىكتىر چىرىغىنى ئۆچۈرۈپ كېلىپ ، ئورنىغا كىرىپلا يەنە ئۆز نۇتقىنى باشلىۋەتتى :

— مېنىڭ بىزى ئاغىنلىرىم ھازىرقى ياشلارنى ياراتمايدۇ .

ئۆزلىرىنىڭمۇ ياش ۋاقتىدا تالاي بىمەنە ئىشلارنى قىلغانلىقى ئۇلارنىڭ ئېسىدە يوق ، ئۆزىنى ئانىسىنىڭ قورساقىدىن تۇغۇلغاندىلا شۇنداق سالاپتلىك تۇغۇلغاندەك ھېس قىلىشىدۇ... ياشلار بولمىسا ، بىزنىڭ كەلگۈسىمىز مۇ بولمايدۇ . ئۇلارنى يامان كۆرۈشكە بولمايدۇ...

— سىزچە قانداق قىلىش كېرەك ؟

— ياخشىسى ، ئۇلارغا تەسىر كۆرسىتىش ، ساغلام ياشاش ، مەنلىك ياشاشنى ئۆگىتىش كېرەك .

— ساغلاملىقنى سىز قانداق چۈشىنىسىز ؟

ئەلى ئوقۇتقۇچىسىدىن شۇ سوئالنى سورىدى - دە ، كۆزى ئۇيقوغا كەتتى .

— ساغلاملىق دېدىڭىما ؟ — دەپ سۆزلەپ كەتتى

مۇئەللىم ، — ساغلاملىقىنىڭ بەلگىسى شۇ ئادەمنىڭ  
مۇسکۇللرىنىڭ تەرەققىي قىلىشى ، چىراينىڭ كۆركەملىكى ،  
ئۇزۇنغا يۈگۈرەلىشى ياكى ئېگىزگە سەكىرەلىشى قاتارلىقلار بىلەن  
بەلگىنىلىدىغان بولسا ، مېنىڭچە بۇ تولىمۇ ھەفقاتىيەتسىزلىك  
بولىدۇ . ساغلاملىقىنىڭ ئەڭ روشن بەلگىسى ئالدى بىلەن شۇ  
ئادەمده ساغلام ئەقلىنىڭ بولۇشىدا... مەتلىك ياشاشنى ئالساق ،  
بۇ تولىمۇ چوڭقۇر پىكىر . ئادەم دېگەن تۇرمۇشتا ياخشى  
كۆرۈشىنىمۇ ، كۆلۈشىنىمۇ ، ئۆزىنى تۇتۇشىنىمۇ ، ۋاقتى كەلگەندە  
ئىچىپ بالىاردەك قىيغىتىشىنىمۇ ، ھەتتا يىغلاشىنىمۇ بىلىشى  
كېرەك . ئەگەر ھاياتنىڭ مەقسىتى قورساقنى توق تۇتۇپ ،  
ئاغرمىاي ئۇزۇن ئۆمۈر كۆرۈشلا بولسا ، بۇ نېمىدېگەن بىمەنە  
تۇرمۇش - ھە ؟ ! ... ھەر كۈنى كەچلىكى ئۆيىگە ئالدىر اپ كېتىپ  
بارغان ئادەملەرنى كۆرۈپ سەن نېمە ئويلايسەن ؟ ئۇلار خوتۇنىنى ،  
بالىلىرىنى سېغىنپ كەتكەنلىكتىن ئەمەس ، قورسىقى  
ئاچقا نىلىقتىن شۇنداق ئالدىر ايدۇ... ھەر كۈنى ئەتىگەنلىكى بەدەن  
چېنىقتۇرۇۋاتقانلارنىڭ ھەممىسىنىڭ كۆڭلىگە بىر ئۈلۈغ غايىنى  
پۈكەن بولۇشى ناتايىن ، قوپالراق ئېيتقاندا ئۇلارنىڭ بەزىلىرى  
ئۇزۇنراق ياشاپ ، ئىنسانىيەت ياراتقان نېمەتلەردىن جىقراق يەپ-  
ئىچىپ ، چېچىۋېتىپ كەتمەكچى . ھاياتنىڭ مەزمۇنى ئۇنىڭ  
ئۆمرىنىڭ ئۇزۇن - قدسىقىلىقىدا ئەمەس ، قانداق  
ئۆتكەنلىكىدە... سېنىڭچە قانداق ؟

قاراڭغۇلۇققا چۆككەن ئۆيدىن مۇئەللىمىنىڭ سوئالىغا جاۋاب  
بولىدى . «ئۇ خلاپتۇ ! » دېدى پىروفېسىور قولىنى سىلكىپ ،  
ئۇمۇ يوتقاننى تارتىپ ، كۆزىنى يۇمدى .  
ئەتىسى ئەتىگەنلىكى مۇئەللىم ئەلىنى ئۇزىتىپ چىققاندا ،

ئۇنىڭغا قىلماقچى بولغان بىر گېپىنى تاپالماي تۇرۇپ قالدى . — راست ئاخشام ساڭا ئېيتىمەن دەپ ئۇنتۇپتىمەن . رابىيەنىڭ ۋاپات بولغانلىقىنى ئاڭلاپ ناھايىتى ئېچىندىم . ئۇ چاغلاردا مەنمۇ ئۆز ئاۋارچىلىكىم بىلەن ... كەچۈرسەن ، رابىيە ئاغرىق چاغلاردا ئەھۋالىدىن خەۋەر ئالالمىدىم ...

— نېمە دەۋاتىسىز ، ئۇ قاچان ئۆلۈپ كېتىپتۇ ؟ ! ئەلى پۇتىدا جان قالمىغاندەك بولۇپ تامغا يۆلىنىپ قالدى . — سېنىڭ خەۋىرى ياقۇمۇ ؟ بۇ گەپنى ئاڭلىغىنىمغا ئۆزۈن يىللار بولۇپ كەتىنغا ! ...

— خاتا ئاڭلاپسىز ، — دېدى ئەلى يېنىك تىنىپ ، — ماڭا يېقىنېچە ئۇنىڭدىن خالتا كېلىپ تۇرغان .

— شۇنداقمۇ ! رابىيەنىڭ ئۆمرى ئۆزۈن بولغۇدەك . بۇ گەپنى كىمىدىن ئاڭلىغانلىقىم ھازىر ئېسىمde يوق ... رابىيەگە مېنىڭدىن سالام ئېيت !

ئەلى راخمان مۇئەللىم بىلەن خوشلىشىپ قايتتى . «رابىيە ئۆلۈپ كېتىپتۇ» دېگەن ھېلىقى سۆز ئۇنىڭ خىيالىدىن نېرى كەتمەيتتى . تۇنۇڭۇن ئۇ ، راخمان مۇئەللىم بىلەن كۆرۈشۈپ قايتقاىدىن كېيىن ، مەكتەپ ئىچىنى يەنە بىر قېتىم ئوبدانراق ئارىلاپ چىقىمن ، دەپ پىلان قىلغانىدى . ھازىر ھەممىنى ئۇنتۇدى . ئائىلىلىكلەر بىناسى ئالدىدا ئويناپ يۈرگەن كىچىك باللار ، ئوقۇتۇش بىناسى تەرەپكە ئالدىراش كېتىپ بارغان ئوقۇغۇچىلار ، سۇ ئوتلىرى بىلەن قاپلانغان يېشىل كۆل ، ئۈچ يېرىم قەۋەتلەك ئوغۇللار ياتقى ، يەنە ئەلى بۇ يەردە بولمىغان يىللەرى ياسىلىپ پۇتكەن يېڭى بىنالار — بۇلارنىڭ ھېچقايسىسى ئۇنىڭ دىققىتىنى تارتالىمىدى . تۇنۇڭۇن ئوقۇتۇش بىناسى ئىچىدە

ئۇچىرغان ئايال مۇئەللەم ئەمدى ئۇنى تونۇغانىدەك قىلىپ قاراپ يېنىدىن ئۆتۈپ كەتتى ... ئەلى ئىچىدە بىر نەرسىنى پىچىرلايتتى : «رابىيە بار ، ئۇنىڭ قەيدىلىكىنى ئەلىنىڭ ئۆزىمۇ بىلمەيدۇ ، ئەمما ئۇ بار . هايات قايىسغان مۇشۇ كەڭ زېمىننىڭ قايىسبىر بۇرجىكىدە ئۇ ياشاآتىدۇ . » ئەلى ئۇنى چوقۇم ئىزدەپ تاپىدۇ . مەشۇقىنى تاپىمغا چە ئۇنىڭ كۆڭلىمۇ ئارام تاپىمайдۇ ...

#### 4

ئەلى بۇرتىخا قايتىپ كېلىپ ، ئاكىسىنىڭ ئاغزىدىنمۇ شۇ خەۋەرنى ئاڭلىدى . ئاكىسى ئوسمانمۇ : « ئالدىڭدا خىجالەتمەن ، ئۇكام ، ئاياللىڭنى ئىزدەپ تېپىپ ھالىدىن خەۋەر ئالالمىدىم ، كېپىن ... » دېدى . ئەلى بۇ گەپلەرگە ئۆزىنى زادى ئىشەندۈرەلمىدى . ئۇلارنىڭ ھەممىسى رابىيەنى خېلى يىللارىنىڭ ئالدىدا ۋاپات بولغان ، دېيىشەتتى . ئۇنداقتا ، تۈرمىگە ھازىرغىچە ئۆزۈلدۈرمەي خالتا كىرگۈزۈپ ، يېمەك - ئىچمەك ، يېپ - يېڭىنە ، تاماكا - قەغەز ، ئىچ كىيمىلىرىگىچە ئەۋەتىپ تۇرغان ئاق كۆڭۈل ئادەم زادى كىم ؟ !

ئەلى رابىيە خىزمەتكە تەقسىم بولۇپ كەتكەن K شەھىرىگە بېرىش قارارىغا كەلدى . ئۇ ئاۋۇال باللىق چاغلىرى ئۆتكەن يېزىسىغا چىقىشنى ئوپىلىدى . تۈرمىدىكى چاغدا بۇ گۈزەل يېزا ئۇنىڭ خاتىرسىدىن زادىلا كەتمىگەن . ئۇ ، يېزىنىڭ چېتىدىكى يېپىلىپ ئاقىدىغان دەريانى ، توپلىق يول ۋە شۇ يوللار بىلەن كېلىدىغان پادا كالىلارنى ، پاكار تاملار يېنىدىكى تونۇر باشلىرىنى ، كەچتە قوغۇنلۇقلاردىن قايتىپ كېلىۋاتقاندا ئۇنىڭ

بىلەن تەڭ يۈگۈرىدىغان تولۇن ئايىنى بىكمۇ سېغىنخانىدى ... يەنە ئۇ ، مۇشۇ شەھەرde تۇرۇۋاتقان ساۋاقداشلىرى بىلەن ئۈچۈرىشىنى ئويلىدى . ئەلى ئۇلاردىن رابىيەنىڭ بار - يوقلىقى خەۋىرىنى سۈرۈشتۈرىدۇ . ئاندىن رابىيە ئۆز ۋاقتىدا خىزمەتكە بۆلۈنۈپ كەتكەن K شەھىرىگە جەزمنەن بىر بارىدۇ . ھايات بولسا ھايات رابىيەنى ، ۋاپات بولغان بولسا ئۇنىڭ قەبرىسىنى ئىزدەپ تاپىدۇ . ئەلىنى ئەجەلنىڭ ئېغىزىدىن قايتۇرۇپ كەلگەن تەقدىر ئۇنىڭ سۆيىگەن ئادىمىنى ئۇنىڭدىن شۇنداق رەھىمىز لەرچە تارتىپ كېتەرمۇ ؟ ياق ، ئۇ ھايات . قۇياش نۇرى ئاستىدا يورۇپ تۇرغان بۇ كەڭ زېمىننىڭ قايسىبىر يېرىدە ئۇ ئەلىنى تەقەززەلىق بىلەن كۆتۈۋاتىدۇ ...

×

×

ئەلى تۆت كوچىنىڭ دوQMۇشىغا كېلىپ توختاپ قالدى . يېنىدىن ئۆتۈپ كېتىپ بارغان ئىككى دېۋقاننىڭ قىلىشىۋاتقان گېپى ئىختىيارسىز ئۇنىڭ قۇلىقىغا چۈشۈپ قالدى . ئېگىز كەلگەن ، چىرايدىن چاقچاقچىلىقى چىقىپ تۇرغان بىرى يېنىدىكى ساقاللىق ھەمراھىغا : «بىزنىڭ مەھەللەنىڭ ئەرلىرىمۇ تاز ، ئاياللىرىمۇ تاز ، شۇڭا ئۇ يەرنى «تاز مەھەللەسى» ، دەيدۇ . خۇدانىڭ قۇدرىتى بىلەن ، ئەرلىرىنىڭ خوتۇن ئالغاندىن كېيىن ، خوتۇنلىرىنىڭ ئەرگە تەگكەندىن كېيىن تېزى ساقىيىپ كېتىدۇ » دەۋاتاتى . ئەلى ئىختىيارسىز كۈلۈۋەتتى . «تۆۋا ! — دېدى ئۇ ، — بۇ راست گەپىمەدۇ ، توقوپ چىقىرىلغان چاقچاقمىدۇ ؟ ... »

ئەلى بۇ دوقمۇشتا نېمىشقا توختىغانلىقىنى ئېسىگە ئالدى... ئاكىسىنىڭ ئۆيىگە قايتىش كېرە كمۇ ياكى... ئاكىسى : «بۇ يەردە كامال دېگەن بىر ساۋاقدىشىڭ مەدەنیيەت ئىدارىسىدە تەرىجىمانلىق قىلىۋاتىدۇ» دېگەندەك قىلىۋىدى ، كامال ھازىر قاندا قاراق تۈردىكىن ، ئۇ رابىيە توغرىسىدا نېمىلەرنى بىلىدىكىن ؟... ئەلى ۋېلىسىپتىنى مەدەنیيەت ئىدارىسى تەرەپكە تارتى . كامال مەكتەپتىكى چاغدا كۆزگە ئانچە چېلىقىپ كەتمەيدىغان مىجەزى ئېغىر ، تىرىشچان ئوقۇغۇچى ئىدى . ئۇ ياۋاشتەك قىلغان بىلەن ناھەقچىلىككە ئۇچرىغاندا ئۆزىنى باسالماي تىترەپ كېتەتتى . دادىسىنىڭ ئۆڭچى قالپىقى بولغانلىقى ئۆچۈن ھېلىقى توت يۈزدىن ئوشۇق كىشى تارتىپ چىقىر بلغان كۈرەش يېغىندا ئۇمۇ سەھنىگە يالاپ چىقلۇغانىدى . مەكتەپتە ئەلى ئىككىسى ياخشى ئۆتكەن .

ئەللى مەدەنیيەت ئىدارىسىدىن «كامال ئۆيىدە» دېگەن جاۋابنى ئېلىپ ، ئۇنىڭ ئۆينىڭ ئادرېسىنى بىلىۋالغاندىن كېيىن ، ئارقىسىغا قايتتى . مەدەنیيەت ئىدارىسىنىڭ تۆمۈر رېشانكىلىق چوڭ دەرۋازىسىدىن چىقىپ يولغا بۇرۇلغاندا ئۇنىڭ كۆزى ئالدىدىن كېلىۋاتقان بىر ئادەمگە چۈشتى . ئەڭ يېڭى مودىدىكى كاستۇم - بۇرۇلكا كېيىپ ، گالىستۇك تاقىغان ، ئىككى مەڭزىنىڭ قىزبىلىقىدىن ئىشى ئۆزىدىن كېلىۋاتقان غەمسىز ئىنسانلاردىن ئىكەنلىكى بىلىنىپ تۇرغان بۇ ئادەممۇ ئەلىگە كۆز يۈگۈررتى . ئۇنىڭ قاراشلىرى ، چىرايى ئەلىگە تونۇشتەك قىلدى . «بۇ ئادەمنى مەن قەيەرە كۆرگەن بولغىيدىم !...» ئۇلار ئۆتۈشۈپ كەتكەندىن كېيىن ، ئەللى ئېسىگە ئالدى . «ھوي ، بۇ جالال — راخمان مۇئەللەم شېئىرلىرىنى

ئوقۇدۇم ، دەپ گېپىنى قىلغان ھېلىقى جالال ئەمەسمۇ ! » ئەلى ئارقىسىغا بۇرۇلۇپ قارىغاندا ، جالالمۇ بىرنەچە قەدم نېرىدا توختاپ ئارقىسىغا قاراۋاتاتتى . ئۇلارنىڭ كۆزلىرى يەنە ئۈچرىشىپ قالدى .

— ئە - ئە ئەلىمۇ سەن ؟

ئۇ ئەلىگە قاراپ ، قولىنى سۇنۇپ كەلدى .  
— قانداق ئەھۋالىڭ ؟

— قا - قا - قانداق ئەھۋالىڭ ؟ سې - سې - سېنى چىقىپتۇ دەپ ئاخلىدىم . يو - يو - يوقلاپ بارماقچىدىم ... ئۇنىڭ جىددىيلىشىپ قالغاندا ئاشۇنداق تۆتۈتلەيدىغان ئادىتى بار ئىدى .

— رەھمەت ! — دەپ ئۇنىڭ سۇنغان قولىنى تۆتۈپ كۆرۈشتى ئەلى .

— قە - قىدierگە ماڭدىڭ ؟ ئۇ - ئۆيگە باشلايمەن .

— مەن بار ، كېيىن يەنە كۆرۈشىمىز .

ئەلى شۇنداق دېدى - دە ، بۇرۇلۇپ يولغا ماڭدى .

ئەلىنىڭ مەكتەپتىكى چېغىدىلا بۇ ساۋاقدىشى بىلەن خۇشى يوق ئىدى . جالالنىڭ ئۆزىنى ياساپ ، قىزلارنى ئەگىپ يۈرۈشتىن باشقۇ ئالاھىدىلىكى يوق بولۇپ ، ئۇنىڭ ئۆزىنى كىتاب ياكى كىنو لا ردىكى قەھرىمانلارغا ئوخشتىپ گىدىيىپ مېڭىپ كېتىشى باشقىلارنىڭ غىدىقىنى كەلتۈرەتتى . «مەدەنييەت زور ئىنقلابى»غا كەلگەنده جالال ، قەھرىمانلار يارىلىدىغان دەۋر ئەمدى كەلدى ، دەپ ئويلاپ بىر «قەھرىمان» بولۇپ باقماقچى بولدى . شۇ مەزگىللەر دە ئۇنىڭ ئەلىگە قىلغان ئەسکىلىكلىرىمۇ ئاز بولمىدى . ئۇ باشقىلارنى سۆرەپ چىقىپ كۈرەش قىلىشقا خۇشتار ئىدى ،

بولۇپمۇ يالغان - ياؤيداڭ گەپلەرنى توقۇپ ، چوڭ خەتلەك گېزىت يېزىپ چاپلاشتا ئۇنىڭ ئالدىغا ئۆتىدىغىنى يوق ئىدى . ئېوتىمال ئۇ شۇ ئىككى - ئۈچ يىل ئىچىدە شىلىم چېلىكىنى كۆتۈرۈپ يۈرۈپ ، ئۇرۇمچىنىڭ پۈتون تاملىرىنى ئالا قويىماي پاتلاپ چىققاندۇ... ھە دېگەندىلا مۇشۇنداق بىر ئادەم بىلەن ئۇچرىشىپ قالغىنىغا ئەلىنىڭ كۆڭلى ناھايىتى غەش بولدى .

## 5

ئەلى ئىزدەپ - سوراپ ، مەدەنئىيەت ئىدارىسىنىڭ ئارقىسىدىكى تار كوچىلارنىڭ بىرىدىكى ئائىلىلىكەر قورۇسغا كىرىپ كەلدى . بۇ ئۆز ۋاقتىدا بىر باينىڭ قورۇسى بولسا كېرەك ، ھازىر بۇ ھەشەمەتلىك ئۆيلەر ئۆز ئىسکەتنى تامامەن تۈگەتكەن ، تۇتاش كەتكەن پېشايوانلار ھەر خىل تاختاي پەنر كە ، قەغەز ، يەشكەر بىلەن بولۇۋېتىلگەندى . ھوپلىنىڭ ئۆتتۈرسىغا يەنە بىر كورپۇس ئۆي سېلىنغان بولۇپ ، ھەر بىر ئۆيىنىڭ ئالدىغا كۆمۈرخانا ، توخۇ كاتەكلىرى سېلىنىپ ، كۆكتات ئورپلىرى كولىنىپ كەتكەچكە ، ئادەم ماڭىدىغانغا تار بىر يوللا قالغاندى . توخۇلار قاقاقلايتى ، قايىسبىر ئۆيلەرنىڭ ئالدىدا دۇنياغا تۆرەلگەندىن بېرى ئېرىق - ئۆستەڭ دېگەننى كۆرۈپ باقمىغان ئۆرددەكلەر ئىرغاڭلىشىپ مېڭىپ يۈرەتتى... ئەلى ھوپلىنىڭ ئۆتتۈرسىدا تېخىرقاپ توختاپ قالدى . ئۇ ، ھەر خىل ئادەملەرنىڭ ھەر خىل دىتى بىلەن تۇتۇلغان بۇ ئۆيلەرنىڭ پەرەدە تارتىلغان - تارتىلمىغان ، گۈللەر قويۇلغان - قويۇلمىغان دېرىزپلىرىگە تەكشى قاراپ چىقتى . شۇ چاغدا ، قايىسبىر

ئىشىكتىن سېمىز بىر ئايال چىقىپ قالدى .

— بىرىنى ئىزدەمىسىز؟ — سورىدى ئايال .

— مەدەنىيەت ئىدارىسىدە ئىشلەيدىغان كامال ...

— دە ، مۇشۇ ئۆيىدە .

ئايال ئەلىنى تار بىر دالاندىن ئۆتكۈزۈپ ، چوڭ -  
كىچىكلىكى تاشقىرىقى ئۆيىدىن سەللا پەرقلىنىدىغان بىر ئۆيگە  
باشلاپ كىرىدى . ئۆيگە كىرىپلا ئەلىنىڭ كۆزىگە چېلىققىنى -  
يېڭى كىگىزلەرنىڭ ئۇستىنگە قويۇلغان ئۇستىن ، ئۇستىن  
ئۇستىنگە قويۇلغان قېلىن لۇغەتلەر ۋە شۇ كىتابلار ئارىسىغا  
ئېڭىشىكەن تاقىرىلىشىپ كەتكەن بىر باش بولدى . «ئۆز ۋاقتىدىكى  
قويۇق ، قارا چاچلىق كامالنىڭ چاچلىرى شۇنچىۋالا چۈشۈپ  
كەتكەندىمۇ ! ...»

كامال بېشىنى كۆتۈردى - دە ، ۋارقىراپ ئورنىدىن تۇرۇپ  
كەتتى :

— ئەلى ! تېخى بىز سېنىڭ گېپىڭنى ئاخشاملا قىلىشقا .  
زۆھەر ، مەن ساڭا گېپىنى قىلىدىغان ئەلى مۇشۇ ئەمەسمۇ !...  
ئىككى دوست ئۇزاق قۇچاقلاشتى . مېھمان ئۈچۈن كۆرپە  
سېلىۋاتقان ئايال ئۇلارنىڭ گېپىنى ئارىلاپ سۆزلەپ كەتتى :  
— تېخى ئەتىنگەنلا مەن بۇنىڭغا دېگەن ، شۇنداق  
دېگەندىمغۇ ، كامال؟ چۈشۈمە ئېڭىز ئۇچۇپ ئۆتۈۋاتقان  
تۇرنىلارنى كۆرۈپتىمەن . «ئەجەب يازنىڭ ئۇتتۇرسىدىلا ئۇچۇپتۇ  
بۇلار ، كېلىۋاتقان تۇرنىلارمىدۇ ، كېتىۋاتقان  
تۇرنىلارمىدۇ؟...» دېگۈدە كىمىشەن... بىزنىڭ ئۆيىدىنぐۇ سەپەرگە  
چىقىدىغان ئادەم يوق ، چوقۇم ئۆيىمىزگە يېراقتنىن بىر مېھمان  
كېلىدۇ جۇمۇ ، دەپ ئويلىغانلىقىم . توۋا ! دېگەندەك... قېنى ،

يۇقىرى ئۆتىگە .

كۆرپىگە كەل ، ئاداش ، كۆرپىگە...

ئەلى جايلىشىپ ئولتۇردى . كامالنىڭ ئايالى يەنە سۆزلەپ

كەتتى :

-- ھېلىقى ئەلى دېگەن ئاغىنىڭىز مۇشۇدۇ ؟ قاراڭ ، سىزنىڭ گېپىخىزنى كۆپ قىلىدۇ . قانداقراق يىگىتتۇ ، بىر كۆرسەم دەيتتىم . سىز تۈرمىدە يېتىپيمۇ يەنە ياپياشلا تۇرۇپسىز . كامالغا قاراڭ ، قېرىپلا كەتتى . قۇۋلۇقنى بىلمەيدۇ ، كىم ئىشقا بۇيرۇسا كىچىك بالىدەك «ھە» دەپ ئىشلىگىنى ئىشلىگەن... -- بولدى ، بولدى . گەپنى ئاز قىل زۆھەرە . ئۇستەلنى يىغىشتۇرۇپ چېيىڭىنى ئەكىر !... خوش ، ئەھۋالىڭ قانداق ، ئاداش ؟ سۆزلىگىنە .

-- سۆزلىگۈدەك نېمە گەپ بار دەيسەن . قولغا ئېلىندىم ، ئەمدى ئۆمرۈم مۇشۇ چۆل - جەزىرىدە تۈگىشىدىغان ئوخشайдۇ ، دەپ ئوپلىغانىدىم ، يەنە يەيدىغان رىزقىم بار ئىكەن ، ئالدىڭدا ھايات تۇرۇپتىمەن . ئۆزۈڭنىڭ ئەھۋالچۇ ؟

-- مەندىن ئەھۋال سورىسالىڭ ، ئىشقىلىپ ، كۈنىمىز كېتىپ بارىدۇ . مەكتەپتىن قايتىپ كېلىپ ، مۇشۇ ئەتراپتىكى بىر گۇڭشىغا قايتا تەربىيەگە چۈشكەنلىدىم . ئىشقىلىپ ، خەنزۇپچىغا سەل پۇختىرا قىمىۋىدىمكىن ، گۇڭشىغا تەرجىمان قىلىپ ئەكېلىشتى . كېيىن شەھەرگە يۈتكىلىپ مائارىپ بۆلۈمە تەرجىمان... زۆھەر بىلەن گۇڭشىدىكى چاغدا تېپىشقاڭ ، ئىشقىلىپ يامان ئەمەس . تۆت بالىمىز بار ، مەكتەپكە كېتىشتى ، كەلگەنده كۆرسەن...

جوزىغا قىنت - گېزەكلەرنى تىزىۋانقان زۆھرە يەنە ئېرىنىڭ  
گېپىنى ئارىلاپ سۆزلەپ كەتتى :  
— قاراڭ ، ئەلى ، بۇ ئادەم ئۆتۈپ كەتكەن ياۋاش . بەش -  
ئالىھى يىل ئەدەبىيات ئوقۇغان بىر ئالىي مەكتەپ ئوقۇغۇچىسىغا  
باشقا خىزمەت تېپىلما مەدۇ ؟ ئون يىلىنىڭ ئالدىدا مەن بۇنىڭ بىلەن  
تونۇشماستا تەرجىمان ئىكەن ، ھازىرمۇ تەرجىمان . بۇنىڭ بىلەن  
بىلە ئوقۇغانلار باشلىق بولۇپ كەتتى ...  
— ئۇ گەپنى قىلىشتىز ، مەنمۇ كامال بىلەن بىلە  
ئوقۇغان ، ھېچ يەرگە باشلىق بولمىدىمغۇ ؟ — دەپ كۈلدى ئەلى .  
— گېپىڭىزنى تارلىقى ئەملىكى ، سىزنىڭ يولىتىز باشقا ، بۇنىڭ  
ساۋاقداشلىرىنىڭ ھەممىسى ھازىر ئازادە ئۆيلىرىدە  
ئولتۇرۇۋاتىدۇ . قاراڭ ، بىز تۆت بالا بىلەن ئالىھى جان ئادەم  
كەتكەن بۇ ئىككى ئېغىز ئۆيگە تىقلىپ ، سېسىپ قالاي  
دېدۇق . باشقىلارغا ئوخشاش تېتىپ تۇرۇپ ...  
— بولدى قىل ، خوتۇن ! — دەپ ئايالنىڭ گېپىنى ئۆزدى  
كامال ، — «غاچىدە» بىر تەخسە سەي قىل ، بىزنى ئارامخۇدا  
پاراڭلاشلىقىلى قوي .

— تېخى گۈڭشىدىن شەھەرگە كېلىپ تەرجىمان بولغىنى  
ئۆسکىنىكەنمىش . نېمە پەرقى ؟ بایىنىڭ قولىدىكى ئۆكۈزمۇ ساپان  
سۇرەيدۇ ، گادايىنىڭ قولىدىكى ئۆكۈزمۇ ساپان سۇرەيدۇ .  
ئوخشاش گەپ ... — زۆھرە ئاغزى بېسىلمىي سۆزلەپ دالان ئۆيگە  
چىقىپ كەتتى . كامال بېرىپ ئوتتۇرىدىكى ئىشىكىنى ياپتى - دە ،  
ئەلىگە قاراپ خىجالەت بولغاندەك كۈلۈپ :

— مىجهزى شۇنداق ، ئاداش ، — دەپ قويدى ، — ئۇنى  
دېمىسىمۇ ، — دېدى ئۇ ئىشكاپتىن بىر بوتۇلكا ھاراق بىلەن

رومكىنى ئېلىپ ئۇستىمەل ئۇستىگە قويۇۋېتىپ ، — ترجمانلىق دېگەننىڭ جاپاسى تولا ئىش دېگىنە ، لېكىن زە ، بىزنىڭ بۇ جەمئىيەتتە ترجمان دېگەننىڭ نېمە ئورنى بار دەيسەن ؟ ترجمان پەگاهقا تاشلاپ قويۇلغان كەشكە ئوخشاشىدۇ . ئىشقىلىپ ، قايىسى باشلىققا كېرەك بولسا ، پۇتىغا سېپىپ چىقىپ كېتىۋېرىدۇ . باشقىلارغا ئوخشاش ئىدارىگە ئەتىگىنى باشنى تىقىپ قويۇپلا قاچقىلى بولمايدۇ . دائم باشلىقنىڭ كۆزىدە يۈرۈدىغان گەپ ، بەزىدە كەچكىچە ئولتۇرساڭ هېچ گەپ يوق . ئەمدى قايتاي دەپ تۇرساڭ ، بىر غوجامنىڭ يىغىن ئاچقۇسى ئېلىپ قېلىپ «ترجمان قېنى ؟» دەپ ئىزدىگىلى تۇرىدۇ . ئىشقىلىپ ، گەپ قىلىپ كەلسەك گەپ تولا . ھالىمنى ئېتىپلا كەتتىم . سەي تەبىyar بولغۇچە بىرەر رومكىدىن ئىچىپ قويىمايلىمۇ ؟

— ماڭا ئاز قۇي .

— بۈگۈن ئىچىمىز ، ئاداش ، سېنى يەنە كۆرەرمىز دەپ ئوپلىمۇنىدۇق ، مانا قايتىپ كەپسەن . كامالنىڭ كۆزەينىكىدە هويلا ۋە ئۆي ئىچىدىكى جاهاز لارنىڭ شولىسى لاپ ئېتىپ ئەكس ئەتتى . ئۇنىڭ تاقىرىلىشىپ كەتكەن بېشى ، بۇرنىنىڭ ئىككى يېنىدىن ئېغىز جاۋغىينى بويلاپ چۈشكەن چوڭقۇر سىزقلار كامالنى ھەققەتنەمۇ ئون ياش چوڭ قىلىپ كۆرسىتەتتى . ئۇنىڭ ئايالى ئاغزى ئىتتىك بولغىنىغا يارىشا قولىمۇ چاققان ئوخشایدۇ ، بىرده مدەلا «گاڭ - گۇز» قىلىپ بىر تەخسە گۆشلۈك سەي قورۇپ كىردى .

— قۇرۇق ئىچىمەي ماۋۇنىڭ بىلەن ئىچكەچ تۇرۇڭلار ، هازىرلا تاماق قىلىمەن .

— بولدى ، ئاۋاره بولماڭ .

— ياق ، نېمە دېگىنىڭىز ؟ ئىككى ساۋاقداش بۈگۈن بىر تېپىشتىڭلار ، ئالدىرىمىاي ئولتۇرۇپ ئوبدان بىر مۇڭدىشىۋېلىڭلار . ئۆيىمىز تار بولسىمۇ ، كۆڭلىمىز كەڭ . بۈگۈن مۇشۇ يەردە قونىسىز . ئالدىڭىزغا بېرىپ چاقىرىپ كېلىدىغان يولىمىز بار ئىدى ، مۇشۇ كامالنىڭ ئېغىرلىقى . مېھماندەك ئولتۇرۇشنى قارىماماسىز . قۇرۇق گەپنىلا قىلماستىن ئاغىنىڭىزنى چايغا تەكلىپ قىلمامسىز... ئۆي ئىشى بىلەن زادىلا كارى يوق . ئۆيگە كەلسىمۇ ئىدارىدە ئىشلىگىنىنى ئاز دەپ ، مۇشۇ يوغان كىتابلىرىنىڭ ئىچىگە بېشىنى تىقىۋېلىپ بىر نەرسە يازغىنى يازغان .

— بولدى ، ئاغزىڭى باس ، خوتۇن .

زۆھەر چىقىپ كەتكەندىن كېيىن ، كامال ئەلىگە چۈشەندۈردى :

— ئىككى كۈندىن كېيىن ، مەددەنىيەت سېپىدىكى ئاكتىپلارنىڭ يىغىنى ئېچىلماقچىدى ، يىغىن ماتېرىياللىرىنى تەرجىمە قىلىۋاتاتتىم . ئىدارىدە ئىشلەي دېسەڭ قالايمىقان ، ئىشقلىپ دۇنيادىكى ھەممە ساھەنىڭ ئاكتىپليرنىڭ يىغىنى ئېچىلىدىكەن ، يەنە شۇ يىغىنلارغا تەرجىمان بولماسا بولمايدىكەن ، لېكىنzech ، تەرجىمان ئاكتىپليرنىڭ يىغىنى ئېچىلغىنى ئاڭلاپ باققانمۇسەن ؟

— ئاڭلىماپتىكەنەن .

— بىزنىڭ ئەمگىكىمىزنى باھالايدىغان ئادەم يوق... ئۆي توغرىسىدا زۆھەرنىڭ ماڭا ئاچقىقى بار . قانداق قىلىمەن ، ئۇلار ئەھۋالىمنى بىلىپ تۇرۇپ ، بۇنىڭعىمۇ بىر كۆز سېلىپ قويایلى

دېمەيدۇ ؛ مېنىڭ ئۇ خەققە يالۋۇرۇشقا تەبىئىتىم تارتىمايدۇ...  
بولدىلا ، ئۆزىمىزنىڭ گېپىنى قىلىشايلى ، ئىچە !

كامال كۆزەينىكىنى بىر چەتكە ئېلىپ قويۇپ ، گەپ بىلەن  
گۈپۈلدىتىپ ئىچكىلى تۇردى . هاراقتىن ئۇنىڭ تاتارغان چىرايغا  
قان يۈگۈرۈپ ، ئەلىگە ئۇ بارغانسىرى ياشىرىپ ، مەكتەپتىكى  
چىرايغا قايتىپ كېلىۋاتقاندەك بىلىندى .

— سېنى بىر چاغدا قولىقى ئاڭلىماس بولۇپ قاپتىكەن ،  
دەپ ئاڭلىغاندىمغۇ ؟ — دەپ سورىدى ئەلى .

— ها ! ... ها ! ... ها ! ... بۇ ئىش سېنىڭ قولىقىڭىمۇ  
يەتتىمۇ ؟ بۇ ھېكاينى سۆزلەپ كەلسەم گەپ تو لا ...

كامال ئەلىنى زورلاپ يەنە بىر رومكا ئىچۈرۈپ ، ئۆزى يەنە  
بىرنى كۆتۈرۈۋەتتى - دە ، قىزىشىپ سۆزلەپ كەتتى :

— بۇ قولاقنىڭ دەردى مەكتەپتىن قالغان ، — دېدى ئۇ  
ئالىقىنى بىلەن ئاغزىنى سۈرتۈۋېتىپ ، — ھېلىقى ھەممىمىزنى  
تارتىپ چىقىرىپ كۈرەش قىلغان كۈنى ئېسىڭدىغۇ ؟ قارىسام  
«ئىنقىلاپچىلار»نىڭ پەيلى يامان . ھەرقاچان «ئوڭچىنىڭ  
بالىسى» دەپ مېنىمۇ ئاۋارە قىلىشىسىنغو ، دەپ جىنىم تۈيغاندەك  
بولدى . يىغىن مەيدانىدىن ئاستا سۇغۇرۇلۇپ چىقىپ ، بىنانىڭ  
ئىچىدىكى تەرەتخانىغا كىرىۋالدىم . ئىشقىلىپ ، بىر ئاش پىشىم  
ۋاقت ئۆتتى . «ئەمدىغۇ بۇ بىر نېمىملەرنىڭ پەيلى بوششىپ  
قالغاندۇ ؟ » دەپ بىنانىڭ ئالدىغا شۇنداقلا چىقمايمەنمۇ ،  
نەدىكىنى ، تازا قايىسغان بازارنىڭ ئۇستىگلا چىقىتىمەن .  
بىزنىڭ سىنىپتىكى ئۇچارەنلەرنىڭ ئۈچ - تۆتى مېنى تاپالماي  
پىرقىرىشىپ يۈرگەنلىكەن ، يۈپۈرۈلۈپ كېلىپلا سۆرەپ ماڭدى .  
مەن ئەخەمەق تىرەجەپ تۇرۇۋاپتىمەن دېگىنە . شۇ چاغدا ئوشۇق

دۇمبا يېپ كەتتىم . قۇلىقىمغا بىر مۇشت بەك قاتتىق تېگىپ كەتكەنىكەن ، ئۇ كۈنى تازا سەزىمەپتىمەن ، كېيىن ئۇزاققىچە ئاغرىپ يۈردى . بەزىدە «غۇڭىدە» قىلىپ ئېتىلىپ قىلىپ ، يەنە ئۇڭشىلىپ قالانى . ئىشلىپ ، شۇنداق بولۇپ يۈردى . مۇشۇ مەددەتىيەت ئىدارىسىگە يۆتكىلىپ كەلگەندىن كېيىن ، قۇلىقىمنىڭ بۇ دەرى يەنە ئەدەپ قالدى . مېنىڭ ئىش ئۇستىلىم كاتىبات ئىشخانىسىدا دېگىنە . بۇ ئىشخانىنىڭ ئەھۋالىنى ساڭا ئېيتىپ بەرسەم ...

شۇ چاغدا دالان ئۆيىدە باللارنىڭ ۋاراڭ - چۈرۈڭ ئاڭلاندى .

— باللار مەكتەپتىن كەلدى ، — دېدى كامال . ئون بىر ياشلار چامىسىدىكى بىر قىزچاق قىيا ئوجۇق تۇرغان ئىشىكتىن بېشىنى تىقىپ قاراپ ، تىلىنى چىقىرىپ قويىدى . زۆھەرنىڭ :

— بۇياققا ئۆتۈڭلار ، مېھمان بار . بولىمسا تالادا بىردهم ئوينىپ تۇرۇڭلار ، هازىر تاماق پىشىدۇ ، — دېگەن ئاۋازى بىلەن باللار جىمىپ قالدى . كىمدۈر بىرى قىيا ئوجۇق قالغان ئىشىكنى ئىتتىرىپ يېپىۋەتتى .

— ئۇياقتا قىشنىڭ كۈنى كۆمۈر قويۇپ ، يازدا چايخانا قىلىۋالىدىغان بىر كەپىمىز بار ، نېمە دەۋاتاتتىما ؟ — دېدى كامال .

— بولۇمنىڭ گېپىنى قىلىۋاتاتتىڭ .  
— ھە ، بولۇمنىڭ... بولۇمده بەش ئۇستىل بار . بىرىدە ئىدارىنىڭ باش كاتىپى ئولتۇرىدۇ ، بۇ كاتىپنى ئىدارىمىزنىڭ ئەركە بايۋەچىسى دېسەڭ بولۇپ بىرىدۇ . كەلسە كېلىدۇ ، كەلمىسە

يوق . بهزى كۈنلىرى ئەتىگىنى بۆلۈمگە بېشىنى بىر تىقىپ قويۇپلا : «مەن ئۆيىدە ما تېرىيال يازىمەن - هە !» دەپ بىرلا ئېلان قىلىدۇ ، بولدى ، بىرنەچە كۈن يوقلىپ كېتىدۇ ، ھېچكىم ئۇنىڭغا بىرنېمە دېيەلمەيدۇ . نېمىشقا ؟ دەمسەن . باشلىقلارنى ئۆزۈلۈك بىلىسەن ، بارلىق چوڭ - كىچىك باشلىقنىڭ يىغىنلاردا سۆزلەيدىغان سۆزى شۇ ئاكامنىڭ قولىدىن چىقىدۇ . يەنە بىر ئۆستەلدە بۆلۈم باشلىقى بار ، ئۇ ۋىلايەتىسى بىر كاتىباشنىڭ ئايالى . قالغان ئىككى ئۆستەلدە يەنە ئىككى ماشىنىست قىز ئولتۇرىدۇ . بىزنىڭ ئىدارىدە ئىككى ماشىنكىدا بېسىپ تۈگىتەلمىگۈدەك شۇنچە نېمە ئىش بار دەيسەن . ئىككىلىسى باشلىقلارنىڭ ئالىي مەكتەپكە ئىمتىھان بېرىپ ئۆتەلمىگەن قىزلىرى ، ئىشقىلىپ مۇشۇ بۆلۈمنىڭ ئىشىنى راھەت كۆرۈپ دادىلىرى شۇ يەركە ئورۇنلاشتۇرۇپ قويغان . ھەر كۈنى ئەتىگەنلىكى ھېلىقى بۆلۈم باشلىقىمىز ماشىنكىدا بېسىلىدىغان بىر - ئىككى ۋاراق ئالاقنى كۆتۈرۈپ كىرىپ قىز لارغا تارقىتىپ بېرىدۇ . تەرجىمە قىلىنىدىغان نەرسىلەرنى مېنىڭ ئالدىمغا «گۈپ» قىلىپ تاشلايدۇ ، شۇنىڭ بىلەن ئۇنىڭدىن بىكار ئادەم يوق ، ئاندىن كېيىن بۇ خوتۇن قاش - كۆزىنى سۆزۈپ كېلىپ غەيۋەتنى باشلايدۇ . ئۇنىڭ قولىقى ناھايىتى ئۆزۈن ، ئىشقىلىپ كىم قەيەرگە ئۆستۈرۈلمەكچى ، قايىسى باشلىقنىڭ قايىسى باشلىق بىلەن زىددىيىتى بار ، كىم كىم بىلەن يېقىن ، كىمنىڭ خوتۇنى كىم بىلەن قانداق... ۋاي - ۋۇي ، ئىشقىلىپ ئۇنىڭ بىلمەيدىغان ئىشىنى ئاز دەمسەن ؟ كىمدۇر بىرى «غەيۋەت - قىچىشقان يەرنى تاتلىخاندەك ھۇزۇر ئىش» دەپتىكەن . ئاندىن بۇ خوتۇننىڭ گېپىگە ھېلىقى باشلىقنىڭ قىزلىرى قوشۇلدۇ .

قويۇڭىر ، ساڭا ئوخشاش يازالىدىغان بىرەرى بولسا شۇ يەردەلا  
 بىر رومان پۈتۈرىدۇ - ده ! بۇ ئۈچ خوتۇن بىرىنىڭ گېپىنى  
 بىرى تارتىشىپ ، ئاخىرغا كەلگەندە چۈرقرىشىپ ئۆينى  
 ئېچىۋەتكىلى تاسلا قېلىشىدۇ . بۇ قالايمقانچىلىقتا بېشىم  
 قېيىپ ، بەزىدە تەرجىمە قىلىۋاتقان نېمەمگە چەكچىيپ قاراپ  
 ئولتۇرۇپلا قالىمن ، كاللام ھېچنېمىگە ئىشلىمە قالىدۇ . گەپ  
 قىلماي دېسەڭ ، بىرى باشلىقنىڭ خوتۇنى ، قالغانلىرى باشلىقنىڭ  
 قىزلىرى . خۇدا ساقلىسۇن ، ئىشقلىپ بۇ نېمىلەرگە كۈلۈپلا  
 قويۇپ ، سر بەرمىگەننىڭ ئۆزى ياخشى . تەرجىمە قىلىدىغان  
 ماتېرىاللىرىمىنى كۆتۈرۈپلا ئۆيگە قايتىپ كېلەي دېسەم ، ئۇ  
 چاغدا بالىرەم كىچىك ، ئۆي قالايمقان . زۆھەرنىڭ مىجدىزىنى  
 بىلدىڭ ، ئۆيدىكى قالايمقاننى ئاز دەپ ئىدارىنىڭ ئىشىنى ئۆيگە  
 كۆتۈرۈپ كەلدىڭمۇ ، دەپ كوتۇلداب ئارام بەرمەيدۇ . بىر كۇنى  
 ھېلىقى نېمىلەر تازا ۋاتىلدىشىپ بۆلۈمنى بېشىغا  
 كېيشىۋاتاتتى ، نېمە قىزىق گەپ بولۇزىدىكى ، باشقا بۆلۈمىدىكى  
 بىكارچىلارمۇ بۇ يەرگە يىغىلىپ بۆلۈمنىڭ ئىچى يىپ بازىرى  
 بولۇپ كەتتى . بىر چاغدا ، بېشىم گاراڭ بولۇپ ، قۇڭقۇر  
 «ۋاڭىنە» قىلىپ قالدى - ده ، جاھان تىمتاس بولۇپ ، چوڭقۇر  
 بىر ھاڭنىڭ ئىچىگە چۈشۈپ كەتكەندەك بولۇپ قالدىم . نېمە بالا  
 بولدى ؟ دەپ ئەتراپىمغا قارىسام ، ھېلىقى خوتۇنلار ھەدەپ  
 كۈلۈشۈپ ، پاراڭ سوقۇۋېتىپتۇ ، قۇلىقىمغا ھېچنېمە  
 ئاڭلانمايدۇ . بېشىمنى سلىكىپ باقتىم ، قۇلىقىمنى كوچىلاب  
 باقتىم ، ئوخشاش ... ئىچىم پۇشۇپ ئۆيگە قايتىتم ۋە يولدا  
 پاراڭلىشىپ كېتىپ بارغان ئادەملەرنىڭ ئاغزىنىڭ مىدىرلىغىنىلا  
 كۆرمەن . يَا ئاۋاز ، يَا ماشىنلارنىڭ سىگنالى ئاڭلانسا ، ئۆيگە

كېلىپ ئەھۋالنى ئېيتىم ، خوتۇن بىلەن بالىلار كۈلۈشتى . كېيىن بىر نېمىلەرنى دېيىشىپ كەتتى . بىر ئېغىز گەپنىمۇ ئۇقىدىم ، پارقىراپلا قاراپ تۇرغان ئوخشايىمەن . بىر چاغدا زۆھىرە قورققاندەك بولۇپ : « راست گەپ قىلىۋاتامسىز ، چاقچاقىمۇ ؟ » دەپ قۇلىقىمغا كېلىپ ۋارقىرىغىلى تۇردى . ئۇنىڭ ئاۋازىنى سەل - پەل ئاڭلىغاندەك بولۇمۇم... — قۇلىقىڭىنىڭ پەردىسى بولۇۋەدىمىكىنە ؟

— كېيىن ، بۇ ئىشنى ئۇققان ھەممىسى : « جىددىي داۋالاتمىساڭ بولمايدۇ » دېيىشىپ كەتتى . بەزىلەر بۇنىڭ سەۋەبىنى تەھلىل قىلىشىپ : « سوغۇقۇڭ ئېشىپ كېتىپتۇ ، قۇلىقىڭىنىڭ ئارقىسىغا جوزىغا - بوزىغا سۈركە ، ئوكۇلنى كۆپ سالدۇرغان ئوخشايىسەن ، قۇلىقىڭىنى قاتتىق كوچىلىغانمۇ - يَا ! » دەپ بېشىمنى ئايلاندۇرۇۋەتتى . خەق نېمە دېسۇن . قۇلىقىمنى داۋالاتمىدىم . نېمىشقا دېسەڭ ، ئىدارىگە بارسام ، باشلاپ بىر راھەتكە چىقىپ قالدىم دېگىنە . ئىدارىگە بارسام ، ھېلىقى خوتۇنلار بولۇمنىڭ ئۆگۈزسىنى كۈنىگە نەچە ئېچىپ ، نەچە ياپىسىمۇ ماڭا قىلچە تەسىرى بولمايدۇ ، ئارامخۇدا ئولتۇرۇپ ئىشىمنى قىلىۋېرتىم . ئۆيگە كەلسەم ، خوتۇننىڭ ۋاتىلداشلىرى بىلەن بالىلارنىڭ ۋاراڭ - چۈرۈڭى قۇلىقىمغا كىرىپ باقمايتتى . ھېلىقى باشلىقلارمۇ مېنى « قۇلىقى ئېغىز » دەپ يېغىنلارغا سۆرىمەيدىغان بولدى ، يازما تەرجىمە ئىشىدىن باشقا ئىشىممو قالمىدى ، ئويلىسام ، ئۆمرۈمىدىكى ئەڭ بەختلىك چاغلىرىممو شۇ بولغانكەن . ئىككى يىل شۇنداق ئۆتتى . سەمرىپ ئوبدانلا بولۇپ قالدىم . بىر نەچە پارچە ھېكايە تەرجىمە قىلىپ ئىلان قىلدۇردىم . نەشرىيات ئەۋەتكەن پۇتۇن بىر

كتابنى ترجمه قليب پوتتوري و فالدم . عىشقلىپ ، عىشتم ئوبدان يوروشوب قالغانلىدى ، قولىقىمنى زادى داۋالاتقۇم يوق ئىدى . بىر كونى ئۆيگە باللارنىڭ كېسىلىنى كۆرگىلى بىر دوختۇر كېلىپ قالدى . چاي ئىچىپ ئولتۇرۇپ ، ئەھۋالنى ئۇقۇپ «ئەگەر ۋاقتىدا داۋالاتماي ، ئوزۇنغا سوزۇۋەتسىخىز ، ئۆمۈرلۈك پاڭ بولۇپ قالسىز» دېگەن گەپنى قليب قالدى ، بۇ گەپنى ئاڭلاپ رۆھىرە يەنە ئاللا - توۋا سالدى : «مەن ئەمدى كىمنىڭ خوتۇنى دېسە ، كامال «پاڭ»نىڭ ، دېگەن ئاتاقنى كۆتۈرۈپ يۈرىمەنمۇ ؟ باللىرىمىز مۇ كىمنىڭ بالىسى دېسە ، كامال «گاس» نىڭ دېگەن ئاھانەتكە قالمامدۇ ؟» دەپ سوقۇشوب ، هېچ ئارامىمنى قويىمىدى . ئاخىر داۋالاتىم ، ياخشى بولۇپ كەتتى . مېنىڭچە بولسا هازىرمۇ پاڭ بولۇۋالغۇم بار... — ها !... ها !... ها !

ئەلى تۈرمىدىن چىققاندىن بېرى بۈگۈن بىر قاتىق كۈلۈپ باقتى .

— قويه، ئاداش، قويه، هارىقىڭدىن بىر رومكا قوي، —  
دەيتى ئەللى تېلىقىپ، — تۇرمۇش دېگەندە ئەجەب قىزىق ئىشلار  
بۈلۈدۈ - ھە !

زۆھەر لېگەندە پولۇ كۆتۈرۈپ كىردى . ئۇنىڭ ئارقىسىدىن كىرگەن ئوغۇل بالا چىراڭنى ياندۇرۇپ قويۇپ چىقىپ كەتتى . ئۇلار گەپ بىلەن بولۇپ ، قاراڭغۇ چۈشۈپ قالغانلىقىمۇ توپىماي قالغانلىدى ...

— قورسقىڭىزنى ئاچۇرۇۋەتتۈق ، ئەلى . كامالنىڭ  
مۇشۇنداق ئولتۇرغىنى ئولتۇرغان ، ھېچبۇلمىغاندا مۇنۇ سوۋۇپ  
قالغان چايلارنى بولسىمۇ يەڭكۈشلەپ قويىسىڭىز بولمامادۇ ، ياه ،

ئاغىنىڭىزنى تېپىۋالىسىڭىز ئەجىب گەپچى بولۇپ  
كېتىدىكەنسىزا؟... بىزگە تۈزۈكەك پاراڭمۇ قىلىپ بەرمىدۇ.  
خەقلەرگىمۇ ئارلاشمايدۇ ، قاراڭ . سىزنى كۆرۈپ بۆلەكچىلا  
ئېچىلىپ كەتتىغۇ !

— قىزىق پاراڭلار بولۇۋاتىدۇ ، — دېدى ئەلى كۆلۈپ .  
— ھېلىقى ، قولقىمنىڭ ئېتلىپ قالغاننى سۆزلەپ  
بەردىم ، — دېدى كامال چاي قويۇۋېتىپ .  
— ۋاي - ۋويى ! بۇنىڭ ئەپەندىمەك قىلىقلەرنى بىر  
دېمىدەك . بۇگۈن سىلەرنى ئازادە پاراڭلىش-ۋالسۇن ، دەپ  
ئارلاشمىدىم ، يەنە بىر كەلگەن چېغىڭىزدا سۆزلەپ بېرىمەن .  
كامال ، گۆشلەرنى پارچىلاب قويۇڭ .  
زۆھرە چىقىپ كەتتى .

— قېنى ، ئاداش ، تاماق ئالە . ھاراق بىلەن گۇرۇچ ئاشقۇ  
قاملاشمايدۇ ، ئىشلىپ ، خوتۇن خەقنىڭ مېھمانغا پولۇ ئەتمىسە  
كۆڭلى ئۇنىمايدىكەن .

— شۇنداق ، پولۇدىن ئالىي تاماق بولامدۇ؟ بۇگۈن  
زۆھرەنمۇ ئاۋارە قىلدىم ، سېنىمۇ ئىشتىن قويدۇم .  
— ئىش دېگەننى قاچان بولمىسۇن قىلىۋالىمىز . تاماقتنى  
بۇرۇن يەنە بىر رومكىدىن قېقىۋالىمىزمۇ؟

— مەن ئىچمەي...  
— بۇپتۇ ، تاماق ئال . بۇ قولاقنىڭ شۇنداق بولۇپ قېلىشىغا  
ئەسلىي سەۋەبچى جالال دېگىنە . قولقىمغا مۇشت تەگىنە  
ئارقامدا جالال بار ئىدى...  
— راست ، سورايمەن دەپ ئۇنتۇپتىمەن ، — دەپ ئېسىگە  
ئالدى ئەلى ، — ئۇ نېمە ئىش قىلىۋاتىدۇ؟

— بىزنىڭ ئىدارىدە باشلىق .  
— باشلىق .  
— هە ، باشلىق ؟  
— قانداق باشلىق ؟

— قانداق باشلىق بولاتتى ، پۇتكەن ئىشقا قول قويىدىغان ، پۇتمىگەن ئىشقا ئۆزىنى ئاۋارە قىلمايدىغان باشلىق . قېنى ، چوڭ - چوڭ ئالە . ئۇنىڭ گېپىنى قىلىپ بەرسەم ، ئىككىمىز بۇ يەرگە بىلە تەقسىم بولۇپ كەلگەن . ئۇ باشتا ، مەن «مەدەنىيەت زور ئىنقىلاپ»دا خېلى خىزمەت كۆرسەتكەن ، مېنى چوڭ بىر يەرگە خىزمەتكە قويىسىدۇ ، دەپ تەمدە يۈردى . نەدىكىنى ، ئىككىلىملىنى بىر كىچىك ئەترەتكە «قايتا تەربىيە ئېلىپ كېلىڭ !» دەپ چۈشۈرۈۋەتتى . بىر يىلدىن كېيىن ، مەن گۈڭشېغا تەرجىمان بولۇپ يۇتكەلدىم . جالال ئارقامدىن ، ئۇڭچىنىڭ بالىسىنى ئىتىۋارلاپ ئىشلەتتى ، «مەدەنىيەت زور ئىنقىلاپ»دا قالپاق كىيىگەن نېمىنى گۈڭشېغا ئاپىرىۋالدى ، دەپ گەپ تارقىتىپ ، غاجاپ يۈردى . كېيىن ئۇنىڭمۇ گۈڭشېغا ئەكىلىدى ، تەرجىمانلىق ئىشىخىمۇ قويۇپ باقتى . بۇ كېكەچ سەھنىگە چىقسا دۇدۇقلاب ، قىلىدىغان گېپىنى تاپالماي ، چۈشىندىلمەي قالغان گەپلىرىنى يالغان تەرجىمە قىلىپ ئەپلەشتۈرەلمىگەندىن كېيىن ئۇنى خەت - چەك تارقىتىشقا قويۇپ قويىدى . شۇ چاغدا گۈڭشىدا ما فامىلىلىك بىر شۇجى بولىدىغان ، جالال بىلەن ئىككىسى زادىلا چىقىشالىمىدى . جالال ، ما شۇجىنىڭ كۆزىگە سەت كۆرۈنۈپ قالدىم ، مېنى تېڭىشلىك خىزمەتكە قويىمىدى ، دەپ بىرنەچە قېتىم ئۇنىڭ بىلەن سوقۇشقانمۇ بولدى . كۈڭشى مالىيە بولۇمىدە يەنە بىر سەتەڭ

بوليدينغان ، بير كونى جالال ما شوجىنى ئىزدەپ ئۇنىڭ ياتقىغا كىرىپ ، ما شۇجىنىڭ ھېلىقى سەتەڭنى قۇچىقىغا ئېلىپ ئولتۇرغاننىڭ ئۆستىگە چۈشۈپ قاپتۇ . شۇ كۇنى ئۇ مېنىڭ قېشىمغا يۈگۈرۈپ كىرىپ : «كا - كا - كامال» دەيدۇ . «ھە نېمە؟» دېسم ، بولغان ئەھۋالى سۆزلەپ بەردى ، «ئەمدى قانداق قىلماقچىسىن؟» دېسم ، «بۇ - بۇ گۈنىڭىق - ق - ق - قىلىقىنى ھە - ھە - ھەممە ئادەمگە ئېيتىپ ، چا - چا - چا - چاوشىنى چىتقا يَا - يَا - يايىمن» دەيدۇ . مەن ئۇنىڭغا : «ما شۇجىنىڭ ئۇ خېنىمىنى قۇچىقىغا ئېلىپ ئولتۇرغىنىنى سېنىڭدىن باشقا كىم كۆرۈپتۇ؟ بۇ گەپنى دېسەڭمۇ گۈۋاھچىڭ بولمىغاندىن كېيىن ئاقمايدۇ . ئۇنىڭ ئۆستىگە ، سېنىڭ ما بىلەن بىر - ئىككى قېتىم سەن - پەن دېيىشكەنلىكىڭنى ھەممە ئادەم بىلىدۇ . شۇجى ، مېنىڭ ئۆستۈمىدىن يالا چاپلىدى ، دەپ ئەيىبىنى ئۆزۈڭگە ئارتىپلا قويىدۇ ، ئۆزۈڭ زىيان تارتىسىن» دەپ بۇ ئىشنى باستورۇپ قويىدۇم . توۋا! دەيمەن ، ئىشقلىپ شۇ ئىشتىن كېيىن ما شۇجى بىلەن جالال ئىككىسى قالتىس يېقىن بولۇپ كەتتى . جالال ئۆزى چەكمىسىمۇ يانچۇقىغا بىرقاب پاپىرۇسىنى سېلىپ ، ما شۇجىنى قەيدىرە كۆرسە ، شۇ يەردە تاماكا تەڭلەپ يۈرۈدىغان بولۇپ قالدى . ئاز ئۆتمەي پارتىيىگە كىردى ، كېيىن گۈڭشىغا جۈربىن بولدى . مانا هازىر مەدەنئىيەت ئىدارىسىنىڭ باشلىقى ... قېنى ، چوڭ - چوڭ ئالە ، ئاداش .

— مەن نازا ئېلىۋاتىمەن . ئۆزۈڭمۇ ئالە . شۇنداق قىلىپ ، ھېلىقى خېنىمىنىڭ قۇچاققا چىقدىنى جالالغا پايىدا بولدى ، دېگىنە !

كامال كۈلۈپ ئاشنى پۇرقوۋەتكىلى تاسلا قالدى .

— هه ، بۇ تازا جايىدا چاقچاق بولدى... ئۆزۈڭ قىيەرگە ئورۇنلاشتىڭ ؟

— كەلگەن كۈنۈملا ۋىلايەتكە چاقىرىتىپتىكەن . بارسام ، ۋىلايەتىمىزدە بىر ئەدەبى ژۇرنال چىقارماقچىمىز ، شۇنىڭدا ئىشلەپ قېلىڭ ، دەيدۇ . مەن : «ئۇرۇمچىدە پۇنتۇرىدىغان رەسمىيەتلەرىم تېخى پۇتمىدى . ئويلىشىپ باقاي » دېدىم .

— ئىشلە ، ئاداش ، قالتىس يازاتىڭ... هوى راست ، ژۇرنال دېسەڭ ئېسىمگە كېلىۋاتىدۇ . ساڭا ئاجايىپ بىر نەرسە كۆرسىتىمەن . ئاۋۇال تاماق يەيلى .

تاماق يېيلىپ ، داستىخان يىغىلغاندىن كېيىن ، كامال تۆردىكى ئىشكەپنىڭ يېنىغا بىر ئورۇندۇقنى قویۇپ چىقىپ ، ئىشكەپ ئۇستىنى ئۇزاق ئاختۇردى - ده ، بىر دەستە كونا گېزتىلەرنى كۆتۈرۈپ كەلدى .

— مانا ، ئىشنىڭ قىزىقى ماۋۇ يەرde . مۇنۇ شېئىرلارنى ئوقۇپ باققىنا .

كامال گېزتىلەرنى ئۇستىل ئۇستىگە يايىدى . ئەلى ئۇستىلگە جەينەكلەپ ، قولىغا بىر گېزتىنى ئېلىپ ھەيران بولغىنىچە ئوقۇپ كەتتى .

— قانداق ، بۇ شېئىرلارنى تونۇغاندەك قىلامسىن ؟

— تونۇدۇم . بۇ مېنىڭ شېئىرلىرىمغا ؟ بۇ فايىسى ئوغىرنىڭ قىلىپ يۈرگەن قىلىقى ؟... «ياڭراق» دېگەن كىم ؟

— كىم بولاتى ، ئاشۇ جالال ماز بولمامدا . بىر يىللەرى قارىسام ئۇ شائىر بولۇپ قالدى . مەكتەپتىكى چاغدا بىر تاغار بىر نېمىلەرنى يېزىپ بىرىنىمۇ ئىلان قىلدۇرالمىغان بۇ نېمىنىڭ شائىر بولۇپ قالغىنىغا ھەيران بولۇپ ، ئىلان قىلغان

شېئرلىرىنى تازا دىققەت قىلىپ ئوقۇپ باقسام ، ئىشقىلىپ بۇ شېئرلارنى بىر يەردە كۆرگەندەكلا قىلىمەن . ئويلىسام ، مەكتەپتە سېنىڭ خاتىرلىرىڭدە ئوقۇغانىدەنەمەن . هە ، ئىش مۇنداق ئىكەن - دە ، دەپ بۇ گېزىتلەرنى يىغىپ قويۇۋىدىم . قارا ، ئۇنىڭ ھىلىگەرلىك بىلەن «ياڭراق» دەپ تەخەللۇس قويۇۋالغىنىنى... .

ئەلى گېزىتلەرنى قولىغا ئېلىپ بىر - بىرلەپ كۆرۈشكە باشلىدى . «ياڭراق» شېئرلارنى 1972 - يىلىدىن كېيىن ئىلان قىلىشقا باشلاپتۇ . شېئرلارنىڭ مەزمۇنىغا بەزى ئۆزگەرتىشلەرنى كىرگۈزۈپ ، بەزبىر مىسرالارنى ئىلگىرى - كېيىن قىلىپ ، قىسىمەن سۆزلەرنى ئالماشتۇرۇۋەتكىنىنى ھېسابقا ئالمىغاندا ، بۇ شېئرلار ئۇسلۇبى ، تىلى ، ئىشلەتكەن قاپىيە ، تۇراق ، ئۇرغۇلىرىغىچە ئەلىنىڭ مەكتەپتە يازغان شېئرلىرىنىڭ نەق ئۆزى ئىدى . بۇ شېئرلارنىڭ بىزلىرىنى ئۇ ھازىرمۇ يادقا ئوقۇپ بېرلەيتتى . مەشىق ئۈچۈن يېزىلغان بۇ شېئرلارنى ئەلى ئىككى دەپتەرگە جەملەپ قويغان ، كېيىن «ئىسيانچىلار» ياتقىنى ئاخىتۇرغاندا يىغىپ چىقىپ كەتكەندى . مانا بۇلارنى جالال قولغا چۈشۈرۈپتىكەن - دە ! .

— ھازىر ئۇ رەسمىي شائىر ئاتالدى ، — دېدى كامال زەردد بىلەن ، — شائىر دەپ قويسا ئۇنىڭ بەزى سورۇنلاردا ئالقاندەك قەغەزنى كۆتۈرۈپ چىقىپ ، شېئر ئوقۇپ نايناقلاپ كېتىشلىرىنى ئېيتايمۇ ، قىپقىزىل ئالدامچى . ئىشقىلىپ ، نام - ئاتاق ئۈچۈن ئۇ ھەرنېمە قىلىشتىن يانمايدۇ - دە ! ئەلى سارغىيىپ كەتكەن گېزىتلەرنى تۇتقىنىچە ئولتۇرۇپ قالدى . بایا ، مەدەنىيەت ئىدارىسىنىڭ ئالدىدا جالالنىڭ ئەللىگە

ئۇچراپ قىلىدىغان گېپىنى تاپالماي ئالدى - كەينىگە مېڭىپ  
قالغىنى بىكار ئەمەس ئىكەن - دە... .

ئۇلار بۇ شېئىرلار توغرىسىدىكى مۇلاھىزسىنى تۈگىتىپ ،  
گېزىتىلەرنى يىغقاندا ۋاقت كېچە سائەت ئون ئىككىدىن  
ئاشقانىدى . زۆھەر بىلەن بالىلارنىڭ دالان ئۆيىدىكى ئاۋازىمۇ  
ئاللىقاچان جىمىپ كەتكەندى . كامال زۆھەرنى ئويغاتماقچى  
بولدى . ئەلى ئۇنى ئويغاتقىلى قويىدى .

— بولدى ، ئۆزىمۇز ئورۇن سېلىپ ياتايلى ، — دېدى ئۇ .  
ئۇلار ئۇستەلنى ئېلىۋېتىپ ، كىڭىز ئۇستىگە قاتار ئورۇن  
سېلىپ ياتاتى . كامال يوتقانغا كىرىشتىن ئىلگىرى ، تاقىر  
پېشىغا بىر كونا قۇلاقچىنى كېيىپ ، ئەلىگە قاراپ :  
— قۇلىقىمنىڭ هازىرمۇ ئازراق دەردى بارچۇ ، باشنى

ئىسسىق تۇتمىسام بولمايدۇ ، — دەپ كۈلۈپ قويىدى .

كامال بېشى ياستۇرقا تېگىشى بىلەنلا سەبىي بالىلاردەك  
تاتلىق ئۇيقوغا كەتتى . ئەلىنىڭ خىالىدىن گېزىتىتىكى شېئىرلار  
چىقمايتتى ، پۇتى سرقرىراپ ئاغرىپ ئۇزاققىچە ئۇخلاتىمىدى . بىر  
چاغدا دېرىزىدىن تولۇن ئاي جامالىنى كۆرسەتتى . ئۆي ئىچى  
خىرە يورۇققا تولدى . ئەلىنىڭ كۆز ئالدىغا شۇ تولۇن ئايىدەك  
ساھىجامال بىر قىز كەلدى ، بۇ قىزنىڭ ئىسمى زۇمرەت ئىدى .  
ئۇ ، ئەلىنىڭ يېنىدا پۇشۇلداب ئۇخلاۋاتقان ئاشۇ ساۋاقدىشى  
كامالنىڭ ياخشى كۆرىدىغان قىزى ئىدى . زۇمرەت ئۇلاردىن  
تۆۋەن سىنىپتا ئوقۇيتنى . قورچاقتەك ياسىنىپ يۈرىدىغان ،  
جۈغى كىچىك كەلگەن بۇ قىزغا كامال مەخپىي كۆيەتتى .  
ئىككىنچى قەۋەتتىتىكى سىنىپنىڭ دېرىزىسىدىن (كامالنىڭ  
پارتىسى دېرىزىنىڭ يېنىدا ئىدى ) كامال پەسکە — تەنەپپۇسکە

چىقىۋانقان تۆۋەنكى سىنىپ باللىرى تەرەپكە قارايتتى . ئۇنىڭ كۆزى شۇ ئوقۇغۇچىلار ئارسىدىن زۇمرەتتى ئىزدەيتتى . كېيىن ئۇلار توب مەيدانى يېنىدىكى كۆچەتلەك ئارسىدا پات - پات پاراڭلىشىدىغان بولۇپ قالدى . ئۇلار ھەر ئىككىلىسى شۇنچە تارتىنچاق بولسا كېرەك ، قىز چېچىنى قولىغا يۆگەپ ، توپلىيىنىڭ تۈمىشۇقى بىلەن يەرنى سىجاپ تۇراتتى . كامال ئۆپكىدەك قىزىرىپ ، قىزغا ئەمەس ، يېشىل يوپۇرماقلارغا ، يېراقىتكى ئۆگزىلەرنىڭ تۇرخۇنغا قونۇپ تۇرغان كەپتەرلەرگە قارايتتى . ئاشۇ ئەھۋالدا ئۇلارنىڭ بىر - بىرىگە نېمىلەرنى ئىزهار قىلىۋانقانلىقىنى ھېچكىم بىلمەيتتى .

«مەدەندىيەت زور ئىنقدىلاپى» باشلانغاندا فاكۇلتەتنىڭ ئىچى - تېشى چوڭ خەتلەك گېزىت بىلەن توشۇپ كەتتى . بۇ گېزىتلەرگە نېمىلەر يېزىلەمىغان دەيسىز ؟ بىر كۈنى ، نەق فاكۇلتېت بىناسىنىڭ ئىشىكى ئالدىدا ، قارا سىياھ بىلەن يوغان قىلىپ يېزىلغان «قاراڭلار ، بۇ بۇرۇۋە ئىنىمىنىڭ ئەپت - بەشيرسىنى» دېگەن چوڭ خەتلەك گېزىت پەيدا بولۇپ قالدى . بۇ گېزىت زۇمرەتنىڭ ئۇستىدە يېزىلغان بولۇپ ، ئۇنىڭغا : «... زۇمرەت ، سەن ، ماڭا يۇقىرى سىنىپ ئوغۇللىرىنىڭ كۆزى چۈشتى ، دەپ ھەر كۈنى قېشىڭنى تېرىپ ، يۈزۈڭە ئۇپا - ئەڭلىك سۈركەپ ، نايناقلاپ يۈرسەن . يەنە سەن ، مەن ھازىر يىگىت تاللاۋاتىمەن ، مېنىڭ ئاغزىم كىچىك ، ئوغۇللار ياخشى كۆرىدۇ ، دېگەن . بۇ قايىسى سىنىپنىڭ قىلىقى ! جاۋاب بەر !...» دېگەندەك تۇتۇرۇقسىز سۆزلەر يېزىلغانىدى . بۇ چوڭ خەتلەك گېزىتنى كىملا ئوقۇسا كۈلهتتى . بەزى تېتىقسىز ئوغۇللار زۇمرەت دېگەن قايىسى قىز ؟ دېيىشىپ ئۇنىڭ

سینپىنىڭ ئىشىكىدىن بېشىنى تىقىپ قاراشقانمۇ بولدى . بۇ ئىشنى ئار ئالغان زۇمرەت يىغلىغىنىچە چىقىپ ، ئاچچىقىدا ھېلىقى چوڭ خەتلەك گېزىتىنى «جارەت - جۇرت» لا قىلىپ يىرتىپ تاشلىدى . ئىش شۇنىڭ بىلەن ئۇلغايىدى . غەزىپى تېشىپ كەتكەن «ئىنقىلاپچىلار» شۇ كۈنى چۈشتىن كېيىن ، زۇمرەتتى : «چوڭ خەتلەك گېزىتىنى يىرتىپ ، مەدەننەيت زور ئىنقىلاپغا قارشى چىققان» دەپ سۆرەپ چىقىپ ، بېشىغا ئېگىز قالپاقي كىيدۈرۈپ ، يۈزىگە كۈيە سۈركەپ كۆرەش قىلدى . كىمنىڭ خىالىغا كەلسۈن ، شۇ كۈنى يېرىم كېچىدە زۇمرەت ئىچ كېيمىلىرى بىلەن ياتاقتىن چىقىپ ، مەكتەپنىڭ ئارقىسىدىكى كۆلگە ئۆزىنى تاشلاپ ئۆلۈۋالدى . بۇ قىزدىن كامالغا پەقەت كىچىككىنە بىر پارچە خەتلا قالدى . خەتكە ئۇ : «كامال ، سىزنى ياخشى كۆرەتتىم ، ھاياتنى ياخشى كۆرەتتىم . لېكىن ، توھمت ۋە ئاھانەتلەرنى كۆتۈرۈپ يۈرۈشكە ۋىجدانىم چىدىمىدى» دەپ يازغانىدى .

كۆزنىڭ سۈيى سۈزۈك بولىدۇ . بالا ۋاقىتلەرىدا ئەلى ئېرىق بويىدا سۈغا قاراپ ئولتۇرۇپ خىال سۈرۈشنى ياخشى كۆرەتتى . بەزى يوپۇرماقلار سۈپسۈزۈك سۇ بېتىگە جۈپلىشىپ چۈشۈپ ، خېلىغىچە بىلە ئاقاتتى - دە ، ئاندىن دولقۇنلار ئۇلارنى ئايرىپ ھەر تەرەپكە ئەكىتەتتى . ئەلى ئۇ چاغدا تۇرمۇشتىكى ئىشلارنىڭمۇ شۇنداق بولىدىغانلىقىنى ئويلاپ باقىغانىدى . توب مەيداننىڭ يېنىدىكى كۆچەترارلىقتا كامالغا تىكىلىپ قاراشقىمۇ جۈرەتتى قىلاماي شەلپەرەدەك قىزىرىپ تۇرىدىغان زۇمرەت قېنى ؟ ئەلى بىلەن بىر ئاي بىر ئۆيىدە بولغان رابىيە قەيدەرلەردە يۈرىدۇ ؟... شۇ خىاللار بىلەن ئەلىنىڭ كۆزى ئاخىر ئۇيقوغا كەتتى .

ئەلى ئويغانغاندا ئەتىگەنلىك قۇياش ئۆي ئىچىنى يورۇتۇۋەتكەندى . كامال دالان ئۆيگە ئۈستەل راسلاپ ، ئەتىگەنلىك چايىنىڭ تېيارلىقىنى قىلىۋاتاتى . زۆھرە ئىشقا ، باللار مەكتەپكە كەتكەندى .

ئەلى يۈز - كۆزىنى يۈبۈپ ئۈستەلگە كەلدى . كامالدىن ھاراقنىڭ تەسىرى قايتىپ ، ئۆزىنىڭ يازاش ، كەم سۆز ھالىتىگە قايتقانىدى .

— قانداقراق ئۇخلاپسەن ؟ — دەپ سورىدى كامال ، — ئاخشام ئىچكەن ھارقىمىمىزنىڭ تايىنى يوق ، بېشىم ئاغرىپ تۇرىدۇ .

— سەن بىر- ئىككى رومكىنى ئارتۇرقراق ئىچتىڭ .  
— بولمسا بىر بوتۇلkinمۇ يېرىم قىلالماپتۇق . ئىچىپ ئۆگەنمىگەن دېگىنە . ئاخشام سېنى كۆرۈپ خۇشاللىقىمدا ئىچىپ قويدۇم ، چاي ئالە .

چايدىن كېيىن ئەلى رابىيە توغرىسىدا گەپ ئاچتى .  
— ھە ... — دەپ تۇرۇپ قالدى كامال ، — مەن قاپاق باش ئاخشام ئۆزۈمىنىڭلا گېپىگە چۈشۈپ كېتىپتىمەن . رابىيە بەك ياخشى قىز ئىدى - ھە ! ئادەمنىڭ ياخشىلىرى كېتىپ ، ماڭا ئوخشاش سۆرەلمىلىرى ئېشىپ قالىدىغان جاھان ئوخشايدۇ . ئۇ رەھمەتلىك ئۆلۈپ كەتكىلى ئۇزۇن بولدىغۇ ، سەن كېتىپ بىر يىلدىن كېيىنمۇ ، ئىشقلىپ ، شۇنداق بىر ئاڭلىغىنىم ئېسىمە ، ئەجەب ، سەن ئۇقمامسەن ؟

— ئۇنى ئۆلۈپ كەتتى ، دېگەن گەپنى جەمئىيەتكە چىقىپ

ئاڭلىدىم . تۈرمىدە چېغىمدا ماڭا ئۇنىڭدىن ئۆزۈلمەي خالتا كېلىپ تۇرغان .

— ھازىر غىچە؟...

— مەن بۇياققا مېڭىشتىن بىر ئاي ئىلگىرىمۇ ئۇنىڭ نامىدىن خالتا تاپشۇرۇۋالغان .

— نېمە دەيدىغانسىن ؟ ئىشقلىپ ، ھاياتلىقى راست بولسۇن ، ئۇنداقتا ئۇ ھازىر قىدierدە ؟

— مەن سەندىن شۇنى ئۇقماقچى ، ئۇ ھازىر قىدierدە ؟

— مەكتەپتىن K شەھىرىگە تەقسىم بولۇپ كەتكەن ...

— بىر - ئىككى كۈندىن كېيىن K شەھىرىگە ئۆزۈم بېرىپ باقايىمكىن دەۋاتىمەن . ئاۋۇڭال سېنىڭ ئەللەن كۆرۈشۈپ ئەھۇللىشىپ كېتىي دەپ كېلىشىم ئىدى . ئۇنىڭ پوشۇلغا قەغىزىگىمۇ شۇ شەھەر ئەترابىدىكى بىر جايىنىڭ ئىسمى يېزىلغان .

— مۇنداق دە . بىز رابىيەنى ئۆلۈپ كەتتى دەپ يۈرۈپتۈق .

K شەھىرىدە بىزنىڭ ئىسمائىلمۇ بار...

— قايىسى ئىسمائىل ؟

— بىزنىڭ كونا سىنىپ باشلىقىچۇ . ھازىر شۇ يەرنىڭ

ئىلىم - پەن كومىتېتىغا باشلىقىمۇ بىر نېمە بولغان ئوخشايدۇ .

— ياخشى گەپ بولدى ، ئادرېسىنى تولۇق بىلەمسەن ؟ يېزىۋالا ي .

ئەلى كامالنىڭ ئۆيىدە عەتىگەنلىك چايغا ئولتۇرغان ۋاقتىتا ئۇنىڭ ئاكىسى تۇرغان قورۇغا بىر ئايال كىرىپ كەلدى . ئوسمان دېرىزىنى ئېچىپ ، تەشتهكتىكى گۈل يوپۇرماقلىرى ئۇستىدىن بېشىنى چىقىرىپ سورىدى :

— سىڭلىم ، بىرىنى ئىزدەمىسىز ؟

— ئەلى مۇشۇ قورۇدىمۇ ؟

— ھە ، مۇشۇ ئۆيىدە ، ئۆيگە كىرىڭ .

ئوسمان ئىشىكتىن چىقىپ بولغۇچە ، مېھمان  
پەلەمېھىلەردىن تېز كۆتۈرۈلۈپ ، پېشايدا ئۇستىدە پەيدا  
بولدى .

— ياخشىمۇسىز ؟

ئايال دېدىلىك بىلەن ئوسمانغا قول ئۇزاتتى . ئاياللار بىلەن  
پەقەت باش لىخىستىپلا سالاملىشىش ئادەت بولۇپ قالغاچقا ،  
ئوسمان تەمتىرەپ قالدى .

— ياخشىمۇسىز ؟ ئۇ... ئۆيگە كىرىڭ .

ئايالنىڭ ئەرلەردىك قاتتىق قول سىلکىپ كۆرۈشكىنىڭ  
قاراپ ئوسمان «بۇياق شوپۇر بولسا كېرەك» دېگەننى خىالىدىن  
ئۆتكۈزدى .

— يۇقىرى ئۆتۈڭ ، — دېدى ئوسمان .

— ئۆيىدە ھېچكىم يوققۇ ؟

— بالىلار مەكتەپكە كەتتى . بالىلارنىڭ ئاپىسى سەي - پەي  
ئالغىلى بازارغا ماڭدى . ئەلىنى دەمىسىز ؟ ئەلى ئىككى كۈندەك  
بولدى سەھراغا چىقىپ كەتكەندى .  
— قاچان كىرىدۇ ؟

— قانچە كۈن تۇرسىدىن ؟ دېسەم ، ئاۋۇال بىر چىقىپ كۆرۈپ  
باقايى ، دەپلا چىقىپ كېتىۋىدى . بۇگۈن - ئەتنىڭ ئىچىدە پەيدا  
بولۇپ قالار ، ئولتۇرۇڭە .

بۇ كېلىشكەن ، گەۋدىلىك ئايال بولۇپ ، كالته چېچىنى  
چەيزە رەڭ نېپىز ياغلىق بىلەن ياش قىزلاردەك يىغىپ

بوجۇز ئالغانىدى . كەڭ ئېتەكلىك يېپەك كۆڭلىكى ئۇستىگە كېيىۋالغان ئەت رەڭ پلاتىنىڭ ئالدى ئوچۇق تۈراتتى ، تولۇق كەلگەن كۆكسى "ئۇنى تېخىمۇ بەستىلىك كۆرسىتەتتى . بۇ ئايالمىدۇ ، قىز مىدۇ ؟ هازىر قىز - چوكاننى ئاجراتماقىمۇ تەس . بەزى يېشى چوڭىيىپ كەتكەن مۇشۇنداق قىز لارمۇ ئۇچراپ قالىدۇ ، دەپ ئويلىدى ئوسمان . ئايال ئولتۇرماي ئۆي ئىچىدىكى ندرىسلەرنى كۆرۈشكە باشلىدى .

— پاھ ، مۇنۇ ئىشكابىڭلار قالتىس چىرايلىق ئىكىنە ؟  
— كونا ئىشكاب ، ئەللىك نەچىنچى يىلى سوۋەتكە چىقىپ كېتىدىغان بىر رۇستىن ئەرزانلا سېتىۋېلىۋىدىم...  
— ماۋۇ پىكوس بەك شاخلاپ كېتىپتىغۇ ؟  
— قارىمامسىز ، شۇڭا مۇشۇ ئۆيدىن باشقا يەرگە يۆتكىگلى بولمايۋاتىدۇ .

بۇ ئايالنىڭ يېشىنى ئوسمان ئوتتۇزدىن كەم ئەمەس ، دەپ مۆلچەرلىدى . ئۇنىڭدىن كېلىۋاتقان ئەتىرىنىڭ كۈچلۈك پۇرقيغا قاراپ ، بايسقى «شۇپۇر بولسا كېرەك» دېگەن پەرىزىدىن يالتايىدى . ھېچنېمىدىن قورۇنمایدىغانلىقىغا قاراپ ئۇنى «ئارتىسىمكىن ؟» دەپ ئويلىدى . بەستىگە قاراپ ئاخىرىدا ، تەنتربىيە ساھەسىدە ئىشلىسە كېرەك ، دەپ جەزم قىلدى . ئۇنى ئەڭ قىزىقتۇرغان نەرسە ، بۇ ئايالنىڭ ئەلى بىلەن نېمە ئالاقىسى باردۇ ؟ دېگەن سوئال بولدى .

— پوهىي ، ئۆينىڭ ئىچى نېمىشقا ھاراق پۇرايىدىكىن دېسەم ، مۇنۇ بوتۇللىكىڭىزنىڭ ئاغزى ئوچۇق قالغانىكەن - دە . ئوسمان دېرىزە تەكچىسىدە تۇرغان بوتۇللىكىنى ئىتتىك

قولىغا ئېلىپ ، ئاغزىنى ئېتىپ ، ئىشكاپنىڭ ئارقىسىغا جىمىقتۇرىدى . ئۇ ئاخشام بىر پەدە قاتىقق ئىچىشىپ قويغانلىقتىن بېشى ئاغرېپ قوپقاندى . ئەتىگەندە بىر رومكا ئىچىۋېتىش ئۈچۈن بوتۇللىكىنىڭ ئاغزىنى ئېچىپ ، بۇ ئايال كىرپ كىرىشى بىلەن ئۇنى ئىستىن چىقارغانىدى .

— گىلەملىرىڭىز ئېسىل ئىكەن ، — دېدى ئايال تامغا تارتىلغان ۋە يوغان تۆمۈر ساندۇقنىڭ ئۈستىگە قاتلاپ ئېلىپ قويغان گىلەملىرىنىڭ ئارقىسىنى قايرىپ كۆرۈپ .  
— خوتەندىن ئۆزۈم ئەكەلگەن . بىر يىللەرى شۇ يەردە خىزمەت بىلەن تۇرغانىدىم .

— هازىر مۇشۇنداق ياخشىسىنى تاپماق تەس .  
ئايال ئاخىرىدا تامدىكى سۈرەتلەر ئېلىنغان ئەينەك رامكىنىڭ ئالدىغا كېلىپ توختىدى .  
— ئەلىنىڭ سۈرتى يوقۇ ؟

— ھە ، خوتۇن قولىغا چىققان نېمىلەرنىلا چاپلاپ قويۇپتۇ .  
ئەلىنىڭ سۈرتى بار ، ساندۇقتىكى ئالبومدا . بىزنىڭ قېشىمىزدا بېتىپ - قوپۇپ ئوقۇپ يۈرگەن چاغدا چۈشكەن سۈرەتلەرى ...  
— سىز ئەلىنىڭ ئاكىسىغۇ دەيمەن ، — دېدى ئايال ئورۇندۇققا كېلىپ ئولتۇرۇپ ...

— شۇنداق ، بىز بىر ئاتىدىن ئىككىلا بىر تۇغقان . سىز كىم بولىسىز ؟ — دېدى ئوسمان ئايالنىڭ ئۇدۇلىغا كېلىپ ئولتۇرۇپ ، قىزىقىش بىلەن قاراپ . ئۇ ئىچىمە ، قىلغان پەرەزلىرىنىڭ قايسى توغرا چىقاركىن ، دەپ ئويلايتى .  
— مەن ئەلىنىڭ ساۋاقدىشى بولىمەن ، ئىسمىم سارە .  
— مۇشۇ شەھەرلىكمۇسىز ؟ هازىر نېمە ئىش قىلىسىز ؟

— مۇشۇ شەھىرده ، گېزىتىخانىدا مۇخىرىلىق قىلىمەن .  
— ھە ، مۇنداق دەڭ !...

ئۇسمان سارەگە قارىغىنىچە ئولتۇرۇپ قالدى . ئۇ ، «پايدىلىنىش خەۋەرلىرى» دىن باشقا گېزىتىلەرگە ئانچە قىزىقىپ كەتمەيدىغان ئادەملەردىن ئىدى . ئەدەبىي كىتابلار قولغا چۈشۈپ قالسا ئانچە - مۇنچە ئوقۇپ قوياتتى ، بەك ئىزدەپمۇ كەتمەيتتى . بەزىدە ئۇ بىرەرنىڭ ئۆيىدە يېڭى كىتاب كۆرۈپ قالسا ، ئاۋۇال قولغا ئېلىپ ، تەۋەككۈل قىلغان بىر يېرىدىنلا ئېچىپ ئوقۇپ باقاتتى ، قىزىق بولۇپ قالسا ئاچقان يېرىدىن باشلاپ شۇ ئوقۇغىنىچە ئوقۇپ تۈگىتىۋەتتى - دە ، «ھوي ، ماۋۇ بولىدىغان كىتاب ئىكەن - ھە ؟» دەپ يەنە بېشىدىن باشلاپ ئوقۇيتتى . «پايدىلىنىش خەۋەرلىرى» دىكى ئىشلارنى يازىدىغان مۇخىرلارنى ئۇ زادىلا كۆز ئالدىغا كەلتۈرەلمەيتتى . زۇڭتۇڭلارنىڭ سارايلىرىدىن تارتىپ ئۇرۇش مەيدانلىرىغىچە ھەرقانداق يەردە شەيتاندەك ئۇنۇپ چىقىدىغان بۇ ئادەملەرگە بولغان ھېسسىياتتىنى ئۇسمان «قالتىس نېمىلەر ئىكەن - دە !» دېگەن بىر جۇملە سۆزگىلا يىغىنچاقلايتتى . شۇ تاپتا ئۇ ، سارە توغرىسىدا قىلغان بارلىق پەرەزلىرىنى ئېسىدىن چىقاردى . «توغرا ! — دېدى ئۇ ئۆز - ئۆزىگە ، — مۇخىر بولغاچقا ئۇ مەن بىلەن قول سىلكىپ كۆرۈشۈپ ، ئۆيىكى نەرسىلەرنىڭ ھەممىسىگە قاراپ كەتكەنىكەن - دە ...»

— مۇخىر مەن دەڭ ! — دەپ تەكرا لىدى ئۇسمان .  
— ئەلى قانداقراق تۇرۇپتۇ ؟ — سورىدى سارە .  
— ياخشى تۇرۇپتۇ ، پۇتى ئازراق ...  
— پۇتى نېمە بوبۇ ؟

— پۇتىدا ئازراق رېماتىزم بار ئوخشайдۇ ، ياخشى بولۇپ كېتىدۇ .

ساره ئوسماڭغا قاراپ ئۇنىڭدىكى ئىنسىغا ئوخشاشلىقىنى ئىزدى. ئوتتۇرا بوي ، سەل قورساق سېلىپ سەمرىگەن بۇ ئادەمنىڭ كەڭ پېشانسى بىلەن كېلىشكەن يوغان كۆزلىرى ئىنسىغا قۇيۇپ قويغاندەك ئوخشىشاتتى . مىجەز جەھەتنىن ئۇ ئىنسىدىن روشن پەرقىلىنىپ تۇراتتى . بۇ ئادەم خۇش چاقچاق ، بىغەم ئىدى ، ھەرقانداق كىشى بىلەن چىقىشالاتىتى ، ھاراقتىن باشقا كەپىنى قىلمايتتى ، ئەمما ھاراقتىن قاتىق ئىچەتتى ، مەست بولغاندىمۇ ناھايىتى خۇش كەپ بولاتتى . ناخشا ئېيتاتتى ، ئۇسسولغا چۈشۈپ كېتەتتى ، بەزىدە سازەندىلەرنىڭ قولىدىكى دۇتار . تەمبۇرنى تالىشىپ چاتاقمۇ قىلىپ قوياتتى . لېكىن ئۇ ھېچكىم بىلەن سوقۇشۇپ قالمايتتى . كېچىلىرى تازا مەست بولۇپ قايتقاندا ئۇ مۇشۇ تېرەكلىك كوچىغا ناخشا ئېيتىپ كىرىپ كېلەتتى . ئۇنىڭ ناخشىنىڭ سۆزىنى ھېچكىم چۈشەنمەيتتى ، بۇ ناخشىنىڭ ئاھاڭىمۇ دۇنيا دۇنيا بولۇپ ئىجاد بولغان ھېچبىر ئاھاڭخا ئوخشاشمايتتى . ئەمما ، بۇ شۇ كۆچىدىكىلەرگە ناھايىتى توನۇش ئاھاڭ ئىدى . بۇ ناخشا ئاڭلىنىشى بىلەن قوشنىلارنىڭ كېچىك بالىرىمۇ «ئاھاي ، ئوسماڭىنىكام مەست بويتۇ !» دەپ ۋارقىرىشاتتى ... ئوسماڭ ئازادلىقتىن كېيىنلا كادر بولغان ، ئۇ چاغدا ئۇ خېلى غايىلىك ياشلاردىن ئىدى . 50 - يىللارنىڭ باشلىرىدا — جەنۇبقا بېرىپ خىزمەت قىلىش چاقىرىق قىلىنغاندا ئۇ ئاكىتىپلىق بىلەن ئۆزىنى مەلۇم قىلىپ ، خوتەنگىچە بېرىپ بىرقانچە يىل ئىشلىگەن ، كېيىن ئۆسۈپ كىچىكەك بىر ئىدارىنىڭ باشلىقىمۇ بولغاندى ... ئوسمانىڭ مۇشۇ شەھىردا

خىزمەت قىلغان ئورۇنلىرى ئاز ئەمەس . تۆمۈرچىلەر كۆپرەتىپى ، مەشچىلەر كارخانىسى ، شەھەرلىك تازىلىق ئەتىتى ، ئاھالە كومىتېتى ، قۇشخانا ، كىڭىزچىلىك كۆپرەتىپى ، ھەتتا بىر قېتىم ئۇ روهىي كېسەللەر دوختۇرخانىسىخىمۇ باشلىق بولۇپ باققان . ئۇ ھۆكۈمەتنىڭ خىزمەتنى قىلىپ مۇشۇ يېشىغا كەلگۈچە نۇرغۇن سىياسىي ھەرىكەتلەرنى بېشىدىن كەچۈردى . بۇ ھەرىكەتلەردا ئۇ ئاكتىپىمۇ بولۇپ باقمىدى ، قاتىقراق زەربىمۇ يېمىدى . ھەر قېتىم سىياسىي ھەرىكەت بولغاندا ئىدارىگە كەلگەن خىزمەت گۇرۇپپىسى ھە دېگەندىلا ئۇنى تۇتاتتى ، تەكشۈرۈپ ، ھاراق ئىچىشتىن باشقا چوڭراق مەسىلىسىنى تاپالمىغاندىن كېيىن ، ئاز ئۆتىمەيلا ئۇنى «ئازاد» قىلىپ ، يەنە ئاكتىپلار قاتارىغا قوشۇپ قوياتتى . بىر - ئىككى قېتىم ھاراق ئىچىپ كېلىپ ، پوكاندەك قىزىرىپ ھىجىپپا قاراپ تۇرۇپ ئىشنى بۇزغاندىن كېيىن ، ئاكتىپلار ئىچىدىنمۇ ھەيدىلەتتى ، ئاكتىپلار بىلەن پاسسىپلار ، ئوڭچىلار بىلەن «سول» چىلار ئوتتۇرسىدىكى تالاي كۈرەشلەرنى ئۇ ھەنە شۇنداق ھارىقىنى ئىچىپ يۈرۈپ ئۆتكۈزۈۋەتكەنندى . شۇڭا بىر ئاغىنىسى ئۇنىڭ ئۇستىدىن قوشاق توقۇپ :

هەي ئوسمان ، ئوسمان ،  
 ئاستىدا مانتا يەيسەن .  
 ئورۇلۇپ چۈشىمۇ ئاسمان ...

دېگەندى . ئوسمان بىلەن بىلە خىزمەت قىلغانلارنىڭ قانچىسى خاتالىشىپ يىقىلدى ، بىرنەچىسى ئۆسۈپ نازارەتلەرگىچە يېتىپ

باردى ؛ ئۇ تېخىچە شۇ پارچە - پۇرات ئىدارىلەرنىڭ باشلىقى ، باشلىق بولغاندىمۇ مۇئاۋىن باشلىق ، ئۇ ئۆمرىدە ئۆزىنىڭ بىرىنىچى قول باشلىق بولۇپ باقىننى بىلمەيتتى . بۇ خزمەت تارىخى ئۇنىڭدا مەلۇم ئاممىتى خزمەت ئىشلەش تەجربىسىنى يېتىشتۈرگەندى . ئۇ قەيرگىلا بارمسۇن شۇ يەرىدىكىلەر بىلەن چىقىشىپ ، ئارىلىشىپ كېتەلەيتتى . ئۇ يۇتكىلىپ كەتكەندە ئۇ يەرىدىكىلەر ئۇنى : «ئۇسمان كۆڭلىدە يامانلىقى يوق نېمە ئەمدى جۇمۇ ! » دەپ ئەسکە ئېلىشاتتى .

يېقىنىقى يىللاردىن بېرى ئۇسمان «مۇشۇ ھاراق دېگەن ئىپلاس»نى تاشلىۋېتىشنى ئويلاپ يۈرەتتى . دائم ئۇ ئۆزىنى ئۆزى ئالدىتتى . بىزىدە ئۆزىگە : «مۇشۇ يېڭى يىلدىن باشلاپ قەتئىي ئىچىمەيمەن» دەپ ۋەددە قىلاتتى . لېكىن ، شۇ يېڭى يىلغَا يەنە تېخىمۇ قاتتىق مەست ھالدا كىرىپ كېلەتتى . ئەلىنىڭ قايتىپ كېلىدىغانلىقى توغرىسىدىكى مىش - مىش گەپ تارقالغاندىن باشلاپلا ئۇ ، ئاشۇ ئۇكام قېشىمغا قايتىپ كېلىدىغانلا بولسا ھاراقنى ئاعزىزىغا قەتئىي ئالماسمەن ، دەپ يۈردى . ئەلىمۇ قايتىپ كەلدى . ئۇسمان يەنە كېچە ئىچكەن ھارقىنىڭ باش ئاغرقىدىن يېشىلەلمەي ئولتۇرۇپتۇ ...

— ئەلى ئەمدى نېمە ئىش قىلماقچى بولۇۋاتىدۇ ؟ — دەپ سورىدى سارە .

— ساقچىدىن بېجىرىدىغان بەزى رەسمىيەتلەرى تېخى پۇتمىگەن ئوخشайдۇ . ۋىلايەتتە ئىشلەيدىغان يېقىن بىر ئاغىنەم بولىدىغان ، ئىننىنىڭ قايتىپ كەلگىنىنى ئېيتىسام ، «ئوبدان بۇپتۇ ، رەسمىيەتلەرنى ئېلىپ مۇشۇ يەرىگىلا قايتىپ كەلسۇن . بىز بىر ژۇرناڭ چىقارماقچى ، ئادەم تاپالماي يۈرىمىز» دېگەن .

کېیىن ئۇلار قىچقارتىپ ئۆزى بىلەن سۆزلەشتى . ئەلى  
«ئويلىنىپ باقاي» دەپ قايتىپ چىقىپتۇ . ئەخەمەق بالا - ده ،  
ئويلىشىدىغان نېمىسى بار . ھۆكۈمەت ئون نەچە يىل چىقىم  
قىلىپ تەربىيەلىگەن ، نېمە دېسە «ھە» لا دېيىش كېرەك . تېخى  
بالا - ده بالا .

— ئەلىنى بالا دەيسىزغۇ ، — دەپ كۈلدى سارە ، —  
ھەممىمىز قىرىققا يېقىنلىشىپ قالدۇق . ئۇنىڭمۇ ئويلايدىغان  
يەرلىرى باردۇ... .

— سىزمۇ قىرىققا بېرىپ قالدىڭىزمۇ ؟

— ئايال كىشى بولغانلىقىم ئۈچۈن ئوتتۇز بەش ، دەپ  
قويمىمن ، بولمىسا ، قىرىققا تاقاپ قالدىم .

— ھا !... ھا !... سىڭلىم ، ئۆز ئادەم ئىكەنسىزغۇ ، خاپا  
بولمايسىز ، بېشىم بەك ئاغرۇپ كېتىۋاتىدۇ ، ھاراقتىن بىر  
رومكا يۇتۇۋالا ي .

— ئىچىڭى ! — دەپ كۈلدى سارە .

— ئۆگەنگەن خۇي ، — دېدى ئوسمان ھارقىنى ئىچىپ ،  
ئۇستەل يېنىغا قايتىپ كەلگەندىن كېيىن ، — ئەلىنىڭ قانداق  
قىلىپ مۇشۇ كۈنلەرگە قالغانلىقىنى ئويلىسام ، ئەقلىم يەتمەيدۇ .  
بىرىنچى سىنىپتىن ئونىنچى سىنىپقىچە ئەلا ئوقۇغان ، بىر  
ئوبىدان ئىمتىھان بېرىپ ئالىي مەكتەپكە كەتكەن . ھەي ،  
ھۆكۈمەت بىلەن تاقىشىپ نېمە قىلىدۇ... سىلەر بىلەن ئوقۇغاندا  
قانداقراق ئىدى ؟

— دەرسىتە ئۆتكۈر ئىدى ، سۆزنى ئاز قىلاتتى ، يېز قىچىلىقتا  
ماھارتى قالتىس ئىدى... .

— دۇنيالىقتا بىر تاللا ئىننەم دەڭە ، ئۆزۈممۇ ياخشى

کۆرسەن . ھەممە بالانى ئاشۇ يازىدىغان ئىشتنى تاپتى .  
ئارىنى بىرئاز جىمچىلىق باستى .

— مەن قايتايى ، — دەپ ئورنىدىن تۈردى ساره .  
— هوى ، نېمىشقا ؟ باللارنىڭ ئانسى ھازىرلا قايتىپ  
كېلىدۇ . تاماق قىلسۇن ، ئاڭغىچە ئەلى كېلىپ فالسا كۆرۈشۈپلا  
كېتىڭ !

— رەھمەت ، ئىشىم ئالدىراش . ئەلى كەلسە ، مېنى كېلىپ  
كەتتى ، دەپ قويارسىز ، يەنە كېلىمەن . خەت يېزىپ تاشلاپ  
قويايمۇ - يَا ؟  
— بولمسا شۇنداقلا قىلىڭە .

ئەلى ئۆيگە كەچكە يېقىن قايتىپ كەلدى . ۋېلىسىپتىنى  
پېشاۋانغا يۆلەپ قويۇپ ، يوغان ئۆتۈك بىلەن تاقىلداپ دەسسىپ  
يۇقىرىغا چىقتى . ئاكىسى ياندىكى كىچىك بىر ئۆينى ئۇنىڭخا  
ھۇجرا قىلىپ بەرگەندى . ئۇ قۇلۇپنىڭ ھالقىسغا قىستۇرۇقلۇق  
تۈرغان خەتنى كۆردى . ئەلى ئىشىكىنى ئېچىپ كىرىپ ، كاربۇراتتا  
ئولتۇرۇپ خەتنى ئوقۇدى .

«ئەلى ، ياخشىمۇسەن !  
ئىزدەپ كەلسەم يوق ئىكەنسەن . كەچتە يەنە  
كېلىمەن ...  
كېلىپ فالساڭ بىر يەرگە كېتىپ قالماي ساقلاپ  
تۈرارسەن . زۆرۈر ئىشىم بار ئىدى .  
ساۋاقدىشىڭ : ساره»

ئەلىنىڭ كۆز ئالدىغا ئىختىيارىي ھەرىكەت ۋاقتىدا توب  
مەيدانىدىن كەتمەيدىغان ، يۈگۈرۈشتە ھەممە قىزلارنىڭ ئالدىدا  
كېلىدىغان ، ئەرلەردىك بەستلىك بىر قىز كەلدى . ئۇ چېچىنى  
كالىھ قىلىۋېلىپ ، بۇرۇلكا كىيىپ ئەرلەرچە ياسىنىپ يۈرۈشنى  
ياخشى كۆرەتتى . ئەلى ئۇنى «ئىلگىرى مۇئەللەمىلىك قىلغان ،  
هازىر گېزىتتاخانغا يۇتكىلىپ مۇخېرىلىق قىلىۋاتىدۇ» دەپ  
ئاڭلىغانىدى . بۇ مۇخېرىنىڭ مەن بىلەن پۇتىدىغان نېمە زۆرۈر  
ئىشى چىقىپ قالغاندۇ ؟ دەپ ئويلىدى ئەلى . شۇ چاغدا ئوسمان  
كىرىپ كەلدى .

— كەل ، ئاكا ، — دەپ ئورنىدىن تۇردى ئەلى .  
— ھە ، سەھرالارنى بىر قۇر ئايلىنىپ كەلدىڭمۇ ،  
قانداق ؟ ...

ئىشىكىنى بىرى چەكتى .  
— كېرىڭ !

ئىشىكىنى ئېچىپ ، يوغان قەدەم ئالغىنچە كۈلۈپ سارە  
كىرىپ كەلدى .  
— سالام ، قەدىناس ساۋاقداش .  
— كېلىڭ ، سارە .  
ئەلى ئۇنىڭ ئالدىغا باردى . ئىككىسى قول سىلكىشىپ  
كۆرۈشتى .

— بۇ سىڭىلم ئەتىگەنلا بىر كەلگەن . خېتىنى ئوقۇدۇڭمۇ ؟  
ئەلىنىڭمۇ ھازىرلا كېلىپ تۇرۇشى ، — دەپ سۆز قىستۇرىدى  
ئوسمان .

— ياخشى ئۆتكەن ساۋاقداشلار ئىدۇق . ئەھۋال سوراپ  
قويايى دەپ كېلىشىم . ئەھۋالىڭ قانداق ؟

— رەھمەت! — دېدى ئەلى.

سارە مەكتەپتىكى چاغدا ھەممە ئوغۇللار بىلەن سەنلىشىپ سۆزلىشەتتى. ئارىدىن ئۇن نەچچە يىل ئۆتكەندىن كېيىنكى مۇشۇ سائەتىمۇ ئۇنىڭ ئەلىنى سەنلىشى ئۇنىڭغا ئوقۇغۇچىلىق دەۋرىنىڭ پۇرقينى ئەكەلگەندەك بولدى. يەنە بىر تەرەپتىن ئۇ سەل غەلتىلىك ھېس قىلىپ، ئاكىسىنىڭ ئالدىدا خىجالەت بولۇپىمۇ قالدى.

— قورسىقىڭلار ئاچقاندۇ؟ ئۆيگە چىقىپ تاماق يەڭلار، — دېدى ئوسمان.

— تاماقنى بىزنىڭ ئۆيىدila يەيمىز. مەن چاقىرىپ كەلدىم. سىزمۇ بارمامىسىز؟ — دېدى سارە ئوسمانغا قاراپ.

ئوسمان «ئۆھۆ!» دەپ يۆتلىپ ئىنسىخا قاراپ قويدى -

: ٥٥

— رەھمەت، مەن كېيىنچە بارارمەن، — دەپ چىقىپ كەتتى.

— يۈر، بىزنىڭ ئۆيگە بېرىپ پاراڭلىشىمىز. تاماقمۇ راسلاپ قويىدۇم، — دەپ ئالدىراتتى سارە.

— مۇشۇ يەردila پاراڭلاشىما مدۇق.

— سەن مېنىڭ ساۋاقدىشىم. تۈرمىلەرده يېتىپ، جاپا چېكىپ قايىتىپ كەلدىڭ. ئۆيۈمگە بېرىپ، بىر پىيالە قايناق سۈيۈمىنى ئىچىمىسىڭ بولماش؟

— ئوغۇ شۇنداق، مەن سېنىڭ يولدىشىڭ بىلەن تونۇشمىسام، ساڭا ئەگىشىپلا ئۆيۈڭگە بارسام...

— ها!... ها!... ها! — سارە قاتىق كۈلدى، — ساراڭ، مېنى يولدىشى بار دەپ كىمىدىن ئاڭلىدىڭ؟ تېخچە بويتاقمن.

يولدىشىم بولغان تەقدىردىمۇ سېنى باشلاپ بارالايمەن . «يولدىن  
چىقما ، خاندىن قورقما» دېگەن گەپ بار . قانداق دېدىم ؟ سەن  
بولساڭ مېنىڭ بەش - ئالته يىل بىللە ئوقۇغان ساۋاقدىشىم .  
ئارىمىزدا باشقا نېمە ئىش بار ؟ !  
ئەلى ئوپلىرىنىپ قالدى - دە :  
ئەمىسە كەتتۈق ! — دېدى .

## 7

چۈڭ يولغا چىققاندا ساره ئەلىنى قولتۇقلۇڭالدى . ئەتىر ،  
چاچ مايلارنىڭ ئارىلاشمىسىدىن ھاسىل بولغان كۈچلۈك ۋە  
يېقىملىق پۇراق دىماغانى غىدقىلايتتى . يۇمشاق كېلىپ تەگكەن  
بەدەننىڭ ھارارتى ئاياللار دۇنياسىدىن ئۇزۇن يىل نېرى تۈرگان  
ئەلىنى ساراسىمىگە سېلىپ قويىدى . ئۇ ، باشقىلار نېمىدەپ  
ئوپلاپ قېلىۋاتقاندۇ ؟ دېگەندەكى قىلىپ ئەتراپقا قورۇنۇپ قاراپ  
قوياتى ، شەھەرنىڭ غەربىدىكى تاغ تەرەپكە قۇياش پېتىپ  
كېلىۋاتاتتى . شەھەر كۆچسى ئىشتىن يېنىپ ئۆيىگە كېتىپ  
بارغان ، كىنۇغا ماڭغان ئادەملەر بىلەن يەنلا ئاۋات ئىدى . ساره  
كۆرۈشمىگىلى ئۇزۇن بولغان بىر ساۋاقدىشىنى تېپىۋالغىنىغا  
خۇشال ئىدى .

— ئاۋۇ ئېگىز بىنانى كۆردۈڭمۇ ؟ ئۇ بېڭى مაگىزىن ،  
ئىلگىرى ئۇ يەرده ئۈچ بۇرجەك بىر كونا ئىمارەت بولىدىخان ،  
ئېسىڭىددىدۇ ؟ ماۋۇ تۆت قەۋەت بىنانى كۆردۈڭمۇ ؟ تېخى  
پۇتمىدى . ئەسىلەدە بۇنى بەش قەۋەت قىلىپ سالماقچىدى ،  
چېرىتىۋىزدىن چاتاق چىقىپتۇدەك ، ئىش كۆتۈرە ئالغۇچىلار بىلەن

ئىشنى بەرگۈچىلەر ئوتتۇرسىدا قاقتى - سوقتىسىمۇ بار . مەن بۇنى يازىمەن . قارا ، ئاۋۇ دۆۋىلەكلىك ئەخىلەتلەرنى ، بۇنى سۈرەتكە تارتىپ گېزىتكە بىر بېسىپ داۋراڭ سالىمغۇچە بۇ يەردىكى مەينەتچىلىك توگىمىھىدۇ ... مەندە ياخشى فوتو ئاپىپارات بار ، كېپىن ئاكاڭنىڭ ئائىلىسىدىكىلەر بىلەن سېنى بىر سۈرەتكە تارتىپ قويای . هازىرىن ھەممە ئادەم كاستۇم كىيىگىلىۋاتسا بۇ توت يانچۇقلۇق چاپاننى قەيدەردىن ئالدىڭ ؟

— مەن تۇرمىگە ماڭغاندا ھەممە ئادەم مۇشۇنداق چاپان كىيىدىغان . شۇ ئېسىمە ، تۇرمىدىن چىقىپلا مۇشۇ چاپاننى سېتىۋاپتىمەن . هازىرچە كېيىپ تۇرارمەن .

— ماشىنىچىلاردىن تازا ياخشى تونۇشۇم بار ، «غاچ - غۇچ» لا قىلىپ تىكتۇرەمدۇق - يا ؟

— ئاكام بىلەن بېرىپ بىر قۇر يېڭى كىيم زاكاز قىلىپ قويدۇق .

— پۇتۇڭ ئاغرىيىدىكەن - ھە ؟ ھەرقانچە بولسىسىمۇ يازدا مۇنداق كېلەڭسىز بىرنىمىنى كىيمە . ئاياغ زاۋۇتىدىن مەن ئىچى يۈڭ بەتنىكىلەرنى ئۇقۇشۇپ باقاي . شۇ يېنىكەك ...

— چاتاق تىزىمدا ، سارە .

— تىزغا ئىچىدىن بىر نەرسە يۆگىسىك بولار... ئۇلار يان كوچىغا بۇرۇلۇپ ، ئازراق مېڭىپلا يېڭى سېلىنغان بەش قەۋەتلىك بىر بىنانىڭ ئالدىدا توختاشتى .

— مانا ، مۇشۇ بىنادا تۇرۇۋاتىمەن ، — دېدى سارە . بىنانىڭ ئىچى پاکىز ئىدى . پەلەمپەيلەر پارقىراپ تۇراتتى . ئۇلار ئۇچىنچى قەۋەتكە چىققۇچە ، سارە بۇ بىنادىن ئۆي ئالغۇچە قانداق كۈرەشلەرنى قىلغىنىنى سۆزلەپ كەتتى :

— سۇ يوللىرى ، ئىسىستىش ئۈسکۈنلىرى تولۇق مۇنداق زامانىۋى بىنادىن ئۆي ئالماقنىڭ ئۆزى بىر گەپ دېگىنە . بۇ بىنا پۇتكۈچە پىلان كومىتېت ، ئۆي باشقۇرۇش ئىدارىسى ، قورۇلۇش ئىدارىسى دېگەنلەرگە كۈنده بىر قاتىرىدىم . ئۇلارنىڭ ئىش ئىزلىرىنى ماختاپ گېزىتكە يېزىپ ، باشلىقلرىنىڭ ئاغزىنى ئاچالماس قىلىۋەتتىم . كېيىن ، ئۆي تېيار بولغاندا : «تۇل خوتۇنغا نېمە ئۆي» دەپ بىر - ئىككىسى چىقىۋىدى ، «تۇل خوتۇن تالادا ياتسۇن دېگەن دۆلەتنىڭ قايىسى قانۇنغا يېزىلىپتىكەن ، ماڭا بىر كۆرسىتە !» دەپ تازا دېيشىتم . ئۇرۇمچىنىڭ ئۆيلرىنى كۆرگەنسەن ؟ بىز ئوقۇغان چاغلاردا بىنالىرىنىڭ سۇ يوللىرى بولمىغىچا ، قىشتا يۇقىرىدىن تۆككەن يۇندى توڭلاب ئىككىنىچى قەۋەتنىڭ دېرىزلىرىغىچە يامىشىپ چىقاتتى . پاهوي ، مۇشۇ بىر - ئىككى يىلىنىڭ ئىچىدە ئۇرۇمچى قالتسىس ياخشى بولۇپ كېتتىپتو . سارە ئاغزى بېسلاماي گەپ قىلىپ تۇرۇپ ئىشىكى ئاچتى . ئەلى ئۆيگە كىرىپ قايىل بولدى . بۇ ، ئاشخانا ، سۇخانلىرى تولۇق ئۈچ ئېغىزلىق ئازادە ئۆي ئىدى : بۇ ئۆيلەرنى ئەلى تۈنۈگۈن كېچە قونغان كامالنىڭ كاتەكتەك ئىككى ئېغىز ئۆيگە سېلىشتۈرغاندا پەرق چوڭ ئىدى .

— مۇشۇ ئۆيلەرنىڭ ھەممىسىدىلا ئۆزىڭىز يالغۇز تۇرامسىز ؟

— سىزلىمەي سۆزلىگىنە ، ئەلى . بىز ئۆز ئادەمغا ؟ مەكتەپتە ئوغۇللار مېنى سىزلىمەيتتى . مەنغا ئوغۇللار بىلەن سەنلىشىپ سۆزلىشەتتىم ، بۇنىڭدىن پەخىرلىنەتتىم . سىلەرنىڭ بىزنى سىزلىشىڭلار ھۆرمەتلىكىنىڭلار ئەمەس ، كەمىستىكىنىڭلار ، مەن شۇنداق قارايمەن . ئەرلەر بىلەن

ھەممىدە --- مۇئامىلىدىمۇ باراۋەر بولسام دەيمەن ... ئەمدى سوئالىڭغا جاۋاب بېرىي : بۇ ئۆيىلەرده ئۆزۈم يالغۇز . مانا بۇ ئاشخانا ، ئاۋۇ مېھمانخانا ، ياندىكى كىچىك ئۆيىدە ۋاننىمۇ بار ، يۇيۇنۇۋالاسەن - يَا ؟ ئەلى گەپ قىلالماي قالدى .

— تارتىنما ، يۇيۇنساڭ سۇ ئىسىتىپ بېرىمەن . ئۇشۇقچە تەكەللۇپ ، ياسالىلىقنىڭ نېمە حاجىتى ؟ كۆڭلىمىز تۈز بولسا بولدى ، مەن شۇنداق قارايىمەن . بۇرە ، مېھمانخانىدا ئولتۇرالىلى . سارە ئەللىنى مېھمانخانىغا باشلاپ ، سافاغا ئولتۇرغۇزۇپ قويۇپ چىقىپ كەتتى .

بۇ ئۆي خېلىلا يوغان بولسىمۇ ، ئۆي جابدۇقلرى بىلەن تولۇپ ، لىقىدە بولۇپ قالغانىدى . ئۆينىڭ ئوتتۇرسىدا ئۇستىگە كەشتىلىك ئاق داستخان يېيىلغان چوڭ ئۇستەل تۇراتتى . ئۇستەل ئۇستىدىكى كۆكۈچ لۇڭقىغا بىر دەستە ئەتىرگۈل چىلاقلىق تۇراتتى . ئەينەكلىك ئىشكاب ، كىتاب جازىلىرى ، ئۇستىگە موۋۇت قاپلانغان يۆلەنچۈكلىك ئورۇندۇقلار ، قېلىن ئورۇن - كۆرپىلەر يېغىلىپ ئۇستىگە يۈڭ ئەدىيال يېيىلغان سىم كارىۋات ، سافانىڭ يۆلەنچۈكلىرى ، مامۇق ياستۇق ، چىنە - قاچا ۋە ۋازىلارنىڭ ئۇستىگە تاشلانغان كەشتىلىك ياقۇچلار ھەممىسى جاي - جايىغا قويۇلغانىدى ، دۇخاۋىدىن قىلىنغان ئېغىر ئىشك پەردىسى ، يېرىم چۈشورۇلگەن دېرىزە تورلىرى ، پىكوس نوتىسى چىلانغان ئەينەك قاچىلار ، بالكونىڭ قىيا ئوچۇق قالغان ئىشكىدىن كۆرۈنۈپ تۇرغان تەشتهكتىكى گۈللەر ۋە ئۆي ئىچىگە تارقالغان خۇشبۇي ئەتىر پۇرتفى بىلەن ئۆي ئىچىدىكى گۇڭقا قاراڭعۇلۇق قوشۇلۇپ كىشىگە تىل بىلەن چۈشەندۈرۈپ

بولمايدىغان سىرىلىق تۈيغۇ بېغىشلايتتى...  
ساره چىراغنى ياندۇرۇۋەتتى - دە ، كەمپۇت ، پىرنىك ،  
تۇش ، تورتلار تىزىلغان ۋازىلارنى ئارقا - ئارقىدىن كۆتۈرۈپ  
كىرىپ ، سافانىڭ ئالدىدىكى كىچىك ئۆستەلنى تولدۇرۇۋەتتى .  
ئاخىرىدا ئۇ ئىككى تەخسە سەي بىلەن چوکىلارنى ئەكىرىپ ،  
ئەلىدىن سورىدى :

— قىزىلىنى ئىچەمسەن ، ئاقنىمۇ ؟  
— تېخى هارا قمۇ ئىچەمدۇق ؟ مەن ...  
— مەن - پەن دېگىنىڭنى قوي ، ساۋاقداش دېمەك ،  
ئۇرۇق - تۇغقان دېمەك ، مەن شۇنداق قارايىمەن . مەكتەپتىكى  
چېغىمىزدا بىر - بىرىمىزنىڭ قەدرىگە يەتمەي ، ئەخەمەقلىق  
قىلىپ ئۇرۇشۇپتىكەنمىز ، تالىشىپتىكەنمىز . مانا ھازىر  
ھەممىمىز توزغا قىتكەك توزۇپ ھەر تەرەپكە چېچىلىپ كەتتۈق .  
سىلەرگە قانداقكىن ، مەن ھازىر بىرەر ساۋاقدىشىمنى ئۇچرىتىپ  
قالسام ، ئۇزۇن يىل كۆرۈشىمكەن يېقىن تۇغقىنى منى  
كۆرگەندهك خۇش بولۇپ كېتىمەن .  
— يوپتۇ ، مەن ئاقتىن ئىچەي . لېكىن جىق ئىچەيمەن  
جۇمۇ .

— ھېبىھەللى ، ئوغۇل بالا . مەنمۇ ساڭا ئۈلپەت بولۇپ  
قىزىلىدىن ئازراق ئىچىپ قويىاي ، تاما كىچۇ ؟ ياخشى تاما كىمۇ بار .  
— تاماكا چەكمەيمەن .

— شۇ ئىشىڭغا ھەيرانمەن . سېنىڭدەك ئىچى كۈچلۈك  
ئادەملەر ئاچقىق - ئاچقىق تاماكا چەكمەمدۇ ؟ مەكتەپتىمۇ  
چەكمەيتتىك ...

— ئۆگىنەلمىدىم ، — دەپ كۈلۈپ قويىدى ئەلى .

ساره ئەلىنىڭ يېنىدىكى سافادا ئولتۇرۇپ ، قولىنى سۇنۇپلا  
ياندىكى ئىشكاپتىن ئىككى بوتۇلكا هاراقنى ئېلىپ ئەلىگە بەردى .  
ئەلى هاراقلارنىڭ ئاغزىنى ئېچىپ ئۇستەل ئۇستىدە قويۇپ :  
— ئۆزۈڭ قۇي ! — دېدى .

ساره ئىككى رومكىغا تولدۇرۇپ قويۇپ ، ئاق هاراقنى  
ئەلىنىڭ قولىخىلا تۇتقۇزۇپ قويىدى .

— مېنىڭ دېگىننم ، — دېدى ئەلى رومكىنى قولىخا  
ئېلىپ ، — ئەركىشى يوق ئۆيده ئىككىمىز يالغۇز ئولتۇرۇپ  
هاراق ئېچىشىپ كەتسەك ، بىرى كىرىپ قالسا... .

— ئەجەب توخۇ يۈرەك بولۇپ كېتىپسەن . بىرى كىرىپ  
قالسا نېمە بوبىتۇ ! ؟... مۇنداق مۇتەئەسىپلىكىنى قاچانغىچە  
كۆتۈرۈپ يۈرىمىزكىنتىڭ ! سالامەت قايتىپ كەلگىنىڭ ئۈچۈن  
بىر ئىچەيلى ، ئىچە .

ئۇلار هاراقنى كۆتۈرۈۋەتتى . ساره چاي قويۇپ ئەلىنى چايغا  
تەكلىپ قىلدى .

— نېمىشقا يالغۇزسەن ، يولدىشىڭچۇ ؟

— بۇ گەپنى سوراپ قالدىڭ ، سەندىن نېمىسىنى يوشۇراي .  
ئوقۇغۇچى ۋاقتىمدا ، مېنىڭ يولدىشىم بولىدىغان ئادەم باتۇر ،  
يۈرەكلىك ، ھەقىقىي ئەر بولۇشى كېرەك ، دەپ قارايتىم . ئۇ  
چاغدا ، سىنىپىمىزدىكى ئوغۇللارغا ، بۇلار تېخى كىچىك بالا ،  
دەپ ئانچە ئېتىبارمۇ قىلىپ كەتمەيتىم . كېيىن جەمئىيەتكە  
چىقتىم . مەن باشقىلارنى ياراتىسام ، باشقىلار مېنى ياراتىمىدى .  
كۆڭلۈمىدىكىدەك ئادەمنى تاپمىسام تۇرمۇشىمۇ چىقماسمەن ،  
دېگەندىم . لېكىن ئۆزۈڭ بىلىسەن ، جەمئىيەت دېگەن باشقا گەپ  
ئىكەن ، قىز بالىنىڭ يېشى چوڭىيىپ كەتسە بىرمۇنچە قۇرۇق

گەپکە قالىدىكەن . شۇنىڭ بىلەن بىر ئىدارىنىڭ بۆلۈم باشلىقى — ئۆزىنى توختانقان بىر ئادەمگە ياتلىق بولۇم . باشتا ، كۆزۈمگە خېلى بىر ئەردهك كۆرۈنگەندى . بىر ئۆيگە كىرىپلا مىجهزىم قاملاشمايدىغانلىقىنى سەزدىم . مەن ئەر دېگەندەك قىلىپ تولىمۇ گىدىيىپ چىشىمغا تەگدى . ئەرلىك غۇرۇرىغا تۈشلۈق ئىش قىلىسىغۇ مەن ئۇنىڭ ئايىغىدا يۈرۈپ خىزمىتىنى قىلاتتىم ، ئەمدى ئۇ شۇنداق بىر ئىنسان ئىكەن دېگىنە ، ئۆيگە ئوشۇقراق ئىككى مېھمان كەلگەن كۇنى خۇيى تۇتۇپ قالىدۇ ، كۇنىگە قانچە نان كېتىۋاتقانلىقىدىن تارتىپ ، قازانغا ماينىڭ قانچىلىك قۇيۇلۇۋاتقىنىغىچە ھەممە ئۇششاق - چۈشكە ئارىلىشىۋېلىپ بىزار قىلىۋەتتى . ئۇنىڭ بىلەن ئىككى يىل ئۆي تۇتۇپ ئاران چىدىدىم . ئاخىر ، مىڭ تەسلىكتە ئاجرىشىپ كەتتىم . قىز تۈغۈلغان . بالىنىمۇ ئەكەتتى... يەنە بىر رومكىدىن ئىچىۋېتەيلى ، ئەلى .

— ماڭا ئازراقى قۇي .

— ئوغۇل بالىدەك گەپ قىلغىنە ، تېخى بىر رومكا ئىچتىڭىغۇ ؟ ئۆچ رومكىنى ئۆز قولۇم بىلەن قۇيۇپ بېرىمەن ، ئاندىن سېنىڭ ئىختىيارىڭچە بولىدۇ . مانا ، مەن تولدۇرۇپ ئىچتىم .

ئەلى تولدۇرۇپ قۇيۇلغان ھاراقنى ئاغزىغا بىراقلَا قۇيۇۋالغانىدى ، ناھايىتى تەستە يۈتتى .

— شۇنىڭدىن بېرى يالغۇزمۇسەن ؟

— بىر ھېسابتىڭۇ يالغۇزلىقىمۇ ياخشى ئىكەن . مەن شۇنداق قارايمەن . بىراق ، تۇرمۇش سېنى بېرىبىر ئۆز قانۇنىيتى بويىچە ئىش تۇتۇشقا مەجبۇر قىلىدىكەن . كېيىن ، ھەۋەس قىلىپ

ئۆزۈمىدىن بەش ياش كىچىك بىرىگە تەڭدىم . ئۆزى گەۋدىلىك ، كېلىشكەن نەرسە ئىدى ، ئۆيۈمىنىڭ ئەتراپىنى ئەگىپ ، يولدا ماڭسام ئارقامغا كىرىۋېلىپ ئارامىمنى قويىدى . سۇرۇشتۇرەم ، ئىش ئورنى يوق بالا ئىكەن . بويتۇلا ، ياش ئىكەن ، ئىش دېگەن تېپىلىپ قالار ، دەپ تەۋەككۈل قىلىپ تېگىپ قاپتىمەن . ئۇ مېنى پۇلۇمنى كۆزلەپ ئالغانىكەن ، ئايلىقىمنى ئەكېلىپ قولىغا بەرسەم شۇ پۇل تۈگۈچە چىرايى ئوچۇق يۈرىدۇ ، پۇل تۈگىگەن كۇنى مەست كېلىپ مېنى ئۇرۇپ - تىللاپ بەك خورلاپ كەتتى . ئۆزىمۇ ئوقۇمىغان ، چىرايدىن باشقا ھېچىر دەسمىايىسى يوق نېمىكەن . مەن بۇرۇنلاردا ، هاراق ئىچىمكەن ، تاماكا چەكمىگەن ئادەممۇ ئەرمۇ ؟ دەپ قارايتتىم . خۇدايم ساقلىسۇن ، ئىچسىمۇ چىرايلق كېلىپ پاراڭلىشىپ ئولتۇرسا كىمىنىڭ دەردى ، ئاغزى ھاراققا تەگسىلا جىدەل تاپىدىكەن . بۇنىڭ بىلەن ھايت - ھۇيت دېگۈچە ئاجرىشىپ كەتسەم خەق ئۇششاق گەپ تاپىسىن ، دەپ لېۋىمنى چىشىلەپ بىر يىل ئۆي تۇتتۇم . ئۇنىڭدىن بالا تۇغۇشنى خالىمىدىم . ئاخىردا قولىغا يەنە خېلى پۇل تۇتفۇزۇپ ، ئالداب - سالدار ئاران قۇتۇلدۇم . شۇنىڭدىن بېرى يالغۇزەن . ھازىر ، يالغۇزلىقنىڭ ئۆزى راھەت ئىكەن ، دېگەن تونۇشقا كەلدىم . تۇرمۇش ئەھۋالىنى سورىساڭ مانا شۇ گەپ . قېنى ، ئاخىرقى ئۇچىنچى رومكائىنى ئىچىۋەت . ئاندىن ئىچەمسەن ، ئىچەمسەن ئىختىيار ئۆزۈڭدە .

ئۇچىنچى رومكىدىن كېيىن ئەلىنىڭ كەپى ئەلىلا كۆتۈرۈلدى . بايىقى گەپلەرنىڭ تەسىرىدە ئۇ سارەگە ئىختىيارسىز كۆز تاشلىدى . سارەنىڭ كۆزلىرىنىڭ ئاستىغا ئىنچىكە قورۇقلار چوشكەن بولسىمۇ ، ئۇنىڭ پۇتون بەدىنى تېخى چىڭ تۇرغانىدى .

ئۇ سافادا پۇتنى مىنگەشتۈرۈپ ئولتۇرغان بولۇپ ، بىر چەتكە سۈرۈلۈپ قالغان هاۋا رەڭ يوپىكىسىنىڭ ئاستىدىن ئاپئاق يوتىلىرى كۆرۈنۈپ تۇراتتى . ئەلى كۈلۈۋەتتى .

— نېمىگە كۈلىسەن ؟

— ساڭا ئىچىم ئاغرىۋاتىدۇ .

— نېمىدەپ ؟

— ئۆزۈڭ ياش ، شۇنچىلىك ساغلام تۇرۇپسەن . چىرايىڭىنىڭ ھېچكىمىدىن قالغۇچىلىكى يوق . لېكىن ، يالغۇز ياشاؤپتىپسەن ...

— ئۇنداق دېسەڭ ئاچىقىم كېلىدۇ . تۆت خوتۇن بىر يەرگە كەلگەندە قىلىشقاڭ ، غەيۋەتلەرنى ئاڭلىساڭ ، ئەرلىك خوتۇنلارنىڭ دەرى مېنىڭدىنمۇ تولا . بىراق ، ئىنسان ئىكەنمىز ، بىزىدە ھەققەتهنمۇ ئىچىم پۇشىدۇ ، يۈرىكىم قىسىلىدۇ ... بولدى ، قويىغىنا بۇ گەپنى . سەن چاي ئىچىپ ئولتۇرۇپ تۇر ، سەي تەبىyar ، خېمىرنىمۇ پىلتىلاپ قويغان ، جىق ئەمەس ، بىر تەخسىدىنىلا لەڭمن سېلىپ كىرىمەن . تاماقنى يەۋېلىپ ، ئاندىن پاراڭلىشايلى .

سارە تاماقنى دېگەندەك بىر دەمدىلا تەبىyar قىلدى .

— گېزىتخانىدا نېمە ئىش قىلىۋاتىسىن ؟ — دەپ سورىدى ئەلى تاماق يەۋېلىپ .

— مۇخېرىلىق قىلىۋاتىمەن . بۇ ئىش ئاياللارغا تازا قاملاشمايدۇ ، ماڭا ئوخشاش خوجايىنى يوق خوتۇنلارغا بولىۋېرىدىكەن . ئىشىكى قۇلۇپلاپلا چىقىپ كېتىپ ، ھەپتە-ھەپتىلەپ ناھىيەلەردە تۇرۇپ قالىمەن . سىرتتىكى كەڭ جاھانى كۆرسەم كۆڭلۈم ئېچىلىپ ، يالغۇز لۇقۇم ئۇتۇلۇپ قالىدۇ .

ساره تاماق قاچىلىرىنى يىغىشتۇرۇپ بولۇپ بىر پارچە  
چوڭايتىلغان سۈرەتنى كۆتۈرۈپ كىردى .  
— بۇ ساۋاقداشلىرىڭنى بىر كۆرۈۋال .

ئەلى سۈرەتنى قولىغا ئېلىپ ، سافانىڭ ئالدىغا سۈرۈلدى .  
بۇ بىرقانچە يەننىڭ ئۇنىۋېرىستېتىنىڭ ئالدىدىكى باقىچىدا چۈشكەن  
سۈرەتنى ئىدى . ئەنە ساره ھەممىنىڭ ئالدىدا ، بۇرۇلكا كىيىگەن  
ھالدا قولىنى ئەرلەردىك بېلىگە تىرەپ ، مەھكەم دەسىپ  
تۇرۇپتۇ . ئۇنىڭ يېنىدا ھېلىقى «ياڭراق» شائىر جالال ھېجىيپ  
تۇرۇپتۇ ، ئۇنىڭ بىر تۇتام چېچى سېكىلەكتەك بولۇپ قېشىنىڭ  
ئۇستىگە چۈشۈۋاتىپ .

— جالال بىلەن ئىككىخىلارنىڭ ئارىلىقىدا قىسىلىپ  
كۆرۈنمەي قالغان ئەزىزىمۇ قانداق ؟

— ھە ، تۇنۇيالمىغلى تاس قالدىڭ - ھە ؟ !  
مانا ، ئارقا رەتنىڭ بىر تەرىپىدە ئەلى ئۆزى تۇرۇپتۇ .  
ئوتتۇردا يەنە بىرنە چە ئوقۇغۇچىلار بار . ئىككىنچى چەتتە رابىيە  
دەرەخكە يۆللەپ ، كۈلۈپ قاراپ تۇرۇپتۇ . ئەلى ھەر قېتىم  
رابىيەنى ئەسلىگەندە ئۇ ئەنە شۇ كۈلكىسى بىلەن ئۇنىڭ كۆز  
ئالدىغا كېلەتتى ...

— كىمگە قاراپ كەتتىڭ ؟ — دېدى ساره .  
— رابىيەگە .

— ئەجەب ياخشى قىز ئىدى - ھە ؟ خۇشخۇرى ، گېپى ئوجۇقۇ  
ئىدى . ھېلىقى سىلەرنىڭ توپ كۈنۈڭلەر ، رابىيەنىڭ چاچراپ  
تۇرۇپ : «بۇ ھازا ئەمەس ، توپ ، مېنىڭ توپۇم ، ئازراق ناخشا  
بىلەن ساز چېلىپ ، كۆڭۈللىۈكەك ئولتۇرمىساق رازى  
بولمايمەن» دېگىنى ئېسىڭدىمۇ ؟ رەھمەتلەك ...

— نېمىشقا رەھمەتلىك دەيسەن ؟

— بىز قازا قىلغان ئادەمنى «رەھمەتلىك» دەپ تىلغا ئالىمىزغۇ ؟

ئەلى جىم بولۇپ قالدى - دە ، سارەگە قاراپ :

— ھارىقىڭىدىن بىر رومكا قۇيىخىنە ! — دېرى .

سارە نېمە بولغىنىنى چۈشەنمەي ، ئۇنىڭخا «لاپىدە» قاراپ ، تولددۇرۇپ بىر رومكا ھاراق قۇيۇپ بەردى . ئەلى رومكىنى قولىغا ئېلىپ بىراقلა كۆتۈرۈۋەتتى .

— سارە ، چىن گېپىڭنى قىلغىنە . رابىيەنىڭ ئۆلۈپ كەتكىنى راستمۇ ؟

— يوق گەپنى قىلىمېغىنا ، سېنىڭ خەۋىرىڭ يوقىمۇ ؟ سەن تۈرمىگە كىرىپ ، بىرەر يىلغا قالمايلا تۈگەپ قالدىغۇ ؟

— سەن ئۆلۈمىدە بولغانمۇ ؟

— بىر شەھەردىن يەنە بىر شەھەرگە ئۆلۈمگە قانداقامۇ ئۆلگۈرۈپ بارغىلى بولىدۇ !

ئەمىسە ، ئۇنىڭ ۋاپات بولغىنىنى كىمىدىن ئائىلىدىاش ؟

— ئەلى ، مەست بولۇپ قالدىڭمۇ ، مېنى گەپكە سېلىۋاتامسىن ؟ بىز ساۋاقداشلار بىر يەرده ئۇچرىشىپ قالساقلار سىلەرنىڭ گېپىڭلارنى قىلاتتۇق ، رابىيەنىڭ ۋاپات بولغانلىقى توغرىسىدا گەپ بولاتتى ، بۇ ھەممىگە مەلۇم ئىشقاۋ .

— ئۇنداقتا ، ماڭا خالتا ئەۋەتىپ تۈرغان كىم ؟

— نېمە خالتا ؟

— ئۆزۈڭ بىلىسەن ، مەن مەكتەپتىلا تۈرمىگە كىرىپ كەتتىم . شۇنداق بولىدۇ ؟ تۈرمىگە كىرىپ دەسلەپكى يىلى رابىيەدىن خەت ئېلىپ تۇردىم . ئۇ : «K شەھىرىگە تەقسىم

قىلىندىم ، پالانى يەرگە قايتا تەربىيەگە چۈشتۈم» دېگەنلەرنى بېزىپ تۇرغان . كېيىن ، نېمە بولدى خەتلرى ئۆزۈلۈپ قالدى . رابىيە خەت يازغان بولسىمۇ تۇرمە باشقۇرغۇچىلىرى قولۇمغا بەرمەيۋاتقان ئوخشايىدۇ . دەپ ئويلىدىم . سۈرۈشتۈرۈم ، ھېچ خەۋىرىنى ئالالمىدىم . ئارىدىن ئىككى يىلچە ئۆتۈپ كەتتى . ئېوتىمال ، تۇرمۇشتا قىينالغان بولسا ، باشقاقا بىرىگە تۇرمۇشقا چىقىۋالدىمىسىن... دەپمۇ ئويلىدىم . ئۇچىنچى يىلى ئۇنىڭدىن خالتا كىرگىلى تۇردى .

— رابىيەنىڭ نامىدا؟

— رابىيەنىڭ نامىدا تاكى مەن قايتىپ چىققۇچە ئارىلىقتا ئۇنىڭدىن خالتا ئېلىپ تۇردۇم . قانچە قېتىم خەت يازدىم . بەزى خەتلرىم جاۋابىسىز قالدى . بەرسى ئۆزۈمگە قايتىپ كەلدى . — خۇدايمىم ، نېمە دەيدىخانسەن؟ رابىيەنىڭ روھى ساڭا خالتا ئەۋەتىپ يۈرەمدۈ ، قانداق؟

— مەن ئوبىلايمەن ، رابىيە ھايات!

سارە نېمە دېيىشىنى بىلمەي جىمپ قالدى . ئۇ ئۆزىگە بېرىم رومكا ھاراق قۇيۇپ ئىچتى ، ئاندىن بېشىنى سافانىڭ يوّلەنچۈكىگە تاشلىدى - دە:

— رابىيەنى ھايات دېيىشىڭدىكى ئاساسىڭ نېمە؟ — دەپ

سورىدى .

— بىرىنچىدىن ، سىلەر ئۇنى «ئۇن يىلىنىڭ ئالدىدا ۋاپات بولۇپ كەتكەن» دەيسىلەر ، لېكىن ماڭا ئۇنىڭدىن خالتا كېلىپ تۇرغان ؛ ئىككىنچىدىن ، ھازىرغىچە مەن ئۇچراتقان تونۇش - بىلىشلەرنىڭ ھەممىسى رابىيەنى «ئۆلۈپ كەتتى دەپ ئاڭلىدۇق» دېگەن گەپنى قىلىدۇ . ئۇنىڭ ئۆلۈمى ئۇستىدە تۇرغان ئادەمنى

تېخىچە مەن ئۇچراتىدىم ؛ ئۇچىنچىدىن ، مېنىڭ يۈرىكىم  
«رابىيە تىرىك» دېگەندەكلا قىلىدۇ...

— ئۇ سېنىڭ ئۇمىدىڭ ، — دەپ گەپنى بۆلۈۋەتتى  
سارە ، — سەن رابىيەنى ياخشى كۆرسەن ، يۈرىكىڭ رابىيەنىڭ  
هایات بولۇشنى ئارزۇ قىلىدۇ... ساڭا خالتا ئەۋەتىپ تۈرغان  
ئىشنىڭ سەۋەبىنى مۇنداق تەھلىل قىلىشقا بولىدۇ : ئېسىدىمۇ ،  
مەكتەپتە بىر قانچە ئوقۇقۇچىلارنى «قارا يىپ» دەپ  
كۇتۇپخانىنىڭ ئاستىدىكى ئامبارغا سولالپ ئاج قويغاندا ،  
ئوقۇغۇچىلار ئۇلارغا دېرىزىدىن تاماق تاشلاپ بەرمىگەنمدى ؟  
جەمئىيەتتە ناھەقچىلىككە ئۇچرۇغانلارغا خەيرخاھلىق قىلىدىغانلار  
ئازمۇ؟... مەن شۇنداق قارايىمن...

— رابىيە خىزمەتكە تەقسىم قىلىنغان K شەھرىگە بېرىپ ،  
ئۇ ئىشنىڭ راست - يالغىندىنى ئېنىق ئۇقىمغۇچە كۆڭلۈم  
تىنمايدۇ .

— K شەھرىگە ... — دەپ ئوپىلىنىپ تۈرۈپ قالدى  
سارە ، — قاچان ماڭسىن ؟  
— ئەتە - ئۆگۈننىڭ ئىچىدە .  
— ئىشنىڭ ئولق كەلگىنىنى قارا .  
— نېمە ئىشنىڭ ؟

— ھېلىقى ئىشىككە قىستۇرۇپ قويغان خېتىمە ، زۆرۈر  
بىر ئىشىم بار ، دەپ يازغاندىمغۇ ، كەلگەندىن بېرى ، نېمە  
زۆرۈر ئىشنىڭ بار ئىدى ؟ دەپمۇ سوراپ قويمايسىنا .  
— ھە ، نېمە زۆرۈر ئىشنىڭ بار ئىدى ؟

— توختا ، ماڭا ئاق ھارقىڭىدىن تولدۇرۇپ بىر رومكا  
قوۇيۇپ بەرگىنە . كىچىككىنە مەست بولۇۋالىمسام ، گېپىمنى

خىجىل بولۇپ ئېيتالمايدىغان ئوخشايمەن .

ئەلى ھەيرانلىقتا ئۇنىڭغا بىر رومكا ئاق ھاراق قۇيۇپ  
بەردى . ساره ئۇنى بىر كۆتۈرۈشتىلا ئىچىۋەتتى - ده ، ئارقا -  
ئارقىدىن بىرنەچچە چوکا سەي ئېلىپ ئاغزىغا سالدى .  
— سەن K شەھرىگە بېرىش يولۇڭدا A ناھىيەسىگە بىر  
چۈشۈپ ئۆتسەڭ ، قانداق ؟

— ئۇ يەرده نېمە ئىش قىلىمەن ؟

— ئەزىز شۇ يەرده ئەمەسمۇ ...

ئەزىزنىڭ ئىسمى چىقىشى بىلەن ئەلىگە سارەتىڭ ئېيتماقچى  
بولغان گېپى ئايىدىڭلىشىپ قالدى . دېمەك ، ئۇنىڭ بايا ئەلىگە  
ھېلىقى سۈرەتنى كۆرسىتىشىمۇ ئەزىزنى ئېسىگە سېلىش ئۆچۈن  
ئىكەن - ده !

— ئۇ ھازىر نېمە قىلىۋېتىپتۇ ؟

— ھازىر دەم ئېلىشتا ئوخشايدۇ . 1976 - يىلى تىيەنئەنمپىن  
ۋەقەسى بولغان چاغدا ئۇنىمى «قالايمىقان گەپ تارقاتىڭ» دەپ  
تۇتۇپ كېتىپ قاتىقى ئۇرغانىكەن . مېڭىسى زەخىملىنىپ ئاران  
ئۇڭشالدى ، دەپ ئاڭلىدىم . ئۆيىلەنگەنکەن ، ھازىر ئۇمۇ ئابالىنى  
قويۇۋېتىپ ، ماڭا ئوخشاش ياستۇق بىلەن مۇڭدىشىدىغان  
بەختىسىز دىن بولۇپ قاپتۇ . بىلىسەنغا ؟ مەكتەپتىكى چاغدا ئۇ  
مېنى ئەگىپلا يۈرەتتى . مەن ئۇنى ياراتمايتتىم . نېمىشقا  
yaratmaيدىغىنىمىنى ئەمدى خىيال قىلسام ئۇنى «شاللاق» دەپ  
قارايتتىم ، ئۇنىڭ ئۇستىگە مېنىڭ مۇنداق ئۇستىخىنىم يوغان ،  
ئەزىز ۋېجىك ، ئۇنىڭ بىلەن يېتىلىشىپ يۈرۈشنى ھار ئالاتتىم .  
ھازىر ئويلىسام ، قاتىدق خاتا قىلغانىكەنەمەن . ھېلى سائى :  
«يالغۇزلىق — راھەت» دېگەن گەپنى قىلدىم . بىراق ،

تۈلچىلىقنىڭمۇ ئۆزىگە تۈشلۈق دەردى بار دېگىنە . تۈل خوتۇنىڭ — بولۇپىمۇ ماڭا ئوخشاش ياش تۈل خوتۇنىڭ ئالدى - كەينىدە ئوششاق گەپ تولا . بەزى مازلار ئەتىي سېنى كولدۇرلىتىپ گەپكە سېلىپ باقىدۇ ؛ بەزى بېزەڭلەر مەست بولۇۋېلىپ ئارقاڭغا كىرىۋېلىپ ، كېچىلىرى كېلىپ دېرىزەڭنى چىكىپ بىزار قىلىۋېتىدۇ . بەزىسىگە يالۋۇرۇپ ياخشى گەپلەرنى قىلىپ باقىمەن . مەستتىنغا قورقۇپ قالمايمەن ، چىققىپ سوقۇشاي ، دېسەم ، قوشنا - قولۇملاrdىن نومۇس قىلىمەن . بىلگەنلەر توغرا چۈشىندۇ ، بىلمىگەنلەرى : «شامال چىقىمسا ، دەرەخ لىڭشىمايدۇ» دەيدۇ . بەزى كېچىلىرى جىلە بولغىنىمەن يوتقانى بېشىمغا پۇركەپ تاڭ ئاتقۇچە يىغلاپ چىقىمەن . نېمىشىقىمۇ ئايال بولۇپ تۆرلىپ قالغاندىمەن ، دەپ خۇداغا نالە قىلىمغان كۈنۈم ئازار ..

— قانداق لۇكچەكلەر ئۇ سېنى شۇنچە بوزەك قىلىدىغان ؟  
— لۇكچەكلەر دەيسەنغا ، مۇنداق ئىش خېلى تۈزۈك ئادەملەردىن ئەتكىدىكەن . بىزنىڭ گېزىتىخانىغا شېئىر ئەكىلىدىغان بىر شائىر بار ، ئىسمىنى دەپ بەرسەم تونۇيىسىن . خېلىلا نامى چىققان شائىر . مەن مۇشۇ بىناغا كۆچۈپ كەلگەندىن كېيىننمۇ بىر قانچە قېتىم مەست كېلىپ ئولتۇرۇۋېلىپ ئاۋارە قىلدى . تالانت بىلەن ئەخلاق دېگەن باشقا - باشقا نېمە ئىكەن ، مەن شۇنداق قارايىمەن . بويپتۇلا ، تالاتلىق ئادەملەرىمىزنىڭ بىرى ئىكەن ، دەپ چىرايىلىق مېھمان قىلىپ ، ياخشى گەپ بىلەن يولغا سېلىپ قويسام ، قانداق ئويلاپ قالدى ، يېقىندا يەنە مەست كېلىپ ئولتۇرۇۋېلىپ زادى كەتمەيدۇ . كېچە سائەت ئىككى بولۇپ كەتتى . ئۇيقۇم كېلىپ ، ئەسەنەپ ئېڭەكلىرىم ئاجрап كېتىي

دېدى . ئۇ نېمە قىلماقچى ؟ بىر مىنۇتلۇق لەززەت ئۈچۈن شۇنچە سالاپەتلىك ئادەمنىڭ ھەممىنى ئۇنتۇپ قېلىۋاتقىنىنى كۆرۈڭمۇ ؟... ئايالى بار ، بالىلىرى بار . مېنى ئەخەمەق كۆرسە كېرەك . «قاراڭ ، سارە ، يوتىلىرىڭىز قالتسىس ئاق ئىكەن جۇمۇ . كۆزلىرىڭىز نېمىدېگەن چىرايلىق . كۆكسىڭىزچۇ ، نېمىدېگەن تولۇق . ئەكىلىڭ قولىڭىزنى ، بەخت - پېشانىڭىز قانداقراقكىن ئالقىنىڭىزغا بىر قاراپ باقايى» دەپ قوللىرىمغا ئېسىلىپ تارتىشتۇرغىلى تۇردى . ئاچىقىم نەدىن كەلدى ، ياقىسىدىن تۇنتۇپ ، دارقىرتىپ سۆرىگەنچە ئاچىقىپ بىر ئىتتىرىۋىدىم ، پەلەمپەيلەردىن دومىلىغانچە تۆۋەنگە چۈشۈپلا كەتتى . ئىشىكىنى «گۈپىيە» تاقاپ ، كاربۇراتقا ئۆزۈمنى تاشلاپ يىخلۈزەتتىم... شۇنىڭدىن بېرى ئۇ گېزىتاخانىغا ئۆزى كەلمىي ، شېئىرلىرىنى بالىسىدىن ئەۋەتىپ بېرىدىغان بولدى . دەپ كەلسەم گەپ تولا . سېنى يېقىن كۆرۈپ ئېيتتۈۋاتىمەن . زۆرۈر ئىشىممو شۇ ئىدى ، مەن ئۈچۈن ئەزىز بىلەن بىر سۆزلىشىپ باقسالىڭ ، ئۇنىڭغا ئۆز ۋاقتىدا خاتا مۇئامىلە قىلغانىكەنەن . كەچۈرسە ، ئەزىزلا خالسا ، مەن ئۇنىڭ خىزمىتىنى قىلىشقا ئۆمۈرۈۋايدى تەبىyar ...

ئارىنى بىردهملىك سۈكۈت باستى . سارەنىڭ سۆزلىرى ئەلىنى تەسىرلەندۈرگەندى . ئۇ ھاياجاندىن جوزىدىكى قۇرۇق رومىكىنى ھەدەپ پىرقىرىتاتى .

— بولىدۇ ، — دېدى ئەلى ، — سېنىڭ ياخشى كۆڭلۈڭنى ئەزىزگە يەتكۈزۈش مېنىڭ دوستلىق بۇرچۇم .  
— رەھمەت ساڭا ، قاچان ماڭىمەن دېدىڭ ؟  
— ئەتە ياكى ئۆگۈن .  
— ئەتە ماڭسالىڭ ئالدىراپ قالىسىن ، باشقىا كۈنى مالى .

مۇخېرىلىق سالاھىيىتىم بىلەن بېرىپ ، ياخشى ئورۇنىڭ  
بېلىتىنى ئۆزۈم ئېلىپ بېرىھى .

— ئەزىزنىڭ ئادرېسىنى يېزىپ بەر !

سارە ئەينە كلىك ئىشكايپى ئېچىپ ، پلاتىنىڭ يانچۇقىدىن  
كىچىككىنه بىر خاتىرىنى ئالدى — دە ، ئەزىزنىڭ ئادرېسىنى  
بىرىتىۋالدى . ئەلى خوشلىشىپ قايتقاندا كېچە سائەت ئون بىردىن  
ئاشقان بولۇپ ، تۇن ئاسىمنىدا يۈلتۈزلار كۆڭۈللىك كۆز  
قىسىشاتتى ...

## 8

ئەلىنىڭ K شەھىرىگە مېڭىشى بىر ھەپتە كېچىكتى . بۇ  
ئىش ئوسمان بىلەن سارەنىڭ زورى بىلەن شۇنداق بولدى . ئۇلار  
ئەلىنىڭ ئۇستىدىكى مودىدىن قالغان كىيمىلەرنى ئالماشتۇرۇپ ،  
ئۇنى ياساپ - تۈزەپ يولغا سالماقچىدى .

— ياش ئادەم دېگەن چىرايلق كىيىنلىپ ، پاكىز يۈرۈشى  
كېرەك ، بىز ياش ۋاقتىلىرىمىزدا ... — دەپ چۈشەندۈرەتتى  
ئاكىسى .

سارەمۇ ئوسمانىنىڭ گېپىنى قۇۋۇھتلەپ :

— شۇنداق قىل ، ئۇستۇڭدىكى كۆك چاپان ، كۆك ئىستان ،  
يوغان ئۆتۈك نېمىلەر بۇ ! ئەلۋەتتە ياقا يۇرتىلارغا ساۋاقداشلىرىنىڭ  
بىلەن كۆرۈشكىدىلى ، رابىيەنى ئىزدەپ تاپقىلى كېتىپ  
بارىسىن ... كۆڭلىڭ بەك سۇنۇپ كېتىپتۇ سېنىڭ . ئوقۇغۇچى  
چاغلىرىڭدا بىر چىرايلق يۈرەتتىڭىغۇ ؟ — دەيتتى .

— بېڭىسى نېمە، كونسى نېمە، ئوخشاش، — دەپ ئېرىنىمىھەيتتى ئەلى .

قويغىنا، — دەپ قارشى چىقاتتى ساره، — ئادەم دېگەننىڭ دوست - دۇشىنى بار ئەمەسمۇ ! يىگىت دېگەن يىگىتتەك يۈرسە بولىدۇ .

شۇنداق قىلىپ زاكاز قىلىنغان كىيمىلەرمۇ ئەكېلىنىدى . شۇ كۇنى ئەلى يۈيۈنۈپ ، ساقال - بۇرۇتلۇرىنى پاکىز قىردى . بۇ، ھەممەيلەن دەم ئالغان يەكشەنبە كۇنى ئىدى . ئەلىگە بېڭى كىيمىلەرنى كىيدۈرۈپ كۆرىدىغان چاغدا، ئۇنىڭ كىچىككىنە ھۈجىسى بازارغا ئايلىنىپ كەتتى . كىيمىلەرنى ئەكەلگۈچە يولدا ئانچە - مۇنچە قېقىۋالغان ئۇسمانىڭ كەپى بەكمۇ چاغ ئىدى . ئۇ ئىنسىغا ئۆز قولى بىلەن بېڭى كىيمىلەرنى كىيدۈرۈپ ، ئۇ يەر - بۇ يەرلىرىنى ئايالى بىلەن كىچىك باللار ئىشىك ئالدىغا يۈرەتتى . ئۇسمانىڭ ئايالى بىلەن كىچىك باللار ئىشىك تۈپلىشىۋالغانىدى . ساره كاربۇراتتا ئولتۇرۇپ ، كىيمىننىڭ ياراشقان - ياراشمىغانلىقى ، تىكىلىشىنىڭ قانداقلىقى ئۇستىدە مۇلاھىزىسى بایان قىلىۋاتاتى .

— مۇنۇ شەپكىنىڭ ئورنىغا كەپكە تىكتۈرەيلى ، دېسەم زادى ئۇنىمىدىڭ ، ساڭا كەپكە يارشاڭتى ، — دېدى ئۇسمان . — كاستۇمنى ئۈچ تۈگمىلىك قىلماي ، ئىككى تۈگمىلىك قىپسىلەر ، ھازىر ئۈچ تۈگمىلىك پاسوندا كىيشىۋاتىدۇ ... — دەپ پىكىر قىلاتتى ساره .

قانداقلا بولمىسۇن ، زىغىز رەڭ سارجمىدىن تىكىلىگەن كاستۇم - بۇرۇلكا ، شۇرەڭدىكى شەپكە ۋە قاتىق ياقلىق ئاپئاڭ كۆڭلەك ئەلىنىڭ چىرايىنى ئاچتى . ئۇنىڭ پۇتىدىكى ساره تېپىپ

كەلگەن ئىچى يۈڭلۈق بەتىنكە سەل قوپال كۆرۈنسىمۇ ،  
بۇرۇللىكىنىڭ پۈچقاقلىرى ئۇنى يېپىپ تۈرغاچقا يەنە ئانچە چېنىپ  
كەتمەيتتى . سارە قەيەرلەر دىندۇر تېپىپ ، سومكىسىغا سېلىپ  
كەلگەن چېكىم گۈلۈك گالىستۇكى ئەللىكە زادىلا  
تاقىغۇز المىدى . ئەلى :

— قويغىنا بۇ نېمەڭىنى ، مېنى مازلاشتۇرۇپ نېمە  
قىلماقچىسىلەر ؟ — دەپ سارەنىڭ قولىنى هەدەپ نېرى  
ئىتتىرەتتى .

— بولدى قويۇڭ ! — دەپ سارەنىڭ قولىدىكى گالىستۇكى  
ئېلىپ كاربۇات ئۆستىگە تاشلاپ قويدى ئوسمان ، — بۇ نېمە  
بىلەن مېنىڭمۇ خۇشۇم يوق .

ئەلىنى ياساش ئىشى ئاياغلاشقاندا ، باللار چۈرقرىشىپ  
كىرىپ ، ئۇنىڭ يېڭى كىيمىلىرىنى تۇتۇپ بېقىشتى . ئوسمان  
خۇشاللىقدىن كىيمىنىڭ تىكىش ھەققىنى تۆلەپ ئېشىپ قالغان  
پاچە پۇللارنىڭ ھەممىسىنى باللارغا بېرىۋەتتى . ئەلى يېڭى  
كىيمىدە ئۆزىنى قورۇنغاندەك ھېس قىلىپ كۆلۈپ قويدى .

— تازا قاملاشتى ، — دېدى سارە ، — ئەمدى ئىككىمىز  
شەھەرنىڭ سىرتىغا چىقىپ ، ئورمان تەرەپلەرنى ئايلىنىپ  
كېلەيلى !

— شۇنداق قىلىڭلار ! — دەپ قوشۇلدى ئوسمان .  
ئەزەلدىن تەبىئەتنى ياخشى كۆرىدىغان ئەلى :  
— مەيلى ! — دەۋەتتى .

ئۇلار بۇ هوپىلىدىن چۈشتىن كېيىن سائەت تۆتلىر بىلەن  
ۋېلىسىپتىلىرىنى يېتىلىشىپ چىقىپ كېتىپ بارغاندا ،  
ئوسماننىڭ كۆڭلىدىن ، خۇددى قەدىناس ئەر - خوتۇنلار دەك -

هه ! دېگەن پىكىر كەچتى . مۇشۇ بىر - ئىككى كۈن ئىچىدىلا بۇ تېرەكلىك كوچىدىكى قوشنا - قولۇملار ئىچىدە : «ئۇسماننىڭ تۈرمىدىن چىققان ئىنسى بىر مۇخbir خوتۇنى ئالغۇدەك» دېگەن سۆز تارقىلىپ كەتكەندى . ئۇسمان ئۆزىمۇ باشتا ، بۇ ئايالنىڭ ئەلىگە تەگكۈسى بار ئوخشайдۇ ، دەپ ئوپلىغانىدى . لېكىن ، سارەنىڭ ئەلىگە ماشنا بېلەتلەرنى ئەكېلىپ ، ئۇنىڭ رابىيەنى ئىزدەپ تېپىشىغا پايپىتەك بولۇپ يۈرۈشى ئۇسماننىڭ پەرەزلىرىنى قالايمىقانلاشتۇر وۇھتى ...

ئۇلار شەھەر سىرتىغا ئاچىقىدىغان يول بىلەن شىمالغا قاراپ كەتتى . ۋالى - چۈڭغا تولغان بازارلار ئارقىدا قېلىپ ، ئۆيلىر شالاڭلىشىپ ئېتىزلىقلار باشلاندى . يول بويىدىكى تېرەكلىك ئىچىدە بېشىغا سۆگەت شۇمبىلىرىدىن چەمبىرەك ياساپ كېيۈفالغان بىر بالا قولىدىكى چىۋىق بىلەن كوكاتلارنى ئۇرۇپ ئۆچكە بېقىپ يۈرەتتى . سول تەرەپتە تۇشاش كەتكەن بۇغا دايلىق ، ئولۇڭ تەرەپتە مېۋىلىك باغلار ، سەيلىكلەر ، ئېتىز ئىچىگە تىكىلەن كەپىلەر كۆزگە تاشلىنىپ ياتاتى . سارەنىڭ يېڭى ۋېلىسىپىتىنىڭ روللىرىدا قۇياش نۇرى ئەكس ئېتەتتى . ئەلى مىنگەن ۋېلىسىپىتىنىڭ قەيرىدۇر بىر يېرى رىتىملىق غىچىرلايتتى ...

ئەلى چۈڭقۇر نەپەس ئالدى . كەڭ جاھان ، ئاچ يېشىل رەڭ ئېلىپ تاۋلىنىپ يانقان بۇ تەبىئەت ئۇنى ھاياجانلادۇرأتتى ... يېراقتنىن قاراڭغۇلىشىپ تۇرغان ئورمان كۆرۈندى . ئۇلار ئورمانىنىڭ ئارقىسىدىكى يېزىغا ئەكتىمىدىغان ھارۋا يولغا بۇرۇلۇشتى - دە ، ئازراق مېڭىپ بىر ئۆستەڭگە كېلىپ توختاپ قېلىشتى . ھارۋىلار ئۆتۈۋېرىپ كېڭەيتىۋەتكەن بۇ كېچىكتە سۇ

ئانچە چوڭقۇر ئەمەس ئىدى .  
— مۇشۇ يەردەن ئۆتەمدۇق ؟ — دەپ سارەگە قارىدى ئەلى .  
— باشقا ئۆتىدىغان يەرى يوق ئوخشىما مدۇ ، — دەپ ئەتراپىغا  
قارىدى سارە .

ئەلى ۋېلىسىپىتىنى قويۇپ ، ئايىغىنى يەشمەكچى بولۇپ  
ئېڭىشتى .

— توختا ، سېنىڭىڭ پۇتۇڭ ئاغرىيدۇ ! — دەپ ساپىما  
توپلىسىنى سېلىپ ، يىپەك پاپاقلىرىنى سىيرپلا قولىغا ئېلىپ  
بولدى سارە .

سارە ئېتەكلىرىنى بىر قولىدا سەل كۆتۈرۈپ ، ئاۋۇال  
ۋېلىسىپىتلەرنى مۇرسىگە ئېلىپ ئۆتكۈزدى .

— قاۋۇللوقۇڭ بىر ئەسقاتى - دە ! — دېدى ئەلى كۈلۈپ .

— ئەمدى سېنى كۆتۈرۈپ ئۆتكۈزىمەن .

— قويىساڭ ، مەن سەكىرەپلا ئۆتىمەن ، — دەپ ئۆستەڭ  
ياقىلاپ يۇقىرىلاپ كەتتى ئەلى .

ئۇ ئۆستەڭنىڭ تارىيىپ ئاققان بىر يېرىدىكى قارىياغانچىڭ  
يېنىغا كېلىپ توختىدى - دە ، قارىياغانچىڭ ئۆستەڭگە  
ئېڭىشكەن شاخلىرىنى ئاۋايلاپ تۇتۇپ قولىغا يۆگەپ ، ئالدىغا  
تارتىپ تۇرۇپ ، بىر سەكىرەپلا گۈلەڭگۈچتەك ئۇچۇپ ئۇ تەرەپكە  
ئۆتۈپ كەتتى .

— خېلى قاملاشتۇردىڭ ، — دېدى توپلىيىنى كېيىپ  
ئورنىدىن تۇرۇۋاتقان سارە .

— كىچىك ۋاقتىمىزدا يېزىنىڭ ئېرىقلىرىدىن ئاشۇنداق  
سەكىرەپ ئۆتەتتۇق ، — دەپ قويدى ئەلى .

ئۆستەڭدىن ئۆتكەندىن كېيىن هارۋا يولى تۆۋەنلەپ

كېتىتى . ئورمان يۇقىرىدا ئىدى . ئۇلار ئورمانغا ئاپىرىدىغان ئاياغ يول بىلەن مېڭىپ ئورماننىڭ ئىچىگە ئەمەس ، ئورمان يېنىدىكى چىمىنلىككە كېلىپ توختاشتى .

— كۈنىڭ قىزىقى كەتتى . مۇشۇ ئوچۇقچىلىق ياخشىمكىن؟ — دېدى ساره .

— مەذىمۇ شۇنى دەي دەپ تۇراتىم . ئورماننىڭ ئىچى زەي ، — دېدى ئەلى .

ئۇلار ۋېلىسىپتىلىرىنى چىلىق ئۇستىگە ياتقۇزۇپ قويدى . ساره ۋېلىسىپتىنىڭ كەينىگە قىستۇرۇۋالغان ئەدىيالنى ئېلىپ يېيىپ سالدى . ئەلى ئۇنىڭغا راھەتلەنیپ ئۆزىنى تاشلىدى ، ساره ئۇنىڭ يېنىدا پۇتلۇرىنى سوزۇپ ئولتۇردى .

— ئاۋۇ يەردە ئۇچۇلاقلار بار ئىكەن ، بەختىڭنى بىر سىناپ باقاماسەن؟

— تۆنقۇلاقنى هازىرلا تاپىمەن ، — دېدى ساره ئىشەنچ بىلەن ، — ئۇنداق ئادەم ئالدىيدىغان پالغا ئىشەنەيمەن . شۇنداق بولسىمۇ ئۇ ئورنىدىن سەكىرەپ تۇرۇپ ، ئۇچۇلاقلق ئارسىغا باردى ۋە بىر قاراشتۇرۇپلا تېپىۋالدى . — مانا دېمىدىمەمۇ ، تۆنقۇلاق ئەمەس ، بەشقۇلاقتنى بىرنى تاپىم .

دېگەندەك ئۇنىڭ قولىدا قۇلاقلرى تولۇق كەلگەن بىر بەشقۇلاق تۇراتى . پالغا ئىشەنەيمەن ، دېگەن بولسىمۇ ، شۇ تاپتا خۇشاللىقتىن سارەندىڭ كۆزلەرى چاقنۇپ كەتكەندى ، ئۇ يەنە :

— بۇنىڭ بەختكە كاپالەت قىلىشى بىكار ! — دەپ بەشقۇلاقنى پىرقىرىتىپ چۆرۈۋەتتى .

— ئۇنداق بولسا نېمانچە خۇشال بولۇپ كەتتىڭ ؟

— ئادەم دېگەن شۇنداق نېمە ئىكەن ، ئۈمىدكە ئالدىنىپ يۈرىدىكەنلىز ، ئازراق ئۈمىد بولمىسىمۇ بولمايدۇ . ئەمما ، بەخت ... بەخت دەپ سەن نېمىنى چۈشىنىسىن ؟ — دەپ ئورنىغا كېلىپ ئولتۇردى سارە .

— بەخت ! — دەپ سارە تەرەپكە يېنیچە بولۇپ جەينە كەلەندى ئەلى ، بەخت توغرىسىدا مەنمۇ كۆپ ئويلىغان . تۈرمىدە مەھبۇسلار بەخت ، تەلەي دېگەنلەر ئۈستىدە جىق سۆزلىشىدىغان . بەخت نېمە ؟ بایلىقىمۇ ، خاتىر جەملەكمۇ ، ئەمەلگە ئاشقان ئارزۇمۇ ؟ بۇنىڭ تېگىگە يېتەلمىدىم ... چەت ئەللەردە ناھايىتى بېيىپ كەتكەن ئادەملەر بولىدىكەن ، ئالتۇن - كۈمۈشلىرى قانچە كۆپيگەنسىرى ئۇلارنىڭ تەشۋىشى شۇنچە ئېشىپ ئازابلىنىدىكەن ؛ تۈرمۇشى خاتىر جەم ئادەملەرنىمۇ ئۈچۈراتتىم ، ئۇلار يەنە نېمىشىقىدۇر ئىچى پۇشۇپ زېرىكىدىكەن . ئارزۇغا كەلسەك ، ئادەمنىڭ ئارزۇسى مەڭكۈ قانمايدۇ ؛ بۇگۈن سەن بىر ئارزۇيۇڭغا يەتسەڭ ، ئەدته يەنە باشقا بىر نېمىنى ئارزو قىلىسىن ...

ئورمان ئىچىدىن بىر توب قۇش «گۈررىدە» ئۈچۈپ چىقىپ ئۇلارنىڭ دىققىتىنى چېچىۋەتتى . قۇشلار هاۋاغا تىككىدە كۆتۈرۈلدى - دە ، تۆۋەنگە قاراپ ئۈچۈپ كەتتى . ئەلىنىڭ ئۆزىنىڭ يان تەرىپىدە ئېچىلىپ تۈرغان چىغىر تماقگۈلىگە كۆزى چۈشتى . كۆكۈچ گۈلننىڭ بەرگىلىرىدە سېرىق چۈمۈلىر ئالدىراش مېڭىپ يۈرەتتى .

— سەن K شەھىرىگە بارغاندا قېيەرگە چۈشمەكچى ؟ — سورىدى سارە .

— ئىسمائىلىنىڭ ئۆيىگە .

-- هه ، ئىسمائىلىنىڭ ئۆيىگە چۈشىسىڭ بولىدۇ ،  
 مىجەزىڭلارمۇ كېلىشىدۇ . ئادرېسىنى بىلەمسەن ؟  
 -- كامالدىن يېزبۇالدىم .  
 -- ئۇ يەرده بىز بىلەن ئوقۇغانلاردىن يەنە كىم بار ؟...  
 ئىبادەت بار .  
 -- بىزنىڭ سىنىپتىكى ئىبادەت ؟ !  
 -- هه ! ئۇ شۇ يەرلىك ئەمەسمۇ . «مەدەنىيەت زور  
 ئىنقىلاپى» دا ئاكتىپ بولۇپ يۈرۈپ ، ئۆز يۈرتىغا بۆلۈنۈۋالغان .  
 --- شۇ ئىپلاسنىمۇ شۇ يەرده دېگىن !  
 -- نېمىشقا تىللايسەن ؟ يامان ئەمەس قىز ئىدى ، دەرسىتە  
 ئالدىنلىكلاردىن ئىدى . «مەدەنىيەت زور ئىنقىلاپى» دا نېمە بولدى  
 خۇدايمىم ، خويما لاۋازلىشىپ كەتتى . بىر چوڭ يىغىندا سەھنىگە  
 چىقىۋېلىپ : «مېنىڭ ئىسىم «ئىبادەت قىلىش» دېگەن  
 خۇرایپى گەپتن كېلىپ چىققان . ئىنقىلاپى ئامىغا بۆگۈندىن  
 باشلاپ ئىسىممىنى مۇنداق (سارە ئىبادەتتىڭ شۇ چاغدا ئىسىمىنى  
 نېمىگە ئۆزگەرتەنلىكىنى ئېسىگە ئالالمىدى )  
 ئۆزگەرتەنلىكىمىنى ئېلان قىلىمەن» دەپ كەتكىنى ئېسىڭىدە  
 بارمۇ ؟... يالغۇز ئۇمۇ دەيسەن ، ئۇ چاغدا ھەممىمىز خەق نېمە  
 دېسە ، قولىمىزنى تەڭ كۆتۈرگەندۇق . بەزى بالىلار بىكاردىنلا ،  
 پالانچىنى قوغدايمەن ، پوکۇنچىنى يوقىتىمەن ، دەپ سوقۇشۇپ  
 ئۆلۈپىمۇ كەتتى . شۇ ئوقۇغۇچىلارنى ئوپلىسام ئىچىم ئاغرىيدۇ...  
 ئىبادەتنى ھازىر جىق ياخشى بولۇپ كەتتى دەيدۇ . بارغاندا ئۇنىڭ  
 بىلەنمۇ كۆرۈشۈپ قوي ...  
 -- ياخشى بولغىنى قۇرۇسۇن ، بىلەمسەن ؟ ئۇ بىر قارا  
 نىيەت ئەپلاس ! — دەپ ئورنىدىن تۇرۇپ ئولتۇرۇپ قالدى

ئەلى ، — ئۇنىڭ ئىسمىنى ئۆزگەرتىكەنلىكى ، بىزلكىرىنى سۆرەشتۈرۈپ سەھنىگە ئاچىقىپ كۈرەش قىلغىنى ۋە باشقا ئوششاق - چۈشىشەك ئىشلارنى كەچۈرگىلى بولىدۇ . راست ، ئۇ چاغدا ھەممىمىز ياش ئىدۇق ، ئەينى ۋاقتىتىكى ئىجتىمائىي مۇھىت بېزلىرىمىزنى ئىرادىمىزگە خىلاپ ئىشلارنى قىلىشقا مەجبۇر قىلغانىدى... لېكىن ، مەن ساڭا ئېيتىسام ، ئۇلار مېنىڭ ياتقىمىنى ئاختۇرۇپ قولىيازما ئەسىرىلىرىمىنى بۇلاپ چىقىپ كەتكەندە ، مەن ھېلىقى كۈندىلىك خاتىرەمنى يەنە ساقلاپ قالغانىدىم . بۇ خاتىرلەر يوقان - كۆرپىنىڭ ئاستىدا ئىدى . مەن ئەخەق ، شۇنىڭدىن كېيىنمۇ بۇ خاتىرلەرنى داۋاملاشتۇرپ يېزىۋېرىتىمەن . ئۇنىڭغا ھەر كۈنى بولۇۋاتقان ئىشلار ، بۇ ئىشلارنىڭ ماڭا بولغان تەسىرى ، كۆزقاراش - تەھلىلەرنىڭ ھەممىسى يېزىلغانىدى . ئىبادەت مېنى ماراپ يۈرگەنىكەن ، بىر كۈنى ، خاتىرە يېزىۋاتقىنىنىڭ ئۇستىگىلا چۈشۈپ قالدى . تەقىشتۇرۇشقا ئولگۇرەلمىدىم . «يېزىۋاتقىنىڭ ئىمە ؟ كۆرسەت !» دېدى . مەن ئۇنىڭغا : «ئىبادەت ، بۇ مېنىڭ خۇسۇسى ئىشىم ، سىز ئارىلاشمالىق» دېدىم . ئۇ ۋارقىراپ غۇۋغا كۆتۈردى . بىر دەمدىلا ئۇنىڭ ئادەملىرى پەيدا بولدى . قارشىلىق قىلىپ تاياق يېدىم ، يوقان - كۆرپىلەرنى سۆكۈپ ھەممىنى ئاچىقىپ كەتتى... بۇنىمۇ كەچۈرۈشكە بولىدۇ . بىراق ، سەن ئاڭلا ، سارە . مەن نېمىنى كۆردۈم دېمەمسەن ؟ ئارخىپىمىدىكى قارا ماتېرىاللار كۆيىدۈرۈلىدىغان چاغدا ، ئىبادەتنىڭ ئۆسٹۈمىدىن يېزىپ تاپشۇرغان ماتېرىاللىرىنى كۆرۈپ قالدىم . بۇ ماتېرىاللارنىڭ ئۆزى مېنىڭ كۈندىلىك دەپتەرلىرىمىدىن قېلىن ، پۇتونلەي بوهتان ، يالغان گەپ بىلەن تولغان . ئۇنىڭ پاش

قىلىشىچە ، مەن ئىنقىلاپنىڭ ئەڭ خەۋپىلەك دۇشمىنى ئىكەنەمەن .  
 مېنىڭ كۈندىلىك خاتىرىلىرىم ، جامائەت پىكىرى توپلاپ ،  
 ئوقۇغۇچىلار ئىچىدە چوڭ بىر ئەكسلىئىنقىلاپى تەشكىلات  
 قۇرۇشنىڭ ئىدىئولوگىيە جەھەتتىكى تەبىيارلىقى ئىكەن . مېنى  
 ئۆلتۈرۈۋەتمىگۈچە ئاممىنىڭ غۇزپى بېسىلىمىغۇدەك ... ۋاي -  
 ۋۇي ، ئۇنىڭ نېمىلىرنى دەپ جۆيلۈگەنلىكى ئۇخلىساڭ  
 چۈشۈڭگىمۇ كىرمەيدۇ... ئىبادەت كۈندىلىك خاتىرىنى ئۆزىنىڭ  
 مۇشۇنداق ئۇزۇندىن - ئۇزۇن تەھلىلىرى بىلەن قوشۇپ ،  
 ئەكسلىئىنقىلاپچىلارنى تازىلاش ئىشخانىسى «غا ئاپىرپ  
 بەرگەن . ئۇ يەردىكى چالا تەرجىماندىن بىرى بۇ ماتېرىياللارنى  
 تازا «كېلىشتۈرۈپ» تەرجىمە قىلىپ ، كۈندىلىك خاتىرىدىكى  
 گەپلەر بىلەن تەھلىل ماتېرىيالدىكى نەرسىلەرنى ئارىلاشتۇرۇپ ،  
 ئەمەسلا بىرنىمە قىلىۋەتكەن . «قۇرماقچى بولغان» دېگەن  
 سۆزلەر «قۇرغان» ، «تەبىيارلىماقچى بولغان» دېگەن سۆزلەر  
 «تەبىيارلىغان» بولۇپ قالغان . شۇنىڭ بىلەن «ئەكسلىئىنقىلاپ-  
 چىلار»نى تازىلايدىغان باشلىقنىڭ ئالدىغا يېتىپ بارغۇچە بۇ  
 ماتېرىيال ئادەمنىڭ قورقۇسى كەلگۈدەك بىرنىمىگە ئايلىنىپ  
 بولغان... بۇ زىيانكەشلىكىنىڭ ئاقىۋىتى قانداق بولغانلىقىنى سەن  
 بىلەمەمسەن ، سارە؟ ! بىز زادى نېمە جىنaiت ئۆتكۈزگەن ؟  
 ئىبادەت شۇنچە خىزمەت كۆرسىتىپ ئىمىگە ئېرىشكەندۇ ؟ K  
 شەھرىگە ھاكىم بولغانمىدۇ ؟ مەن ئۆلۈمگە ھۆكۈم  
 قىلىنخانىدىمغۇ ؟ مېنىڭ سالامەتلەكىم ، بىھۇدە كەتكەن ئۆمرۈم  
 قېنى ؟ ھايات قالغان يولدىشىم رابىيە ھازىر قېيەرە ؟ بىزگە  
 شۇنچۇڭلا ۋەيرانچىلىقنى ئەكەلگەن زادى كىم ؟ ... يەنە مەن  
 شۇنداق ئادەملەر بىلەن قول ئېلىشىپ كۆرۈشىمەنمۇ ؟ !

ئارىنى چوڭقۇر سۈكۈت باستى . ئەلىنىڭ چىرايى تاترىپ كەتكەندى . يىراقتىكى توپىلىق يولدا چاك توز ئۆتۈپ پادا كالىلار قايتىۋاتاتتى .

— كەچ كىرىپ قالدى ، قايتايلى ، — دەپ ئورنىدىن تۇردى ساره .

ئەلى قايتىپ كەلگەندە ، هويلىدىن ئاكىسىنىڭ ناخشىسى ئاڭلىنىۋاتاتتى . «مەست بوبۇ !» دېدى ئەلى . ئۇ هويلىنى كېسىپ ئۆتۈپ ، ئاكىسىنىڭ كۆزىگە چىلىقماسلىق ئۈچۈن «غىپلا» قىلىپ ، هۇجرىسىغا كىرىپ ، چىرااغنى ياقماستىنلا كاربۇقا ئۆزىنى تاشلىدى . ئۇسمانىنىڭ ھەقىقەتەنمۇ كەپپى چاغ ئىدى . ئىنسىنىڭ يېڭى كىيمىلەرنى كېسىپ ، چىرايلىق بولۇپ كەتكىنىنىڭ خۇشاللىقىدا ئۇ يەنە بىرئەچە رومكىنى ئوشۇق كۆتۈرۈۋەتكەندى .

ئايەي ، سەن قاياقتىن —  
كېلىسەن ، كېلىسەن قاياقتىن ...

سوْزلىرى قولاشمىغان بۇ ناخشا ئەلىنىڭ قۇلىقىغا ئۆز اققىچە ئاڭلىنىپ تۇردى .

ئەزىز تۇرغان ناھىيەگە ئەلى كەچكە يېقىن يېتىپ كەلدى . سارەننىڭ بەرگەن ئادرېسى بويىچە ئىزدەپ ئەزىزنىڭ قورۇسىنى

تاپتى . دەرۋازا چىڭ يېپىقلىق ئىدى . بۇ چوڭ دەرۋازىغا قاراپلا ئەزىزنىڭ ئاتا - بۇ ئىلىرىنىڭ خېلى ھاللىق ئۆتكەن ئادەملەردىن ئىكەنلىكىنى پەملىگىلى بولاتتى . دەرۋازىنىڭ ئەينى يىللاردىكى سىرلىرىنى يامغۇر - يېشىنلار يۈيۈپ تۈگەتكەن بولسىمۇ ، قايىسبىر ماھىر ئۇستىلارنىڭ قولى بىلەن قېلىن يان ياغاچلارغا چېكىلگەن نەقىشلەر ، دەرۋازا ئۇستىدىكى كۆك خىش بىلەن چىقىرلىغان ئەگمە گۈللەر كىشىنى ھەيران قالدۇراتتى . ئەلى كۈن نۇرنىڭ قىزقى كەتمىگەن تۆمۈر ھالقىنى تۇتۇپ شاراقشتى . قورۇدىن ئىتنىڭ ھاۋاشىغان ئاۋازى ئاڭلاندى . ئۇ يەنە قاتىقراق شاراقشتى . ئەمدى ئىتنىڭ غەزەپ بىلەن ھاۋاشىغان ئاۋازى دەل دەرۋازىنىڭ ئارقىسىدىلا پېيدا بولدى . لېكىن ، ئادەمنىڭ شەپىسى ئاڭلانمايتتى . ئەلى يەنە بىر قېتىم ئۇرماقچى بولۇپ تۆمۈر ھالقىنى تۇتۇۋىدى ، ئارقىسىدىن : — هوى ، كىمنى ئىزدەيسىز ؟ — دېگەن ئاۋاز ئاڭلاندى . ئەلى كوچا تەرەپكە قاراپ ، يوغان بىر قارا سومكىنى كۆتۈرۈپ ئىرغاخىلاپ كېلىۋاتقان ئەزىزنى كۆردى . — كىمنى ئىزدەيسىز ؟ — سېنى !

— هوى ، هوى ! ئەلسىغۇ بۇ... ئۇ سومكىنى يولغا قويۇپلا ، قوللىرىنى كەڭ يېيىپ يېتىپ كەلدى . ئۇلار قۇچاقلىشىپ كۆرۈشتى . بۇ تار كوچىدا ئويناپ يۈرگەن بىرنەچچە كىچىك بالا ئۇلارغا ھەيران بولۇپ قارشىپ قالدى .

— تۈرمىدىن چىقىنىڭنى ئاڭلىغانىدىم . ئاغىنە دېگەن مۇشۇنداق بولسا بولىدۇ - دە ! مەن يوقلاپ بارغۇچە ئۆزۈڭ

كەپسەن ، — ئۇ ئارقىدا قېپقالغان سومكىسىنى ئەكىلىپ ، دەرۋازىنى ئىتتەردى ، — قېنى ، خوش . ئىت سېنى قەدەم باسقۇزمىغاندۇ ؟ ئالامەت جانۋار - دە ، ئۆيەرنى ئىشەنچلىك تاشلاپ چىقىپ كېتىۋېرىمەن . « يولۋاس » قايت !

كىچىكىرەك كەلگەن بۇرە ئىت ئىگىسىنىڭ ئاۋازىنى ئاڭلاپ قۇيرۇقىنى شىپپاڭلاقىنچە نېرى كەتتى . ئۇلار قورۇغا كىرىدى . ئەلى دەرۋازىسىغا قاراپ بۇ هوپلىنىڭ ئىچىنى خېلى كەڭ تەسەۋۋۇر قىلغانىدى . بۇ ئاشۇ دەرۋازىنىڭ كەڭلىكچىلىكلا تار هوپلىا بولۇپ چىقتى . هوپلىنىڭ تارلىقىغا باقماي ھەممە يەرنى كوكات بېسىپ كەتكىندى . تام تۈۋىلىرىدىن ئۆزى ئۇنۇپ چىققان قارىياغاچلار بىر - بىرىگە چىرمىشىپ ئۆسۈپ تەبئىي جاڭگالغا ئايلاڭلى تۇرغانىدى .

— بۇرۇن بىزنىڭ مەھەلللىنىڭ چېتىدە «جاڭگال باغ» دەپ بىر باغ بولىدىغان ، مۇنۇ هوپلىڭ شۇنىڭ ئۆزىگىلا ئوخشىغلى ئۇرۇپتۇ - دە .

— ھەممە نەرسىنىڭ ئاشۇنداق تەبئىي ئۆسۈشىدىن ھۇزۇر ئالىمەن . ئەسلىدە بۇ يوغان قورو ئىدى . بۇ قورۇنىڭمۇ بېشىغا نېمە كۈنلەر كەلمىگەن دەيسەن . مەن كىچىك چاغلاردا ، مەھەلللىدە چوڭراق يېغىن ئېچىلماقچى بولسىلا ، ئادەملەر مۇشۇ قورۇغا يېغىلاتتى . كوللىكتىپ ئاشخانا يولغا قويۇلغاندا مەھەلللىنىڭ داش قازىنى مۇشۇ قورۇغا ئېسىلغان ، كېيىن بۇ هوپلىنى ئاساسىي قاتلامنىڭ ئىدارىسىمۇ قىلىشىپتۇ . مەن كەلسەم بەش ئاغا - ئىنى قورۇنى بولۇشۇپ ، ماڭا مۇشۇ تەرەپنى ئايىرىپ قويغانىكەن . قېنى ، ئاداش ، ئۆيگە كىر . ياغاچلىرى ئېگىلىپ قىيىسىيپ قالغان پېشايۋانلىك ئاستىدا

قاتار كەتكەن ئۆيىلەر تۇراتتى . ئۆگزىنىڭ قېلىن توپىسى ئۈستىدە باهارنىڭ يامغۇر - يېشىنلىرىدا كۆكىلەپ ، ھازىر سارغىيپ قالغان كوكاتلارنىڭ ئۆچى كۆرۈنۈپ تۇراتتى . دېرىزلىرنىڭ نەقىشلىك قاپقاقلىرى كىملەر تەرىپىدىندۇر يۈلۈۋېلىنغان بولۇپ ، ئىشىڭ - دېرىزلىرنىڭ ياغاچىنىڭ ئېتىبارى يوق زامانلاردا ياسالغان قېلىن كېشەكلىرى قاغىجراپ يېرىلىپ ، يول - يول يېرىقلارنى ھاسىل قىلغاندى . ئەزىز پېشاۋان ئۈستىدىكى يازلىق ئۆچاقنىڭ بىر يېرىگە قولىنى تىقىپ ، ئاچقۇچنى ئالدى - ٥٥ ، ھەر يىلى قىشتا يوچۇقلىرىغا كىڭىز قېقىلىۋېرىپ توقۇملىشىپ كەتكەن كونا ئىشىكىنى ئاچتى . ئىشىك ئاچىق بىر نالە قىلىپ غىچىلداب ئېچىلدى .

— قېنى ، غېرىپ كۆلبەمگە قەدەم تەشرىپ قىل !  
ئەلى ئۆيىگە كىرىپ بوسۇغىدىلا توختاپ قالدى . ئۆي ئىچىدىكى قالايمقانىچىلىققا قاراپ ئادەمنىڭ ئىچى ئېلىشىپ كېتىتتى . ئەسلىدە بۇ ئاستى - ئۈستى تاختايلىق پۇختا ئۆيلىردىن بولۇپ ، ھازىر تورۇنىڭ تاختايلىرىنى چىۋىن بېزەپ قىلىپ قارايتىۋەتكەن ، بەزى تاختايلار ئاجراپ ساڭگىلاپ قالغاندى . تور بېسىپ كەتكەن بۇلۇڭلارنىڭ بىرىدە يوغان سۇ تۈڭى ، تۇۋۇقى يوق قازان ، چۆرسى تىتىلىپ كەتكەن چويلا ۋە ماڭچىيپ كەتكەن ئايانغ كىيىملەر تاشلىنىپ ياتاتتى . يەنە بىر تەرەپتە چىنە - قاچا جازسى ، زىخقا ئۆتكۈزۈپ تامغا سانجىپ قويغان ماي پارچىسى ، بىر تىزىق تۆمۈر ياماقتىن ياسالغان تارازا تېشى ، قەدەمىي پاسوندىكى ئورۇندۇقلار قېلىن تور بېسىپ ياتاتتى . ئۆينىڭ ئوتتۇرسىدىكى پۇتلرى قىرىپ ياسالغان قەدەمىي چواڭ ئۈستەلننىڭ ئۈستىدىن بىر نەرسىنى ئىزدەپ تاپماقنىڭ ئۆزى بىر

گەپ ئىدى . ئۇنىڭ ئۇستىگە چېچىلىپ ياتقان چوکىلار ، داتلىشىپ كەتكەن مىخ ، قاچاندۇر بىر چاغدىكى تاماقتنىن قالغان ئۇستىخانلار ، ئىسکىرىپىكىنىڭ قىلى ئۇزۇلگەن كامالچىسى ، نان ئۇۋاقلىرى ، ئاغزى ئوچۇق قالغان بوتولكا ، ئۇڭدىسغا تاشلاپ قويۇلغان كونا شەپكە ، بىر تىزىق ئاچقۇچ ، چېچىلغان سەرەڭە تېلى ، تاماكا قالدۇقىغا تولغان كۈلدان ، قەغەزلىرى سارغىيپ كەتكەن قانداقتۇر بىر كونا كىتاب ، چايداننىڭ ماكچىيپ كەتكەن ئېغىزى ، قىشتا ئۇنتۇپ قېلىنىغان بويىچە تۈرغان تېرە پەلەي... دېگەندەك نەرسىلەر كۆزگە تاشلىناتتى . ئىشىك تەرەپتە ئۆز زامانىسىدا ئەتتۈارلىق بولغان ، ھازىر نەزەرگە چۈشمەي قارىداب كەتكىنچە تاشلىنىپ ياتقان مىس چىلاپقا بىلەن ئاغزى يوق ، غاز بويۇن ئاپتۇۋا تۇراتتى . تامغا بىر كۆتمەك سۈپۈرگە يۆلەكلىك ئىدى . دېرىزە تەكچىسىدە ئىككى تەشتەك گۈل تۇراتتى . گۈل قاچىلىرىنى كىمدۇر بىرى ھەربىرىنىڭ ئاستىغا ئۆچ - تۆتتىن ماشىنا يېپىنىڭ غالىتىكىنى قويۇپ كۆتۈرۈپ قويغانىدى . براق ، گۈل قاچىسىنىڭ توپسى ئاللىقاچان قاغبىر اپ قېتىپ كەتكەن بولۇپ ، گۈللەر قۇرۇپ بولغانىدى... بۇ ئۆي شارا - بارىچىلارنىڭ يايىمىسى ياكى بىراك مال ماگىزىنلىرىنىڭ ئىسکىلاتتىنى ئەسکە سالاتتى .

— ئىچكەركى ئۆيگە ئۆتۈپ كەت ، — ئەلىنىڭ ئالدىغا ئۆتۈپ يول باشلىدى ئەزىز .

ئىككىنچى ئۆينىڭ ئاستى پاكسىز سۈرتۈلگەن بولۇپ ، بۇ ئۆيدىكى قالا يىقانچىلىق ھەر حالدا دالان ئۆيدىكىگە قارىغандى ياخشىراق ئىدى . ئۆيگە كىرگەنде ئەڭ بۇرۇن كۆزگە چېلىقىدىغان نەرسە ئۇدۇلدىكى يوغان ، قەدىمىي شەمەي ساندۇقى

ئىدى . ساندۇقنىڭ تۆمۈرلىرى قارىداپ ، گۈللەرى ئاللىبىرۇن ئۆچۈپ بولغان بولسىمۇ ، ئۇ يەنلا ناھايىتى مەزمۇت تۇراتتى . ساندۇق ئۇستىگە كونا بىر گىلەم بىلەن بىرئەچە يوتقان قاتلاب قويۇلغانىدى . ساندۇق يېنىدا تۇرغان ئىشكاپنىڭ ئەينەكلىرىنى توپا بېسىپ ، ھېچنېمىنىڭ ئەكسى چۈشىمەس حالغا كەلگەندى . دېرىزە تەرهەپتىكى كارىۋات ئۇستىدە يىغىلىمغان ئورۇن - كۆرپىلەر قالايمىقان يېلىپ ياتاتتى . ئىشىك يېنىدىكى ۋىكلىيۇچاتىلىنىڭ يېپى ئالىيېشىل بوجۇقچalar بىلەن ئۇزارتىلىپ ، كارىۋاتنىڭ بېشىغا تارتىپ قويۇلغانىدى . ياستۇق ئۇستىدە يەنە باطاربىيەسى چىگە يېپ بىلەن ئارقىسىغا چېتىپ قويۇلغان كىچىك بىر راديو ياتاتتى . ئەزىز قولىدىكى سومكىنى تام تۈۋىگە قويۇپ : — بۇ مېنىڭ خاس ھۇجرام بولىدۇ ! — دەپ جاكارلىدى ، — ئولتۇر ، ئاداش ، توختا ، ئۇ ئورۇندۇقنىڭ پۇتى سۇنۇق ، سەن يۇماقراق ماۋۇ كارىۋاتقىلا كەل ، رەھمەتلەك دادامنىڭ ئولتۇرىدىغان بىر سافاسى بولىدىغان شۇنى تېپىپ كىرەي .

كارىۋاتنىڭ يېنىغا بىر كىچىك ئۇستەل قويۇلغانىدى . ئۇستەلىنىڭ تامغا تىرەلگەن تەرىپىدە بىرقانچە كىتاب تىزىقلق تۇراتتى . كىتابلارنىڭ ئۇستىدە قاپچۇقىغا دەز كەتكەن بىر قەلەممۇ ياتاتتى . ئەزىزنىڭ كۈندىلىك پائالىيىتى مۇشۇ كارىۋات بىلەن ئۇستەلدىن نېرىخا ئۆتىمسە كېرەك ، دەپ ئوپلىدى ئەلى . ئەزىز مەكتەپتىكى چاغلاردا قىزلارغى ئارام بەرمەيدىغان شوخ ئوقۇغۇچىلاردىن ئىدى . بىراق ئۇنىڭ بويى پاكار ، كۆرۈمىسىزەك بولغاچقا ، قىزلار ئۇنىڭغا نەزەر سالمايتتى . ئائىلىسىدىن ئۇنىڭغا ھەر ئايدا پۇل كېلىپ تۇراتتى . سىنىپتىكى

ئىدكى باي ئوقۇغۇچىمۇ مۇشۇ ئەزىز ئىدى . ئۇنىڭ غەلمىتە قىلىقلىرى بولىدىغان ، بىر مەزگىل ئۇ فوتو ئاپپاراتقا ھەۋەس قىلىپ ، بويىنغا ئاپپاراتنى ئېسىپ ، قىزلارنى سۈرەتكە تارتىپ قويىمەن ، دەپ ئەگەشتۈرۈپ يۈردى ؛ كېيىن ئاپپاراتنى گارمونغا تېڭىشىپ ، ئۇنى بىرەر يىلچە غاتىلداتى . كېيىن ، ئىسکىرىپكا ئۆگەنەمەكچى بولۇپ ، ئۇنىمۇ خېلىغىچە غىڭىشتىپ باقتى ... ئۇنىڭ قولىدىكى سائەت ئايىدا بىر دېگۈدەك يەڭىڭۈشلىتىپ تۇراتتى . بىرىگە تېڭىشىۋېتتى ياكى سېتىپ باشقا پاسوندىكى سائەتتىن ئېلىپ تاقاپ باقاتتى ...

ئەزىزنىڭ سافا دەپ كۆتۈرۈپ كىرگىنى خەنزۇ ئۇستىلار ياسىخان كونا پاسوندىكى تۆت چاسا يۆلەنچۈكلىك ئورۇندۇق بولۇپ ، ئۇستى ئۆچكە تېرسى بىلەن قاپلاب قويۇلغانىدى . ئەزىز بۇ «سافا»نى ئۇستەل يېنىغا قويۇپ ئولتۇردى .

— ئۆينىڭ ئىچى قالايمىقان ، ئاداش . قانداق قىلىسەن ، بوياتقچىلىق . تېخى ئەتىگەنلا ، خۇددى بىرى كېلىپ قالىدىغاندەك كۆڭلۈم تۈيۈپ ، ماۋۇ ئۆينىڭ ئاستىنى ئانچە - مۇنچە سۈرتۈپ قويغاندىم . خوش ، ئەھۋالىڭ ياخشىدۇ ؟ چىرايىڭ بىر ئوبدانلا تۇرۇپتۇ . بىز تۈگىشىپ كەتتۈق .

— سەنمۇ يامان ئەمەس تۇرۇپسەن ، مېنىڭ ئەھۋالىمنى سورىسالىڭ ، يەيدىغان رىزقىم بار ئىكەن ، تىنچ - ئامان قايتىپ چىقىتمىم ، مانا ئالدىڭىدا ئولتۇرۇپتىمەن .

— ياشا ، ئەلى ، ھەممە ئادەم قورقۇپ تىتىرەپ تۇرغان چاغدا سەن ئۇلارغا قارشى چىقالىدىڭ ، جىڭ گەپ . مېنىڭ ساڭا ھەۋىسىم كېلىدۇ ...

— مەن ھېچكىمگە قارشى چىقىغان ، ئۆزۈمنىڭ ھېس

قىلغانلىرىمنى يازغان .

— ئۆز پىكىرىنى ئوچۇق يېزىش دېگەنەمۇ چوڭ قەھرەمانلىق دېگەنە . بىزەمۇ شۇ چاغلاردا ئىشلارنىڭ تازا توغرا بولمايۋاتقانلىقىنى سەزگەنەك قىلاتتۇق . لېكىن ، سەن يازغان نەرسىلەرنى ئويلاشقىمۇ جۈرئەت قىلالمايتۇق .

ئەزىز موخوركا قۇتسىسىنى ئېلىپ ئوتتۇرىغا قويدى ، گېزىت قەغىزىدىن يېرتىپ ئەلىگە سۈندى . ئەلى قەغەزنى ئېلىپ ئالدىغا قويۇپ قويدى . ئەزىز تاماکىسىنى تۇتاشتۇرۇۋېلىپ سۆزلەپ كەتتى :

— شۇ چاغدا ، باشقىلارنى دوراپ مەنمۇ كۈندىلىك خاتىرە يېزىپ باققان ، كېيىن ئوقۇپ باقسام ، بۇگۈن ھاۋا ئوچۇق ، پالانى كۈنى يامغۇر ياغدى ... دېگەنەك گەپلەر بىلەن توشۇپ ھاۋا رايى پونكىتىنىڭ خاتىرسىگە ئوخشىشىپ قاپتۇ ... ئازراق جوزا راسلاي ، بىلگەنەكلا بازاردىن خېلى بىرنىمىلىەرنى ئەكېلىۋاتىكەنەن . «ئاتاڭ بازار ، ئاناڭ بازار» دەپ بىر ھەپتە يەتكۈدەك ئوزۇقۇمنى بازاردىن بىرافقا توغرىلاۋالىمنى ... ئەزىزنىڭ داستاخان راسلىشى ئەر - خوتۇنلۇق ئۆيلەردىكىدىن تېز بولدى . ئۇ ھېلىقى ئېغىر سومكىنىڭ ئاغزىنى ئېچىپ ، پىشقاڭ گۆش ، نان ، تاتىقلارنى ئېلىپ ئۇستەلنى تولدۇردى ، چايداندىن قىزىق چاي قۇيدى ، ئاخىرىدا بىر بوتۇلكا هاراق بىلەن «خۇڭسەن» ماركىلىق تاماکىدىن بىرنى ئالدى ، تاماکىنىڭ قەغىزىنى يېرتىپ قويدى .

— چاي ئىچكەچ پاراڭلىشايلى ، ئالە .

— ئۆيلەندىڭمۇ؟ — سورىدى ئەلى .

— ئۆيلەندىم .

— ئاياللىچۇ؟

— مەكتەپنى پۇتكۈزۈپ كەلگەن چېغىمدا دادام تېخى ھايات ئىدى . هەي كونا ئادەملەر - ۵۰۰ رەھمەتلەك ، ئاغرېق يېتىپ مېنى ئۆيلەپ قويۇشنىڭ كويىدا قالدى . تۇغقىنىمىزنىڭ بىر قىزىنى ئېلىپ بەرمەكچى بولۇشتى . ئۇنىمىسما ، دادام رەنجىدى ، ئۇنىڭ كۆڭلى ئۈچۈنلا «بوبىتۇ» دەپتىمەن . تېخى ئون بەش - ئون ئالتلەرگە كىرگەنلا بىرنىمە ئىدى دېگىنە . ئۇنى «خوتۇنۇم» دېيشكىمۇ ئادەم نومۇس قىلىدۇ . ئۆزىمۇ نېمە دېسەڭ «خوش ، خوش» دەپ قول قوۋۇشتۇرۇپ تۇرۇشتىن باشقىنى بىلمەيدىغان قىز ئىكەن . ئىشەنسەڭ ، ئۇنىڭ بىلەن توڑۇكىرى بىر ئورۇندىمۇ ياتمىدىم . جىڭ گەپ ، زادىلا كۆڭلۈم چۈشىدى . دادامنىڭ ۋاپاتىدىن كېيىنلا خېتىنى بېرىۋەتتىم . ئەزىز تاماكيدىن بىر تال ئېلىپ تۇتاشتۇردى .

— راست ، سەن نېمىشقا چەكمىسىن ؟  
— ئۆگىنەلمىدىم .

— مەكتەپتىغا چەكمىھىتىڭ ، تۇرمىدىمۇ چەكمىدىڭ ؟  
— چەكمىدىم .

— ئىرادەڭ قالتسىس نېمە - ۵۵ ، سەن .

— بۇنىڭ ئىرادە بىلەن نېمە مۇناسىۋىتى بار ؟

— مانا مەن : «تاماكا تاشلايمەن» دەپ مىڭ قېتىم قدsem قىلغاندىمەن . جىق چەكمىگەن چاغدا بىرەر سائەت چەكمى چىداپتىمەن ... شۇنداق قىلىپ ، ئۇ خوتۇننى ئاران يولغا سالدىم . «خېتىمەنى ئالمايمەن» دەپ تۇرۇۋېلىپ دېمەمسەن ، نۇرغۇن مال - مۇلۇكىنى بېرىپ ، ئاران قۇتۇلدۇم . قارىمامسەن ، ئۆينىڭ يالىڭاچلىنىپ قالغىنى ؟ تامدىكى گىلەم ، دېرىزە پەردىلىرى

دەمىسىن ، ئەدىيال ، ئورۇن - كۆرپە ، ئەيتاۋۇر ، تامغا قاققان  
مېخىمۇ سۇغۇرۇپ چىقىپ كەتتى . قۇتلۇغىنىمغا خۇش بولۇم .  
ئاڭلىسام ، ھازىر ئۆزىگە ئوخشاش ياش بىر بالىغا تېگىپ بەختى  
ئېچىلىپتۇ . «ئەزىز دېگەن نېمىگە خوتۇن بولۇپ زايە كەتكەن  
ئۆمرۈمگە ئىچىم ئاغرىيىدۇ» دەپ يۈرگۈدەك . ها ! ... ها ! ...  
ها ! ... گۆشتىن توغراب قويايى . ھاراققا مەيلىڭ قانداق ؟  
ئىچىمىسى كەمۇ چىرايلىق پاراڭلىشىپ

ئولتۇرۇۋاتىمىزغۇ ...

— كۆڭۈل ساناب ئالاھىدە كەپسەن ، ئازراقتىن ئىچەرمىز ؟  
راستىمىنى ئېيتىسام ، ھازىر مەن ھاراققا كىرىشىپ كەتتىم .  
مېنىڭ بېشىمغىمۇ خېلى دەرد كەلدى . «تىيەنئەنمپىن» ۋەقەسى  
بۇلغاندا ، ئىتتىكلىك قىلىپ : «يائاللا ! بېيىجىڭىڭ ئۆزىدىن  
شۇنچىۋالا ئەكسىلەتىنلىباچى چىققان بولسا جۇڭگۈنىڭ ئىشىمۇ  
تۈگىشىپتۇ - دە !» دەپ قويىغىنىمغا ساقچىخاندا يېتىپ قاتىسىق  
تاياق يېدىم . مېڭەم زەخىملىنىپ ئايىنلىپ قالغىلى تاسلا قالدىم .  
خۇدايا شۇكىرى ، ھازىر خېلى ياخشى . بىراق بىر ئىش ئۈستىدە  
قاتىقىراق ئويلانسام مېڭەمگە ئاغرىق كىرىپ كېتىدۇ . جىڭ  
گەپ ، ھاراق ئازراق ئارام بولىدىكەن .

— ھازىر نېمە ئىش قىلىۋاتىسىن ؟

— دەم ئېلىۋاتىمن ، ناھەق جازالىنىپ ، سالامەتلىكىدىن  
ئايرىلغان ، دەپ مائاشىمىنى تولۇق بېرىۋاتىدۇ .  
ئەزىز چوڭ ئىستاكانغا يېرىم ھاراق قۇيۇپ ، بىراقلا  
ئىچىۋەتتى .

— مەن ئۇنداق كۆپ ئىچەلمەيمەن جۇمۇ .

— مانا ، ساڭا كېچىك رومكىغا قۇيدۇم ، مەن دەسلەپكى

رومكىغا جىراقى قويۇپ ئىچىۋالىمىسام ھاراق ئىچكەندەك بولمايمەن... خوش ، بىزنىڭ بۇ ناھىيەگە قانداق قەدىمىڭ يېتىپ قالدى ؟

— بىرىنچىدىن ، سېنى يوقلاپ ، — دېدى ئەلى ئەزىز قولغا تۇتقۇزۇپ قويغان رومكىنى كۆتۈرۈۋېتىپ ، — ئىككىنچىدىن ، ساڭا مۇناسىۋەتلەك بىر ئىشنى ئېيتقىلى...  
— رەھمەت . نېمە ئىش ئۇ ؟  
— كېيىنرەك ئېيتاي .

— ئەميسە ھاراق ئىچەيلى . مەنمۇ ئەمدى كىچىك رومكىدا ئىچەي . بولمسا ، ھېلىلا مەست بولۇپ قېلىپ ، ساڭا ئويۇن قويۇپ بېرىپ يۈرمەي...

ئۇلار ئارقا - ئارقىدىن يەنە ئىككى رومكا ھاراق ئىچىپ ، ئازراق تاماق يېيىشتى . ئەزىز يەنە بىر تال تاماكا تۇتاشتۇرۇپ ، گەپكە چۈشۈپ كەتتى :

— مانا ئوقۇدۇق ، جەمئىيەتكە چىقتۇق . يېشىمىز ئوتتۇز بەشتىنمۇ ھالقىدى . ئوپلىسام ، شۇ ياشقىچە ئۆزۈم مۇستەقىل بىر ئىش قىلىپ باقماپتىمەن . ھەممە ئىشتا باشقىلارنى دوراپتىمەن . ئوقۇغۇچى ۋاقتىمدا كاستۇم - بۇرۇلكا كېيىپ ، گالىستۇك تاقاپ ، سالاپەتلەك يۈرۈپمۇ باقتىم ، قىسقا يەڭى مايكى بىلەن ئاق چۈخەي كېيىپ تەتھەربىيچىلەرنى دوراپ ماڭغان چاغلىرىسىمۇ بولغان . بىر مەزگىل سازغا خۇشتار بولۇپ ، گارمون ، ئىسکىرىپكا ، ھەتتا دۇtar بىلەنمۇ ھەپلىشىپ باقتىم ، ھېچقايسىسىنى بىر باشقا ئاچقالىمىدىم . شۇ چاغلاردا نۇرغۇن شېئىرلارنى يازغانىدىم . كۆپىنچىسى مۇھەببەت ھەققىدە بولىدىغان ، بىرەرمۇ مەتبۇئاتقا چىقىمىدى . ھەممىسى بىر

ئەخەمەقلەق ئىكەن .

— ھازىر ياز ماماسەن ؟

— ھازىرمۇ ئىلهايمىم تۈتۈپ كەتكەندە بىرىپىلىرنى قەغەزگە

جىجاپ باقىمەن . مەسىلەن ، بىر شېئىرنى :

ساقلانغان مەسىلەر ئاز ئەمەس ،  
بەزىلەر كۈندۈزى ساق ، كېچىسى مەست ...

دەپ باشلىغاندىم . ئاخىرىنى قانداق داۋاملاشتۇرۇشۇمنى بىلمەي  
توختاپ قالدىم . بىر ئولتۇرۇشتا ئىلهايمىم قايىناب ، قەلەمنى  
ئېلىپ ، «غاچ - غۇچلا» قىلىپ :

رەسىمگە يارشۇر راما ،  
ئوشۇق پۇلغا بانكا .  
پېچەت ھاراقنىڭ يارشىقى رومكا ،  
چىراىلىق ئايالنىڭ سومكا ...

دېگەنلەرنى يېزىپ ئوقۇپ بېرىۋىدىم . مەستىلەر قىيقاىس سېلىشىپ  
ماختاپ كەتتى . ئەتىسى ئۆزۈم ئوقۇپ باقىم شېئىر ئەمەس بىر  
تېتىقىسىز نەرسە بولغانىكەن . «مەدەنئىيەت زور ئىنلىابى» دا  
قىلغانلىرىمنى ئوپلىسامىمۇ ھازىر ناھايىتى خىجل بولىمەن .  
دەسلەپتە ، ئېمە ئىش بولۇۋاتقانلىقىنى زادى ئۇقالمىدىم . پوپىزغا  
ئېسىلىپ بارمىغان يېرىمىز ئاز قالدى . جىڭ گەپ ، بۇمۇ ئوبىدان  
تاماشا ئىكەن دېدىم . قايتىپ كېلىپ قەشقەرگە بېرىپ  
مەسچىتلەرنى بۇزۇپ ، دوپىپىلارغا ئوت قويدۇق . ئاقسۇنىڭ

هوقۇقىنى تارتىۋالدۇق . ئۇرۇمچىگە كېلىپ ، پارتكومىنىڭ ئالدىدا  
چىدىرىن تىكىپ ياتتۇق . لېكىن ، دادامنىڭ پومېشچىك ئىكەنلىكى  
بىلىنىپ قېلىپ ، ئىسيانچىلار سەپتىن قوغلاپ چىقىر بۇھتى .  
شۇنىڭ بىلدەن ، ئۇ ئىنقىلاباتىنىمۇ كۆڭلۈم قالدى ...

— بۇ يەرگە كېلىپ نېمە خىزىمەت قىلغانىدىڭ ؟

— ئوقۇتقۇچىلىق قىلغان . ھازىر باللارغا دەرس ئۆتۈشكە  
كاللام چىدىمايدۇ . ۋاراڭ - چۈرۈڭنى كۆتۈرەلمىيەن .

ئەمدى نېمە ئىش قىلاي دەيسەن ، مۇشۇنداق بىكارلا  
يۈرەمىسىن ؟

— بىزى كېچىلىرى نۇرغۇن پىلانلارنى تۈزۈپ چىقىمەن .  
مەست بولۇپ قالغان چېغىمدا : «مەن نېمە بولىدۇم ! رۇسالارنىڭ  
ئۇستىرۇۋەسکى دېگەن بىر يازغۇچىسى پالەج يېتىپىمۇ كىتابلارنى  
يازغانغۇ ؟» دەپ ئۆز - ئۆزۈمگە سوئال قويۇپ ، ئەتىدىن باشلاپ  
باشقىچە بىرئادەم بولايى ، ھەممە ھەيران قالسۇن ؟ دەپ ئۇخلاپ  
قالىمەن ، كۈن چىققاندا ئىشلار يەنە ئىلگىرىكى قېلىپىدا  
كېتىۋېرىدۇ ... كىچىك چېغىمدا كىتابنى كۆپ ئوقۇيتىم .  
كەلگۈسىدە سپارتاكىتەك باتۇر ، نەۋايدەك ئۇلۇغ شائىر ياكى  
تولىستويىدەك بؤيوڭ يازغۇچى بولسام ، دەپ ئارمان قىلاتتىم . مانا  
كۆرۈپ تۈرۈپسەن ، ئاخىردا ھېچنېم بولالماي ، يېرىم ئادەم  
بولۇپ يېتىپتىمەن ... قېنى ، يەنە بىردىن ئىچىۋەتمەيلىمۇ !

— مەن سەل توختاپ ئىچەي .

— ئەمىسىھە مەن ئىچتىم .

ئەزىز ھارقىنى كۆتۈرۈۋېتىپ ، گۆشتىن بىر پارچە ئاغزىغا  
سالدى - دە ، قوللىرىنى كىرىشتۈرۈپ قارسىلداشتى .

— بىر ئىش بىلەن شۇغۇللانغىنىڭ ياخشى ئىدى .

— ئاشۇ كارىۋاتتا يېتىپ نۇرغۇن خىاللارنى سۈرىمەن، — دېدى ئەزىز، — توۋا دەيمەن . باشقىلار ئايدا ، يىلدا بىر قېتىم چۈش كۆرسە ، مەن بەزى كېچىلىرى ئىككى - ئۆچ قېتىم چۈش كۆرسەن . بەزىدە ئويغىنپ كېتىپ ، تالا - تۈزلەرگە چىقىپ كىرىپ ، يەنە ھېلىقى چۈشلىرىمنى داۋاملاشتۇرۇپ كۆرۈۋېرىمەن . جىڭ گەپ ، سەن كۈلمە ، چۈشۈمە شۇنداق قىزىق ئىشلارنى كۆرسەن ، يازسام گەپ يوق چوڭ كىتاب بولىدۇ . بەزىدە چۈشلىرىمنى يېزىپ باقماقچىمۇ بولغاندىم ، بىراق ، قولۇمغا قەلەمنى شۇنداق ئالدىممو ، كاللامدا ھېچنپە قالماي چېچىلىپ كېتىدۇ . مۇشۇ قەلەم دېگەن نەرسىنىڭ سۈرى بار نېمە ئىكەن . بەزىدە كىشى نۇرغۇن نەرسىنى ئويلايدۇ - يۇ ، قولغا قەلەم چىقىشى بىلەنلا ھەممە نەرسە قېچىپ كېتىدۇ ... كاللىدا ئويلاڭان نەرسىلەرنى قەلەم ئىشلەتمەيلا كىتاب قىلىپ چىقىرۇۋېرىدىغان بىر ماشىنا ئىجاد قىلىنسا قالتسىس بولاتتى - دە ، جىڭ گەپ ، شۇ چاغدا ھەقىقىي نادىر ئەسىرلەر بارلىققا كېلەتتى . ئىنسانلارنىڭ ئەدەبىيات خەزىنىسى بايلىققا كۆمۈلۈپ قالاتتى ...

ئەزىز قولىدىكى ئۆچۈپ قالغان تاماڭىنى تاشلاپ ، تولدىرۇپ بىر رومكا ھاراق قۇيۇپ ئىچىۋەتتى . — ھاراق دېگەن ئاجايىپ نېمە - دە! — دېدى ئۇ ئاغزىنى سۈرتۈپ تۇرۇپ ، — ماڭا نوبىل مۇكابىتنى تارقىتىش هووقۇقى بېرىلسە ، ھاراق چىقىرىشنى ئويلاپ تاپقان ئادەم بىللەن ۋېلىسىپىتنى ئىجاد قىلغان ئادەمگە بېرەتتىم . جىڭ گەپ ، نېمىشقا دەمسەن؟ ۋېلىسىپىتنى ئالساڭ تۈزۈلۈشى ئادىي ، باهاسى ئەرزان ، يېقىلغۇ كەتمەيدۇ ، مۇھىتىنى بۇلغىمايدۇ .

ئۇزۇن يىللاردىن بېرى مىڭلىغان كەمبەغىلىنىڭ ھاجىتىدىن چىقىۋاتىدۇ . بىر - ئىككى سائەت ھەپلىشىپلا ئۆگىنىۋالغىلى بولىدۇ .

— ھاراقچۇ؟ — قىزىقىپ سورىدى ئەلى .

— ھاراق — شاھىنىڭمۇ ، كەمبەغىلىنىڭمۇ دوستى . ئۇ تالاي يىللاردىن بېرى ئادەملەرنى غەمدىن نېرى قىلىپ كېلىۋاتىدۇ . توغرىمۇ؟ ئالدىڭىكى رومكىنىڭ تۈرگىنىغا بىر سائەتچە بولۇپ قالدىغۇ دەيمەن؟ ئىچە ، بىردىم بولسىمۇ كۆڭلىمىز ئېچىلسۇن .

— راست ، قىزىق - قىزىق نەرسىلەرنى ئويلايدىكەنسەن .

— ئويلىغان نەرسىلەرنى ئېيتىپ كەلسەم ، بۇ ئەقلىدىن ئازغىلى تۈرۈپتۇ ، دەپ زاڭلىق قىلىشىڭ مۇمكىن ، ئالايلى ، ئادەم ئۆزى بىر پۈتون نەرسە ، نېمىشقا بىز بېشىمىزغا ، ئۇستىمىزگە ، ئايىغىمىزغا ئايىرم - ئايىرم كىيىم كىيىمىز؟ ئىنسانلارنىڭ كىيىمنى باشتىن - ئاياغ بىراقلام كېيىۋالدىغان قىلىپ ئىسلاھ قىلىشقا بولامدۇ ، يوق؟ ئايروپىلاندىن ھاۋادا چاتاق چىقسا موللاق ئېتىپ چۈشدۈ . نېمىشقا ئۇنى ھاۋادا توختىتىپ تۈرۈپ رېمۇنت قىلىشنىڭ چارسىنى قىلغىلى بولمايدۇ؟ بۇلۇتقا پاتۇرۇپ توختىتىپ قويىسچۇ... .

— ھا!... ھا!... ھا!... — ئەلى ئىختىيارسىز كۈلۈھەتتى .

— نېمىشقا كۈلىسەن؟ ئەللىك يىلىنىڭ ئالدىدا ئادەملەرگە ، مەن ئايغا چىقىمەن ، دېسەڭ ، ساڭا ئوخشاشلا كۈلەتتى . ھازىر ئالىمار ئايىنىڭمۇ ئۇ يېقىغا ئۆتۈپ كەتتىسغو؟... يەنە بىر گەپنى ئېيتىي ، ئاياللار توقۇز ئاي قورساق كۆتۈرۈپ بالا تۈغىندۇ . ئۇلارنى توخۇغا ئوخشاش تۇخۇم تۇغىدىغان قىلىشقا بولامدۇ ،

يوق ؟ سەن كۈلە . بۇ جىڭ گەپ . ئەگەر شۇنداق قىلىشقا بولسا ، ئايال بىچارىلەرنىڭ تۇغۇت ئازابى يېنىكىلەيتتى . ئۇلار ئايالاپ قورساق كۆتۈرۈپ يۈرۈشتىن ئازاد بولاتتى . تۇخۇم تۇغۇلغاندىن كېيىن ئەر - ئايال نۆۋەتلىشىپ بېسىپ بالا چىقىرىۋالسا بولىدۇ ، دېگەن گەپ .

— بەزى يامانراق ئاياللار تۇخۇمنى تۇغۇپلا ئېرىگە تاشلاپ بېرىپ چىقىپ كېتىدۇ - دە ! -- دەپ چاقچاق قىلدى ئەلى .

--- ئۇ قىسمەن ئەھۋاللار...

— بەزى كېلەڭىز نېمىلەر تۇخۇمنى ئۇزاق بېسىپ بېتىپ ، پالاق قىلىپ قويىسچۇ ؟

ئەلىنىڭ بۇ گېپىگە ئەزىز مۇ ئىختىيارسىز كۈلۈۋەتتى .

— يۇقىرىقى ئويلىغانلىرىمنى بىر ئالىمغا سۆزلىپ بېرىۋىدىم . ئۇ ئادەممۇ ساڭا ئوخشاش قاقادلاپ كۈلۈپ كېتىپ : «تۇخۇم توغرىسىدىكى تەسەۋۋۇرگىز بولىدىكەن ، يەنىمۇ ئىزدىنىڭ» دېدى . جىڭ گەپ ، شۇنداق دېدى ...

ئەزىزنىڭ سۆزى بارغانسىپرى ئاجايىپ - غارايىپ تەسەۋۋۇرلارغا كۆچكىلى تۇردى . كېچە سائەت ئوندىن ئېشىپ كەتتى . ئەزىز ئارقا - ئارقىدىن تاماكا چېكىپ ، ئارىلاپ هارقىنىمۇ ئىچىپ ، گەپكە كىرىشىپ كەتكەندى .

— ئەي ئۇلۇغ ئالىم ! -- دەپ ئۇنىڭ سۆزىنى بۇلۇۋەتتى ئەلى ، -- سەنلا سۆزلەمسەن ، مەنمۇ ئازراق سۆزلىمەمدىم ؟

— سۆزلە ، ئاداش ، سۆزلە ، بۈگۈن سېنىڭ گېپىڭى ئاڭلايدىغان كۈن .

— بايا ، ساڭا بىر ئىشنى ئېتىقلى كەلدىم ، دېگىننىم ئېسىڭىدىدۇ ؟ سېنى بىرى سورىغانىدى .

— مەن جەمئىيەتتە ئۇنتۇلغان ئادەممەن . مېنى كىممۇ  
سۇرغاندۇ ، سادىغاخ كېتىي . ئايالما ، ئەرمۇ ؟  
— ئايال .

— ئايال ! ئىسىم - شەرىپى كىم بولىدىكىن ؟  
— سارە .

— قايسى سارە ؟  
— بىزنىڭ ساۋاقداش ، سېنىڭ...

— سەن ئۇنىڭ بىلەن قاچان ، قەيدىرەدە كۆرۈشۈپ يۈرسەن ؟  
— نېمىشقا كۆرۈشمەيمەن ، ئىككىمىز بىر يەردە تۈرساق .  
— توغرا ، ئۇ سىلەر تەرەپكە تەقسىم بولۇپ كەتكەن . ھە  
سوْزىلە ، ئۇ نېمە دەيدۇ ؟ — ئەزىز ئۇستەل ئۇستىگە جەينىكىنى  
ئېلىپ ، ئەلىنىڭ ئاغزىغا دىققەت بىلەن تىكىلدى .

— ئۇ سېنىڭ تۇرمۇش ئەھۋالىڭدىن خەۋەردار ئىكەن .  
ئۆزىنىڭ ئەھۋالىنى سورساڭ ، ئىككى قېتىم تۇرمۇشلۇق بويپتۇ .  
ھەر ئىككىلىسى بىلەن مىجەزى كېلىشىمەي ئاجرىشىپ كېتىپتۇ .  
قىسىقىسى ، تۇرمۇشتا بەختى كەلمەپتۇ . سېنى كۆپ  
ئەسلىدىكەن ...

— يوق گەپ ! — دەپ ئورتىدىن تۇرۇپ كەتتى ئەزىز .  
— سەن گېپىمنى ئاخىرغىچە ئاڭلىمامسەن .  
— بولدى ، ئاڭلىسام - ئاڭلىمىسام شۇ گەپ . بىلەمسەن ؟  
مەكتەپتە جىن - شەيتانلارنى تارتىپ چىقىرىش دولقۇنى بولغان  
ھېلىقى كۈنى مەن ئۇنىڭغا قول سالغان ، جىڭ گەپ... مەن ئۇنى  
ياخشى كۆرەتتىم ، ياخشى كۆرۈش دېگەن شۇنداق بولامدۇ ؟  
بىلەيمەن . ئەيتاۋۇر ، ئۇنىڭدىن كۆزۈمىنى ئۆزەلمەيتتىم . ھازىر  
قانداقراق تۇرىدىكىن ؟ ئۇ چاغلاردا سارەنىڭ تازا تولغان ۋاقتى

ئىدى . تولۇق فيگۈرىسى ، كۆتۈرۈلۈپ تۇرغان كۆكىسى ، ئەرلەردىك گۈز سۈلدەپ دەسىسەپ مېڭىشلىرى ... قىسىقىسى ، ھەممە قىلىقلىرىغا ھەۋىسىم كېلەتتى . سارە مېنى كۆزگە ئىلمىيتتى . جىڭ گەپ ، ئەتەي مېنى ئىچى تېخىمۇ كۆيىسۈن دېگەننى قىلىپ ، ھەدەپ باشقا بالىلار بىلەن ئېچىلىپ - يېيلىپ پاراڭلىشىپ كېتەتتى ... شۇ قېتىم ، باشقىلار ئۇنى سۆرەپ ، بېشىغا قالپاقي كېيدۈرۈپ سەھنىگە ئېلىپ ماڭغاندا ، ئۇنىڭ كۈچى بار ئەممەسمۇ ؟ تىرەجەپ ماڭغىلى ئۇنىمىدى . شۇ چاغدا من ئەخەمەق يۈگۈرۈپ بېرىپ ، ئۇنى گەجىگىسىدىن تۇتۇپ ، سەھنىگە سۆرىگەندىم . نېمە ئەقلىسىزلىك قىلىۋىدىمكىن ، بىلمىيمەن . بۇ ھاقارت ئۇنىڭ ئېسىدىن مەڭگۈ چىقمايدۇ .

ئەلى نېمە دېيىشىنى بىلمەي ئولتۇرۇپ قالدى .

— ئۇ ساڭا بۇ ئىشلارنى ئېيتىمىدىمۇ ؟

— سەندىن رەنجىگەنلىكى توغرىسىدا بىر ئېغىزىمۇ گەپ قىلىمىدى .

— ھە ، قىنى نېمىلەرنى دېدى ، توپتۇغرىسىنى ئېيتقىنە .

— سارەنىڭ دېگىنى ، ئۆز ۋاقتىدا سېنىڭ مۇھەببىتىڭگە لايقىدا جاۋاب بەرمىگىنىگە ئېچىننەتكەن . سەنلا قىچقارساڭ ، ئۇ ھازىر ئۇچۇپ كېلىپ خىزمىتىنى قىلىشقا تەييار ئىكەن . مۇشۇ ئارزۇسىنى يەتكۈزۈپ قويۇشۇمنى تاپىلىغاندى . شۇڭا ، سېنى ئالاھىدە ئىزدەپ كېلىشىم ...

— جىڭ گەپنى قىلىۋاتامسىن ، چاقچاقمۇ ؟

— شۇنچە يەردىن ساڭا يالغان گەپ كۆتۈرۈپ كېلىپ ساراڭ

بولۇپ قاپتىمەنمۇ !

ئەزىزنىڭ مەستىلىكى يېشىلگەندەك بولۇپ جىمبىپ قالدى .

شۇ تاپتا ئۇنىڭ خىيالىدىن بېمىلەر كېچىۋاتىدىكىن !... ئەزىز تۇيۇقسىز ئورنىدىن تۇرۇپ ، يەنە بىر رومكا ھاراق قۇيۇپ كۆتۈرۈۋەتتى - دە ، دادىسىدىن قالغان تەۋەررۇك «سافا»غا ئۆزىنى تاشلاپ سوزۇلدى . تالادا تۈن قاراخۇلۇقى ھۆكۈم سۈرەتتى . قەيدەردىدۇر ئىتلار ھاۋشىماقتا ئىدى . بېقىن كوچىلارنىڭ بىرىدىن يولۇچى ئېيتقان ناخشا ئاڭلىنىپ ، ئاستا - ئاستا يېراقلاپ جىمبىپ قالدى .

ئەزىزنىڭ خىيالىنى بولۇۋەتمەسىلىك ئۈچۈن ئىلى كاربۇاتقا ئاستا سوزۇلۇپ ياتتى - دە ، تورۇسقا تىكىلگىنچە خىيال بىلەن قانداق ئۇخلاپ قالغىنى سەزمەي قالدى .

×

×

ئەلى هوپىلىدىكى ئىتنىڭ ھاۋشىشىدىن چۆچۈپ ئويغانغاندا تالڭ سۈزۈلۈپ قالغانىدى . ئەزىز ھېلىقى «سافا»دا بېشىنى بىر تەرەپكە قىيسايتقان پېتىچە ئۇخلاۋاتاتتى . — ئەزىز ، ئەزىز ! تۇر ، مەن ماڭىمەن ! — دەپ چاقىرىدى ئەلى .

ئەزىز ئورنىدىن چاچراپ تۇرۇپ :

— ئاپلا ئىت ئاچ قاپتۇ . دە ، — دېدى ۋە ئاخشامقى زىياپەتتىن بېشىپ قالغان قاتىقق - قۇرۇقلارنى بىر لېگەنگە يىغىشتۇرۇپ ، تالاغا ئېلىپ ماڭدى . — يۈزىمىزنى يۈيۈۋالغۇدەك سۇ بولسا ئالغاچ كىر ، مەن ماڭىمەن .

— قەيدەرگە ماڭىسىن ؟ — دەپ سورىدى ئەزىز ، بىر چېلەك

سۇنى ئەكىرىپ ، ئۆينىڭ ئوتتۇرۇغا قويۇپ .

K شەھرىگە باراتىم . سارەنىڭ تاپشۇرۇقى بىلەن يول ئۇستىدىلا چۈشۈپ سەن بىلەن كۆرۈشتۈم . كېيىن . يەنە كېلەرمەن ، سەنمۇ بارارسەن .

K شەھرىگە نېمىگە بارىسىن ؟

— رابىيەنى ئىزدەپ .

— نېمە دەۋاتىسىن ؟ رابىيە ئۆلۈپ كەتتىخۇ !

— قانداق ئۆلۈپ كەتتى ؟ ئەھۋالى سەن بىلەمسەن ؟

— قانداق ئۆلۈپ كېتتەتتى ؟ ھەممىمىز ئۆلىمىز ، شۇنداق ئۆلگەندە .

— ئەجەلغۇ ھەممىمىزگە سايىدەك ئەگىشىپ يۈرىدىغان نەرسە . K شەھرىگە بىر بارىمغۇچە كۆڭلۈم تىنمايدۇ .

— ئەمىسى ئەتكە ماڭ ، بېلەتمۇ ئالمىدۇققۇ تېخى !

— بېكەتكە بېرىپ باقايىلى ، بىرەر بېلەت چىقىپ قالار ، بولىمسا قايتىپ كېلەيلى .

ئۇلار مۇزدەك سۇدا يۈزىنى يۈيۈشتى . ئاغزى ئوچۇق قالغان چايداندىكى سوۋۇپ قالغان قايىناق سۇدىن ئازراقتىن قويۇپ ئىچىشىپ ، بىرەر بۇردىدىن نان يەپ يولغا چىقىشتى .

— ھېلىقى گەپنىڭ جاۋابىنى يەرمىدىڭىخۇ ؟ — دەپ ئەزىزنىڭ ئېسىگە سالدى ئەلى يولدا .

— قايىسى گەپنىڭ ؟

— ئاخشام سەن ساقمۇ ، مەستىمۇ ؟ سارەگە نېمىدەپ جاۋاب بېرىسىن ؟

— ھاراق ئىچىپ ئولتۇرۇپ قىلىشقان گەپكە ئىشەنگىلى بولمايدۇ . شۇڭا ساڭا ئۇنچىقىمىغانىدىم . كېچىكى گەپلەر جىڭ

بولسا ، سارهگە ئېيتىپ قوي ، مەن ئۆزۈم بېقىن ئارىدا ئۇنى  
ئىزدەپ بارىمەن...  
ئۇلارنىڭ بهختىگە ماشىنىدىن بىر كىشىلىك ئورۇن چىقىپ  
قالدى . ئەزىز دوستى بىلەن خوشلاشقاندا كۆزلىرى ياشقا  
تولغانىدى .

## 10

ئەزىز بىلەن خوشلىشىپ يولغا چىققاندىن كېيىن ، ئەلى  
ئۆزىنى ناھايىتى خۇشال ھېس قىلدى . ئاپتوبوس كەڭ دالادا  
ئۇچقاندەك ئىلگىرىلەيتتى . يول بويىدىكى دەرەخلىر ، كەڭ  
ئېتىزدا يەلىپۇنۇپ تۇرغان زىرائەتلەر ، ئېرىق بويىدا كالىسىنى  
ئوتلىتىۋاتقان بۇۋايى ، ئېتىزلىقلار ئارىسى بىلەن كەتكەن سوقماق  
 يوللار ، هارۋىلىق كېتىپ بارغان يولۇچى ، ئېتىز ئىچىدە  
 يۈگۈرۈپ يۈرۈپ سۇ تۇتۇۋاتقان دېھقان غىل - پال قىلىپ كۆزگە  
 تاشلىنىپ قالاتى - دە ، ئارقىغا ئۆتۈپ كېتەتتى ... ئەلىنىڭ كۆز  
 ئالدىغا سۆگەتلەر سايىھ تاشلاپ تۇرغان بىر خىلۋەت يول كەلدى ؛  
 ئۇ يول بىلەن ئەزىز يوغان قارا سومكىسىنى كۆتۈرۈپ ئىرغاڭلاب  
 كېلىۋاتقان ، ساره ئۇنىڭغا قاراپ يۈگۈرۈپ كېتىپ بارغان مەنزىرە  
 شەكىللەندى . ئەلى ئۆزىنىڭ بۈگۈنكى خۇشاللىقىنىڭ نېمىدىن  
 ئىكەنلىكىنى چۈشەندى : ئەزىز راستىنىلا سارەنى ئىزدەپ  
 بارامۇ ! ...

ماشىنا K شەھىرىگە كەچ يېتىپ كەلدى . ئەلى بىر  
 مېھمانخانىدا قونۇپ ، ئەتسى كامالنىڭ بەرگەن ئادرېسى بىلەن  
 ئىسمائىلىنى ئىزدىدى .

ئۇ ، تۆت كوچىنىڭ دوقمۇشىغا زامانىۋى پاسوندا سېلىنغان  
 ئېگىز بىنانىڭ پەلەمپەيلىرىدىن كۆتۈرۈلۈپ ، ئەينەكلىك چوڭ  
 ئىشىكتىن كىردى . ئىشىك باققۇچى ئىسمائىلنى ئۈچىنچى قەۋەت  
 ئۇن ئىككىنچى نومۇرلۇق ئۆيىدە ، دەپ ئېيتىپ بەردى . بىنانىڭ  
 ئىچىمۇ سىرتىغا ئوخشاش چىرايلىق ۋە پاڭىز ئىدى . بېڭى  
 بىنادىن ياغاچ ۋە سىرنىڭ ئۆتكۈر پۇرقى كېلەتتى . زالارغا  
 تەشتەكلىك گۈللەر قويۇلغان ، تاملارغا سىزما رەسىملەر  
 ئېسلىغانىدى . كەڭ دېرىزىلەردىن چۈشكەن يورۇقلۇق تاملار ،  
 پەلەمپەيلەرنىڭ يان ياغاچلىرى ، ئىشىكلەرنىڭ پولات تۇتقۇچلىرىدا  
 يالىتىرىتتى . بىنادا ئاجايىپ بىر جىمحىتلىق ھۆكۈم سۈرەتتى .  
 ئىككىنچى قەۋەتتىن باشلاپ سېلىنغان پایاندازلار كىشىنىڭ قەددەم  
 ئاۋازىنى يۇتۇپ كېتتەتتى... ئەلى ئۈچىنچى قەۋەتكە چىقىپ ، ئۇن  
 ئىككىنچى نومۇرلۇق ئۆينى چەكتى .  
 -- كىرىڭ !

بىر قىزنىڭ زىل ئاۋازى ئاڭلاندى . ئەلى ئىشىكىنى ئېچىپ ،  
 ئازادە ، يورۇق بىر بۆلۈمگە كىرىپ قالدى . بۇ بۆلۈمنىڭ  
 ئۆتتۈرسىغا چوڭ گىلەم تاشلانغان ، تام تەرەپكە خۇرۇم سافالار  
 قويۇلغان بولۇپ ، تالاغا قارىغان بىر تېمى پۇتونلەي ئەينەكلىك  
 قىلىپ ياسالغانىدى .

— كىمنى ئىزدەيسىز ؟ — دېدى ئىشىك تۈۋىدە ئولتۇرغان  
 ماشىنىست قىز .

شۇ چاغدا ، نېرىدىكى چوڭ ئۇستەلەدە ئىشىككە ئارقىسىنى  
 قىلىپ ئولتۇرغان كىشى ئۆرۈلۈپ ئارقىسىغا قارىدى - ٥٥ ،  
 ئورنىدىن تۇرۇپ كەتتى .  
 — ئەلى !

ئۇلار قول ئېلىشىپ تۇرۇپ قېلىپ ، بىردىنلا قۇچاقلىشىپ كېتىشتى .

— قانداق تېپىپ كەلدىڭ ؟

— خېلى تەستە تاپتىم .

— سالامەتلەكىڭ ؟

— هەر حالدا يامان ئەمەس .

ئىسمائىل ئەلىنى يەنە بىر قېتىم قاتىق قۇچاقلىدى .

ئۇلارنىڭ بۇ كەيپىياتىنى كۆرگەن ماشىنىست قىزمو

ئختىيارسىز ئورنىدىن تۇرۇپ كەتكەندى .

— ئەلى ، ئولتۇر ، توختا ، بولمسا ئۆيگىلا بارايلى ،

ئايگۈلمۇ بۇگۈن دەم ئالغان ، — دېدى ئىسمائىل .

— خىزمىتىڭچۇ ؟

— سىز كاتىپقا ئېيتىپ قويارسىز ، — دېدى ئىسمائىل

ماشىنىست قىزغا قاراپ ، — بۇ مېنىڭ كۆرۈشمىگىلى ئۇزۇن

بولغان ساۋاقدىشىم ، ييراقتىن كەلگەن مېھمان ...

ئەلىنى ھەيران قالدۇرغان نىرسە شۇ بولدىكى ، ئىسمائىل

ئۇ ئۇچراتقان باشقىا ساۋاقداشلارغا قارىغاندا ساغلام ۋە ياش

تۇرۇپتۇ . ئىسمائىل ئەلىدىن ئىككى - ئۈچ ياشچە چوڭ بولۇپ ،

مەكتەپتىكى چاغدا ئۇ ئېغىر - بېسىق ، ئۆزىنى تۇتقان

ئوقۇغۇچىلاردىن ئىدى . ئەلى ئۇنى ياخشى كۆرەتتى . ئىسمائىل

ئۈچ يىل سىنىپ باشلىقى بولغانىدى . «مەدەننەيەت زور

ئىنقىلابى»غا كەلگەنده ئۇنىڭ سىنىپ باشلىقلەق ھوقۇقى

تارتىۋېلىنغان ، ئۇ ھېچقايسى تەرەپكە قاتناشماي چەت ئەل

تىللەرنى ئۆگەنگەندى .

ئۇلار ئىسمائىلنىڭ ئۆيگە قاراپ كەتتى . بىنانىڭ

ئارقىسىدىكى چولڭ قورۇنى كېسىپ ئۆتۈپ ، كەينى دەرۋازا بىلەن تار بىر كۆچىغا چىقىشتى . ئازراق مېڭىپ ئائىلىلىكلىرى كەلدى . بۇ بىر قەۋەت سېلىنغان ئۇزۇن كورپۇس ئۆيلەر بولۇپ ، ھەممە ئائىلىلىرى ئۆزلىرىنىڭ ئىشىك ئالدىنى توسوپ چاققانغىنه هويلا قىلىشىۋالغانىدى . ئۇلار يېشىل سىرلانغان كىچىك دەرۋازىدىن كىرىشتى . ئىلى هويلا ئىچىگە قاراپ ئايگۈلننىڭ خېلى ئىشچان خوتۇن بولغانلىقىغا كۆزى يەتتى . دەرۋازىدىن ئۆيگىچە بولغان ئارىلىققا پىشىشىق كېسەكتىن يول ئېلىنغان بولۇپ ، يولنىڭ ئىككى تەرىپىگە قىلىنغان گۈللۈكتە رەڭمۇرەڭ گۈللەر ئېچىلىپ تۇراتتى . ئۆيلەر ، قورۇق تاملار ، ھەتتا بۇلۇڭدىكى تونۇر بېشىغىچە ئاپئاڭ ئاقارتىلغانىدى . ئىشىك ئالدىدىكى تارتىلغان ئىككى تال ئار GAMCIDA يېڭى يۈيۈلغان كىرلەر پېيىقلق تۇراتتى .

— ئايگۈل ، قارا ، كىم كەلدى ! — دەپ ۋارقىرىدى ئىسمائىل .

دالان ئۆيە كىر يۈيۈۋاتقان ئايگۈل ئورنىدىن تۇرۇپ بېرتۇقىغا قولنى سۈرتىكىنچە ، بىر ئالدىغا - بىر كەينىگە مېڭىپ داسلار ئارىلىقىدا پىرقىراپلا قالدى .

— ئەلىغۇ بۇ ؟ ئىچكىرىگە باشلاڭە ، ئىسمائىل ، بۇ ئۆي بەك قالايمىقان ، ۋېيەي ، ئۆلمىسىكلا كۆرۈشىدەنمىز - ھە !

— قوزغالماي ئىشىڭىزنى قىلىۋېرىڭ ، ياخشىمۇسىز ؟ — دېدى ئەلى .

— كىرىنغا يۈيۈپ بولغان ، ماۋۇ نەرسىلەرنى بىر قۇر چايقىۋەتسەملا بولىدۇ . ئۆيگە كىرىڭلار ، ئۆيگە ...

بۇ ئۆيلەر سىرتىدىن ئاددىي كۆرۈنگىنى بىلەن ئاستى

تاختایی ، ئۆستى لايلەمپە قىلىپ ئوبدان سېلىنغان ئۆيلەر ئىدى . ئىسمائىل باشلاپ كىرگەن مېھمانخانا ئۆي ناھايىتى ئازادە بولۇپ ، تاختايلىرى پارقىراپ تۇراتتى . ئۆي ئىچىدە ئوشۇقچە ھەشمەتلىك جاھازلارمۇ يوق ئىدى ، بولۇڭدا بىر جۈپ سافا ، تام تەرهەپتە ئۇزۇن بىر دىۋان تۇراتتى . يەنە بىر بولۇڭدا ئەينەكلىك چوڭ ئىشكاب بار ئىدى . ئۆينىڭ تۆرىدە ئوچۇق تۇرغان يەنە بىر ئىشكتىن كىتاب جازىلىرى ، يېزىق ئۆستىلى قويۇلغان كىچىك ئۆي كۆرۈنۈپ تۇراتتى . ئىسمائىلنىڭ ئۆيىدىكى ئىشخانسى ئىكەن - دە ! دەپ ئويلىدى ئەلى . ئۇنىڭغا خېلىلا ھاردۇق يەتكەندى . يۇقىرىغا ئۆتۈپ ، دىۋانغا ئۆزىنى تاشلىدى .

— خوتۇن كىرىنى بىرنېمە قىلىپ بولغۇچە مەن ئۆزۈملا ساڭا چاي قىلاي ، — دەپ چىقىپ كەتتى ئىسمائىل . ئەلى ئۆي ئىچىگە كۆز يۈگۈرتۈپ ، ئىسمائىلنىڭ خوتۇن تاللاشتىمۇ دىتى بار ئىكەن ، دەپ ئويلىدى . بۇ ئۆيىدە جاھازلار ئانچە كۆپ بولمىسىمۇ ، ھەممە نەرسە جاي - جايىغا قويۇلغاندى . كىشى پاكىزلىك ، ئازادىلىك ھېس قىلاتتى . قىش كۈنلىرى ئۆي ئىچى بىلەن دېرىزە تەكچىلىرىنى بېزەپ تۇرىدىغان گۈللەرنىڭ ھەممىسى هويلىغا ئاچىققۇپتىلىگەندى .

ئىسمائىلنىڭ ئايالى ئايگۈل بىر تۇرمۇشلۇق بولۇپ ، يولدىشىدىن ئاجراپ ئوقۇشقا كەلگەن قىز ئىدى . ئۇ مىجەزى ئېغىر ، ئۆز ئىشىغا پۇختا ئىدى . ئايگۈل چىرايلىق بولسىمۇ ، بالىلار ئۇنى «چوكان» دەپ ئانچە نەزىرىگە ئېلىپ كەتمەيتتى . بۇ قىزغا ئىسمائىلنىڭ كۆزى چۈشتى . ئۇلارنىڭ قايىسى ۋاقتىتا مۇھەببەتلىشىپ ، قايىسى ۋاقتىتا گېپىنى پىشۇرۇۋېلىشىقىنى هېچكىم سەزمەي قالدى . كېپىن ئۇلار توي قىلىشقا نادا ھەممىسى

ھەيران بولۇشقاىنىدى . ھازىر ئۇلار ئىككى بالىغا ئاتا - ئانا  
بولغان ، بالىلىرىمۇ چوڭ بولۇپ قالغانىدى .

ئىسمائىل چايغا جوزا راسلىدى . ئايگۈلمۇ چاي چۆڭكۈنىنى  
كۆتۈرۈپ كىرىپ كەلدى . ئايگۈلنىڭ سەمرىپ كەتكىنىنى  
ھېسابقا ئالمىغاندا ، ئۇمۇ ئانچە ئۆزگەرمەي ياپىاشلا تۇرغانىدى .  
ئۇلار ئۈچ ساۋاقداش درقەمته ئولتۇرۇپ چاي ئىچىشتى .  
— قەيدەرگە ئورۇنلاشتىڭ ؟ — سورىدى ئىسمائىل .

— تېخى بىر يەرگە ئورۇنلاشىمىدىم . ھازىر دەم  
ئېلىۋاتىمەن . رەسمىيەتلرىمىنى پۇتتۇرگىلى ئورۇمچىگە يەنە  
بارىمەن .

— قېنى ، چاي ئىچ !

— سېنى چوڭ باشلىق بولۇپ كەتتى ، دەيدىغۇ !  
— ھە ، ئازراق مەنسەپدار بولۇپ قالدىم ، — دەپ كۈلدى  
ئىسمائىل ، — يېقىندا پەن - تېخنىكا كومىتېتىغا جۇرپىن قىلىپ  
يۇتكەشتى . ئۇنىڭ ئالدىدا مائارىپ بولۇمىدە ئىشلىگەندىم .  
بىرقانچە كىتابلارنى تەرجىمە قىلدىم ، بەش - ئالتە پارچە ئىلىمىي  
ماقالە يازغان بولۇمۇم . شۇ ئىشلارنىڭ كۈچى بىلەن بۇ ئورۇنغا  
چىقىپ قالدىم . تۇرمۇشىمىزنى كۆرۈپ تۇرۇپسەن ، ماختاپ  
كەتكۈدەكمۇ ئەمەس ، زارلاپ كەتكۈدەكمۇ ئەمەس ، ئەل قاتارى .  
— ئايگۈل ، سىز ؟ ...

— ۋاي ، بىزنى نېمە قىلىدۇ دەيسىز ، — دېدى ئايگۈل ، —  
بالا ئوقۇنۇپ ، ئۆيگە كېلىپ ئىسمائىل غوجامنىڭ خىزمىتىنى  
قىلىپ كۈنمىز كېتىپ بارىدۇ ...

— مەن سىلەرنى يوقلاپ ، يەنە بىرى ... ھە ، يەنە بىرى  
رابىيەنى ئىزدەپ كەلگەندىم ، — دېدى ئەلى سوئال نەزىرى بىلەن

ئۇلارنىڭ چىرايىغا تىكىلىپ .  
ئىسمائىل بىلەن ئايىگۈل ھەيران بولۇپ بىر - بىرىگە  
قاراشتى .

— سەن تېخى ئۇقماسىن ؟ — دېدى ئىسمائىل ، -- رابىيە  
ئۆلۈپ كەتكىلى ئۆزۈن يىل بولدىغۇ !  
— قاچان ، قانداق ئۆلۈپ كەتتى ؟

— بىز بۇ يەرگە تەقسىم بولۇپ كېلىپ بىر يىلدىن  
كېيىنمىكىن ، ئاغرىپ ئۆلۈپ كەتتى ... ئۇ چاغدا ئوقۇغۇچىلارنىڭ  
ھەممىسىنى گۇڭشى - دۈйىلەرگە قايتا تەربىيە ئېلىشقا  
چۈشۈرگەندى . ھەرقايىسىمىز بىردىن - ئىككىدىن بولۇپ ھەر  
تەرەپكە چېچىلىپ كەتتۈق . ئىبادەت بىلەن رابىيە خېلى  
يىراقىتىكى بىر يېزىغا چۈشۈپ كەتكەن ...  
— ئىبادەت بىلەن ؟ !

— شۇنداق بولغان ، ئىبادەت ئىككىسى بىر يېزىغا چۈشۈپ  
كەتكەن . نېمىشقا شۇنداق بولۇپ قالدى ، دېسەڭ ، ئىبادەت  
مەكتەپتىكى چاغدا «ئىنقىلاب ئوتىنى تۇتاشتۇرمەن» دەپ بۇ  
يەرگە كېلىپ ، بۇ يەردىكى باشلىقلارنىڭ خېلى چىشىغا  
تەگكەنلىكەن . ئىبادەت تەقسىم بولۇپ كېلىشى بىلەنلا ئۇلار ئۇنى  
تونۇۋاپتۇ . ئۆز ۋاقتىدىكى قىلمىشىغا يارىشا ئۇنى ئاشۇ چەت  
يېزىغا قوغلىغاندى . رابىيەنى «ئەكسىلئىنقىلابچىنىڭ ئايالى»  
دەپ شۇ ياققا بولۇۋەتكەن ... ئۇ چاغدىكى ۋەزىيەت شۇنداق ئىدى ،  
ئەلى . رابىيەنىڭ سەندىن ئايىر بلغاندىن كېيىنلا سالامەتلىكى  
ياخشى بولماي قالغان ، قايتا تەربىيەگە بارغان يېرىدىمۇ ئۇنىڭغا ،  
عېرى تۈرمىدە ئىكەن ، دەپ ياخشى مۇئامىلە قىلىمغان ئوخسايدۇ ،  
كېيىن ئاغرىقى ئېغىرلىشىپ ، بىرالقا يېقىلىپتۇ . يۇرتىدىن

ئاکىسىمۇ ، ئەيتاۋۇر بىر تۈغقىنىنىڭ ئۇنى ئەكىتىمەن ، دەپ كەلگىنىنىڭ گېپى بار . شۇ ئارىلىقتا ئۇ ۋاپات بويپتۇ . ئۇ چاغدا ، ھەممىمىز ھەر تەرەپتە ئۆز ھەلە كچىلىكىمىز بىلەن... ئىسمائىللىنىڭ كېيىنكى سۆزلىرى ئەلىنىڭ قۇلىقىغا كىرمىدى . ئۇنىڭ كۆز ئالدى پۇرقىراپ كۆتۈرۈلگەن توپا ، لايقىپ ئاققان سۇ ، ئۇرغۇپ چىقىۋاتقان قان تۇرۇغاندەك بولۇپ قاراڭغۇلىشىپ كەتتى . ئۇ كۆزىنى يۇمىدى ، مېڭىسىگە ئۇرلىگەن قىزىق قان يەنە بەدىنىڭ نارقىغاندەك بولدى - دە ، كۆزىنى ئېچىپ سورىدى .

— رابىيەنىڭ قەبرىسى نەدە ؟

— ئۇنىڭ ۋاپات بولغانلىقىنى بىزمۇ خېلى كېيىن ئاڭلىدۇق . بىر - ئىككى ئاي ئۆتكەندىن كېيىنمۇ ، ئايگۈل ئىككىمىز ئۇنىڭ تۈپرەق بېشىغا چىققان... شۇ يېزىنىڭ چېتىدىكى بىر قەبرىستانلىقتا .

— مېنى باشلاپ ئاپار !

— ئارىلىقى خېلى يول . ماشىنا بىلەن توپتۇغرا بەش - ئالته سائەت ماڭىدىغان گەپ ، بۈگۈن كۈن كەتتى . ھازىر مەن بېرىپ ئىدارىنىڭ كىچىك ماشىنىسىنى سۆزلىشىپ قويىاي ، ئەتە سەھەردە مېڭىپ كېتەيلى . بېرىپ - كەلگۈچە گەپ يوق بىر كۈن كېتىدۇ . ئەلىنىڭ چىرايى تاترىپ كەتكەندى . ئايگۈل ئۇنىڭغا كۆزىنىڭ قۇيرۇقىدا قاراپ قويۇپ ، ئۇلۇغ - كىچىك تىندى . — خۇدايم تۇۋا ! - دېدى ئايگۈل ، - سىز ئۆلۈمگە ھۆكۈم قىلىنىپ تىرىك قايتىپ كەپسۈز ، تىرىك قالغان رابىيە كېتىپ قالدى . نېمىدىگەن تەڭشەلمىگەن ئالىم - ھە ! مەكتەپتە بىز دىن كېيىنلا سىلەر توي قىلىشقا نىدىڭلار...

— ئەلى بىلەن رابىيە بۇرۇن توي قىلغاندۇ؟ — دېدى  
ئىسمائىل .

— ۋېيىدى ، ماڭۇ ئىسمائىلنىڭ ئۇنتۇپ قالغىنىنى ، ئەلىلەر  
بىزدىن كېيىن توي قىلدى . مېنىڭ شۇنداق ئېسىمده ، ئەلىلەر  
توي قىلغان ئۆي مەكتەپنىڭ ئارقىسىدىكى بىر تار كۈچىنىڭ  
ئىچىدىكى قورۇدا ئىكەن . شۇ كۇنى پاتقاچىلىق ، قايتقاندا  
ئىككىمىز قولتۇقلىشىپ تامنىڭ تۇۋى بىلەن مېڭىپ ، ئاران  
ئۇتىمىگەندىدۇق؟... توي قىلمىغان بولساق قولتۇقلىشىپ  
يۇرمەستۇق !

— توي قىلمىغاندىمۇ قولتۇقلىشىپ يۇرگەندىمىز؟ — دېدى  
ئىسمائىل كۈلۈپ .

— يوقسو ، — دېدى ئايگۇل ، — توي قىلماستىن ئىلگىرى  
ئىككىمىز تۈزۈكىرەك بىللىمۇ مېڭىپ باقمىغان . سىز گەپكە  
ئۇستا ئىكەنسىز ، بىر پارچە خەت بىلەنلا بېشىمنى ئايلاندۇرۇپ  
ئېلىۋالدىڭىز . تويدىن كېيىن قولتۇقلاشقان بولساق  
قولتۇقلاشقاندىمىز ...

— بولدى ، بولدى . بۇ گېپىڭنى قوي ، — دەپ ئورنىدىن  
تۇردى ئىسمائىل ، — ئەلى بىر دەم ھاردۇق ئالسۇن ، سەن تاماق  
قىل ، مەن ئىدارىگە چىقىپ كىچىك ماشىنى سۆزلىشىپ باقاي .  
ئەر - خوتۇن ئىككىسى چىقىپ كەتتى . ساراي ئۆيىدە ئەلى  
يالغۇز قالدى . ياندىكى تومىپۇچكىنىڭ ئۇستىدە بىر ئالبوم  
ياتاتتى . ئۇ دىۋانغا سوزۇلدى - دە ، ئالبومنى قولىغا ئېلىپ  
ۋاراقلىدى . ئالبومدا ئىسمائىلنىڭ بالىلىرىنىڭ سۈرەتلەرى ،  
ئايگۇلنىڭ ئوقۇغۇچىلىرى بىلەن چۈشكەن سۈرەتلەر تۇراتتى...  
ئەلىنىڭ دىققىتى سۈرەتلەر دە ئەمەس ئىدى ، ئالبومنى مەقسەتسىز

هالدا ۋاراقلاپ : ئاۋۇ كۈلۈپ تۇرغان قىز كىمكىن ، نېمە ئىش ئۇنى شۇنچىۋالا خۇشال قىلىۋەتكەندۇ ؟ مۇنۇ كۆچەت تىكىپ تۇرغانلارنى سۈرەتكە ئېلىشنىڭ نېمە حاجىتىكىن ؟ ماۋۇ يەڭ بەلگىسى تاقاپ چۈشكەنلەر كىملەر ، بۇ قايىسى دەۋردىن قالغان سۈرەت ؟ تىھنئەن مېنىڭ ئالدىدا ئۇزۇندى كىتابلارنى تۇتۇپ چۈشكەن مۇنۇ بىر توب ياشلار كىملەر ، ئۇلارنىڭ ئىچىدە ئايگولمۇ بارمۇ قانداق ؟ ... بىر قولىدا قورچاق ، يەنە بىر قولىدا پومزەك تۇتۇپ تۇرغان بۇ ئوماق بالا كىمنىڭ بالىسىدۇ ؟ نېمىشقا بۇ سۈرەتلەرنىڭ ئىچىدە رابىيەنىڭ سۈرەتى يوق ؟ ... مۇھەببەت دېگەن زادى نېمە ، ياخشى كۆرۈش مۇھەببەتمۇ ؟ ... ماۋۇ جانان كىمدۇ ، كىنو ئارتىسىمۇ ياكى ئايگۈل بىلەن ئىسمائىلنىڭ تۇغقىنىسىمۇ ؟ مۇھەببەت سېزىمىنى قوزغايدىغان نەرسە نېمە ، چىرايمۇ ؟ ... مۇنۇ ئېگىز بىنالار قەد كۆتۈرۈپ تۇرغان مۇنۇ يىگىت كىم ؟ ... ئۇ رابىيەگە قانداق باغلىنىپ قىلىۋىدىكىنا ، رابىيە گۈزەلمۇ ؟ ئۇ ئورۇق ، زىلۋا قىز ئىدى ، ھەمىشە بىر قىزىقچىلىق چىقىرىپ ، كۈلۈپلا يۈرەتتى . نېمىشقا ئەلىنىڭ ئۇنى كۆرگۈسى كېلەتتىكىن ، رابىيەدىن يېراقتا تۇرغان چاغلىرىدا نېمىشقا ئۇنىڭ كۈلکىلىرىنى سېخىناتتىكىن ؟ ... دېگەنلەرنى ئوپلىدى . ئەلىنىڭ ئېسىگە رابىيەدىن ئايىرلۇغان ئەڭ ئاخىرقى كېچە كەلدى . ساقچى كىيىمىدىكى ھېلىقى ئادەملەر تۈن يېرىمىدىن ئۆتكەندە كېلىشكەندى . رابىيە بىلەن ئەلى ئالدىراپ كىيىنىشتى . ئۇلار رابىيەنىڭ كۆز ئالدىدىلا ئەلىنىڭ قولىغا كويزا سالدى . رابىيەگە : «ئېرىڭ بىر - ئىككى كۈندىن كېيىن قايىتىپ كېلىدۇ ، ئارقىدىن ئەگىشىپ چىقما ! » دەپ بۇيرۇق قىلىشتى .

ئەلى دەرۋازىدىن چىقىپ كېتىپ بېرىپ ئارقىسىغا بۇرۇلۇپ قارىغىنىدا ، رابىيەنىڭ كۆز ياشلىرى بىلەن يۈيۈلغان يۈزى دېرىزە ئەينىكىگە يېپىشىقىنچە قېتىپ قالغانىدى . ئۇ چاغدا ئەلى ، بۇ بىزنىڭ ئاخىرقى كۆرۈشۈشىمىز بولۇپ فالىدۇ ، دەپ ئويلىمغا ئىغانىدى . مەن ھايات قېلىپ ، رابىيە ئۆلۈپ كېتىدۇ ، دېگەننى بولسا تېخىمۇ خىالىغا كەلتۈرمىگەندى .

ئەلىنىڭ قولىدىكى ئالبوم سىيرلىپ ، يەرگە «ياقىقىدە» چۈشتى . ئۇ ئورنىدىن تۇرۇپ كەتتى . نېمە ئۈچۈن ئورنىدىن تۇرغانلىقىنى ئېسىگە ئالالمىدى ، ئېڭىشىپ ئالبومنى قولىغا ئېلىپ تومىپچىكا ئۇستىگە قویۇپ ، دالان ئۆيگە چىقتى . ئۇ يەردە ئايگۈل خېمىر يۈغۇرۇۋاتاتتى .

— سىزنى يالغۇز تاشلاپ قويدۇق - ھە؟ — دېدى ئايگۈل .

— ئىسمامىيل كەلگۈچە كوچىلارنى بىر ئايگۈلنىڭ كېلەي ، — دەپ سىرتقا ماڭدى ئەلى . ئايگۈلنىڭ :

— يىراققا كېتىپ قالماڭ ، تاماق هازىرلا تەبىار بولىدۇ ! — دېگەن ئاۋازىنى ئۇ ھوپلىدا تۇرۇپ ئائىلىدى .

ئەلى قانداقتۇر بىر تار كوچىلاردىن ئۆتۈپ ، چوڭ كوچىغا چىقىپ قالدى - دە ، تەۋەككۈل قىلىپ بىر تەرەپكە قاراپ مېڭىپ كەتتى... ئەلى تۇرمىدىن چىقىش ئۇمىدى تۇغۇلغاندىن باشلاپ ، ئۆزىنىڭ كەلگۈسىدىكى تۇرمۇشىنىڭ ھەممىسىنى رابىيە بىلەن بىلەلە تەسەۋۋۇر قىلغانىدى . ئۇ رابىيەنى ئېلىپ يېزسىغا قايتىپ كەتمەكچى ، بوۋسى ئولتۇرغان كونا جاڭزىغا ئۆي سېلىپ ، شۇ يەردە ياشماقچىدى . ئۇ دېھقانچىلىق قىلىشنى ، جاڭزىنىڭ تۆۋەن تەرىپىدىكى دەريя بويىغا چۈشۈپ ، دەرييانا قارماق تاشلاپ قویۇپ ، قىرغاقتا خىمال سۈرۈپ ئولتۇرۇشنى خالايتتى . خىالىدا ئۇ ،

ئېتىز دىن ھېرىپ كەلگەندە ئۆي ئالدىدىكى كاۋا - قاپاق بارىڭى ئاستىدا ئولتۇرۇپ، رابىيە بىلەن بىللە چاي ئىچەتتى؛ ھوپلىنىڭ ئوتتۇرسىغا تۆكۈپ قويغان يېڭى مەڭگەن ئۇستىدە يېتىپ، يۈلتۈز لارغا قارايتتى، ئۇ دەرياغا چۈشۈپ بېلىق تۇتقاندا رابىيە ئۇنىڭ بىلەن بىللە بولۇپ، قارماقلارغا سازاڭ ئۆتكۈزۈپ بېرىتتى، ئاندىن ئۇلارنىڭ بالىسىرى بولاتتى... بىزىدە ئىلى، رابىيە ئىككىمىز يېزا بالىسىرىنى ئوقۇتساق بولامدىكىن، دەپمۇ ئويلايتتى... ئىشقلىپ، ئۇنىڭ تۇرمۇش ھەقدىدىكى ھەممە پىلانلىرى رابىيە بىلەن مەھكەم باغلىنىپ كەتكەندى. شۇڭا ئۇ، «رابىيە ئۆلگەن» دېڭەن خەۋەرنى راخمان مۇئەللىمنىڭ ئۆيىدە چاغدىلا ئاڭلىغان بولسىمۇ، بۇ خەۋەرگە ئۆزىنى ئىشەندۈرەلمىگەن، بىر ئۇمىد ئۇنى مۇشۇ يەركىچە ئەكەلگەندى. بۇگۈن بۇ ئۇمىد ئوتى ئۆچتى. ئۇ ئەمدى بۇنىڭدىن كېپىنكى تۇرمۇشىنى رابىيەسىز تەسەۋۋۇر قىلىشى، باشقىچە پىلان تۈزۈشى لازىم. لېكىن ئەلىنىڭ مېڭىسى ھازىر قۇقۇرۇق ئىدى...  
 ئەلى ماڭە - ماڭە ئاۋات بىر بازارغا كېلىپ قالدى. ئېھىتىمال، بۇ شەھەرنىڭ ئەنئەنئى كونا بازىرى مۇشۇ جايىدا بولسا كېرەك، كوچا تار بولسىمۇ، دۇكانلار، ئۆيلەر ناھايىتىمۇ زىچ جايلاشقانىدى. ئادەملەرنىڭ ۋالى - چۈڭى، قاسقانلاردىن كۆتۈرۈلگەن ھور، كاۋاپدانلاردىن ئۆرلەۋاتقان تۆتەك، كىشىلەردىن چىقىۋاتقان تەر ھىدى — بۇلارنىڭ ھەممىسى قوشۇلۇپ ئۆتكۈر بىر پۇرافىنى ھاسىل قىلاتتى... ئەلى ھەممە نەرسىگە پەرۋايسىز نەزەر تاشلايتتى. نېمىشقا بۇ ئادەملەر شۇنچىۋالا ۋالى - چۈڭ كۆتۈرۈشىدىغاندۇ؟ كۈلۈپ كۆزلىرى يۇمۇلۇپ كەتكەن ئاۋۇ ساقاللىق ئادەمگە يېنىدىكى بۇرادىرى نېمە

قىزىق پاراڭ سېلىپ بېرىۋاتقاندۇ؟ كىشىلەرگە ئۇرۇلۇپ - سوقۇلۇپ كېتىپ بارغان ماۋۇ دوپىلىق ئادەم نېمىگە شۇنچىلىك ئالدىراشتۇ؟...

ئەلى بۇ ئاۋات مەيداننى كېسىپ ئۆتۈپ ، چەتىرەك تۈرغان بىر كىچىك دۇكاننىڭ ئالدىغا كېلىپ توختاپ قالدى . بۇ دۇكاننىڭ تاشقى كۆرۈنۈشى بىر زامانلاردا راخمان مۇئەللەم بىلەن ئەلى ئوغىرىلىقچە چىقىپ هاراق ئىچىدىغان قاۋاققا ئوخشىشىپ كەتتى . ئەلى ئەينەكلىك ئىشىكىنى ئىتتىرىپ كىردى - دە، هەيران قالدى . بۇ راستىنلا بىر هاراق دۇكىنى ئىدى . — پارچە هاراق بارمۇ؟ — دېدى ئۇ پوکەي ئالدىغا كېلىپ .

— بار ، — دەپ پوکەينىڭ ئارقىسىدىن ئوتتۇرا ياش بىر ئادەم قوپۇپ كەلدى .

— يۈز گىرام قۇيۇڭە ، چىلىغان سامساق باردۇ؟  
— چىلىغان سامساق يوق ئىدى .

— ھەتىگىنەي ، چىلىغان سامساق بولسا قالتىس بولاتتى - دە ، — دەپ هاراقنى قۇرۇقلا كۆتۈرۈۋەتتى ئەلى . دۇكاندىن كوجىغا چىققاندا ئۇنىڭ كاللىسىغا ، رابىيەمۇ بىر چاغلاردا مۇشۇ كوچىلاردا ماڭغان بولغىيىدى دېگەن خىال كەلدى - دە ، شەھەر كوچىلىرىنى ئوبدانراق بىر ئايلىنىش قارارىغا كەلدى . ئۇ قانداقتۇر بىر يايىمچىلار ، ماگىزىنلار ۋە چوڭ بىر كىنۇخانىنىڭ ئالدىدىن ئۆتۈپ كەتتى - دە ، يولنىڭ چېتىگە كونا پالاسنى يېيىپ ، ئۇنىڭ ئۇستىگە كىشىنى ئاجايىپ خىياللارغا سالىدىغان بىر سقىم رەڭدار تاشلارنى تاشلاپ ئولتۇرغان رەمچىنىڭ قېشىغا كېلىپ توختاپ قالدى . لېكىن ،

رەمچىنىڭ كۆزى شۇ تاپتا يولنىڭ ئۇ چېتىدە كېتىپ بارغان سېمىز خوتۇنغا چۈشۈپ ، ھەممە يېرى لىغىرلاپ كېتىپ بارغان بۇ خوتۇننى ھازىر ئۇ قىپىالىڭاچ ھالدا كۆز ئالدىغا كەلتۈرۈپ ، شۇ خىالىنىڭ ھۆزۈرىنى سۈرۈۋاتاتى . رەمچى ئېسىنى يېغىپ :

— كېلىڭ ، ئۇكام ، بەختى - پېشانىڭىزگە بىر پال ئېچىپ باقاي ! — دېگەن چاغدا ، ئەلى ئۇنىڭ ئالدىدىن ئۆتۈپ كەتكەندى . ئەلى تۈرمىدە مۇنداق پالچىلارنى كۆپ كۆرگەن ، ئۇلار ۋاقت تاپسلا قىرىق بىر تال تاشنى يېغىۋېلىپ زېرىكمەي پال ئېچىشىپ ، ئۆزلىرىنىڭ كەلگۈسى تەقدىرى توغرىسىدا ھەر خىل قىياسلارغى چۈشۈپ كېتەتتى . ئەلى بۇ نەرسىگە ئىشەنەيتتى ... كۆتۈلمىگەن يەردە ئۇ يەنە ھېلىقى ھاراق دۈكىنىنىڭ ئالدىدىن چىقىپ قالدى . دۇكانغا كىرىپ ، يەنە يۈز گىرام ھاراق قۇيدۇرۇپ ئىچتى ، كوچىغا قايتىپ چىقىپ ، ئەمدى ئىسمائىلنىڭ ئۆيىگە قايسى يول بىلەن قايتىپ كېتىشنى ئۇقالماي قالدى ... تۈرۈپلا ئۇنىڭ كۆز ئالدىغا يەنە ھېلىقى رەمچى كېلىپ ، رەمچىنىڭ ئۆز تەقدىرى ھەققىدە نېمىلەرنى دەيدىغانلىقى قىزىقتۇرۇپ قالدى - دە ، ئارقىسىغا يېنىپ ، رەمچى ئولتۇرغان جايىنى ئىزدەپ تاپتى .

— ماڭا بىر پال ئېچىپ بېقىگە .

— ئېتىڭىز نېمە ، ئۇكام ؟

— ئەلى .

رەمچى نېمىلەرنىدۇر پىچىرلاپ ، ئاخىردا ئەلىنىڭ ئىسمىنى ئۈنلۈڭ بىر تەكراڭىدى - دە ، مايلىشىپ كەتكەن پالاس ئۈستىدىكى سلىقلەنلىپ پارقىراپ كەتكەن تاشلارنى ئىككى قولى

بىلەن بىر يەرگە جەملەپ ، «بىسمىللەھىرەھمانىرىھىم ! » دەپ ئۈچكە بۆلدى ، تاشلارنى تۆتىن جۈپلەپ تارتىپ ، قالغىنىنى پالاسنىڭ باش تەرىپىگە ئايىپ چىقاردى ، بۇ ھەرىكەتنى ئۆچ قېتىم تەكرارلاپ ، توققۇز يەرگە تاش قويۇپ ، بىردىم خىيالغا چۆكتى - دە :

— ئۆكام ، سىز بىر نەرسە يىتتۈرۈپسىز ، — دېدى .  
— توغرا ! — دېدى ئەلى ، — شۇ يىتتۈرگەن نەرسەم قەيدىدۇ ، مۇشۇ يورۇق ئالەمەدە بارمىدۇ ؟  
— قارىخاندا يىتكەن مال خېلى چوڭدەك قىلىپ تۇرىدۇ .  
ئوغىرى ئۆزىڭىزنىڭ مەھەللىسى ئەتراپىدا . ھازىر مال قاسساقنىڭ قولىدا . قاسساقمۇ «سويايمۇ ، سويايمۇ ؟ » دەپ دەككە - دۈككىدە تۇرۇپتۇ . تېپىلسا مۇشۇ جۇمەگىچە خەۋىرى بولىدۇ ، ئۇنىڭ ئۇ پېقىغا ئۆتۈپ كەتسە ...  
— بولمىدى ، — دېدى ئەلى ، — باشقىدىن بىر سېلىپ بېقىڭا !

پالچى قۇملاقنى يەنە بىر قېتىم ئاچتى ، بۇ قېتىم ئوييانمايلا سۆزلەپ كەتتى :  
— باش ئېغىر ، ئاياغ يېنىك چۈشتى . مانا ، سول تەرەپتە تۇرغان مۇنۇ بىر تال تاش سىز ، بىر دەۋا ئۇستىدە تۇرۇپسىز .  
چىڭ تۇرمىسىڭىز دەۋادا كەتكۈزۈپ قويىسىز . شۇڭا...  
— بولدى ، بولدى ! — دېدى ئەلى ، — دەۋادا مەن ئاللىقاچان يېڭىپ ، ئازادلىققا چىقىپ بولدۇم . ئوبدانراق بىر سېلىڭا .

رەمچى بۇ قېتىم تاشلارنى ئۈچكە بۆلۈپ بىر رەتلا تاش چىقاردى - دە ، رەمنى ئاچماي يىغىشتۇرۇۋەتتى .

— نېمە بولدى؟ — دېدى ئەلى ھەيران بولۇپ .  
 — پالنىڭ بېشى ئۈچتىن توققۇز چۈشتى . مۇنداق پالنى  
 ئاچمايمىز ، ئاتىخىنىڭىزنى تاشلاڭ ، ئۇكام . قاياققا بارسىڭىز  
 يولىڭىز ئوچۇق ، بەختى - تەلىيىڭىز قولىڭىزدا دېگەن كەپ!  
 ئەلى رەمچىنىڭ ئالدىغا بىر سوم پۇلنى تاشلاپ ، ھاۋادا  
 قولىنى بىر پۇلاڭلاتتى - دە ، كېتىپ قالدى . ھاراق ئۇنى خېلىلا  
 تۇتقانىدى . يازنىڭ ئۆزۈن كۈنلىرى ئاخىرلىشىپ ، سالقىن  
 گۈگۈم ۋاقتى باشلىتىۋاتتى . ئالدىدىن توپ تارتىپ كېلىۋاتقان  
 بىر ماشىنا چىقىپ قالدى - دە ، كوچىنى بىر دەملەك ۋالى -  
 چۈڭغا تولدۇرۇپ ، توپ ناخىسى بىلەن ئۆتۈپ كېتىشتى .

سېنىڭ يارىڭ ئوبدانمۇ ،  
 مېنىڭ يارىم ئوبدانمۇ؟  
 ئەجەب مەززىلىك پۇرایدۇ ،  
 قويىنۇڭدىكى ئانارمۇ؟  
 .....

باغقا كىرسەڭ باغچاڭىمن ،  
 يارىم - يارىم ، دوست .  
 ئۆيگە سالساڭ زىلچاڭىمن ،  
 يارىم - يارىم ، دوست .

سەن يارىم مېنى دېسەڭ ،  
 يارىم - يارىم ، دوست .  
 چېكەڭدىكى غۇنچەڭىمن ،  
 يارىم - يارىم ، دوست .

ناخشا ئاۋازى ئۇزاققىچە ئەلىنىڭ قولىقىدىن كەتمىدى . بۇ ناخشا ئۇ كىچىك چاغلاردا ئاڭلىغان توى ناخشىلىرىغا ئوخشاشمايتتى . دوغىسىغا پەرەڭ ياغلىقلارنى چىگىۋەتكەن خادىك ھارۋىلارنىڭ ئارقىسىدا يۈگۈرۈپ يۈرۈپ ئۇ ئاڭلىغان ناخشىلار مۇنداق ئىدى :

سايىدا يۈرگەن جەرەننى ،  
سەككىز دەڭلار ، يارسەنەم .  
سەككىز قىزنىڭ بىرىنى ،  
مېنىڭ دەڭلار ، يارسەنەم .  
.....

ئەگرى - ئەگرى كوچلاردا ،  
ئىز كېلىدۇ ، يارسەنەم .  
كىمخاب تونغا پۇركىنىپ ،  
قىز كېلىدۇ ، يارسەنەم .

ئەلى يەنە ئايلىنىپ ھېلىقى ھاراق دۇكىنىنىڭ ئالدىغا كېلىپ قالدى . يەنە يۈز گىرام ئىچىۋەتىپ ئۆتۈپ كېتىي ، دەپ ئويلىدى ئۇ . دۇكاندا ئىككى - ئۇچدىلەن پوکەيگە يۆلىنىپلا ھاراق ئىچىۋاتاتتى .

— ماڭا يۈزنى ! — دېدى ئەلى .

ئۇ ھاراقنى قولىغا ئېلىپ تۇرۇشىغا ، ئۆرە تۇرۇپ ھاراق ئىچىۋاتقانلاردىن بىرى ئۇنىڭغا قاراپ كۈلۈپ قول سۇندى .

— ئەھۋالىڭىز قانداقراق ؟ تونۇشۇپ قويالى .

نېمىشىدۇر ، ئەلىمۇ ئۇنىڭغا قاراپ كۈلدى ، لېكىن بۇ ئادەمنى قاچان ، قەيەردە كۆرگەنلىكىنى ئەسلىيەلمىدى . ھېلىقى كىشى قولىدىكى هاراقنى ئەلىگە ئۇزاتتى .

— مەن جىق ئىچىپ قويدۇم ، رەھمەت !

— قولۇمىنى قايتۇرمالىڭ ، كۆڭلۈم تارتىپ قالدى .

ئەلى بۇ ناتۇنۇش ئادەمنىڭ كۆڭلى ئۇچۇن هاراق چىنسىنى قولغا ئېلىپ ، بىر - ئىككى يۇتۇم ئىچتى . باشقىلارنىڭ ھارقىنى ئىچىپلا چىقىپ كېتىشنى توغرى كۆرمەي ، يەنە ئىككى يۈز گىرام هاراق قويدۇرۇپ ، پوکەينىڭ يېنىدىكى بۇرا دەرلەرنىڭ ئالدىغا قويۇپ قويىدى .

— هوى ، بۇ قانداق گەپ ؟ تونۇشۇپ قويالى ، — دېيىشىپ باشقىلارمۇ ئۇنىڭ بىلەن كۆرۈشتى . بۇ يەردە ھېچكىم ئەلىنى تونۇمايتتى . ئەلىمۇ ئۇلارنى قەيەردە كۆرگەنلىكىنى ئەسلىيەمن دەپ ئۆزىنى بىكار ئاۋارە قىلاتتى . بۇ يەقدەت ھاراقتا يېتىلگەن مەستىلەرنىڭ ئادەتتىكى ئۈلپەتچىلىكى ئىدى ، خالاس ...

ئىسمائىل يۇتۇن شەھەرنى دېگۈدەك قىدىرىپ ، ئەلىنى تاپقان چاغدا ئۇ ھېلىقى ئۈلپەتلىرى بىلەن دۇكاندىكى ئۆستەل ئەتراپىدا ئولتۇراتتى . ھەركىم ئۆزىنىڭ گېپىگە چۈشۈپ كەتكەندى . بىرى بېشىنى تامغا تىرەپ ، كۆزىنى يۈمۈپ كونا ناخشىلارنىڭ بىرىگە غىڭشىپ پەيزە سورۇۋاتاتتى . ئەلى چۈشىنىكىسىز بىرنىمىلەرنى دەيتتى . « سىلەر بۇ يەردە نېمىشقا سامساقنى زاكوسكا قىلىمايسىلەر ؟ چىلىخان سامساق ، چىلىخان سامساق ... » دەپ ئەتراپتىكىلەردىن سورايتتى . ئۇ ئىسمائىلنى كۆرۈپ ئورنىدىن چاچراپ تۇرۇپ كەتتى .

— هوی ، مېنىڭ ئاغىنەم كەلدى . جانجىگەر ئاغىنەم ، يۈز  
گىرام ئىچىۋەت !

— ئىچمەيمەن ، ئۆيگە بېرىپ ئىچەيلى ، — دەپ ئۇنى  
يۈلەشتۈرۈپ ئېلىپ ماڭدى ئىسمائىل .

— ھېچبولمىغاندا ئازراق بولسىمۇ ئېغىز تېكىپ قوي . مەن  
بۈگۈن ئىچتىم . مەست بولاي دەپ ئىچتىم . بۇ جاننىڭ  
ئايىغىچىلىكى قالدىمۇ ، سەن مېنىڭ يېقىن ئاغىنەمغۇ ، دەپ باقه ،  
بۇ جاھاننىڭ ئايىغىچىلىكى قالدىمۇ ؟ ! ...

ئەلىنى ئۆيگە يەتكۈزۈپ كەلگەندە ئۇنىڭ مەستلىكى تېخىمۇ  
ئەۋچ ئېلىپ كەتكەندى . ئايگۈلننىڭ ئەجري بىلەن قىلغان  
تامىقىدىن ئۇ بىر چوکىلا ئېلىپ بولدى قىلدى . ئۇ ۋارقرايتى ،  
سوزلىھىتى ، سوئاللار سورايتى .

— دوستلىرىم ، جېنىم دوستلىرىم ، سىلەر مېنىڭ  
ساۋاقداشلىرىمغۇ ؟ — دەپ تەكرارلايتى ئۇ ، — ئورۇق ، بىچارە  
رابىيە قېنى ؟ مەن تەقدىرگە نېمە قىلغان ؟ مېنىڭ جىنايتىم  
زادى نېمە ؟ ... مېنىڭ ۋاقتىسىز توزۇغان گۈلۈمنى ، بىھۇدە  
كەتكەن ئۆمرۈمنى كىم قايتۇرۇپ بېرەلەيدۇ ، كىم ؟ ...  
ئايگۈل ئەلىگە ئىچى ئاغرىپ يىغلىۋەتى . ئىسمائىل  
ئاغىنىسىنى ناھايىتى تەسلىكتە بىر نېمى سىلەرنى قىلىپ ياتقۇزۇپ  
قويدى .

## 11

عەتسى ئەلى ئەتىگەندىلا ئويغىنىپ كەتتى . ئاخشام قاۋاقتا  
ناتۇوش ئادەملەر بىلەن ھاراق ئىچكىنى ئۇنىڭ خىرە ئېسىدە بار

ئىدى ، لېكىن بۇ ئۆينى قانداق تېپىپ كەلگەنلىكىنى ئۇ زادىلا ئەسلىيەلمەيتتى . بىرنەچە كۈندىن بېرى سەل پەسىيىپ قالغان بۇت ئاغرىقى بۇگۈن ئوبدانلا قوزغاپ قالغاندى . ئەلى سرقراب تۇرغان تىزلىرىنى ئۇۋۇلەپ ئورنىدىن تۇردى . كىچىك ماشىنىمۇ ئەتنىگەندىلا يېتىپ كەلدى .

ئۇلار ئازراقلًا ناشتا قىلىپ ماشىنىغا چىقتى . كېچىدىكى ئىش توغرۇلۇق ھېچكىم ئېغىز ئاچمىدى . ماشىنا تار كوچكلاردىن ئىرغاڭلاب ئۆتۈپ ، چوڭ كوچغا چىقتى - ده ، يېزىغا قاراپ مېڭىپ كەتتى . ماشىنا ئىككى سائەتچە ماڭغاندىن كېيىن ، چوڭ يولدىن بۇرۇلۇپ توپىلىق يېزا يولىغا چۈشتى . بىرده ئېڭىز دۆڭۈلەركە يامىشىپ ، بىرده كەڭ يېيىلىپ ئېقىۋاتقان ساي سۈيىنى كېچىپ ئۆتۈپ ، بىرده يان باغرى بىلەن كەتكەن يوللارنى ئايلىنىپ ، ماشىنا ئېڭىزلىكتىكى بىر كۆۋرۈكتىن ئۆتۈپ توختىدى ، تۆۋەندە سۇنىڭ شارقرىغان ئاۋازى ئاڭلىنىپ تۇراتتى .

— بۇ يەرده بىر شارقراتما بار ، — دېدى ئىسمائىل ، — چۈشۈپ بىردىم بۇت - قولىمىزنى سۇنایلى .

بۇ يەرده دەريا تار بىر قىساڭدىن قىسىلىپ ئۆتەتتى . ئاشۇ يەرگە كۆۋرۈڭ چۈشكەندى . كۆۋرۈڭ ئاستىدىن قىسىلىپ ئۆتكەن سۇ ئوقچۇپ چىقىپ تۆۋەنگە چۈشۈپ كېتەتتى . ئىسمائىل بىر تال تاماكا چەكتى . ئەلى كۆۋرۈڭ ئۇستىگە كېلىپ ، كۆۋرۈڭ سالاسۇنىنى تۇتۇپ تۆۋەنگە قارىدى . شارقراب چۈشۈۋاتقان سۇ تۆۋەندە بۇزغۇنلارنى پەيدا قىلىپ ، ئاندىن يەنە يېرافقا يېيىلىپ ئېقىپ كېتەتتى . قىرغاقلاردا بۇزغۇنلار كۆۋەجەيتتى . شارقراتمىدىن چاچرىغان سانسىز تامچىلاردا قۇياش نۇرى ئەكس

پېتىپ كۆزنى قاماشتۇراتتى .

— چوڭقۇرمۇ؟ — دەپ سورىدى ئەلى .

— چوڭقۇر! — دېدى ئىسمائىل ، — مۇشۇ يەرگە بىر كىچىك ئېلېكتىر ئىستانسىسى قۇرۇشنى پىلان قىلغان ، بىراق يەركىنىڭ مالىيە كۈچى يېتىشمەيۋاتىدۇ .

شوپۇر سىگنان بەرگەندە ئەلى يەنلا شارقىراتما سۈيىگە قاراپ خىيال سۈرۈپ تۇراتتى . ئۇ بۇرۇلۇپ ماشىنىغا يۈگۈردى . بىرئاز ماڭغاندىن كېيىن يېراقتا بۈكىكىدە دەرەخلىك كۆرۈندى .

— رابىيە تۇرغان يېزا ئەنه شۇ ، — دېدى ئىسمائىل .

— ھەقىقەتەنمۇ يېراق ئىكەن ، — دېدى ئەلى سائىتىگە قاراپ ، — ماشىندا تۆت سائەتتىن ئوشۇق يول ماخىدۇق ، بۇ پىيادە ئادەمگە تۆت - بەش كۈنلۈك يول دېگەن سۆز .

ماشىنا يېزىغا كىرگەندە توپىلىق يولدا يالاڭ ئاياغ ئويناؤانقان بالىلار ماشىنىغا قاراپ چۈرقيرىشىپ يۈگۈردى . قايسىبىر قورۇلاردىن ئىتلار ئېتلىپ چىقىپ ھاۋاشىپ كېتىشتى . بۇ ئەسلىي قىياپتىنى ساقلاپ قالغان قەدىمىي يېزىلارنىڭ بىرى بولۇپ ، ئەگرى - بۇگرى كەتكەن يېزا كۆچلىرى شالاڭ جايلاشقان ئۆيىلەرنىڭ ئىشىك ئالدىلىرىدىن ئۆتۈپ ئېتىزلىقلارغا تۇتىشىپ كېتەتتى .

— قانداق ، چۈشۈپ يېزا ئىچىنى بىر ئارىلامدۇق؟ — دەپ ئەلىگە قارىدى ئىسمائىل .

— رابىيە كىمنىڭ ئۆيىدە تۇرغان؟ — دەپ سورىدى ئەلى .

— يېزىنىڭ ئايىغىدىراق ، بىر يالغۇز موماينىنىڭ ئۆيىدە تۇرغان . ئۇ ئايالمۇ ئىككى - ئۆچ يېلىنىڭ ئالدىدا تۈگەپ كەتتى . ئەلى ئويلىنىپ تۇرۇپ قېلىپ قولىنى سىلكىدى :

— بولدى ، قەبرىستانلىقنىڭ ئۆزىگلا بارايلى !  
ماشىنا ئايلىنىپ يېزىدىن چىقىپ كەتتى . يېزا بالىلىرىمۇ  
ۋارقىرىشىپ بارغانسىرى يىراقتا قالدى . ئۇلار يانغا بۇرۇلۇپ ،  
لىڭشىپ تۈرغان تار بىر كۆۋرۈكتىن ئۆتتى - ده ، شۇاق بېسىپ  
كەتكەن توپىلىككە ئۇلاشتى .  
— كەلدۈق ! — دېدى ئىسمائىل .

ماشىنىدىن چۈشكەندە ئەلىنىڭ كۆزىگە چېلىققىنى شىۋاقلىق  
دۆڭ ئۇستىگە ئايلاندۇرۇپ سوقۇلغان قورۇق تام بولدى . نېردا  
يوغان بىر دەرۋازا قىيا ئوچۇق تۇراتتى .

— ئىلگىرى ھەممە يەر ئوچۇقچىلىق بولىدىغان ، مۇنۇ  
سومقا تام بىلەن دەرۋازىنى بۇ ئەتراپتىكىلەر يېقىندا قىلغان  
ئوخشайдۇ ، — دەپ چۈشەندۇردى ئىسمائىل .

ئۇلار قەبرىستانلىقنىڭ دەرۋازىسىدىن كىرىشى بىلەن  
ئالدىدىن بىر بۇزاي چىقىپ دۇئاغا قول كۆتۈردى . ئەلى  
يانچۇقىنى ئاختۇرۇپ ، كېچە هاراق دۇكىندا پارچىلىغان  
پۇللارنىڭ ھەممىسىنى ئېلىپ ئۇنىڭغا بەردى . قەبرىستانلىقنىڭ  
ئوتتۇرسىدا قەدىمىي يوغان گۈمبەزلەردىن بىرنەچىمىسى  
قاتارلىشىپ تۇراتتى . ئېھىتىمال ، بۇلار ئۆز ۋاقتىدىكى يەر  
ئىگىلىرىنىڭ قەبرىسى بولسا كېرەك ، قالغانلىرى ئاساسەن ئاددىي  
توپا قەبرىلەر ئىدى . بۇ قەبرىلەرنىڭ بەزىلىرىگە يوغان تاشلار  
قويۇلۇپ ئۇنىڭغا ۋاپات بولغۇچىنىڭ كىم ئىكەنلىكى ، ئۆلگەن  
ۋاقتى قاتارلىقلار يېزىلغان ، بەزىلىرىگە ئاددىي تاختاي قادالغان ،  
بەزىلىرىنىڭ ئۇستىگە بەلگە ئۇچۇن بىرنەچە پارچە كېسەكلا  
تاشلاپ قويۇلغانىدى .

ئۇلار ئىچكىرىلەپ بېرىپ نېرىقى تەرەپكە ئۆتكەندە ،

ئىسمائىل قەبرىلەرنىڭ ئارسىدا ئالدى - كەينىگە مېڭىپ پرقراب قالدى .

— ئىسمىدە قېلىشىچە ، رابىيەنىڭ قەبرىسى مانا مۇشۇ يەردەرك بولىدىغان ، — دېدى ئىسمائىل ، — رابىيە ئاش - تاماق يەپ يۈرگەن ئۆيدىكى موماي بىزنى باشلاپ چىقىپ كۆرسىتىپ قويغان . ئۇ چاغدا بۇ ئەتراپتا يوغان بىر تۈپ ئۈجمە بولىدىغان ، كېسلىپ كەتكەن ئوخشайдۇ . بۇ ئەتراپتا يەنە نۇرغۇن يېڭى ئەرىپلىر پەيدا بولۇپ كېتىپتۇ . ئۇزۇن يىل بولۇپ كەتتى ئەمە سەمۇ ؟

ئىسمائىل كۆرسەتكەن ئورۇندا ئۇستىنى شىۋاق بېسىپ كەتكەن چوڭ - كىچىك ، كونا - يېڭى قەبرىلەر ياتاتى . دېمەك ، ھېچقانداق بەلگە قويۇلمىغان ئاشۇ يۈزلىگەن ئاددىي قەبرىلەرنىڭ بىرىدە ھاياتىمىدىكى ئەڭ مۇھىم ، ئەڭ يېقىن ئادىميم ياتىدۇ ، دەپ ئويلىدى ئەلى . ئۇ رابىيەنى ئىزدەپ تېپىشنى ، ئۇنىڭ قېشىغا يېتىپ بېرىشنى قانچىلىك ئارزو قىلغان - ھە ! بۇگۇن ئۇ يېتىپ كەلگەندە ئۇنىڭ سۆيۈملۈكى بىر دۆۋە توپىغا ئايلىنىپ بولغانىدى ...

— هاي ، بۇۋاي ! — دەپ قىچقاردى ئەلى قەبرىستانلىقنىڭ دەرۋازىسى يېنىدىكى سۈپىدا ئولتۇرغان ھېلىقى قېرى ئادەمنى ، — بۇ يەرگە كېلىپ بىز ئۈچۈن بىر خەتمىقۇرئان قىلىپ قويۇڭ !

بۇۋاي يېتىپ كېلىپ چاپانلىرىنىڭ پەشلىرىنى يىملىپ يۈكۈندى . ئىسمائىل بىلەن ئەلىمۇ يۈكۈندى . قىسقا بىر ئايەتتىن كېيىن ئۇلار بۇۋايغا ئەگىشىپ دۇئاعا قول كۆتۈرىدى . بۇۋاي پۇتۇن مازار - ماشايىخ ، ئەۋلۇيا - ئەنبىيالارنىڭ نامىنى ئاتاپ

ئۇزاقتن - ئۇزاق دۇئا قىلدى . ئەلى كۆزىگە تىقلىپ قالغان  
ياشلىرىنى تۇنۇۋالىمىدى...

— بۇۋا! — دەپ سورىدى ئەلى دۇئادىن كېيىن ، — بىر دانه  
قەبرە تېشىنى قانچىگە سېتىۋالخىلى بولار؟

— يىكىرمە — ئۇتتۇز سوملارغا بېرەر . ئەگەر خەت  
ئويدۇرساڭ ئۇتتۇز — قىرقىق سوم بولۇپ كېتەرمىكىن ،  
ئوغلىم ، — دېدى بۇۋاي .

— مانا سىزگە ئەللىك سوم ، بىر قەبرە تېشى سېتىۋېلىپ ،  
بىز ئۈچۈن ئورنىتىپ قويۇڭ .  
— قەيەرگە؟

ئەلى ئىسمايىلغا قارىدى . ئىسمائىل تەۋەككۈل قىلىپ بىر  
يەرنى كۆرسەتتى .

— مۇشۇ يەردەرك بولسۇن .

— قەبرە تېشىغا نېمىدەپ يازىمىز ، ئوغلىم؟

— مانا مۇنداق دەپ يېزىڭ! ئەلى قەلەم - قەغەز ئېلىپ  
يازدى : «رابىيەنى تاپالمىدىم . ئەلى»

بۇۋاي ھەيران بولۇپ ئۇلارغا قارىدى - دە ، كېيىن بىرنىمە  
چۈشەنگەندەك بولۇپ بېشىنى لىڭشتىتى .

ماشىنا يەنە توپىلىق يول بىلەن ئارقىغا ياندى . «تامام! —  
دېدى ئەلى ئۆزىگە ئۆزى ، — ئۆلۈم دېگەن نېمىدېگەن قەتئىي  
ھۆكۈم - ھە؟ قانۇنىڭ ھۆكىمىنى قايتۇرۇشقا بولىدىكەن ،  
تەقدىرنىڭ ھۆكىمى شۇنچىلىك دەھشت ۋە قايتماس ئىكەن!...»  
ماشىنا شېغىل يولغا چىقىپ سلىق كېتىپ باراتتى .  
ئەلىنىڭ كۆز ئالدىغا راخمان مۇئەللىم كەلدى . بىر چاغلاردا بۇ  
ئادەم پارخانىنىڭ يېنىدىكى ئىسىلىشىپ كەتكەن كىچىك ئۆيىدە —

غىچىرلاپ تۇرىدىغان كونا كارىۋاتتا سوزلۇپ يېتىپ ، ئۆزىنىڭ ئوقۇغۇچىلىرىنىڭ كەلگۈسى تەقدىرى توغرىسىدا خىلمۇخىل مۇلاھىزىلەرنى يۈرگۈزەتتى . ئەلى بۇ ئادەمنى يەنە ئىزدەپ بارىدۇ ، ئۇنىڭغا مۇشۇ بىر - ئىككى ئاي ئىچىدە كۆرگەنلىرىنىڭ ھەممىسىنى سۆزلەپ بېرىدۇ . پىروغۇسىر يەنە قانداق مۇلاھىزىلەرنى قىلاركىن .

— راخمان مۇئەللەمنى سېغىندىم ، — دېدى ئەلى تۇيۇقسىز .

— سەن ئۇنى ئۇرۇمچىدە كۆرگەنمىدىڭ ؟  
— كۆرگەن .

— قانداق تۇرۇپتۇ ؟  
— ناھايىتى ياخشى .

— ئالدىمىزدا — چوڭ يول ئۆستىدە بىر ئاشخانا بار ، تامىقى يامان ئەمەس ، قورسىقىڭ ئاچقاندۇ ؟  
ئىسمائىلىنىڭ سوئالىغا ئەلى جاۋاب بەرمىدى ، ئۇنىڭ كۆزلىرى يۇمۇلغانىدى . ئۇ : «ھەممە نەرسە ئارقىدا قالدى . رابىيەنى تېپىش ئۆمىدىمە ئاشۇ شىۋاقلۇق دۆڭگە كۆمۈلۈپ قالدى ... خوش ، ماڭا رابىيەنىڭ نامىدا ئۆزۈلدۈرمەي خالتا ئەۋەتىپ تۇرغان ئاق كۆڭۈل ئادەمنىڭ ئۆزى كىم بولدى ؟ ئەمدى بۇ تېپىشماق قانداق يېشىلەر ؟ ... » دېگەن خىياللارغا چۆككەندى .

ئۇلار ئۆيگە كەچ كىرگەنде قايتىپ كەلدى .  
— ئەتە قايتىمەن ، — دېدى ئەلى .

— بۇ نېمە دېگىنىڭز ؟ — دېدى ئايگۈل ، — ھېچبۇلمىغاندا ئەتە بىر كۈن تۇرۇڭ ، ئۆيگە مېھمان چاقىرىپ قويىدۇم .

— نېمە مېھمان ؟

— بىزنىڭ بۇ يەرنىڭ رەسم - قائىدىسىدە ئۆيگە يېراقتنى مېھمان كەلسە ، تونۇش - بىلىشلىرىنى قىچقىرپ تونۇشتۇرىدىغان بىر ئىش بار . بۈگۈنگىلا ئېيتماقچىدىم . سىلەرنى ھېرىپ كەلگەندە ئاۋارە بولۇپ قالارمىكىن ، دېدىم . يات ئادەملەر يوق . ھەممىسى سىز بار چاغدا بىزنىڭ مەكتەپتە ئوقۇغان يۇقىرى - تۆۋەن سىنپىنىڭ ئوقۇغۇچىلىرىدىن مۇشۇ ئەتراپتا ئىشلەۋاتقانلار ، — دېدى ئايگۈل .

— ھەممىسىگە خەۋەر قىلىۋەتتىڭىز ؟

— خەۋەر قىلىۋەتتىم . ئەته يەكشەنبە ، كۈندۈزىلا يېغىلىشىدۇ .

— شۇنداق قىل . ئۆگۈنلۈككە مەن سېنى ئۆزۈم يولغا سېلىپ قويىمەن ، — دېدى ئىسمائىل . ئەلى نېمە دېيىشىنى بىلەمەي قالدى .

— ئون نەچچە يىلدا بىر قېتىم كۆرۈشتۈق . بىرەر كۈن ئوشۇرقاڭ تۇرسىڭىز ھېچنېمە بولماش ، — دەپ قوشۇمچە قىلدى ئايگۈل ، — يەنە بىر تەرەپتىن كۆڭلىڭىزنى ئازراق ئېچىلىپ قالامدىكىن ، دەپ ئوپلىدىم .

X

X

ئەلى ئەتىگەنلىكى تۇرۇپ ، ساقال - بۇرۇتلۇرىنى ئېلىپ ، ئۆزىنى بىرئاز تەرتىپكە سالدى . ئىسمائىل بىلەن ئايگۈل تەبىيارلىق ئىشلىرى بىلەن ئالدىراش بولۇپ كەتتى . تاختايلىق چوڭ ئۆينى تازىلاپ ، ئۇستەل ، ئورۇندۇقلارنى ئەكىرىشتى .

ئاندىن ئىسمائىل بازاردىن كەم - كۆته نەرسىلەرنى سېتىۋېلىش ئۈچۈن ۋېلىسىپىتنى مىنىپ يۈگۈردى . قوشنا ئاياللاردىن بىر-ئىككىسى ياردەمگە كىرىپ ، ئاشخانا ئۆيىدە دۆشە - پىچاقلارنى تاراقللىتىپ ئىشنى باشلىۋەتتى . ئەلى باشقىلارغا پۇتلاشما سلىق ئۈچۈن ئىسمائىلنىڭ كىچىك ئىشخاتىسىغا كىرىۋېلىپ ، شۇ يەردە كىتاب كۆرۈپ ئولتۇردى .

مېھمانلار چۈشتىن كېيىن ، سائەت تۆتىن باشلاپ كەلگىلى تۈردى . بىرىنچى بولۇپ ئېگىز ، ئورۇق بىر ئەر بىلەن پاكار ، سېمىز بىر ئايال كىرىپ كەلدى .

— سالام ھەممىتلارغا ! ئەلى ئاكىمىزنى كېلىپ قالدى دەيدىغۇ؟ — دېدى دالان ئۆيىگە كىرىپ ئەر مېھمان . ئەلى ئۇلارنىڭ ئالدىغا چىقىتى .

— مانا ، مانا ، سالامەتمۇسىز ، ئەلى ؟

— قېنى ، يۈقرى ئۆتۈڭلار .

— بۇلار بىز ئوقۇغاندا تۆۋەندىكى يىللەقلاردا ئوقۇغان ساۋاقداشلار ، تونۇيىدىغانسىز ، ئەلى؟ — دەپ تونۇشتۇردى ئايگۇل ، — بۇياق ئابدۇراخمان «شاۋقۇنى» بولىدۇ ، شەھەرلىك ھۆكۈمەتتە ئىشلەيدۇ ، شېئىرلىرى ئېلان قىلىنىپ تۈرىدۇ . بۇ گۈلنисا ، ئابدۇراخماننىڭ ئايالى ، ئىككىمىز بىر مەكتەپتە ئىشلەيمىز .

ئەلى ئابدۇراخماننى مەكتەپتە كۆرگەنلىكىنى ئېسىگە ئالالىدى . گۈلنسانىڭ مەكتەپتىكى ۋاقتىنى كۆز ئالدىغا كەلتۈرەلدى . مەكتەپتىكى چاغدا ئورۇق ، سېرقراراق كەلگەن بۇ قىز مۇنازىرلىشىش بىلەن داڭ چىقارغانىدى . «مەدەنىيەت زور ئىنقلابى»دا ئاشخانا ، چوڭ كوچا ، مەيدان ، ئىشقلىپ ، ئادەم

توبلاڭغانلا يېر بولسا بۇ قىزنىڭ چاڭىلداب تۇرغان ئاۋازىنى ئاڭلىغىلى بولاتتى . ھازىر ئۇ سەمرىپ يوغانلا خوتۇنلارغا ئوخشىشىپ قاپتۇ .

— شېئر ! — دەپ ئۆز نۇتقىنى باشلىۋەتتى شائىر ئابدۇراخمان «شاۋقۇنى» ئورۇندۇققا ئولتۇرا - ئولتۇرمایلا ، ئېسىل ژانىر ، بىزنىڭ كىلاسسىك ئەدبىياتىمىزنىڭ ئاساسى شېئر . لېكىن ، ھازىر كىتابخانلاردا شېئردىن زېرىكىشتەك كەپپىيات پەيدا بولۇپ قالدى . قانداق دېدىم ، ئەلىكا ؟

— ئەلى دەڭە ، ئاكىڭىز نېمىسى ؟ — دەپ ئېتىراز بىلدۈردى ئايالى ئۇنىڭغا ، — ئەلى سىزدىن چوڭ بولسا ناھايىتى بىر - ئىككى ياش چوڭدۇ .

— ئۇغۇ شۇنداق ، ئەلى دېسەممۇ بولىۋېرىدۇ .  
ھۆرمەتسىزلىك بولۇپ قالمىسۇن ، دەيمىنا .

— نېمە دېسىڭىز ، ئوخشاش ، — دېدى ئەلى .  
— شېئرنىڭ مۇنداق كۈرسىسى چۈشۈپ كېتىشنىڭ سەۋەبى ، — دەپ سۆزىنى داۋام قىلدى «شاۋقۇنى» ، — ئۇنىڭ «مەدەنیيەت زور ئىنقىلابى» دا مەدەنیيەۋازلىققا بېرىلىپ ، مەزمۇنىنىڭ پۇچەكلىشىپ كەتكەنلىكىدىن بولدى . قانداق دېدىم ؟ بىراق ، بۇ ئىشلارنىڭ ھەممىسىنى شائىرلاردىن كۆرگىلى بولمايدۇ - دە ؟ ... شائىرنىڭ ئاۋازى — دەۋرنىڭ ساداسى . شۇ چاغدىكى ۋەزىيەت ، سىياسەت ، چاقىرىقلار بىزنى شۇنداق قىلىشقا قىستىغان . يېڭى دەۋر يېتىپ كەلگەندە شائىرلار يەنە قايناپ تۇرغان ھېسسىياتى بىلەن يېڭى دەۋرنى كۈيەشتى . بۇمۇ توغرابولدى . قانداق دېدىم ؟

— سىز ، ئۇمۇ توغرابولدى ، بۇمۇ توغرابولدى ،

دېمەكچىمۇ؟ — دەپ سورىدى ئىلى .

— شۇنداق ، زامانغا باقماي كىمنىڭ ھەددى ؟

— ئۇ چاغدا ھەقىقەت قەيدەرە قالىدۇ ؟

— ھەقىقەت ! ... — دەپ بېشىدىكى كەپكىسىنى ئۇستىلگە ئوڭدىسىغا تاشلىدى «شاۋقۇنى» .

ئىشىكتىن كىرسىپ كەلگەن يېڭى مېھمان سۆھبەتنى بۆلۈۋەتتى .

— گېزتاخانىنىڭ مۇھەرررى قاسىمكام ، قاسىمكام كەلدى ، — دەپ ئورنىدىن تۇرۇپ كەتتى «شاۋقۇنى» .

— ئەسالامۇئەلەيکۈم ، قانداق ئەھۋالخىلار ! — دەپ كىرسىپ كەلگەن بۇ ئادەمنى ئەلى تونۇدى . ئۇ شىنجاڭ ئۇنىۋېرسىتېتىنىڭ 64 - يىلىق يۇقىرى سىنىپ ئوقۇغۇچىلىرىدىن ئىدى .

— قاسىمكا ، يۇقىرى ئۆتۈڭ ، مانا بۇ يەرگە ...

«شاۋقۇنى» ئۇنىڭ قولىنى تارتىپ دېگۈدەك يۇقىرى ئۆتكۈزدى . قىسقا تىنچلىق سورىشىشتىن كېيىن «شاۋقۇنى» سورىدى .

— ئۆتكەندە ئۆيگە چاقىرتساق بارمىدىڭىز . بىر - ئىككى مېھمان بار ئىدى . ئەدەبىي ھەۋەسكارلار سىز بىلەن تونۇشۇپ قالساق دېگەن .

— بالىلار بىلەن ئاۋارە بولۇپ هېچ يەرگە چىقالمايدىغان بولۇم ، — دەپ ئەلىگە قاراپ ئەھۋالنى چۈشەندۈردى مۇھەررر ، — ئاياللم يېقىندا ۋاپات بولۇپ كەتتى ، قاراڭ ، ئۈچ بالا بىلەن قالدىم .

— ئاغرىقىمىدى ؟

— راك دېدى ، ئاز كۈن يېتىپلا كېتىپ قالدى . ئەيتاۋۇر ،

راک دېگەن ئەجهل دېگەن گەپ يولۇپ قالدىغۇ . دوختۇرلار  
داۋالىيالىغان كېسەلىنىڭ ھەممىسىنى راڭلا دەيدىغان بولدى ...  
— ئۆتكەنكى شېئىرىمىنى بەك قىسقارتىۋېتىپ قاپىلىر ،  
دەپ مۇھەررەرنىڭ سۆزىنى بۆلدى «شاۋقۇنى» .  
— ھۆكۈمەت بىزگە ئۇزۇنىنى قىسقارتىدۇ ، دەپ مائاش  
بېرىدۇ - دە ! — كۈلدى مۇھەررەر .

— كېلىدىغان ئەسرەلەر كۆپمۇ ؟ — دەپ سورىدى ئەلى .  
— كۆپ ، — دېدى ئۇ قولىدىكى سائىتىنى ئالدىغا ئېلىپ  
قويوپ ، قولىنىڭ بېغىشىنى سلاپ تۇرۇپ ، — بىر تامچى پۇتۇن  
بىر بىنانى پۇتتۇرۇپ چىقسىمۇ ئۇنىڭ ئۇستىگە ئۆزىنىڭ ئىسمىنى  
يېزىۋالمايدۇ . بىر شائىرنىڭ بىر كۇپلىت شېئىرى بولسىمۇ  
ئۇنىڭ نامى بىلەن چىقىدۇ . شۇڭا ، شېئىر - ھېكايدى يېزىپ  
نامىنى چىقىرىشقا قىزقىدىغان ئادەملەرنى ئاز دەمىسىز . تەھرىر  
بۆلۈمگە كۈنىگە نەچە ئون پارچە ئەسەر كېلىدۇ ، شۇنىڭ ئىچىدە  
كارغا كېلىدىغىنى بىر ياكى ئىككى ... مانا سىز بىر چاغلاردا  
ياخشى نەرسىلەرنى يازغانىدىڭىز . مەكتەپتىكى چاغدا ئىلان  
قىلغان شېئىرلىرىڭىزنى ، بىر نەچە پارچە قولىياز ما  
ھېكايللىرىڭىزنى ئوقۇغانىدىم ... خىزمەت ئورنىڭىز  
مۇقىملاشىغان بولسا ، بىزنىڭ تەھرىر بۆلۈمگە كېلىپ  
ئىشلىمەمىسىز ؟ ...

يەنە بىر توب مېھمانلار كىرىپ كەلدى . ئۇلار بىلەن بىلە  
ئىسمائىلمۇ قايتىپ كەلگەندى .

— ياخشىمۇسىلەر ؟

— ياخشىمۇسىز ؟

ئەلى كىرگەنلەر بىلەن بىر - بىرلەپ قول ئېلىشتى .

بەشىنجى كىشىگە كەلگەندە ئۇ نېمە قىلىشىنى بىلمەي تۈرۈپ قالدى . يازلىق پۈتۈن كۆڭلەك كىيىپ ، سومكا تۇتۇپ تۈرگان بۇ ئايال ئىبادەت ئىدى .

— خوش كەپسىز؟ — دەپ ئېگىلدى ئۇ ، ئەلى ئېسنى يىغىپ بولغۇچە .

ئەلى «ھە» دەپ قويۇپلا ، ئۇنىڭ ئارقىسىدىكى مېھمانغا قولىنى سۇندى .

— ياخشىمۇسىز؟...

مېھمانلار ئولتۇرۇپ بولار - بولماستىنلا يەنە بىر ئايال كىرىپ كەلدى . ئەلى بۇ ئايالنى تونۇغاندەك قىلىسىمۇ قايسى يىللەقلاردا ئوقۇغانلىقىنى ئېسگە ئالالمىدى . ئايالنىڭ بېشىدا زەر باسقان چەت ئەل ياغلىقى ، ئۆستىدە چەت ئەلننىڭ زەرلىك رەختلىرىدىن تىكىلگەن ، ۋالىلداب تۇرىدىغان كۆڭلەك ، ئايىغىدا ئېگىز ، ئىنچىكە پاشنىلىق چەت ئەل توپلىيى ، قارا تومۇرلۇق نېپىز يېپەك پايپاق ، بويۇنلىرىدا ئاجايىپ مارجانلار تۇراتى . ئاياللار دالان ئۆيگە يۈگۈرۈشۈپ چىقىپ «ۋىيەي ، نۇرنىسا» دېگىنچە ئۇنىڭ كىيملىرىنى كۆرگەزە قىلىشقا باشلىدى :

— ماۋۇ قەيەرنىڭ مارجىنى ، دوستۇم؟  
— هەرمەنىڭ .

— ماۋۇ ياغلىقىچۇ؟  
— سايوزنىڭ .

— كۆڭلىكىڭنىڭ رەختى بەك ئېسلىكىنا?  
— پاكستاننىڭ .

— ئايىغىچۇ ، ئايىغىنى كۆرمەيسىلەر بۇ خېنىمنىڭ...  
— شياڭاڭنىڭ .

هەتتا قايىسبىرى ئۇنىڭ كۆڭلىكىنى قايرىپ ئىچىدىكى ئىچ  
كۆڭلىكىنىمۇ كۆرۈپ باقتى .  
— ئاؤ سترالىيەنىڭ ! — دەپ ئېلان قىلدى ئۇ تەننەن  
بىلەن .

بۇ ئايال ئەتەي ئۇستەللەرنى پىرقىراپ ئۆتۈپ ،  
مۇھەررەرنىڭ يېنىدىكى ئورۇندۇققا ئۆتۈپ ئولتۇردى . ئۇنىڭ  
ئۇستىدىكى كىيمىلەرنىڭ ياراشقان - ياراشمىغانلىقى توغرىسىدا  
بىرنىمە دېگىلى بولمىسىمۇ ، ئۇ ھازىر ئاتاپ ئۆتكەن  
مەملىكتەرنىڭ ئىسىمىلىرلا بىر سەلتەندەت پەيدا قىلاتتى . ھەممە  
ئاياللار ئاغزىدا ئاشۇ يۇقىرۇقىدەك سۆزلەرنى قىلىشىسىمۇ ،  
كۆڭلىدە مەنسىتىمەندەك قارشاتتى . ئەللىنىڭ يېنىدىن ئورۇن  
ئالغان ياش ئايال ئۇنىڭغا :

— ۋىيەي ، قاراڭ ، ئىسىقتا كۆز - كۆز قىلىمەن دەپ  
ھەممە نېمىسىنى ئۇستىگە بولۇشىغا ئارتىپ كەلگىنىنى ، — دەپ  
پىچىرلىدى ، — ئېرى ياشىنىپ قالغان ئادەم . شەھەرلىك  
ھۆكۈمەتتە باشلىق ، ئۆزىچە نومۇس قىلىپ تېخى مۇنداق  
سورۇنلارغا باشلاپ كەلمەيدۇ ...

شۇ چاغدا ئايگۈل كىرىپ ھېلىقى ئايالدىن سوراپ قالدى :  
— نۇرنسا ، ھەسەنجىنىكام قېنى ؟  
— ھەسەن ئاخۇن كېلەلمىدى .  
— ئۇنداق ئاددىي ئادەملەرنىڭكىگە بارامدىم ، دەپ  
ياراتمىدى . دېگىنە ؟ !

— ۋىيەي ، ئۇنداق بولامدىغان ! ھال ئېيتىپ كەلگەنلەردىن  
بىر نەچىسى يېغلىپتىكەن ، ئۆيگە كەلگەن ئادەمنى  
قوغلىۋەتكىلى بولمايدۇ . ئۆينى شۇلارغا تاشلاپ بېرىپ «مەن

بولساممۇ بارايى « دەپ كەلدىم .

— هەسەن جىنىكەمانى ئالماي كەلگىنىڭىزمۇ ياخشى بويپتو، — دەپ چاقچاق قىلدى مۇھەرررر، — ھەممەيلەن جۆپ - جۆپى بىلەن كەپتىكەن . مەن يالغۇز ئىچىم پۇشۇپ ئولتۇراتىم... .

ئەلى بۇ ئايالنى بوم ئاۋازىدىن ئەمدى ئېسىگە ئالدى . ئۇ باشقا فاكۇلتېتىنىڭ ئوقۇغۇچىلىرىدىن ئىدى ، ئاۋازى يوغان چىققاچقا نامايش بولغاندا باشلاپ شوئار توۋلايتى . بىر قېتىم ئۇ «ياشىسۇن» ، «يوقالسۇن» دېگەن شوئارلارنى ئارقا - ئارقىدىن توۋلاۋېتىپ ، دققەتسىزلىكتىن «ياشىسۇن» دەيدىغان يەرگە «يوقالسۇن» دەپ سېلىپ ، جىق كۆڭۈلسىزلىكلىرىگە ئۈچرەپ «شوئار توۋلاش مەنسىپى» دىن ئېلىپ تاشلانغانىدى .

ئايگۈل مېھمانخانا بىلەن ئاشخانا ئۆينىڭ ئوتتۇرسىدا يۈگۈرۈپ يۈرۈپ ، ئۆستەلنى يېمەكلىكلىرى بىلەن تولدۇرۇۋەتتى . ئىسمائىل بىرىنچى رومكىنى قولىغا ئېلىپ ، قىدەھ سۆزىنى باشلىدى :

— بۈگۈن ھەرقايىسخىلارنى ئاۋارە قىلىپ دەرقەمته ئولتۇرۇپ بىرەر پىيالىدىن چاي ئىچىپ كېتىشكە چاقىرغىنىمىزنىڭ سەۋەبى... .

ئىسمائىلنىڭ نېمىلەرنى دەۋاتقانلىقى ئەلىنىڭ قولىغا كىرمىدى ، قارىماسلىققا تىرىشىسىمۇ ، ئىختىيارسىز ئۇنىڭ كۆزلىرى ئىبادەت تەرەپكە كېتىپ قالاتتى . ئەلىنىڭ بۇ رەقىبىنىڭ پېشانىسى بىلەن كۆزلىرى ئەتراپىنى قورشىغان قورۇقلار تەقدىرنىڭ ئۇنىڭغىمۇ خېلى ئىشلارنى

کۆرسەتكەنلىكىدىن دېرەك بېرىپ تۇرغان بولسىمۇ ، ئۇ ئانچىۋالا ئۆزگەرىپ كەتمىگەنىدى ، تېخى ياش ، بېجىرىم تۇراتتى . ئەينى يىللاردا ئۇنىڭ يەئەندىكى ئىنقىلابچى ئاياللارنى دوراپ كەستۈرۈۋەتكەن چاچلىرى ھازىر بۇدۇر قىلىنغانىدى . ئۇنىڭ تۆت يانچۇقلۇق سېرىق چاپىنىنى ئىتتىرىپ تۇرىدىغان كېلەڭىز كۆكىس ، ئارقىسىغا دۈكىلەك ياماق سېلىنغان (يىرتىلمىغان بولسىمۇ) بۇرۇلكىغا تىقلىپ قالغان ساغرىلىرى ھازىر تارتىلىپ كەتكەن بولۇپ ، بۇرۇنقىغا قارىغاندا ئورۇقلاب سېپتا ، چىراىلىق بولۇپ قالغاندە كەمۇ كۆرۈنەتتى ... ئەلىنىڭ يېنىدا ئولتۇرغان ئايال ئۇنىڭ ئىبادەتكە قاراپ قالغانلىقىنى سەزگەن بولسا كېرەك ، ئۇنىڭ قولىقىغا ئىبادەت توغرىسىدا پىچىرلىغىلى تۇردى :

— ئۇنى مەكتەپتىكى چاغدا قالتس ئاكتىپ ئىدى دەيدىغۇ ؟ سىزنىڭ تۇرمىگە كىرىپ كېتىشىڭىزگەمۇ شۇ سەۋەبچى بولغانىكەن - ھە ! ... ھازىرغىچە ئەرگە تەگمىدى . قاراڭ ، چاچلىرىنى بۇدۇر قىلىپ يۈرۈشى ئاشۇ ...

— نېمە ئىش قىلىدۇ ؟ — قىزىقىپ سورىدى ئەلى .

— قايتا تەربىيە ئالغىلى چۈشكەن يېرىدە ئۇزۇن يىل سورىلىپ يۈرۈپ ، ئاران قايتىپ كېلەلىدى . سودا ئىدارىسىگە تەرجىمان بولۇپ ئورۇنلاشقان . باشلىقى بىلەن چىقىشالماپتۇدەك . ھازىر يېمەكلىكلەر ماڭىزىندا كەمپۈت ساتىدۇ .

— كەمپۈت ساتىدۇ ؟ ! — ئەلى بۇ گەپكە ناھايىتىمۇ ھەيران بولۇپ ، ئاچچىق كۈلدى .

ئەر مېھمانلار بىر - ئىككى رومكىدىن ھاراق ئىچىشىپ قىزىغاندىن كېيىن ، ئەلىدىن يەنە باشقىدىن ئەھۋال سورىشىپ كەتتى . ئەرلەرنىڭ بۇ كەپپىياتى ئارىدىكى ياتسىراشنى توڭىتىپ ،

ئاياللارمۇ ئازادىلىشىپ قالغاندەك بولۇپ ، گۈدۈڭلىشىپ پاراڭغا چۈشۈپ كېتىشتى .

— ئايال يولداشلارغا هاراق قۇيمىدىم . ئىختىيار قىلىدىغانلار بولسا قىزىل هاراق بار ، ئايگۈل مېھمان قىلسۇن ، — دەپ ئېلان قىلدى ئىسمائىل .

ئاياللارنىڭ ئىچىدىن «ئىچەيلى» دەپ جۈرەت قىلىدىغانلار چىقىمىدى .

— ئورۇمچىنىڭ خوتۇنلىرى بغو سۇدەك ئىچىدىكەن ، — دەپ گەپ ئالدى ھېلىقى چەت ئەل ماللىرىغا ئورىلىۋالغان نۇرنىسا .

— نېمە دەيدىغانسىز ؟ — دەپ ئۇنىڭىغا قاراپلا قالدى ئايگۈلنىڭ بىر ساددا قوشىنىسى .

— ئاۋۇال پىۋىدىن باشلايدىكەن ، ئاندىن قىزىل هاراققا ئۆتىدىكەن ، ئەرلىرى مەست بولۇپ كەتكەندىن كېيىن ئېقىنیمۇ نېرى تۇر دېمەيدىكەن . «خوتۇن كىشىمۇ هاراق ئىچكەن بارمۇ ؟ توۋا ! » دەپلا قاپتىمەن ...

شۇنداق سورۇنلارنىڭ قانچىسىغا قاتىنىشىپ ئاق هاراقنى خېلى يۇتقانلىقى كۆزىدىن چىقىپ تۇرسىمۇ ، نۇرنىساننىڭ ئاغزىدىن شۇ گەپلەر چىقتى .

— يولداشلار ، ھەنپە بىزگە بىر - ئىككى ناخشا ئېيتىپ بىرسە قانداق ؟ — دەپ ۋارقىرىدى ئارىدىن بىرى .

ئاياللار تەرەپتىن چاققانغىنا كېيىنگەن بىرى تۇردى .

— ئاۋازىمغۇ ياخشى ئەمەس ، بويپتۇ ، كۆپچىلىكىنىڭ تەلىپى بويىچە بىر ناخشا ئېيتىپ بېرەي ، — دەپ ناخشا باشلىدى ئۇ :

ئالماڭنى ئىرغىتمامسىن ،  
سوپۇڭنىڭ ئېقىشىغا .

يازغان خهتلير يلڭ تەگدى ،  
يۈرەكىنىڭ بېغىشىغا .

.....

ئۇ ناخشىنى ناھايىتى ياخشى ئېيتتى ، يېنىك ، يېقىملىق بۇ  
ئاۋاز كىشىگە ھۆزۈر بېغىشلايتتى . كۆپچىلىك چاۋاڭ چالدى .  
ناخشىچى ئىلها مىلىنىپ ئوقۇغۇچى ۋاقتىدا ئۆزى پىپەن قىلغان  
خەلق ناخشىلىرىدىن بىرقانچىسىنى ئارقا - ئارقىدىن  
ئېيتىۋەتتى :

باغدا بىر گۈل بار ئىدى ،  
شېخىدا بۇلبۇل سايرىدى .  
ئول خۇدانىڭ تەقدىرى ،  
بۇلбۇلنى گۈلدىن ئايىرىدى .

.....

ئارقىدىنلا ئۈستەللەر تام تەرەپكە تارتىلىپ ، تانسا ئۈچۈن  
مەيدان بوشىتىلىدى . نېپىز كىيىم كىيىگەن ئاياللاردىن  
كۆتۈرۈلگەن خۇش پۇراق ھاۋا ، ئەرلەرنىڭ ھاراقتنىن قىزارغان  
چىرايىلىرى ، مول داستىخان ، ساھىبخاننىڭ مېھماندۇستلۇقى ،  
تانسىغا چۈشكەنلەرنىڭ جۇشقۇن قىياپتى بۇ ئولتۇرۇشنىڭ  
كەيپىياتىنى بارغانسىپرى يۇقىرى كۆتۈرمەكتە ئىدى . ئەمما ،  
ئەلىنىڭ كۆڭلىنى چۈشىنىكىسىز بىر غەشلىك قاپلاب تۇراتتى .  
مۇشۇ ئۆيىدە ئىبادەت پەيدا بولغاندىن باشلاپلا ئۇنىڭ كەيپىياتى  
بۇزۇلغانسىدى . كۆتۈلمىگەندە ، ئاسماندىن چۈشكەنده كلا بوسۇغىدا

جالال پېيدا بولۇپ قالدى .

— ئوهوي ، ساۋاقداشلار جەم بويىسىلىرىغا ! سالام  
ھەممىڭلارغا ، بولدى - بولدى قوزغالماڭلار .

جالال كۆزىگە تارتىغان قارا كۆزەينىكىنى قولىغا ئالدى .  
ئۇنىڭ يۈزى گىريم قىلىپ چىققان ئارتىسىنىڭ يۈزىدەك پارقىراپ  
تۇراتتى . ئۇ سورۇندىكىلەر بىلدەن قول ئېلىپ كۆرۈشۈپ ،  
ئەلىنىڭ قېشىغا كېلىپ ئولتۇردى .

— بىر يىغىن مۇناسىۋتى بىلدەن بۇ يەرگە كېلىپ قالدىم .  
ئا ... ئايروپىلاندىن ھازىرلا چۈشۈشۈم . سا ... ساۋاقداشلارنى بۇ  
يەرگە جەم بولدى ، دەپ ئاڭلاپ ، ئۇدۇللا كېلىشىم ، -- دېدى  
ئۇ كۆپچىلىكە قاراپ ، -- قې ... قېنى ، تانسا قىلىۋېرىڭلار .  
— كەلگەن قەدىمىڭە رەھمەت ، ئەمىسە قاتاردا بىر رومكا  
كۆتۈرۈۋەت ! -- دەپ ھاراق سۇندى ئىسمائىل .

جالال ئورنىدىن تۇرۇپ قولىنى كۆكسىگە ئاپاردى .  
— ئۇ ... ئۆزۈڭ بىلىسەنغا ؟ مە ... مەن ئىچىمەيمەن .  
-- بىر رومكا ئىچىپ قويۇڭ ، -- دېيشتى بىر نەچەيلەن .  
جالال مايلىشىپ تۇرغان يۈزىگە كۈلکە يۈگۈرتتى - دە ،  
ئىسمائىلىنىڭ قولىدىكى رومكىنى ئېلىپ ئەتراپىغا قارىدى .  
-- بو ... بويىتۇ ، كۆپچىلىكىنىڭ ھۆرمىتى ئۈچۈن بىر رومكا  
ئىچىپ قويايى ، مۇ ... مۇشۇ رومكىدىن كېيىن زورلىمايسىلەر -  
ھە ؟ !

يەنە مۇزىكا ياخىراپ تانسا داۋاملاشتى . جالال ئورۇندۇقىنى  
ئەلى تەرەپكە سورۇپ يېقىنلاشتى .

—قا ... قانداق ؟ جەمئىيەتىمىزدە كۆپ ئۆزگەرلىشەر  
بولۇپ كېتىپتىمۇ ؟ سو ... سولچىلىق تۈگىدى . خە - خەلقنىڭ

تۇرمۇشى ياخشىلىنىپ كەتتى ... سې - سېنى ئۆيگە بىر  
چاقىرىۋالا يى ، دەپ ئۇقۇشىام كېتىپ قاپسەن... ئۇ كۈنى ئىدارە  
ئالدىدا چالا - پۇچۇقلا كۆرۈشۈپ قالدۇق ، نېمىشقا تا ... تا ...  
تansa ئويينىمايسەن ؟

— بىز مەكتەپتىكى چاغدا نەدە تansa قىلاتتى . كېيىن  
ھېلىقى ساراڭ ئىنقىلاب باشلىنىپ كەتتى . ئۇنىڭدىن كېيىن  
ئۇمرۇم تۇرمىدە ئۆتتى... نەدە يۈرۈپ تansa ئۆگىنىمەن ؟ !  
— راست ئېيتتىڭ ، ئۇ چاغدا ئەجىب بىر ئىشلار بولۇپ  
كەتتىغۇتاڭ ! ھېلىمۇ سالامەت چىقىپسىن ، شۇ ... شۇنىسى  
غەنئىمەت... سا ... سا ... ساڭا ئېيتىدىغان بىر گېپىم بار ...  
بار ئىدى .

— ئېيت !

— ئا ... ئانچە ... مۇھىممۇ گەپ ئەمەس . بىراق ، ئا ...  
ئا ... ئارىنى ئۇچۇق قىلىۋەتمىسى كەمۇ بولمايدۇ . گە ... گەپ  
شۇ ...

ئەلى ئورۇندۇقىنى ئارقىغا تارتىپ تامغا يۆلەندى . جالال  
ئورۇندۇقىنى يۆتكەپ كېلىپ ، تېخىمۇ يېقىن ئولتۇردى .  
— گېپىڭنى قىلىۋەر .

— خوش ، تا ... تا ... تاماكا يوقىمۇ ؟  
— مەن چەكمەيمەن .

— مە ... مەنمۇ چەكمەيمەن . كۆ ... كۆ ... كۆرسەم  
خۇمارى ...

ئۇ نېرىدا تۇرغان ئۇستىمەل ئۇستىدىكى تاماکىدىن بىر تال  
ئېلىپ ، تۇناشتۇرۇپ قايتىپ كەلدى .

— خو ... خوش ، — دېدى ئۇ يەنە ، — مەكتەپتىكى چاغدا

سېنىڭ ياتقىڭنى ئاختۇرۇپ ئاچىقىپ كەتكەن قولياز مىلىرى بىنىڭ  
بەزىسى مېنىڭ قولۇمغا چۈشۈپ قالغانىدى . مەن كېيىن ئەلىنىڭ  
ئۆزىگە قايتۇرۇپ بېرىۋەتەرمەن ، دەپ ساقلىغان... ھە . ئىشلار  
ھېلىقىدەك بولۇپ قولغا ئېلىنىپ كەتسىڭ . سېنى ئىككى يىل  
كېچىكتۈرۈپ ئېتىشقا ھۆكۈم قىلغانلىقىنى ئاشلاپ «ئەي يامان  
بولدى ، ئەمدى ئەلى ئېتلىلمىغان تەقدىردىمۇ ئۆمرى تورمىدە  
تۈگەيدىغان بولدى» دەپ ناھايىتى ئېچىندىم . قولۇمدا ساقلانغان  
شېئىرلىرىنىڭ ئوقۇپ باقسام ، يامان ئەمەس يېزىلغانىكەن . بۇ  
بىچارنىڭ ئەسەرلىرى بولسىمۇ ئېلان قىلىنىپ كەتسە بولاتتى ،  
دەپ ئوپىلىدىم . ئۆزۈڭ بىلىسەن ، ئۇ چاغدا سېنىڭ نامىڭدا بىر  
ندرسە ئېلان قىلغىلى بولمايتتى . سالامەت قايتىپ چىقالىشىڭ  
كىمنىڭ خىيالىغا كەپتۈ دەيسەن ؟ ئەسەرلىرىنىڭ ئۆلمەسلىكىنى  
نەزەردە تۇتۇپ ، بىر قىسىم شېئىرلىرىنى مەن ئۆز نامىمدا ئېلان  
قىلىدىم... بۇ ... بۇ ... بۇ ئىشتىن خەۋەردار بولۇپ قالساڭ ،  
ئۇ... ئۇ ... ئۇقۇشمای باشقىچە گەپ بولۇپ يۈزمىسۇن...  
— ئېلان قىلغان شېئىرلىرىنىڭ كۆرۈم . ئەمدى نېمە

دېمەكچىسەن ؟ ئۇچۇق دېگىنە !

— كۆ ... كۆ ... كۆرۈڭما ! نېمە دېمەكچىدىم ،  
باشقىلارنىڭ ئالدىدا : «شۇ شېئىرلارنى مەن يازغان ، جالال  
ئۆزىنىڭ نامىدا ئېلان قىلىۋاپتۇ» دەپ گەپ تارقىتىپ يۈرمە  
دېمەكچىمەن ، ئە ... ئەھۋالنى ئېيىتتىمغۇ ، مەن ئۇنى يَا ...  
يا ... ياخشى نىيەت بىلەن...

— شېئىرلار مېنىڭ بولغاندىكىن مېنىڭ دەيمەن - دە !...  
— ئە ... ئە ... ئەلى ، سېنى غەرەز ئۇقىدۇ ، دەپ گەپنى  
ئوجۇفلا ئېيىتتىم . قا ... قالغىنىنى ئۆزۈڭ بىل . جەمئىيەتكە

بېڭى چىقىتىڭ . بىر - بىرىمىزگە تېخى لازىم بولۇپ قالمىز .  
ۋىلايەتكە سېنى «ژۇرناالدا ئىشلىسۈن» دەپ تونۇشتۇرغان ئا ...  
ئا ... ئادەم كىم ، بىلەمسەن ؟  
— كىم ؟

— مە ... مە ... مەن !  
— سەن تونۇشتۇرغان ئىش بولسا كۆتۈر ئۇنداق  
ژۇرنىلىڭنى !  
— ئەلى ، مۇ ... مۇشۇنداق كا ... كا ... كاجلىقىڭدىنمۇ  
جىق زىيان تا ... تا ... تارتىتىڭ ...  
— نېمە ! ؟

ئەلى ئۇنى بىلىكىدىن كاپ قىلىپ تۇتۇپ ، سۆرىگىنىچە  
ياندىكى ئىشىكى قىيا ئوچۇق تۇرغان كىچىك ئۆيگە ئەكىرىپ  
كەتتى - دە ، «گۈپ» قىلىپ ئىشىكى يىاپتى .

— ها زىر نېمە دېدىڭ ؟ راست دەيسەن ، مەن كۆپ زىيان  
تارتىسم . ساڭا ئوخشاش ساختىپەزلىر ھازىرغىچە پايادا  
ئېلىۋېتىپتۇ . لېكىن مېنى ئۇنچىلىك بوزەكمىكىن دەپ قالما ،  
مەن تېخى ساڭا تېتىيمەن .

— قو ... قو ... قولۇڭدىن نې ... نې ... نېمە كېلەر ؟ !  
— قولۇمدىن نېمە كېلەتتى . مېنىڭ ئەسەرلىرىمىنى ئەينى  
ۋاقىتنا قانداق تارتىپ چىقىپ كېتىشكىنىڭنى ، كېيىن سېنىڭ  
بۇ شېئىرلارنى ئۆزگەرتىپ ، مەزمۇنىنى پۇچە كلهشتۈرۈپ ئۆز  
نامىڭدا ئېلان قىلىۋالغىنىڭنى يېزىپ چاۋاڭنى چىتقا يايىمەن .  
«جالال — ئىجادىيەت ئوغىرسى» دەپ خەلقىئالەم ئالدىدا  
رەسۋايسىڭنى چىقىرمەن ...

شۇ چاغدا ئىشىكى ئېچىپ ئىسمائىل كىرىپ قالدى - دە ،

ئىككىسىنىڭ ئەلپازىغا قاراپ ھېران بولدى . ئەلى غەزەپتىن تىرىھەپ كەتكەن ، جالال تامدەك تاتىرىپ كىتاب جازسىغا يۆلىنىپ قالغاندى .

— هوى ، ئاغىنىلەر ، نېمە بولدوڭلار؟ — دېدى ئىسمائىل ، — ھرقانچە گەپ بولسا مېھمانلار كەتكەنە قىلىشىلار .

ئەلى چىقىپ كەتتى . چوڭ ئۆيده گېزىخانىنىڭ مۇھەرررى كۆپچىلىككە نېمە توغرىسىدىدۇر ھېكايدە قىلىپ بېرىۋاتاتى . ئاياللار قاتىقىق كۈلۈشەكتە ئىدى . ئاشخانا تەرەپتىن ئايگۈل چىقىپ ، ئەلنى شەرەت قىلىپ قىچقاردى . ئەلى مېھمانلارنى ئارىلاپ ئۆتۈپ ئاشخانىغا چىقتى .

— نېمە بولدىڭىز ، چىرايىڭىز بىر قىسىملىغۇ؟ — دېدى ئايگۈل .

— ھېچنېمە ، سىزگە شۇنداق كۆرۈنۈۋاتامدىكىن .

— سىزگە بىرىنىڭ ئامانەت گېپى بار ئىدى ، گېپىمنى يىرماي ماقول دەرسىزمۇ؟

— نېمە گەپكىن ئاخلاپ باقاي ...

— قاراڭ ، — دېدى ئايگۈل چىنە - قاچىلار دەستىلەپ قويۇلغان ئۈستەلگە يۆلىنىپ تۇرۇپ ، — باياتىن بېرى ئىبادەت يېنىمغا ئىككى - ئۈچ چىقتى . «ئەلنى بىزنىڭ ئۆيگە باشلاپ بارساڭلار» دەيدۇ . «مېھمان قىلىدىغان ئادەم ئۆز ئاغزىڭ بىلەن بىرىنېمە دېمەمسەن» دېگەنتىم ، ھازىر يەنە چىقىپ : «ئەلى مەكتەپتىكى چاغدا مەندىن قاتىقى رەنجىگەن . كۆپچىلىكىنىڭ ئالدىدا گەپ قىلىشقا جۈرئەت قىلالىمىدىم . جېنىم ئايگۈل ، مېنىڭ ئۈچۈن سەن بىرىنېمە دەپ باقسالىڭ» دەپ يالۋۇرۇپ كەتتى . سىزنى

شۇڭا قىچقارغانىدىم . ئەتە...

— بولدى ! — دەپ ئۇنىڭ گېپىنى بۆلۈۋەتتى ئەلى ، —

بۇ گەپنى قويۇڭ . مەن ئۇنىڭ ئۆيىگە دەسىمىمەيمەن .

— ئۇمۇ ساۋاقدىشىڭىز بولغاندىكىن بېرىپ قويىشىڭىز يامان

كەتمەيتتى . بىچارىنىڭ كۆڭلى بەك يېرىم ، ھازىر ئۇ بۇرۇنىقىدىن

كۆپ ئۆزگىرىپ كەتتى...

— ئۇ بىر ئىت ! — دەپ ۋارقىرىۋەتتى ئەلى ، — «ھویت

كۈش - كۈش» دەپ بېرىدىغانلارلا بولسا يەنە ئادەم چىشىلەيدۇ .

— بوبىتو ، ئىختىyar ئۆزىنچىزدە ، ئەمدى ئىبادەتكە نېميمۇ

دەرەمن ؟ ... — دېكىنچە تۇرۇپ قالدى ئايگۇل .

ئەلى مېھمانلار بار ئۆيىگە قايتىپ چىقتى . چىقىپلا كۆزى

تىكىلىپ قاراپ تۇرغان ئىبادەتكە چۈشتى . ئەلى ئۇنىڭدىن كۆزىنى

ئىتتىك قاچۇردى - دە ، قەيدەرگە بېرىپ ئولتۇرۇشىنى بىلمەي

تېڭىرقاپ قالدى . شۇ تاپتا شائىر ئابدۇراخمان «شاۋقۇنى»

ئوتتۇرىدا ئۆرە تۇرۇپ ، ئۆزۈن بىر قەھەزگە يېزىۋالغان

شېئىرنى ئىشتىياق بىلەن ئوقۇۋاتاتتى . نېرىقى كىچىك ئۆينىڭ

قىيا ئوچۇق تۇرغان ئىشىكتىن ، ئۇ يەرددە جالالنىڭ ئىسمائىلغا

تېخىچە نېمىلەرنىدۇر دەپ دادلاۋاتقىنى كۆرۈنۈپ تۇراتتى ...

نېمىشىقىدۇر ئەلىنىڭ بۇ سورۇندىن يوقالغۇسى ، ساپ ھاۋاغا

چىقىپ ، كەڭ بىر دالاغا قاراپ ماڭغۇسى كەلدى . ئۇ تامغا يۈلەپ

قوىغان ئۇستەللەرنىڭ بىرىدە ئاغزى ئوچۇق تۇرغان بوتولكىدىن

ئىككى رومكا ھاراق قۇيۇپ ئارقا - ئارقىدىن كۆتۈرۈۋەتتى - دە ،

تالاجا چىقىپ كەتتى .

ئەلى قورۇدىكى گۈللۈك يېنىدىن ئىتتىك ئۆتۈپ ،

دەرۋازىنى ئېچىپ يولغا چىقتى . ھاۋا مۇزدەك ۋە تازا ئىدى .

ھېلىلا يامغۇر يېغىپ توختىغان بولسا كېرىدەك . ئاسفالت يول نەم ئىدى . قاپقارا بۇلۇتلار ئارىسىدا ئۈزۈپ يۈرگەن ئاي مۆكىمۇ كۈلەڭ ئۇينىۋاتقان بالىلاردەك بىر كۆرۈنۈپ ، بىر كۆرۈنەمەي قالاتتى . ئەلى چوڭ كوچىنىڭ چېتىدىكى دەرەخلىر ئاستى بىلەن مېڭىپ كەتتى... ئاز ئۆتمەي ئۇ بىرىنىڭ ئارقىسىدىن يۈگۈرۈپ كېلىۋاتقان ئاياغ تاۋۇشىنى ئاڭلىدى . ئەلى توختاپ قارىدى . چوڭ يولنىڭ ئوتتۇرسى بىلەن بىرەيلەن يۈگۈرۈپ كېلىۋاتاتتى .

— ئەلى !

— كىم ؟

— مەن !

ئاي يورۇقىدا ئەلى يولنى كېسىپ ئۆتكەن ئىبادەتنى ئېنىق كۆردى - دە ، قارىماي مېڭىپ كەتتى .

— ئەلى !

ئۇ تېخىمۇ قاتىقراق ۋارقىرىدى . ئاي بۇلۇتلار ئارىسىغا يوشۇرۇنۇپ ، يەنە ھەممە نەرسە قاراڭغۇلۇق ئىچىگە چۆكتى . ئەلى تۇرۇپ قالدى . ئىبادەتمۇ ھاسىراپ يېتىپ كېلىپ ئۇنىڭ ئالدىدا توختىدى .

— نېمە ، گېپىڭ بارمىدى ؟

— مەنمۇ سىزنىڭ ساۋاقدىشىڭىزغا ، بىر - ئىككى ئېغىز گەپ قىلىپ قويىشىز نېمە بولىدۇ ؟

— مېنىڭ ساڭا قىلىدىغان گېپىم يوق !

— ئەلى ، نېمىشقا بولغان ئىشلارنىڭ ھەممىسىنىلا مېنىڭدىن كۆرسىز ؟...

— كىم ھەممىنى سېنىڭدىن كۆرۈپتۇ ؟ شۇ چاغدىكى مۇھىت

ساڭا ئوخشاش چايالنلارنىڭ ئادەم چېقىشىغا شارائىت تۇغۇدۇرۇپ  
بەرگەن . بۇنى مېنىڭ چۈشەنگۈچىلىكىم بار... ساڭا مەن ھېچنېمە  
دېمىدىمغۇ ، نېمىدەپ كۆزۈمگە كىرىۋالىسىن ؟ !

— ئۇ چاغدا ھەممىمىز گۆدەك ، ساددا ئوقۇغۇچىلار  
ئىدۇققۇ ؟... شۇ چاغدىكى تەشۇقات ، سىياسىي چاقىرىقلار بىزنى  
شۇنداق قىلىشقا مەجبۇر قىلغانغۇ... سىزنىڭ ماڭا ھېچنېمە  
دېمىگىنىڭىزنىڭ ئۆزى بىر ئازاب... سىز مېنى تىلاڭ ،  
ئۇرۇڭ...

— سېنىڭ ماڭا قىلغان زىيانكەشلىكىڭ ئوقۇشماي قىلىپ  
قوىيدىغان چەكتىن ئىشىپ كەتكەن . مېنىڭ ئۆستۈمىدىن يازغان  
پاش قىلىش ماتېرىياللىرىڭىڭ ھەممىسىنى ئۆز كۆزۈم بىلەن  
كۆرۈم . ئېيتىپ باققىنا ، شۇ يازغانلىرىڭىڭ قانچىلىكى  
راست ؟ سەن زادى مېنىڭ يۈرىكىدىمنى فانچىلىك  
چۈشىنىسىن ؟ ...

ئىبادەتنىڭ بېشى چۈشۈپ كەتتى .

— سەنلەر مېنى ئۆلۈمگە ئىتتەرگەندىڭ ، — دەپ سۆزىنى  
داۋام قىلدى ئەلى ، — مەن ئۆلۈمگە ھۆكۈم قىلىنىپمۇ بولغان ،  
لېكىن ئىشنىڭ ئاخىرى سەنلەر كۆتكەندەك بولۇپ چىقمىدى .

— ئەلى ، — دېدى ئىبادەت بېشىنى كۆتۈرۈپ ، —  
راستىمنى ئېيتسام ، بۇ ئىشلارغا شەخسىي غەرەزمۇ ئارىلىشىپ  
كەتكەن . مەن سىزنى ياخشى كۆرەتتىم...

— مېنى ؟ مېنى ياخشى كۆرەتنىڭ ؟ !

— گېپىمنى ئاڭلىماسىز . مەن سىزنى ياخشى كۆرەتتىم .  
بىراق ، سىز مېنى زادىلا كۆزىڭىزگە ئىلىپ قويمىدىڭىز .  
كېيىن ، رابىيە ئىككىڭلار يېقىن بولۇپ كەتتىڭلار ، مەندە

كۈچلۈك ھەسەت تۇغۇلدى . كېيىنكى ئىشلارغا كۆڭلۈمىدىكى مۇشۇ ئاداۋەت ئارىلىشىپ كەتتى... ئىشىنەمسىز؟ كېيىن مەن قىلغانلىرىمغا بۇشايمان قىلىپ قانچە - قانچە قېتىم يىخلىدىم، لېكىن ۋاقت ئۆتكەندى... قانۇن بەزىدە ئادەم ئۆلتۈرگەن جىنايەتچىنىمۇ كەچۈرىدىغۇ؟ سىز مېنى زادىلا كەچۈرمەمسىز؟ مېنىڭ جىنايىتىم شۇنچىلىك ئېغىرمۇ؟

— راست ئېيتتىڭ، جەمئىيەت مۇرەككەپ، بەزىدە ئادەم ئۆلتۈرگەن قاتىل كەچۈرۈمگە ئىگە بولىدۇ؛ بەزىدە بىگۈناھ ئادەملەر يىللاپ تۈرمىدە ئازابلىنىندۇ... ماڭا قىلغان زىيانكەشلىكىڭ مېنىڭ بىلەنلا كەتمىدى. بىچارە رابىيە «ئەكسلىئىنلىباچىنىڭ ئايالى» دەپ خورلىنىپ ئۆلۈپ كەتتى. قانۇن كەچۈرەمدۇ، كەچۈرمەمدۇ ئۇ قانۇنىنىڭ ئىشى . لېكىن، مەن سەنده كىلەرنى ئۆمۈر بويى كەچۈرمەيمەن!...

بۇلۇتلار ئىچىدىن يەنە ئاي كۆرۈندى - دە، ئەتراپ يورۇپ يول بويىدىكى دەرەخلىر ئۆزۈن سايە تاشلىدى. ئەلى ئىبادەتنى بىر چەتكە ئىتتىرىۋېتىپ ئۆتۈپ كەتتى.

— توختاڭە، ئاخىرقى بىر ئېغىز گېپىم! — دەپ نېمىگىدۇر پۇتلىشىپ دەل ئەلىنىڭ ئايىغى ئاستىغا كېلىپ يىقىلىدى ئىبادەت . ئۇ ئورنىدىن قوپماي سۆزلەپ كەتتى، - سىز تۈرمىگە رابىيەنىڭ نامىدىن خالتا كىرگۈزۈپ تۈرغان ئادەمنىڭ كىملىكىنى ئىزدىگەنسىز!..

قانداقتۇر بىر گۇماندىن ئەلىنىڭ يۈرىكى ئېغىپ كەتتى.

— ئىزدىدىم، — دېدى ئۇ.

— تاپتىڭىزمۇ؟

— تاپالمىدىم... .

— قىلغان خاتالىقليرىنىڭ توۋىسى ئۇچۇن ، رابىيەدىن ئايىرىلىپ قالغانلىقىڭىزنى بىلىندۈرۈمىسىلىك ئۇچۇن خالتىلارنى مەن ئەۋەتىپ تۈرغان... .

ئەلىنىڭ كۆز ئالدى بىردىنلا قاراڭغۇلىشىپ كەتتى . ھەممە نەرسە — بۇلۇتلار ئارسىدا ئۆزۈپ يۈرگەن تولۇن ئاي ، تومورلاردا ئېقىپ تۈرغان ئىسىق قان ، ھەتا پىرقىراۋاتقان يەر شارمۇ بىر مىنۇتقا توختاپ قالغاندەك بىلىنىدى . ئۇ ، مەن ئالدىنىپتىمەن ، ئەۋەتكەن ھەممە نەرسەڭىنىڭ بۇلىنى ھېسابلاپ ئال ، دېمەكچىدى . بۇ گەپنىمۇ ئېغىزدىن چىقارماي ئىچىگە يۇتتى - دە ، نەم يول ئۆستىگە يىقىلغان ئىبادەتنى يۆلەپ ئورنىدىن تۈرگۈزدى . قىز ئەلىنىڭ بويىنغا ئېسلىغىنىچە يىغلىۋەتتى ... ئۇ نېمىشقا يىغلايدۇ ؟ ئۇنىڭ قەلب دېڭىزنى چايقاۋاتقان موھەببەتمۇ ، ھەسرەتمۇ ياكى پۇشايمانمۇ ؟ ...

ئەلى قىزنىڭ باغرىدىن تەستە ئاجراپ ، بۇرۇلۇپ مېڭىپ كەتتى . ئىبادەت نېمە قىلىشنى بىلمەي ئۆز ئورنىدا تۈرۈپ قالدى . ئەلى ئالغا قاراپ توختىماي كېتىپ باراتتى . ئۇ ئۆزىنىڭ قەيەرگە بېرىشىنىمۇ ئۇقۇمايتتى . شۇ تاپتا ئۇنىڭ خىال دۇنياسدا : بۇ ئالەمنىڭ غۇۋاغاسىدىن توپۇپ ، پاڭ بولۇۋېلىشنى ئەۋرەل كۆرگەن كامال ، ساختىپەزلىك بىلەن يۇقىرىغا ئۆمىلەپ كېتىپ بارغان جامال ، تۈرمۇشتا ئۆزىنىڭ تەسەۋۋەرۈدىكى جۇپىتىنى تاپالماي بەختىسىز بولۇپ قالغان ساره ، بىر ئۇلغۇ قەھرمان بولۇپ چىقىشنى ئارمان قىلىپ ، ئاخىردا ھېچنېمە بولالىغان ئەزىز ، ۋاقتىنىڭ بىر تىينىلىك قەدیر - قىممىتى بولمىغان شۇ يىللاردا پۇرسەتتى قولدىن بەرمەي بىلىم ئىگىلەپ ، پەقەت ئون نەچە يىلدىن كېيىنلا ئۆزىنىڭ لايىراق خىزمەت

ئورنىنى تاپالىغان ئىسمائىل ۋە يەنە ئۇنىڭ ئايىغى ئاستىدىكى نەم تۇپراققا كېلىپ يىقلىغان ئىبادەت بىر - بىرىگە ئارىلىشىپ پىرقىراپ يۈرەتتى... شۇ تاپتا ئەلى راخمان مۇئەللەمنى سېغىنخانىدى . ھايات ، كىشىلىك تۇرمۇش ، ئىنسانلار قەلبى ۋە يەنە نېمىلەر توغرىسىدۇر ئاشۇ ئاجايىپ ئادەم بىلەن پىكىرلەشكۈسى كېلەتتى . مەكتەپ دەرۋازىسى ئالدىدىكى ھېلىقى كىچىك قاۋاق مۇشۇنداق چاغدىمۇ ئوچۇق بولاتىسىكىن ؟ چىلغان سامساقنى زاكوسكا قىلىپ بىر رومكا ھاراق ئىچسە...

## 12

ئاجايىپ ئىش شۇ بولدىكى ، ئەلى شۇ كەتكىنچە قايتىپ كەلمىدى . ئۇنى ئەڭ ئاخىرقى قېتىم كۆرگەن كىشى ئىبادەت بولۇپ قالدى . ئۇ ئاخىرقى قېتىم بېشىنى كۆتۈرۈپ قارىغاندا ئەلى يىرافلاپ كەتكەن ، شۇنداق بولسىمۇ ئالدىدىن ئۇرغان شامالدا ئۇنىڭ چاپانلىرىنىڭ پەشلىرى يەلىپۇنۇپ تۇرغانلىقى ئاي يورۇقىدا ئېنىق كۆرۈنگەندى... ئۇنىڭ قەيدەرگە يوقالغانلىقىنى ھېچكىم بىلەلمىدى . ئىسمائىل كىچىك ماشىنىغا ئولتۇرۇپ ئەتراپىنى بىرنەچىچە كۈن ئىزدىدى . شىۋاقلۇق دۆڭدىكى قەبرىستانلىقىقىچە باردى . قايتىشتا ھېلىقى شارقىراتما ئۇستىدىكى كۆتۈرۈكتە ئۇزاق خىيال سۈرۈپ تۇردى . ئەلىنىڭ زادى قەيدەرگە يوقىلىپ كەتكەنلىكىگە ئۇنىڭ پەقەت ئەقلى يەتمىدى...

ئارىدىن ئىككى يىل ئۆتۈپ كەتتى . بۇ ئىككى يىل ساۋاقداشلار تۇرمۇشىغا نۇرغۇن يېڭىلىقلارنى ئەكەلدى . سارە

بىلەن ئەزىز ييراق - يېقىندىكى ھەممە ساۋاقداشلىرىنى دېگۈدەك  
 چاقىرىپ چوڭ توى قىلدى . بۇ تويدا ئۇلار ئەلىنىڭ  
 بولمىغانلىقىغا ناھايىتى ئېچىنىشتى... ئەلىنىڭ ئاكىسى ئۇسامان  
 «ئىنم مېنىڭدىن رەنجىپ قالغانمىدىكىن ؟» دېگەن گۇمان بىلەن  
 قىينىلىپ ، ھاراقنى براقلاتاشلاپ جىمىغۇر بولۇپ قالدى .  
 جالالنىڭ مەدەننەيت ئىدارىسىدىكى مەنسىپى ئېلىپ  
 تاشلاندى . لېكىن ، ئۇ ئەلى يوقلىپ كېتىپ ، خەلقئالەم ئالدىدا  
 «ئوغى شائىر» دېگەن بىر چوڭ رەسۋاچىلىققا قېلىشتىن  
 قۇتۇلۇپ قالغانلىقىغا خۇشال بولۇپ يۈرەتتى... كامالنى جالالنىڭ  
 ئورنىغا باشلىق قىلىپ ئۆستۈرمەكچى بولغاندى . لېكىن ، ئۇ :  
 «مەن باشلىق بولمسام ، مېنى مۇشۇ تەرجىمانلىقتىلا ئازاد  
 قىلىۋەتسەڭلار...» دەپ تۇرۇۋالدى . بۇ بىر - ئىككى يىل ئېچىدە  
 ئۇ بىرنەچە كىتابنى تەرجىمە قىلىپ نەشرىياتقا بېرىۋەتتى ،  
 ئۇنىڭ ئايالى زۆھرە ھازىرمۇ ھەركۈنى ئەتىگەنلىكى كامالغا  
 كۆرگەن چۈشىنى سۆزلەپ ، ئۇنىڭ يوقلىپ كەتكەن  
 ئاغىنىسىنىڭ تقدىرى تۈغرىسىدا ئاجايىپ قىياسلارنى قىلاتتى .  
 بۇ قىسىغىنا ۋاقت ئېچىدە ئىبادەتىڭ چاچلىرى ئاقرىپلا  
 كەتتى . ئۇنى مائارىپ ئىدارىسى چاقىرىپ يېمەكلىكلىرى  
 دۈكىنلىك قايتىپ كېلىپ مۇئەللەم بولۇشقا تەكلىپ قىلغاندى .  
 ئۇ رابىيە بىلەن قايتا تەربىيە ئېلىشقا چۈشكەن ھېلىقى خىلۇھەت  
 يېزىغا قايتىپ بېرىپ ، يېزا بالىلىرىنى ئوقۇشنى تەلەپ  
 قىلدى . يېزىنىڭ يېنىدىكى قەبرىستانلىققا ئۇ پات - پات چىقاتتى .  
 ئۇ يەردە ، سلىقلانمىغان بىر تاشقا مایماق - سايماق قىلىپ  
 يېزىپ قويۇلغان «رابىيەنى تاپالمىدىم . ئەلى» دېگەن سۆزنى  
 قايتا - قايتا ئوقۇيتتى . بۇ بىر جۇملە سۆز ئۇنىڭ خاتىرسىگە

ئۇتمۇش ھەققىدىكى نۇرغۇن ئىشلارنى سالاتتى... .

يەنە كىم قالدى؟ ھە ، ئىسمائىل . ئۇ رايون مەركىزىدىكى بىر ئىلىم - پەن تەتقىقات ئورنىغا ئۆستۈرۈلۈپ ئۇرۇمچىگە كەلدى . ئۇ راخمان مۇئەللەمىنى يوقلاپ پات - پات كېلەتتى . مۇئەللەمىنىڭ روھى يەنلا كۆتۈرەڭگۈ ئىدى . پىروفېسسور ، ئەلى كەلگەندە يېزىۋاتقان كىتابنى قولىدىن چىقارغانىدى ، بىرلەشىمە سىنىپتا ئوقۇغۇچىلارغا يەنە قىزغىن نۇتۇقلارنى سۆزلەيتتى .

— سەن ئەلىنى ئۆلۈزدەن دەپ پەرەز قىلامسىدۇ؟ — دەپ سورىدى مۇئەللەم بىر كۇنى ئىسمائىلدەن ، — سېنىڭچە ، ئۇ ھېلىقى شارقىراتىمغا ئۆزىنى ئېتىۋالغاندىمۇ؟... ئۇ شۇنداق ئەخەمە قلىقىنىمۇ قىلغاندىمۇ — ھە !

ئىسمائىل مۇئەللەمىنىڭ سوئالىغا ئېنىق بىرنىمە دېيەلمىدى . راخمان مۇئەللەم ئۆز مۇلاھىزىسىنى يەنە داۋاملاشتۇرۇپ كەتتى .

— ئەلى ، ھەي بۇ بالا چوڭلا ئادەم بولۇپ قالغان بولسىمۇ ، ماھىيەتتە تېخى گۆدەك ئىدى . ئۇ بۇ جاھانغا تۆرلىپ نېمە كۆردى ؛ يېزىدا چوڭ بولدى ، يېزىدىنلا مەكتەپكە كەلدى ، ئاندىن تۈرمىگە كىردى . ئۇنىڭ جەمئىيەتكە ئارىلاشقان ۋاقتى پەقەت بىرنەچە ئايلا بولۇپ قالدى . بىرنەچە ئاي !... ئىبادەت ئۇنىڭغا ئەگىشىپ چىققان كېچىسى ئەلىنىڭ قەلبىدە قانداق بورانلار كۆتۈرۈلۈپ ، قانداق دولقۇنلار ئۆركەشلىدى ، بۇنى كىم بىلىپتۇ؟... ئۆلۈمنى دېسەڭ ، ھەممىمىز ئۆلۈپ كېتىمىز ، ئادەمنىڭ ئۆمرى بىر توپلىدىن چىقىپ ، ئىككىنچى بىر توپلۇغا قاراپ كېتىۋاتقان پويىزغا ئوخشاشىدۇ . قۇياش بۇ ھايات ھارۋىسى ئۇستىدە پەقەت بىرنەچە كۇنلا پارلاپ قالىدۇ - ھە ،

ئاندىن ئۇ يەنە بىر قاراڭغۇلۇققا كىرىپ غايىب بولىدۇ ، مەڭگۈگە  
غايىب بولىدۇ...

يەنە بىر كۈنى ئىسمائىل ئىشىكتىن كىرىپلا :  
— ئاڭلىدىڭىزمۇ ، — دەپ مۇئەللىمگە بېڭى خەۋەر  
يەتكۈزدى ، — ئەلى ئۆزىنىڭ تۈغۈلۈپ ئۆسکەن يېزسىدىكى  
كىشىلەرنىڭ كۆزىدىن نېرى بىر ئۆيىدە تۇرۇپ ، بېشىدىن  
ئۆتىكەنلەرنى كىتاب قىلىپ يېزىۋاتقۇدەك... ھېلىقى چاغدا  
قەبرىستانلىقتىن قايتقان كۈنىمىز ، ئەلى ماشىندا ئولتۇرۇپ :  
«راخمان مۇئەللىمنى سېغىندىم» دېگەندى . ئۇ ھاياتلا بولسا ،  
چوقۇم سىزنى يەنە ئىزدەپ كېلىدۇ .

— شۇنداق بولماي ! — دەپ ئىشەنجى بىلەن ئېيتتى  
مۇئەللىم ، — ئۇنىڭ كىتابنىڭ بىرىنچى ئوقۇغۇچىسى چوقۇم  
مەن بولىمەن...

شۇ كۈنى كەچتە ، مۇئەللىم مەكتەپنىڭ ئالدىدىكى قاۋااقتى  
كىرىپ بىرندەچە رومكىنى ئوشۇق ئىچىۋەتتى . ئاخىرمادا :  
«سەلەر بۇ دۇكانغا بېمىشقا چىلىغان سامساق ئەكېلىپ  
قويمىايسىلەر ! » دەپ ۋارقىراپمۇ كەتتى . دۇكاندىكىلەر بۇ كونا  
خېرىدارنىڭ نېمە بولغانلىقىنى چۈشىنەلمەي ھەيران بولۇشتى .

1985 - يىل ، غۇلجا

图书在版编目(CIP)数据

多棱角杯:维吾尔文/买买提依明·乌守尔著—  
乌鲁木齐:新疆青少年出版社, 2010.5  
(买买提依明·乌守尔作品集. 第3辑)  
ISBN978-7-5371-8535-6

1. ①多… ②买… ③. ①中篇小说—作品集—  
中国—当代—维吾尔语(中国少数民族语言)  
②短篇小说—作品集—中国—当代—维吾尔语  
(中国少数民族语言) Ⅳ. ①I247.7

中国版本图书馆CIP数据核字(2010)第081054号

责任编辑: 阿布里克木·艾山  
卡丽拜努尔·卡德尔·阿尔斯朗  
责任校对: 阿布列孜·阿巴斯  
封面设计: 阿里甫·夏

买买提依明·乌守尔作品选(3)

**多棱角杯** (维吾尔文)

买买提依明·吾守尔 著

---

新疆青少年出版社出版  
(乌鲁木齐市胜利路二巷1号 邮编: 830049)

新疆新华书店发行  
乌鲁木齐市海洋彩印有限公司印刷  
850×1168 毫米 32开本 11.875 印张  
2010年5月第1版 2010年5月第1次印刷  
印数: 1—5000

---

ISBN978-7-5371-8535-6 定价: 30.00 元  
如有印刷装订问题请直接同出版社调换





مژتاوی‌نی لایه‌لگوچی: غالب شاه  
خستات: ظابل‌سک معجان زفیرون جزو لانی

# قرآن شاهان

ISBN 978-7-5371-8535-6



9 787537 185356 >  
باهاوسی: 30.00 بیوهن